

د ثور کودتا او د هغې ژورې پایلي

لیکوال:
پوهاند ډاکټر محمد حسن
کاکړ



د افغانستان د کلتوري ودې ټولنه



کتاب پیژد

د کتاب نوم : د ثور کودتا او د پایلي
 ليکوال : پوهاند ډاکټر محمد حسن کاکړ
 خپرنډوی : د افغانستان د کلتوري ودې ټولنه_جرمني
 شمېر : 1000 ټوکه
 د خپرونو لړ : (118)
 چاپ کال : ۲۰۱۰ م / ۱۳۸۹ ل
 کمپوزر : ذبيح شفق

اسک دانش مطبعه

د خلورمي حوزې خلور لارې، مروارېد هوټل ته مخامخ،
 ملي مارکېټ، کابل

Cell:0700-449298/0799-209272
www.danishpress.com



ڊالۍ

د پوهې او پوهنې نامتو
خدمتگارانو

پاچا امان الله، فيض محمد ذکريا،
ډاکټر علي احمد پوپل او ډاکټر
عبدالقيوم ته
په ټول اخلاص سره

د خپرنډويي ټولنې يادښت:

د معاصر افغانستان د يو نوي څپرکي څېړنه

زموږ د هېواد په معاصر کې تاريخ کې د 1357 هـ ل کال د ثور پېښه يا کودتا، داسې يو څپرکي دی چې په اړه يې ډېرې زياتې ليکنې شوي دي. دغه زياتره ليکنې د تاييد يا رد، د ستاينې غندنې سياسي تبليغاتي ليکنې دي، چې د ځانگړو موخو لپاره شوي دي. په دې اړه ځينې خاطري هم کښل شوي دي. دغه خاطري هم سره له دې چې ځينې يې ښايي د خاصو موخو لپاره شوي وي، خو بې له شکه چې ددې دورې د تاريخ کښلو لپاره ترې مواد او سندونه ترلاسه کېدای شي.

د ښاغلي پوهاند کاکړ دغه اثر له دې کبله مهم دی، چې د بېلابېلو اسنادو، مدارکو، خاطرو او ان مرکو او پوښتنو گروپونو له لارې، د حقايقو د موندلو هڅه شوې ده. زموږ په نظر دغه اثر ددې دورې يوه غوره تاريخي څېړنه ده.

استاد کاکړ د افغانستان د معاصر تاريخ د درېو عمده څپرکو په اړه څېړنه کړې ده. لومړنۍ يې د سرطان د کودتا په اړه، دويمه يې د ثور کودتا په اړه او درېمه يې د روسانو د يرغل په اړه ده.

د سرطان کودتا په اړه څېړنه تېر کال د افغانستان د کلتوري ودې ټولنې له لوري خپره شوه. دويمه برخه يې دا دی په دغه اثر کې اوس خپرېږي او درېيم څپرکي به يې د "افغان شوروي جگړه" په نوم په نږدې راتلونکي کې خپره شي.

هیله لرو چې ددغو دورو څېړنه د افغانستان
د نوي تاریخ د راسپړنې په کار کې ګټور واقع
شي او د تاریخ مینه وال ترې ګټه واخلي.

د افغانستان د کلتوري ودې ټولنه
جرمني_ د کولن ښار
د 2010 کال د می نهمه

لړليک

سرليک

مخ

سريزه الف

پيلامه 1

لومړی څپرکی

د ثور کودتا 10

د مير اکبر خيبر ترور 11

د خيبر وژونکي 13

د حکومت ځواب 22

د امين د کودتا نقشه 28

گوندي لويان د کابل ولايت په توقيف خانه کې 36

له بنديانو نه تحقيق 40

د ثور په اومه د کودتا بهير 44

د جنگي الوتکو غوڅ رول 58

د گوندي لويانو ژغورنه 61

د شپې ټينگار او د حکومت نسکورېدنه 64

د ثور کودتا او شورويان 79

د محمد داود تېروتنې 83

د ثور کودتا يا د ثور انقلاب؟ 86

دويم څپرکی

د افغانستان لومړنی ايډيالوجيکي حکومت .. 104

د افغانستان خلق دموکراتيک گوند 107

د افغانستان خلق دموکراتيک حکومت 113

د حکومت لومړي گامونه 119

لومړي اعتراضونه او د حکومت ځواب 126

ترور او وژنې 131

سياسي امران او لومړني گوندي سازمانونه .. 135

د پرچميانو ځپل کېدل 144

درېيم څپرکی

سور بېرغ او درې وروستي فرمانونه 157

سور بېرغ 159

د ليک او لوست کورسونه 160

د گروي په اړه فرمان 163

د شخو او ودونو په اړه فرمان 168

169	د ځمکو د وېش فرمان.....
	څلورم څپرکی
188	بندي توب او جزا.....
192	حکومتي چارواکي او بنديان.....
195	اگسا او اسدالله سروري.....
208	بنديان د کورنيو چارو په وزارت کې.....
211	مذهبي ډلې او اگسا.....
215	پوځي واحدونه او بنديان.....
218	د ترين کوت بنديان.....
226	د څرخي پله محبس بنديان.....
236	د څرخي پله زندان او قومندان سيد عبدالله...
	د څرخي پله زندان له قومندان سيد عبدالله نه وروسته
249
	پنځم څپرکی
257	د خلکو پاڅونونه.....
259	د هرات لوی پاڅون.....
287	د دره صوف پاڅون.....
290	د کونړ_نورستان پاڅون.....
296	د کپړالې ټول وژنه.....
299	د اسمار حېرانوونکې پېښه.....
307	د پلخمرې پاڅون.....
308	د جندول پاڅون.....
313	د بالاحصار پاڅون.....
	شپږم څپرکی
319	د تره کې_امين دشمني او د اندروپوف شیطاني
319	لومړنۍ خبرې.....
321	د تره کې_امين دشمني نه دمخه.....
324	خلقي او شوروي لويان په کرملن کې.....
328	د تره کې_امين د اختلاف پيل.....
335	په افغانستان کې د شوروي اتحاد خاص هيئتونه
340	تره کې په هاوانا او مسکو کې.....
346	و طن ته د تره کې بېرته راتګ او د هغه پای
	اووم څپرکی
365	د حفيظ الله امين سل او درې ورځې واکمني....
365	نوی حکومت، نوی چلند.....
380	له شوروي اتحا سره اړيکي.....
407	له امريکې سره اړيکي.....
419	له پاکستان سره اړيکي.....

431	پایلیک.....
435	د ځينو اثارونو پېژندنه.....
451	یادښتونه.....

د پوهاند کاکړ نور اثرونه او ژباړې
په پښتو کې:

د افغانستان په باب د ژنيو جوړه

1988

افغانان د شپږ شپږتم کال په پسرلي کې

له روسانو سره د جنگ په حال کې 1990

وطن ته یو سفر، طالبان او اسلامي بنسټپالنه

2004

رڼا او دفاع یا د افغانستان د نفوسو، تاریخ

او روانو پېښو په باب لیکنې

1999

د پاچا امان الله واکمنۍ ته یوه نوې کتنه

2005

د سرطان کودتا، د افغانستان د اوږدې...

2009

په فارسي کې:

افغان-افغانستان و مختصری از کوشش های

افغانها

برای تشکیل دولت در هندوستان، فارس و

افغانستان 1978

جنگ دوم افغان - انگلیس 1989

مسله افغان 1990

نظری به کتاب افغانستان در پنج قرن اخیر

1990

په انگریزي کې:

افغانستان، داخلي سياسي انکشافونو ته یوه

کتنه 1971

د افغانستان حکومت او ټولنه د امیر

عبدالرحمن خان په واکمنۍ کې

1979

افغانستان، د شوروي یرغل او د افغانانو ځواب

1995

د افغانستان سياسي او دیپلوماتیکي تاریخ

2006

ب: لیکنې چې په اختصاصي مجلو از دایرة المعارفونو
کې خپرې شوي دي:
په معاصر افغان تاریخ کې تمایلات، په افغانستان کې
په اویاومي لسیزې کې، د لويي دوپري تالیف
1974

په 1973 کې د افغان پاچايي نسکورېدنه، منځنۍ ختیځ
بین المللي جورنال، نهمه گڼه
1978

د افغانستان د مشروطیت لنډ تاریخ، ایرانیکا دایرة
المعارف، شپږم ټوک
1992

د معاصر افغانستان لنډ تاریخ
د افغان - شوروي جګ
کابل
طالبان
د معاصرې نړۍ
دایرة المعارف،
2009
اکسفورډ پوهنتون

ژباړې:

1961 گورکي د ادبیاتو په باب
دموکراسي در جهان امروز، لیکنه د میک فیرسن
1971 د کابل سلطنت بیان، لیکنه د الفنستن
1981 لومړی ټوک
1984 دویم ټوک
1970 تاریخ څه ته وایي؟ لیکنه د ا.ج. کار
2007 د پوهنې فلسفې بنسټونه، لیکنه د جارج نیلر
2007 د یوې دورې لنډ تاریخ، 1869_1881



سريزه

خلفي گونديانو او چارواکو په افغانستان کې د 1357 کال د ثور له کودتا نه وروسته شل مياشتې حکومت وکړ. په دغې لنډې مودې کې هم لږوونکې پېښې وشوې. اساسي پېښه ددغسې نوي دولتي نظام په پېښو درول و، چې د سوشلستي کامې هېوادونو په شان يواځې د واکمن گوند له خوا چلول کېده او سروال يې نور محمد تره کې خپلو شوروي ملگرو ته په پټه وعده ورکړې وه، چې دغه نظام "د شوروي د سرمشق پر بنسټ د پرولتاريا د دکتاتوري پيل دی."¹

بله اساسي پېښه د فرمانونو له لارې د هغو اجتماعي اړيکو سملاسي اړول و، چې افغانانو د هغو له مخې خپله ټولنه او خپلمنځي اړيکې تنظيم کړې او دغسې يې گڼل، چې هغه لکه د دوی قانون وي. پر دې سربېره گونديانو د خپلو فرمانونو په پلي کولو کې له زور نه کار اخيسته. دوی له مخالفونو سره مخ شول، خو دغسې چې له انقلاب نه وروسته په فرانسه کې د پېړيو په بهير کېروسپير او او په شوروي اتحاد کې لينن او ستالين خپل مخالفان ټکول، داسې هم خلقي گونديانو په افغانستان کې خپل مخالفان د "انقلاب ضد" په نامه خپل. دوی فکر کاوه، چې يواځې د دوی لار سمه او د نورو لارې ناسمې او مردودې دي. په نتيجه کې په ټول افغانستان کې ډېر واړه او لوی پاڅونونه وشول، ټولنه نارامه او واکمن گوند هم ټوټې ټوټې شو. په معاصر افغانستان کې ټولنه بل هېڅ وخت، هغه هم په دغومره لنډې مودې کې، په دغسې ژور ډول کرکېچنه شوې نه وه.

خو ددغو پېښو په اړه که څه هم د افغانانو ژوند يې په ژور ډول اغېزمن کړی، تراوسه هم

¹ تره کې د ک ج ب مرستيال کريچکوف ته، ميټروفين، ک ج ب په افغانستان کې، 39.

کو مه عمومي مستنده ليکنه نه ده شوې. په ځينو اړخونو باندې يې ليکنې شوي دي، خو هغه چې يا د نظام د پلويانو يا مخالفانو دي، يو اړخيز او د خاص غرض لپاره دي. سره له دې هم دغه ليکنې، چې د پرې دي، په خپل نوع کې مهې دي. اوس د هغو او داسې هم په انگرېزي کې د باندنيو د ليکنو له مخې کډلې شي، چې ددغې دورې يو عمومي او مستند سياسي تاريخ وکښل شي. دغه ليکنه په دغې لار کې لومړنۍ کوشش دی.

خو د هم مهال پېښو تاريخ کښل گران وي، اساسي ستونځه د پېښو په اړه معلومات دي، چې نيمگړي دي. نوي معلومات وروسته يو وخت بل وخت عام کېږي، نو تاريخ کښل په اصل کې يوه پروسه ده، چې هېڅ وخت پوره نه وي. د هم مهال پېښو تاريخ کښلو بله ځانگړتيا دا ده، چې دوره يې تاريخي شوې نه وي او په اړه يې ليکنه احساسات پارولې شي. په دغه حال کې حتمي وي، چې تاريخپوه د تاريخ معيارونه لا په دقيق ډول مراعات کړي او ليکنه يې د پېښو، سياستونو او نظرونو افاقي بيان وي، بې له دې چې اشخاص په سپکه ياد کړي او خپل نظرونه پکې ځای کړي، که څه هم په پېښو سره به يې متاثر شوی وي. په دغې ليکنې کې دغه معيارونه مراعات شوي دي.

ددغسې ليکنې په نشتوالي سره وي، چې ملتونه پخوانۍ تېروتنې تکراروي، لکه د سرطان او ثور کودتاچيانو چې د پاچا امان الله د وخت تېروتنې تکرار کړې او ټولنه يې تر هر بل وخت نه ډېره بې ثباته کړه. دغه ليکنه په دغه مقصد و شوه، چې لوستونکي په تېره سمونپالان د خلقي دورې په سياسي تاريخ پوه وي، چې چارواکو څه کول، څنگه وکړل او افغانانو د هغو په برابر کې څنگه او ولې غبرگون وشود او په نتيجه کې واکمن گوند، حکومت، خلکو او وطن ته څه پېښ شول؟.

په پای کې له ښاغلي زرین انځور او ملگرو نه يې مننه کوم، چې زما دغه ليکنه هم د خپلې کولتوري ټولنې له خوا خپروي، لکه چې زما نور اثار يې هم خپاره کړي دي.

پوهاند محمد حسن کاکړ

پیلامه

د افغانستان سیاسي تاریخ ډېر ډینامیک، ډېر وړاندوونکی او لږ وداندوونکی دی. دا به ځکه دغسې وي، چې د افغانانو په تیره د پښتنو کولتور په تشدد او فزیکي زور ولاړ دی. دغه کولتور، چې د پېړیو په بهیر کې جوړ شوی دی، رېښې یې له جنگونو او وژنو نه خړوبې شوې دي.

له ویلي دورې راهیسې دغه هېواد د خونړیو جنگونو ډگر شوی دی، دلته یواځې زرد شتي دین او بودیزم په تبلیغ سره خپاره شوي دي، په نورو ټولو دورو کې په دغه وطن کې جنگونه شوي، چې په بهیر کې یې وړانې ډېرې او ودانۍ لږې شوي او دغه لږه ودانۍ هم چې د سمندري لارو موندلو نه دمخه په ځینو سیمو کې شوې وه، د باندنيو یرغلګرو له خوا ونړول شوه. د دغه وطن خلکو په خپله هم له ویلي دورې نه تر دوو پېړیو نه دمخه پورې په خاص ډول په شمالي هند باندې یرغلونه کړي. له هغې خوا نه هم له پخوا نه یو وخت بل وخت پر دوی باندې یرغلونه شوي دي. په معاصر مهال کې افغانستان یواځینې هېواد دی، چې د نړۍ درې زبرځواکو قوتونو یو وخت بل وخت پرې دانګلي دي.

په دغه ډول ددغې خاورې خلک په خپل ډېر اوږده تاریخ کې له باندنيو یرغلګرو سره مخ شوي او مجبور شوي، چې د هغو په وړاندې له خپل وطن او ارزښتونو نه دفاع وکړي. په نتیجه کې د دغو جنگونو او داسې هم د خپلمنځي جګړو، تر بوري او ګو نډیماري په سبب دوی ه غومره چې د ځان او خپلو کورنیو په فکر وو، د ټولنې په فکر نه وو، ه غومره چې فزیکي زور ورته مهم وو،

عقلاني ژوند ورته مهم نه و، هغومره چې له لاندې کيډلو نه د ژغورلو په فکر وو، د همکارۍ په فکر نه وو.

افغانان اوس هم د واک درناوی کوي، د رسمي واک خاوند لا ورته ستر، هوښيار او د درناوي وړ ښکاري. دا نو بيا عجب به نه ده، چې په دوی کې دغه ميل د برپياوړی دی، چې په خپله هم واک ترلاسه کړي، حتی که په وچ فزيکي زور سره هم وي. دغه ميل په دوی کې د غومره پياوړی دی، چې د واقعي کولو په لار کې يې هغه ارزښتونه هم تر پښو لاندې کوي، چې پرې عقیده لري او د دين، اخلاق، قانون او جرگو پروا نه کوي او حتی خپل خپلوان او نژدې ملګري هم له منځه وړي.

د واک گټلو دغه ميل به په دوی کې له دې امله هم پياوړی وي، چې په دوی کې تراوسه هم د دولت د سروال ځای ناستی موضوع حل شوې نه ده. دغه کشاله البته په اسلامي نړۍ کې هم له ترکيې نه پرته هغه هم تريوی اندازې پورې پرځای پاتې ده، چې د هغې له امله دغه هېوادونه په اساسي ډول کړکېچن دي، خو په معاصر افغانستان کې هر وخت چې د دولت مشر که څه هم هغه ستر ميرويس يا ستر احمد شاه و، له منځه تللي، د هغه د ځای ناستي په سر جنګونه شوي او ټولنه او خلک ور سره نا ارام شوي دي. دلته يواځې يوه استثنی وه، چې هغه امير حبيب الله سراج و، چې د خپل پلار امير عبدالرحمن له مړينې نه وروسته په ارام ډول پاچا شو.

په افغانستان کې اساسي قانونونه که څه هم د لويو جرگو له لارې ايستل شوي او د هغو پر بنسټ نظامونه په پښو درول شوي او خلکو هم منلي، خو په واک لېوا لو هغه نقض کړي او ټولنه يې په ژور ډول نا ارامه کړې ده. د واکمنو کورنيو مدعيانو له پخوا نه د واک په سر جنګونه کول، خو د ملي دولت په وروستي وخت کې نظامي افسرانو په کودتاګانو لاس پورې کړ. دغه پوځي

افسران په اسلامي هیوادونو کې د پخواني روم د امپراتور محافظان (Praetorian Guard) او د عثمانی امپراتورۍ جانثاری (Janissary) راپه زړه کوي، چې ډېر ځله یې د خپلې خوښې کسان په تخت کې نولي، له تخت نه غورزولي او حتی له مېنځه وړي دي.

د حېراني ځای دی، چې سقراط دوه نیم زره کاله دمخه په خپله رضا له خپل ژوند نه تېر شو، خو د هېواد قانون یې مات نه کړ، خو په افغانستان کې زموږ په وخت کې محمد داود دغسې سیاسي نظام په کودتا سره نسکور کړ، چې د لویې جرګې او اساسي قانون له مخې جوړ شوی، وطن ارام او د پرمختګ په حال او په نړۍ کې د اعتبار او حیثیت خاوند هم و. که دی د دولتي واک لېوال نه وای، کودتا ته به یې زړه نه وای کړی. دی پوهېده یا باید په دې پوه وای، چې کله چې حکومت هغه هم قانوني حکومت په فزیکي زور سره نسکور شي، په زور سره باید وساتل شي او مخالفان په زور سره وځپل شي. دده له کودتا نه وروسته همدغسې وشول، ملګرو یې د بې قانوني او د خپل سړي په وخت کې ډېر نوميالي کسان او نور مخالفان او رقیبان له مېنځه یووړل.

بیا هم که په زور سره د واک نیولو میل په افغانانو کې پیاوړی نه وای د محمد داود د جمهوریت به درناوی شوی وای، چې وروسته یې د لویې جرګې او اساسي قانون له لارې قانوني بڼه غوره کړه، خو د واک نورو لېوالو دغه نظام هم د ثور په خونړۍ کودتا سره نسکور کړ او دغو کودتاچیانو بیا د خپلې لنډې واکمنۍ په بهیر کې د سرطان تر کودتاچیانو نه بېخي ډېرې وژنې، بندي کړي، کړوني او پارونې وکړې، چې په هغو سره یې نه یواځې ټولنه په ژور ډول کړکېچنه کړه، خپل حکومت او پوځ یې ضعیف او خپل ګوند یې ټوټې ټوټې کړ، چې بیا مخالف ګوندیان یې د شوروي اتحاد له پوځ سره د واکمن کېدلو په

مقصد یوځای شول او حکوت یې نسکور کړ. دغه اثر د همدغو پېښو بیان ته ځانګړی شوی، په دغه مقصد چې لوستونکي د کودتايي، ایډیالوجیکي یو ګوندي، انحساري او زورواک نظام له پایلو نه خبر وي، چې هغه د ثور د کودتا نظام و.

دغه اثر اووه څپرکي لري، په لومړي څپرکي کې د ثور د کودتا بهیر بیان شوی. د کودتا تر بیان نه دمخه د هېواد عمومي وضع او په خاص ډول امنیتي وضع څرګړل شوې ده، چې د ګوند د مهم غړي میر اکبر خېبر په ترور او بیا د یو څو ګوندي لویانو په بندي کېدلو سره تاوځنه شوه، چې د هغه د نظامي څانګې مشر حفیظ الله امین له خپل بندي کېدلو نه دمخه په پوځ کې خپلو ګوندي افسرانو ته د کودتا دستور ورکړ او هغوی د ولسمشر محمد داود حکومت په زیاته اندازه د هوارۍ قوې په زور نسکور کړ او محمد داود د خپلې کورنۍ له ټولو غړیو او ځینو وزیرانو سره ووژل شو او د افغانستان خلق دموکراتیک ګوند د حکومت واګې په لاس کې ونیوه او مشري یې نور محمد تره کي د کودتايي حکومت سروال شو.

په دغه څپرکي کې په دې اړه هم بحث شوی، چې دغه کودتا د خلق ګوند یا د شوروي اتحاد د ابتکار نتیجه وه. د څپرکي په پای کې په دې اړه هم بحث شوی، چې هغه انقلاب و، لکه چې ګوندیانو ویل یا نظامي کودتا وه؟.

دویم څپرکی د نوي حکومت د ترکیب په اړه دی، چې ایډیالوجیکي او یو ګوندي و. په خپله ګوند هم معرفي شوی، چې د کمونستي اصولونو له مخې تنظیم شوی او نوميالي مؤسسان یې په مارکسزم-لیننزم معتقد وو. نوی حکومت د دولتې قدرت د تمرکز د اصل له مخې تنظیم شو، چې په هغه کې د اګسا په نامه جاسوسي ادارې د "انقلاب ضد" خپلو په پلمه د ترور یوه دوره پیل کړه. په دغه څپرکي کې دا هم ویل شوي، چې د پخواني

حکومت یو شمېر لوړ پوړي چارواکي څنگه له مېنځه یووړل شول او نور یې گوښه کړل شول. په داسې حال کې چې نوي گوندي چارواکي له حکومتي چارو سره بلد نه وو. په عین حال کې د خلکو د خوښ ساتلو لپاره "د کور، کالي، ډوډی" شعار عام شو او حکومت د اساسي کړښو په نامه، چې ورته یې د قانون حیثیت ورکاوه، په دغسې چارو لاس پورې کړ لکه "تصفیه دستگاه دولت از وجود عناصر ضد انقلاب، ضد دموکراتیک و ضد منافع خلق و وطن و ایجاد یک اداره دولتی سالم دموکراتیک و خدمت گذار مردم." په دغه څپرکي کې هغه واره لومړني پاڅونو نه هم بیان شوي، چې یوځای بل ځای وشول او وځپل شول.

درېیم څپرکی سور بېرغ او درې وروستي فرمانونه یا له ولس سره د حکومت مقابله نومېږي. په دغه څپرکي کې هغه اته فرمانونه بیان شوي، چې حکومت د هغو په تطبیق سره ټولنه وپاروله، په تېره په څلورم او اتم لمبر فرمان سره. په څلورم فرمان سره د افغان ستان لپاره سور بېرغ غوره شو، چې هغه د کمونزم ښه گڼل کېدله. اتم لمبر فرمان په ټول ملک کې د ځمکو د وېش په اړه و، چې د هغه له مخې ځمکې درجه بندي شوې او د لومړي درجې اوبه ییزې ځمکې خاوند مجبور شو، چې له دېرش جریب نه زیاته ځمکه نورو ته پرېږدي. په هغه سربېره د ځمکو د وېش په بهیر کې مامورانو ځمکه وال د "فیوډال" په نامه سپکول. په دغه څپرکي کې ددغو فرمانونو په عملي اړخ باندې پوره رڼا اچول شوې ده. په دغه څپرکي کې د لویانو د ښځو په گډون د لیک او لوست زده کړې په کورسونو کې د گوندیانو ناوړې او زورواک چلندونه هم بیان شوي، چې د پاڅونونو غټ عامل و.

د بندي توب او جزا په نامه څلورم څپرکی دی، چې اګسا د ضد انقلاب په نامه خپل مخالفان په کابل او نورو ښارونو او حکومتي مرکزونو کې

بندي كول او د محبس مامورانو د قانون په نشته والي كې هغو ته په خپل سر د مرگي تر سرحد پورې ډول ډول جزاگانې وركولې. په ځينو پوځي قطعو كې له مخالفو بندي افسرانو او د څرخي پله محبس او د كورنيو چارو وزارت د تهكاويو له بنديانو سره د چارواكو زير چلند په اوږد ډول بيان شوى. په دې اړه د اگسا د سروال اسدالله سروري او د څرخي پله محبس آمر سيد عبدالله چلند په خاص ډول كتل شوى دى.

په پنځم څپر كې د حكومت په مقابل كې پاڅونونو ته ځانگړى شوى، چې د سره بېرغ له هسكولو نه وروسته په ټول ملك كې د حفيظ الله امين تر سروال كېدلو پورې وشول. په دغه څپر كې د هرات لوى پاڅون، د دره صوف پاڅون، د كونړ، نورستان پاڅونونه، د كېرالي ټول وژنه، د اسمار غزني غوندې پېښه، د پلخمرې پاڅون، د چنډاول پاڅون او د بالاحصار غونډ پاڅون په خاص ډول بيان شوي دي. د امين د سروالي په وخت كې د ريشخورو په فرقه كې د تره كې پلويو خلقي افسرانو پاڅون هم چې زر وځپل شو، په لنډ ډول بيان شوى دى.

شپږم څپر كې د تره كې، امين دشمني او د اندروپوف شيطاني په نامه په اصل كې د هغه اختلاف اوږد بيان دى، چې د هرات له پاڅون نه وروسته چې امين د لومړي وزير مقام ته هم هسك شو، په خلقي لويانو كې څرگند شو. د اگسا د سروال سروري په مخكېس ټوب يوې ډلې خلقي وزيرانو له امين سره د مخالفت لار ونيوله او د تره كې تر شا ودرېدل، چې د هغه او امين ترمنځ د قدرت په سر دمخه حساسيت پيدا شوى و. په دغه حال كې د اگسا سر مشاور بوگدانوف سروري د امين پر ضد لمسه. ك.ج.ب چې له اول نه پرچميان تر خلكيانو غوره بلل، له دغه اختلاف نه استفاده وكړه او سروري يې توطيو ته هڅوه، چې د سپتمبر د مياشتې په څوارلسمه په ارگ كې په امين او ملگرو باندې يې ډزې وشوې،

امین له د غې توطیې نه روغ ووت او تره کی بیا نه یواځې د نظام سروالی، بلکې خپل ژوند هم له لاسه ورکړ، او سروري او دده ملګرو ته په شوروي اتحاد کې پناه ورکړل شوه، چې هلته یې د ک.ج.ب په دستور له کار مل سره د امین پر ضد ملګرتوب پیل کړ.

اووم څپرکی د ح فیظ الله امین سل ورځنۍ واکمنۍ ته ځانګړی شوی. د امین نوی حکومت هم یو ګوندي و، خو امین د ځینو اصلاحاتو په کولو سره د حکومت زېره څېره نرمه کړه، چې د بر مهم یې د اساسي قانون د کمیسیون ټاکل، د بنديانو وار په وار ازادول او د "قانونیت، عدالت او مصونیت" شعار اعلامول و، خو امین د دویم ځل لپاره د پرچمیانو په ځپلو پیل وکړ. په دغه مقصد، چې تنظیم یې له مذهبي یوسي. هغه په دې هم پیل وکړ، چې له ټولو علاقمندو هېوادونو په خاص ډول له پاکستان او امریکې سره انډولیز سیاست پرمخ بوځي، په عین حال کې چې له شوروي اتحاد سره به دوستي ته دوام ورکوي، خو شوروي اتحاد چې له اول نه له امین سره جوړ نه و، اوس اندېښمن شو چې افغانستان به د هغې په سروالي لویځ خوا ته واوړي او نور به د شوروي اتحاد تر نفوذ لاندې هېواد نه وي او په هغه سربېره له دغه هېواد نه به د هغه د منځنۍ اسیا جمهوریتونو ته خطر هم پېښ شي. شوروي اتحاد بیا په افغانستان باندې نظامي یرغل وکړ. امین یې وواژه او حکومت یې ورنسکور کړ او د کارمل په سروالي یې په کابل کې یو ګوډاګی حکومت په پښو ودروله. په دې ډول په افغانستان کې د افغان شوروي جنګ پېښ شو، چې څه باندې نهه کاله اوږد شو، چې لږ کونکي په یوه بل اثر کې د هغه بیان کړی دی.

لومړی څپرکی

د ثور کودتا

د ثور کودتا د سرطان تر کودتا نه هم ډېره اثرناکه ثابته شوه. په داسې حال کې چې محمد داود له خپلې کودتا نه دوه کاله وروسته خپل کودتايي حکومت قانوني کړ، د ثور کودتا لویانو خپل حکومت تر پایه پورې د یوه ګوندي طرز له مخې د اساسي قانون په نښته والي سره په خپلو حکمونو چلاوه. په نتیجه کې افغانستان نه یواځې د ژورو کړکېچونو هېواد شو، حکومت او واکمن ګوند هم د کړکېچونو په پدجو کې ګیر شو. په دغه حال کې حکومت نه یواځې د ټولنې په له سره تنظیم کې پاتې راغی، چې دغه کار یې خپله اصلي موخه ښووله، حتی د دولتي نظام په تنظیم او ټینګښت کې هم پاتې راغی. واکمن ګوند هم له ولس نه بېګانه او ټوټې ټوټې شو. د حفیظ الله امین په سروالۍ خلقي حکومت، چې د خپل نظام په اړولو پیل وکړ، شوروي اتحاد هغه په نظامي یرغل سره له مېنځه یووړ او سیمه او نړۍ یې هم کړکېچنه کړه.

په دغه اثر کې د ثور کودتا او د شوروي یرغل ترمینځ پېښې بیان شوي دي. تر هغه وروسته پېښې، د شوروي_افغان جګړې په نامه په بل اثر کې شرح شوي دي.

د میر اکبر خیبر ترور

د نوي کال 1357 پیل او د پسرلي موسم و، د کابل ښار خلک نور نو د ژمي د سړو له ویرې نه آزاد شوي او د مازیګر په مهال یوه خوا بله خوا په چکر وتل. د ښار د مکروریان په

او سېدونکيو کې د چکر وهلو احساس لا قوي و، مير اکبر خېبر (حسين خېل) چې د افغانستان د خلق دموکراتيک گوند يو نوميالی مشر او په مارکسزم کې د خپلې پوهې په سبب په استاد يادېده، د حمل د مياشتې په 28مه له يوه بل گوندي او شخصي ملگري، عبدالقدوس غوربندي سره د خپل مکروريان له اپارتمان نه د مازيگر په چکر ووت. هغسې چې خيبر نرم غږېده، هغسې هم ورو ورو په چکر روان شو. د زاړه مکروريان له پله نه دواړه واوښتل، تا به ويل چې له دغه پله نه تېرېدل د پخواني روم د روبېکان له ويالې نه او ښتل دي، چې په دغه کار سره به بيا په روم کې ستر تحول راتلل. د وزير اکبر خان مېنې د گویتې انستيتوت تر څنګه غوربندي له خيبر نه بېل شو او په تيمني واټ کې د خپل کور پر لور روان شو. خيبر ورو ورو خپله لار وهله او د ماشام د اوو بجو په شاوخوا کې د دولتي مطبعې شمالي خوا سرک ته ورسېد، هلته ناڅاپه د يوه روان جيب له موټر نه گولۍ پرې واورېدلې او ځای پرځای مړ شو. دغه مهال د 1357 کال د حمل د مياشتې اته ويشتمې ورځ ماشام و.

په افغانستان کې سياسي ترور نوی رواج موندلی و، ترور په اصل کې د ښي او کين لاسو افراطي سياسي گوندونو کار و. د خيبر له ترور نه دمخه د محمد داود د حکومت د پلان وزير علي احمد خرم د مرجان نومي له خوا د هغه له رسمي دفتر نه د توپنګچې په زور ووېستل شو او بيا په بازار کې په رڼا ورځ ترور يا ووژل شو. تر هغه لاسه په پاچايي رجم کې د گهيځ جريدې چلوونکي مذهاج الدين گهيځ په خپل کور کې په گذرګاه کې د يوه ثقه راوي په وينا د يوه غير گوندي چپي انقلابي له خوا ترور شوی و. په کابل کې بل غټ ترور د هوايي پيلوټ انعام الحق گران و، چې په غالب احتمال د ببرک کارمل په گومان له مينځه وړل شوی و. دوی دواړه د مکروريان په

يوه بلاک کې اوسېدل. د خيبر تر ترور کېدلو پورې يو شمېر گوندي غړي د هېواد په ډېرو برخو کې هم ترور شوي وو. په افغانستان کې که څه هم له زور نه کار اخيستل او وژل يو اشنا عمل و، سياسي ترور رواج نه لاره. د امير عبدالرحمن دورې له پيل نه تر دغه وخته پورې د پاچا امان الله او پاچا محمد ظاهر د قانوني پاچايي له دورو نه پرته، د مطلقو حکومتونو په وخت کې وژنه د رسمي سياست يوه برخه وه، خو د گهيځ، خرم او خيبر ترور د عصري ښاري ترورو نو بڼه لرله او هغه د نورو سياستونو او پروگرامونو باندنۍ علامه گڼل کېدله، نو د خيبر له ترور نه وروسته انتظار دا و، چې نور به څه کېږي؟ د خيبر د ترور خبر په ښار کې د بربښنا په څېر گرندۍ خپور شو، څنگه چې دۍ لوی گوندي شخص و، د افغانستان د خلق دموکراتيک گوند يې د ښخولو دنده په غاړه واخيسته او له هغه نه يې يوه غټه ننداره جوړه کړه.

د ترور په سبب د گوند په زرگونو غړي د هېواد له ښارونو نه کابل ته ورسېدل، عصري ترانسپورتي وسيلو چې غېر حکومتي بسونه يې غټه برخه وه، د خلکو انتقال په لنډ وخت کې ممکن کړی و. غرنۍ او پراخ افغانستان د لومړي ځل لپاره په خپل اوږده تاريخ کې د تگ را تگ په گرندۍ عصر کې داخل شوی و، واټن نور نو چندان مانا نه لرله او د خيبر د جنازې لپاره گونديان شپه په مېنځ کې له اطراف نه کابل ته رسېدلي وو. د خيبر جنازه د اټکل شلو زرو کسو په گډون د منظمو قطارونو په سر کې له زاړه مکروريان نه د پل خشتي له لارې د شهدای صالحين هديرې ته يووړل شوه. په لار کې د امريکې سفارت په مخ کې لکه هسې چې د کمونستانو په منځ کې رواج و، د امپيريالزم پر ضد شعارونه واورول شول. د شهدای صالحين په هديره کې د خيبر د قبر په سر څو گوندي لويانو ويناوې وکړې او

حکومت او ارتجاعی قوتو نه یې په دغه ډول یاد کړل، چې دغه ترور به گواکې د دوی په لمسون شوی وي. په بله ورځ د شاه دو شمشیره په لوی جومات کې فاتحه هم پوره سیاسي وه، نه فاميلي. فاتحې ته نه یواځې گوندیان، بلکې د خیبر غېر گوندي دوستان هم ورغلي وو. وروسته اورېدل کېدل، چې گوند له حکومت سره مقابله غواړي.

د میر اکبر خیبر وژونکي

د خیبر وژونکي یا وژونکي تراوسه هم په یقین سره معلوم شوي نه دي، وارثانو یې نه څوک تورن کړ او نه یې حکومت ته عرض وکړ، خو گوندي لویانو، لکه څنگه چې وویل شول، د حکومت "ارتجاعی قوتونه" تورن کړل او حکومت ته یې په دغه ډول خبرداری ورکړ. داسې ښکارېده، چې گوند حکومت او اخوانیان ددغه ترور مسؤول بلل. وروسته چې دولتي واک ددغه گوند په لاس ورغی، د کورنیو چارو وزیر نور احمد نور د راپور له مخې ډاکټر کریم مشهور په کریم کپ او د هغه اووه تنه ملګري په همدغه تور ونيول او بې له محاکمې نه اعدام شول. کریم کپ په کابل کې د اسلامي حزب د عملیاتي ډلې مشر و.

د میر اکبر خیبر قاتل چا یو څوک او چا بل څوک ښودلی، خو دغه وژنه د پرچم گوندګي یوه خپلمنځي موضوع وه. خیبر په اصل کې د خپل سیاسي نظر او د پرچم په گوندګي کې دننه د مشرتوب د سیالي قرباني شوی دی. خیبر په دې فکر نه و، چې د محمد داود حکومت دې په کودتا سره نسکور شي، دده په فکر کې که گوند حکومت نسکور هم کړي، خلک یې حکومت نه مني او هېواد به له خطر سره مخامخ شي. هغه د خپل ترور کېدلو نه دمخه د یوې پوښتنې په ځواب کې ویلي و، چې "من هرگز طرفدار کودتا نمیباشم، فعلاً مبارزه پارلمانی و بعداً انقلاب سیاسی." سپارښتنه یې دا وه، چې "طرفداران سوشلزم باید

از چوکات و اصول دست دا شته خود خارج نشویم. در افغانستان فعلاً سیدستم نیمه فئودالی برقرار میباشد و جامعه ما یک جامعه مذهبی بوده و نود و پنج فیصد بیسواد داریم. صنعت و جود ندارد، سیستم زراعتی ما بشکل بدوی بوده انقلاب را باید کارگران (و) دهقانان برآه اندازد. من طرفدار کودتاهای نظامی نمیباشم.¹¹"

خیبر د محمد داود له حکومت سره په همکارۍ معتقد و، خو نور پرچمیان په تېره بېرک کارمل له دغه نظر سره مخالف وو. د دوی په فکر څنگه چې محمد داود د موسی شفیق په شان په دې لټه کې شوی و، چې افغانستان له لویځو هیوادونو په تېره له پاکستان او ایران او داسې هم له عربي هیوادونو سره نږدې او له شوروي اتحاد نه لیرې کړي، باید د هغه پر ضد یو څه وشي. په اصل کې د دوی د همدغې اندېښنې له امله و، چې د خلق او پرچم گوندګي د 1357 کال د سرطان په میاشت کې له لس کاله بېلتون او مخالفت نه وروسته د شوروي اتحاد په دستور سره بېرته یو موټی شول، خو دغه یو موټی والی فرمایشي او میخانیکي و. نور محمد تره کي چې د خلقي گوندګي مشر و، خپلو هغو گوندیانو ته چې له دغه کار سره جوړ نه وو، و یل چې دا د شوروي اتحاد د کمونست گوند دستور و. د ایران د تودې گوند مشر احمد کیانوري هم په دغه کار کې رول درلود او په کابل کې یې دغه ماموریت سرته رسولی و. د ایران د تودې گوند هم د مسکو پر لار روان یو کمونستي گوند و، خو کارمل له دغه بیا یو موټی والي سره تعلیل کاوه، په داسې حال کې چې خیبر د هغه ټینګ پلوی و او په کارمل باندې یې فشار راوړ، چې له تعلیل نه لاس واخلي، که څه هم دی په خپله به د یو ځای شوي گوند په پوښتو یا سیاسي دفتر کې غړی نه وي، چې هغه تر ټولو لوړ گوندي رکن دی. د دوی ترمېنځ د اختلاف غټه موضوع شاید له دې امله وه، چې خیبر

نېشنلست ګوندي او کارمل انټرنېشنلست ګوندي و، په دې مانا چې لومړي واک ته رسېدل د افغانانو له لارې غوښتل او وروستي د شورويانو په مرسته. دغه اختلاف تر دې حده رسېدلی و، چې خیبر د خپل ترور په ماښام غوربندی ته ویلي و، چې "من می‌گویم که تکتیک و ستراتیجی سیاسی حزب ما بر اساس تقدم خواست های ملی و اجتماعی و وطن خود ما اتخاذ گردد و کارمل برعکس پافشاری دارد خود را انترنیشنالست و مرا ناسیونالست تنگ نظر معرفی میکند و بصورت شرم اور اینجا و آنجا راپور میدهد."² له "اینجا و آنجا" څخه به د هغه مطلب شورویان وو. کارمل فکر کاوه، چې څنګه چې دی په اصل کې د پرچم د واړه ګوندګي سروال دی، د شوروي اتحاد له مرستې پرته اعلي واک ته نشي رسېدلی، له همدې امله به و، چې د پرچم ګوندګي شوروي اتحاد ته بیخي ډېر وفادار و او د کارمل ونډه په دې کې، چې هغه شوروي اتحاد ته د اعتبار وړ وګرځوي، ډېره وه. خیبر لا په دې نظر و چې "وی [کارمل] مطلق یک ایجنت است و میخواهد افغانستان را دو دسته تقدیم روس ها کند."³

کارمل او خیبر په اخلاقي لحاظ هم سره وړان و، د یوه اعتبار وړ پرچمي یا پخواني پرچمي د خولې خبرې دي، چې کارمل د خپل یوه ګوندي په کور کې په داسې حال کې، چې کوربه د زیات الکول د راوړلو لپاره بېرون تللی و، د هغه په ماینې لاس اچولی و او خیبر د هغې د چیغو په اور بدلو سره ځان ورته رسولی او کارمل یې په څپېړه وهلی او ورته ویلي و، چې "ته هم د افغانانو د مشرتوب ادعا کوي او هم دغسې بې حیايي کوي." د همدغو اختلافونو له امله او دا چې خیبر د خپل متواضع شخصیت او مارکسستي پوهې په سبب په ګوندګي ډېر پلویان لرل، د دواړو ګوندګيو له یو موټي والي نه وروسته په پرچميانو کې دغسې میل پیدا شوی و، چې له

کارمل نه ناراضی پرچمیان د تره کی خوا ته اوبتل.

عطا محمد شیرزی لیکي: "در جریان این وحدت عده ای از اعضای رهبری حزب پرچم که روابط شان با ببرک کارمل بوخامت گرائیده بود، خود را بیش تر با تره کی و رهبری خلقی ها نزدیک ساختند و این امر ببرک کارمل را در هراس انداخت."⁴⁾

د شیرزی له لیکنې نه ښکاري، چې میر اکبر خيبر د دغه میل مخکښ و او د کارمل پر ضد يې د پرچم په گوندگي کې مبارزه پيل کړې وه. "میر اکبر که از فساد اخلاقي، شراب خوری و استفاده جویی و همچنین گرایش های نفی سیاسی ببرک کارمل به ستوه آمده بود، مبارزه درونی را بر ضد ببرک کارمل آغاز کرده بود. ببرک کارمل که از نفوذ و دانش میر اکبر در هراس بود، نمیخواست که میر اکبر خيبر به نور محمد تره کی بسیار نزدیک شود و قبل از امضاء سند وحدت نور احمد نور را بمنزل میر اکبر خيبر فرستاد تا امکان بازديد و مفاهمه با میر اکبر خيبر را میسر سازد ولی میر اکبر خيبر به نور احمد نور گفت که ملاقات من با ببرک کارمل بجز از جلسات کمیته مرکزی حزب در موارد دیگر تحت یک سقف واحد برای همیشه ناممکن میباشد."⁵⁾ خيبر هم غوربندی ته د نور احمد نور په مخ کې ویلي و، چې "ما [کارمل و خيبر] روی کدام مسئله شخصی هیچگونه اختلافی نداریم که جهت رفع آن بکدام خانه مهمان شویم و رفع کدورت کنیم. اختلاف ما جنبه سیاسی دارد و باید در جلسات زیر سقف کمیته مرکزی حل گردد و من حاضر در اینجا طبق نورم های حزبی با کارمل تصفیه حساب کنم."⁶⁾ کارمل چې په دغه ډول له خيبر سره له پخلا کېدلو نه ناهیلی شو، په یوې خصوصي غونډې کې خپلو نژدې ملگرو ته د پرچمي توب د ساتلو توصیه وکړه. بیا هم شیرزی: "همان بود که بعد

از امضای [سند] وحدت ببرک کارمل تمام امضا کنندگان جناح خود را به استثنای میر اکبر خدیر دعوت نمود تا در منزل نور احمد نور با هم ملاقات نمایند و در این ملاقات ببرک کارمل به اعضای کمیته مرکزی جناح خود توصیه نمود که باوجود وحدت با خلقی ها باید نزدیکی و تماس خاص و نزدیک بین خود را فراموش نکنند و خصوصیت پرچمی بودن خود را باوجودیکه مغایر یکی از مواد سند وحدت بشمار میرود، حفظ نمایند.⁷⁾

خو دغه پټه غونډه پټه پاتې نه شوه، عبدالقدوس غوربندي، نجيب الله او سرور يورش خدیر پرې خبر کړ. څنگه چې خيبر د مرکزي کمېټې د څارنې او کنټرول مسؤل و، له غوربندي او يورش نه يې په دې اړه ليکلي راپورونه ترلاسه کړل، چې د گوند عمومي مذهبي نور محمد تره کي پرې خبر کړي. تره کي په تېلفون سره په دې اړه په نهو بجو له خدیر سره په گډه د تصميم نيولو لپاره وخت وټاکه، خو خيبر د همدغې شپې په ماښام ترور شو.⁸⁾

خيبر له وژل کېدلو نه دمخه په وژل کېدلو ترټل شوی و، هغه د غوربندي په مخ کې نور احمد نور ته ويلي و، چې "کارمل مرا بمرگ تهديد کرده، برايش از طرف من بگوئيد که من از مرگ نميترسم."⁹⁾ خيبر د نور احمد نور په مخ کې غوربندي ته هم په ټينگه ويلي و، چې "کارمل را مستقيماً و صراحتاً بوسيله کس ديگری هشدار داده و تهديد بمرگ کرده است."¹⁰⁾ دستگیر پنجشيري هم د محمد حسن باری شفیعي او سليمان لایق له خولې نه وايي، چې "در همان روز ها پیام تهديد آمیز ببرک کارمل بوسيله نور احمد نور به خدیر ابلاغ گردیده بود تا از مشی انحلال طلبا نه خود صرف نظر کند."¹¹⁾ د خيبر پر ضد د کارمل د مخالفت بله نښه دا وه، چې له هغه نه يې د پرچم د گوندگي د نظامي رابطې امتياز واخيست.

غوربندی لیکي: "سازمان نظامی حزب را که بحیث یک شخصیت محبوب و قابل اعتماد برای افسران سالها سرپرستی نموده بود، به بهانه های مختلف و منجمله اینکه گویا شما تحت تعقیب قرار دارید از ایشان گرفتند و به نور احمد نور تفویض نمودند." ¹²⁾ پر هغه سربیره کارمل او ملگرو یې هڅه کوله، چې خیدبر له خپلو گوڼدي ملگرو نه گوښه کړي. بیا هم د غوربندی په وینا: "کارمل و اعوانش سعی داشتند تا خیبر را بکلی تجرید نموده از هرگونه تماس اعضای حزب با استاد [خیبر] جلوگیری نمایند" ددغه منظور لپاره هغو "بدور خانه او یکنوع محاصره ایجاد کرده بودند... کا درهائی که برای اجرای پاره امور بکابل می آمدند و اکثراً بطور سنتی قبل از بازگشت از ملاقات و صحبت های استاد کسب فیض میکردند دیگر اجازه نداشتند دیدنش بروند. نور احمد نور که در تشکیلات کار میکرد و وسیع ترین تماس و ارتباط را با کادرهای مرکز و ولایات داشت و اخلاصمندان خیبر را نیز می شناخت در تجرید استاد نقش عمده را ایفا میکرد." ¹³⁾

په دې ډول له خیبر سره د کارمل مخالفت د دښمنۍ تر سرحده پورې رسېدلی او د غومره پیاوړی شوی و، چې څه وخت کارمل د شوروي پوځ له خوا په کابل کې د واک په گدی کې نیول شو، هم دغه دښمني هېره کړې نه وه. کارمل په خپل پېنځه کلنۍ بې واکې واکمنۍ کې خیبر د گوند د یوه نوميالي غړي په توګه یاد نه کړ، په داسې حال کې چې د پرچم غونډې رچیمونو کې د سرګوندیان په تېره ه غوی، چې په دغې لار کې یې ژوند له لاسه ورکړی وي، لږ تر لږه په هرې سیاسي او اجتماعي موقع کې په غېر عادي ډول ستایل کېږي. حقیقت دا دی، چې خیدبر دخپل ترور کېدلو په وخت کې له کارمل نه پرته دغسې دښمن نه درلوده، چې نشتوالی یې د هغه په ګټه وي. کارمل دمخه هم خپل دوه نوميالي حریفان میر غلام محمد غبار او

علي محمد زهما له ګوند نه په وتلو مجبور کړي و.¹⁴⁾ کارمل وروسته حفيظ الله امين د شوروي اتحاد په پوځ سره له مېنځه يووړ او له نجيب الله سره يې، چې کارمل پرځای واک ته راوستل شو، دشمني پيل کړه.

څنگه چې د خيبر وژونکي نيول شوي نه دي، د ترور په هکله لا سوندونه هم ترلاسه شوي نه دي، نو په دې اړه ډول ډول او حېرانوونکي حکمونه شوي دي، حتی حفيظ الله امين هم پکې دخپل ښوول شوی دی، خو هېڅ يو حکم ددغې شرح پر بنا شو نه دی لکه دلته چې د نويو او ډول ډول سرچينو له مخې شرح شوی دی. په دغې شرح کې د خيبر په قتل کې د ترور ګوته کارمل ته نيول کېږي. غني ساپی سره له دې، چې د پرچم ګوندګي غړی و او بيا ترېنه ووت، د کارمل نوم په مشخص ډول يادوي او وايي چې: "برخی از حلقات میگفت که مرتکب آن [قتل خيبر] ببری کارمل است زیرا خيبر در جناح پرچم یک عضو مهم و... رقيب جانشين کارمل محسوب ميشد."¹⁵⁾ البته کارمل دغه ترور په خپله نه دی کړی. که د پنجشيري دغه ليکنه رښتيا وي، کارمل به د خيبر د ترور په وخت کې د ګوند د پولتپورو په هڅې غونډې کې ګډون کړی وي، چې ددغه ترور په ماشام د نور محمد تره کې په کور کې شوې وه¹⁶⁾. نو کارمل به د خيبر د ترور لپاره جلادان مامور کړي وي لکه د يوې مافيا د مشر په شان، چې په خپله يې په يوه واده کې د نکاح پلار په شان وظيفه اجرا کوله او ګومارل شوي جلاد يې په هماغه مهال په يوې بلې سيمې کې د هغه يو حريف ترور کړ. په دغه حال کې به دغه روايت رښتيا وي، چې وايي نور احمد نور او امتياز حسن د حمل د مياشتې په 28مه، 1357/اپريل 17، 1978 د ماشام په مهال له يوه روان جيب نه په مير اکبر خيبر باندې ګولی واورولې او ويې واژه. نور احمد نور له اول نه تر پايه پورې د کارمل ټينګ ملګری او امتياز

حسن د کارمل شخصي ساتونکی و، چې بیا د معدنونو د وزارت مرستیال وټاکل شو.

زه لا په 1990 کې یانې هغه وخت، چې پورته یاد شوي اثارو نه راوتلي نه وو، په دې اړه په لږ توپیر سره همدغې نټې چې ته رسېدلی وم. په هغه وخت کې د افغانستان، د شوروي یرغل او افغانانو ځواب نومي انگرېزي اثار کې راوړي وو، چې "زه د قرینو په استناد او نورو آثارو له مخې د غې نټې چې ته رسېدلی یم، چې دغه وژنه د ک.ج.ب په دستور د کارمل او نور احمد نور د جلادانو په واسطه عملي شوې ده." 17(خو اوس مولف شاه محمود حصین وايي، چې په دغه قتل کې کارملیانو د شوروي سفارت د یوه "هرکاره او باصلاحیت" مامور پښه له قصده دخپله کړې او دوی وروسته له هغه دغه ډول تبلیغ پیل کړ، چې اوبلوف د میخائیل گورباچوف د حکومت د نوي سیاست له مخې د کارمل په مقابل کې د نجیب الله خوا ونيوله. د حصین په نظر کارمل د خیدر له ترور نه دوه موخې لرلې: "برداشتن حریفی که با شهرت روز افزون داشت جای کارمل را میگرفت و تحریک قبل از وقت نیروهای چپ علیه [محمد] داود و [گرفتن] انتقام آنچه با گروه او کرده بود." 18(

د حکومت ځواب

د خیدر د جنازې چارې او په گور باندې یې د گوندي لویانو اخطار د حکومت لپاره یو ډول برالاچیلنچ و. حکومت یو کال دمخه تر هغه د جزا قانون په اصل کې د چدیانو او خراب کارو د ځپلو لپاره اېستلی و. حکومت ته اوس معلومه شوه، چې د خلق دموکراتیک گوند، چې له یوې شپې او ورځ نه په لنده موده کې خپل غړي له ټول ملک نه میدان ته اېستلي او د جزا قانون ماتولی شي، تر دې لا هم غټ کارونه کولی او

عامه امدیت له خطر سره مخامخ کولی شي او که د جزا قانون په رښتیا قانون وي، باید پر هغه باندې عمل و شي. نو ولسمشر محمد داود د عدليې وزیر او لوی څارنوال وفي الله سمیعي ته هدایت ورکړ، چې معلومه کړي، چې د خلق دموکراتیک ګوند وروستي کارونه د قانون له نظر نه د تعقیب وړ دي او که نه؟ څارنوال له یو څو ورځو وروسته ولسمشر ته د "هو" ځواب ورکړ.

د یادولو وړ ده، چې محمد داود تر دغه وخته په دې اړه د خپلو ځینو مشاورینو سپارښتنې نه منلې. د هغوی مشورې دا وې، چې د خلق دموکراتیک ګوند لویان د قدرت نیولو لپاره تیاری نیسي او شاید کودتا و کړي. په دې اړه د خوست لوی ولسوال محمد ولي تر نورو ډېر ټینګار کاوه. هغه د همدغه مقصد لپاره په کابل کې حکومتي لویان د محمد داود په ګډون څو ځلي لیدلي او د مؤلف ستانيزي په مخ کې یې د کورنیو چارو وزیر عبدالقدیر نورستاني ته ویلي و، چې "من بارها به سردار صاحب گفته ام که پرچمی ها و خلقی ها وطن را برباد میکنند و کنون علنی به فعالیت خود ادامه میدهند." دی خپلې خبرې په دې ډول اوږدوي: "من یک روز به سردار صاحب [محمد داود] موضوع را جدی مطرح کردم اما حیدر رسولی [وزیر دفاع] بالای من قهر شده و گفت شما ذهذیت رهبر را مغشوش میسازید. هیچ قدرت و نیرو نیست که رژیم موجود را سرنگول سازد." هغه دا هم ویلي و، چې "تعداد خلقی ها در اردو در ظرف دو سال گذشته رو با افزایش رفته است."¹⁹ "جورنلست ستانيزي د ځینو لوړ پوړو چارواکیو او ګوندیانو نظرونه د کودتا په درشل کې په خپل اثر "سهل انگازي محمد داود خان و کودتای ثور" کې په اوږده او څرګند ډول راوړي دي. د هغو محوري ټکي دا دي، چې د خلق دموکراتیک ګوند په پوځ کې نفوذ او د حکومت پر ضد د عمل کولو نیت لري، خو د ملي

دفاع وزیر غلام حیدر رسولی ولسمشر محمد داود ته ډاډ ورکوي، چې پوځ په ټینګه د هغه او د حکومت پر خوا ولاړ دی. د دغه نظر له مخې به وي، چې حکومت په سر کې د ګوند څرګند ملګري لویان ونیول او بیا یې د نظامي ګوندیانو د نیولو امر ورکړ، چې عملي نه شو.

د ثور په پېنځمه شپه اتو عملیاتي ډلو، چې هره یوه یې له افسرانو او څارندویانو نه جوړه وه، د کورنیو چارو وزارت د امنیتي د عمومي قومندان، د کابل والي، لوی څارنوال او نورو په هدایت د افغانستان خلق د موکراتیک ګوند ډلو یانو په نیولو پیل وکړ. لوی قومندان صدیق واحدې ټولو عملیاتي ډلو ته هدایت ورکړی و، چې د هغو نیول باید په اغېزمنه توګه وي او "بدون اعضای فامیل هر شخص بیګانه ای که بنام مهمان در خانه مطلوب باشد، دستگیر شود. اسلحه، کتب و اسناد حزبی و پول زیادتر از مصرف خانه نیز مواخذه گردد." څارندویانو نور محمد تره کی، ببرک کارمل، شاه ولي، عبدالحکیم شرعي جوزجاني، دستگیر پنج شیری، په خپلو کورنو کې بې له کوم مشکل نه ونیول او د کابل ولایت په توقیف خانه کې یې، چې له خټو نه جوړې وړې کوټې یې لرلې، واچول. د سهار په مهال یې سلیمان لایق او محمد حسن باریق شفيعي هم ونیول. په دوی کې محمد حسن ضمیر ساپی هم و، چې په غلطه نیول شوی و. هغه د ګوند عادي غړی و. اتم عملیاتي ګروپ، چې د شاه ولي له نیولو نه فارغ شو، د شپې ناوخته د حفیظ الله امین په نیولو هم وګومارل شو. د حفیظ الله امین کور د خوشحال مېنې په لومړۍ برخه کې و او د هغه د نیولو د ګروپ قومندان عبدالغني ساپی عمرزی و. عمرزي د ګوندي لویانو د نیولو او د ثور د کودتا پېښې لیکلي، چې بیا یې د "شب های کابل" په نامه وروسته چاپ کړي دي.

عمرزي د خپل اثر لومړۍ لیکنه، چې ما ته یې

په 1987 کال له پلچرخي نه له وتلو وروسته را کړې وه، د هغه تر چاپ شوي کتاب نه مهمه ده، په دې چې هغه لږ څه اوږده ده او پکې يو څه سپين گړېدلی دی. غني ساپی چې په اصل کې د لغمان او زما دوست او د پرچم گوندگي پټ غړی و او وروسته ترېنه ووت، د اتم لمېر عملياتي گروپ په قومندانۍ د سه شنبې په نيمه شپه د شاه ولي له نيولو نه وروسته له څلورو افسرانو او شلو تنو څارندويانو سره د حفيظ الله امين د نيولو لپاره خوشحال مېنې ته ورسېد. امين، چې د هغو په ورتگ خبر شو، سمله لاسه يې د نظامي تشکيل لست خپلې مېرمنې پتمنۍ ته ورکړ، چې د پوليسو لاس ته ورنشي او نظامي گوندي ملگري يې له خطر نه بچ شي. همدغسې هم وشول، امين بيا په سره سينه د گروپ له قومندان سره، چې ورسره اشنا و، مخامخ شو. قومندان او ملگرو يې وروسته له هغه چې امين يې له موضوع نه خبر کړ، د کور په لټولو پيل وکړ. يو شمېر کتابونه، گوندي خپرونې، يو ميل توپنگچه، اووه دانې کارتوسونه او يو لک او څلوېشت زره افغانۍ هغو ته په لاس ورغلې او په درې بوجيو کې واچول شوې، خو امين د پېسو په سر له هغو سره دعوه شروع کړه او ادعا يې وکړه، چې هغه نغدي پيسې، چې هغه د آبادۍ لپاره پيدا کړې وې، يو لک او اتيا زره وې. قومندان غني ورته وويل، چې دی کولی شي دوی ټول ولټوي. امين همدغسې وکړل، خو ادعا يې سمه ونه ختله. بيا يې څلور زره افغانۍ د کورنۍ د لگښت لپاره بېرته وغوښتلې، چې ورته ورکړل شوې. د کور د لټولو په وخت کې امين د پوليسو په مخ کې له خپل لاسي ډيپلومات ډول بکس نه يوه ټوټه کاغذ وايست او په خوله کې يې واچوه او د ډوډۍ په شان يې تېر کړ. هغو پرې اعتراض وکړ، خو هغه په سره سينه وويل چې "هغه بل څه نه، بلکې يواځې يو شخصي ليک و." پوليس مشکوک او

جدي شول، چي هغه به به دي ډول کوم مهم سند له مېنځه وړی وي، خو قومندان غني په بل فکر و: "من که ظاهراً از این وضع ناخشنود بودم، قلباً خوش شدم. بآین عقیده بودم که [آن] کدام ورق تشکیلاتی حزبی بود. شاید شهرت رفقای برجسته حزبی یا کدام سند مهم حزبی بوده باشد."

امین د کور لټولو په جریان کې نوک اخیستونکی په لاس لاره او په پرله پسې ډول یې خپل نوکان اخیستل. داسې بریښېده، چې دې په همدغه وخت کې د کوم تجویز په اړه سوچ کوي. له قومندان غني نه یې دوه غوښتنې وکړې: یوه دا چې پولیسان دې په هغې کوټې کې نه ننوځي، چې ښځې او ماشومان پکې ویده دي. بله دا چې دی دې همدغه اوس بندي خانې ته یو نه تلل شي، بلکې سبا په اتو بجو دې حاضر کړل شي، چې "دریښی و لباس هایم را گرفته بعد از تنظیم خرج خانه تا به ساعت 8 صبح همراه مامور سمت بقوماندانی حاضر می شوم." قومندان غني ورته وویل، چې "خواهش اول شما را اکنون به صلاحیت خود پذیرفتم به شرط آنکه صرف خودم باتفاق شما یا پسران با احتیاط تام که اطافل شما از خواب بیدار هم نه شوند، باصطلاح یک کله کشک نمایم." امین دغه تجویز په خوښۍ سره ومانه او قومندان غني له وره نه د خوب کوټه ولیدله او ورته څرگنده شوه، چې هلته د هغه له خپلې نه سربېره د هغه مشر ورور عبدالله امین هم په غالب احتمال له خپلې ماینې او ورو سره ویده پروت دی.

د امین د دویمې غوښتنې په اړه قومندان غني له کور نه دباندې د مخابراتې د آلې په وسیله د امنیت له لوی قومندان نه هدایت وغوښته. دی لیکي، چې: "با او طوری حرف زدیم که باید حتماً اجازه قومندان را حاصل نمایم. از اینکه قومندان امنیه هم در این ناوقت شب خسته و سرگیج شده بود، هر چه گفتم قبول کرد، ولی گفت من باید با قبول مسئولیت این کار را انجام

دهم. بخانه برگشتم و با امین بخنده گفتم که همه خواهشات شما را قبول خواهم کرد، بشرط آنکه مرا در مسئولیت نگذارید. گفت خاطر جمع باشید من گریزی نیستم که شما را در مسئولیت بگذارم." دا وخت د کور لټول پای ته رسیډلي و. څنگه چې د امین کور د شاه ولي د کور په څېر ډېر څه نه لرل، پدېل یې ډېر وخت ونه نیوه. د شاه ولي کور چې د غني په قول "به بهترین دیکوریشن (زینت) فرش شده بود" دغسې یوه تهکاوي هم لرله، چې "انبار های برنج قسما قسم، یک بیلر 200 لیتره پر از روغن زرد، یک بیلر 200 لیتره پر از روغن نباتی، بهمین قسم انواع جبوبات از قبیل لوبیا، نخود، نسک، ماش وغیره مواد خوراکی از قبیل قروت، کچالو، ماش و پیاز وغیره به جوالها موجود بود." د غني د لیکنې له مخې "دوکتور موصوف پسر یک نفر حاجی متحول و برادرزاده یکذفر تاجر قاچاق بر است، تاجری بنام شاه محمد لنگ کاکای دکتور از قاچاقبران شریک خاندان شاهی بوده است."

څار ندویان د نزدې دوه گړۍ لټون نه وروسته د سهار په درې بجو د امین له کوره ووتل او تر هغه دمخه یې د سمت څار ندویان وگو مارل، چې د سهار تر اتو بجو پورې امین او د هغه کور وڅاري. یواځې امین پرې نه ږدي، چې له کور څخه ووځي، خو د کورنۍ له نورو غړیو سره غرض و نه لري.

د امین د کودتا نقشه

حفیظ الله امین په دې ډول د سهار له درې بجو نه د غني ساپي په وینا تر اتو بجو پورې پېنځه ساعته او د خلقي رجیم د کالنی له مخې تر لسو بجو پورې اووه ساعته وخت لاره، چې په خپل نوښت او فکر یو څه وکړي. داسې ښکاري چې چارواکي د امین په هغه رول خبر نه وو، چې د گوند په

نظامي برخه کې يې لاره، که څه هم د خوست ولسوال محمد ولي د کورنيو چارو وزير عبدالقدير نورستاني ته ويلي و، چې "در بين خلقي ها حفيظ الله امين زيرک و هوشيار بوده و صاحبمنصبان اردو توسط او جذب شده است."²⁰ په گوند کې د امين اهميت په اصل کې په دې کې و، چې لکه دمخه ويل شوي، دی د خلقي گوندگي د نظامي څانگې آمر و. په اول سر کې صالح محمد زيري او عبدالکریم میثاق هم ورسره په نظامي کمېټې کې شريک وو، خو هغوی له ډاره د غه دنده پرېښوده. ټول خلقي افسران د خلقي حکومت د اطلاعاتو او کلتور وزير خيال محمد کټوازي په وينا د ديارلسو او څوارلس سوو تنو ترمينځ او د دفاع وزارت د سياسي آمر اقبال وزيري په وينا د نولس سوو په شاوخوا کې وو. دوی، چې زياتره يې په کابل او شاوخوا کې په پوځي واحدونو کې وو، د څو رابطو غړيو له لارې له امين سره تړلي وو. په خپله وزيري د 180 افسرانو او کټوازي د شاوخوا 250 افسرانو ارتباطي غړي و. په دې ډول د ټولو خلقي افسرانو د گونديتوب راز له امين سره و. د کټوازي په وينا د پرچمي نظامي افسرانو شمېر د درې سوو او څلور سوو ترمينځ و، خو امين که څه هم په بيا يو موټي شوي گوند کې مهم شخص و، د پوښتو يا سياسي دفتر غړيتوب يې نه لاره او د نورو گوندي لويانو په شان يې د خيبر د گور له پاسه وينا هم کړې نه وه، چې حکومت ورته متوجه شوی وي. په هغه سربېره څنگه چې امين په گوند کې ټينګ مخالفان لرل او هغو ورپسې ډېر پروپاګند کاوه، چارواکو به فکر کړی وي، چې هغه په گوند کې مهم شخص نه دی. په دغو ټولو سربېره امين د محمد داود د حکومت په مخالفت هم اواز جګ کړی نه و. هغه لا د کټوازي په وينا برالا ويل، چې "مونږ له رهبر نه دفاع کوو." له همدې امله به وي، چې امين تر ټولو وروسته

ونډيول شو او د هغه د کور په لټولو کې هم خاص جدي توب ونه ښوول شو او حتی د امنیې لوی قومندان هم ورسره سخته ونه نیوله، خو امین په بیا یو ځای شوي گوند کې د گوندي مخالفانو له خوا تر فشار لاندې و. هغوی د هغه په قدرت پوه وو او ترېننه وېرېدل. دوی د گوند په عمومي منشي نور محمد تره کې باندې فشار راوړ، چې د پرچم او خلق د گونديو نظامي برخې دې هم سره یو شي، خو امین دغه کار ته حاضر نه و. مخالفانو بیا له تره کې نه وغوښتل، چې امین د نظامي څانگې له سروالی نه خلاص شي، تره کې په دې اړه یوه میاشت وخت وغوښته، چې بیا به په دې هکله کومه اساسي پرېکړه وشي.

مهمه داده، چې امین خپل خلقي افسران، چې زیاتره یې پښتانه وو او د پښتنو شمېر په پوځ کې د نورو قومونو په پرتله ډېر وو، په مهارت سره تر خپل تاثیر لاندې راوستلي وو او دغو افسرانو له هغه وخت نه، چې محمد داود له هغو وعدو نه، چې خلکو ته یې په خطاب کې ورکړې وې، اوښتي و او په دې یې پیل وکړ چې افغانستان له شوروي بلاک نه لیرې او عربي او عربي نړۍ سره نژدې کړي، په تره کې او امین باندې فشار راوړ، چې دوی ته د حکومت د نسکورولو اجازه ورکړي. دوی د همدغه مقصد لپاره یو وخت بل وخت د نظامي تمرینونو په ترسره کولو کې ځانونه ښه رسولي او د تجربو او مهارت خاوندان کړي وو. د دوی د ډاډینې له مخې و، چې امین په 1976/1355 کې خپلو لویانو ته ویلي وو، چې خلقي افسران ددې توان لري، چې حکومت نسکور او دولتي واک ترلاسه کړي، خو د خیدر په څېر له دوی سره هم دغه اندېښنه وه، چې حکومت ړنگول اسان او حکومت کول گران دي، ځکه چې افغانان د دوی حکومت نه مني. حقیقت داده، چې خلقي لویان له هغه وخت نه، چې حکومت د جزا قانون ایښلی و، په سیاست کې ساره شوي وو. ځینې یې لا په دې

نښت شوي وو، چې سياست گرد سره ترک کړي. په خپله تره کې هم همدغسې شوی و، نو يې د خان لپاره لــه گوند نه پــولي امتيازونه او ترانسپورتي وسله وغوښتله، چې ورته ومنل شوه.

د زړه نازړه توب په دغه حال کې هم امين پر خپل فکر او سياست د پخوا په شان ټينګ ولاړ و، خپلو نژدې ملګرو ته يې د صبر او حوصلې خبرې کولې، سره له دې هم په ملکي گوندیانو باندې د زړه نازړه توب خپه خپره وه. امين به ورته ويل، چې د 1957 کال د زمري تر مياشتې دې انتظار وکړي او که تر هغو کوم مهم کار ونه شو، بيا اختيار د دوی دی. امين د دېرو خلقیانو په وينا فيصله کړې وه، چې دی به په دغې مياشت کې په "انقلابي" عمل لاس پورې کوي او د برياليتوب په حال کې به د "زمري انقلاب" نوم پرې ږدي، خو ولسمشر محمد داود پرې رادمخه شو. بيا نو د گوندي لويانو له بندي کېدلو نه وروسته د خلق دموکراتيک گوند لپاره سياست د مرګ يا ژوند سوال شوی و، په دې ډول چې يا غوڅ عمل کول يا کور ته د راغلي اجل منل. امين لومړی تجويز غوره کړ، خو د هغه اساسي مشکل دا و، چې په دې اړه يې له گوند نه څرګنده اجازه نه لرله. د اقبال وزيرې په وينا نظامي کمېټې ته صلاحيت ورکړل شوی و، چې که حکومت د گوند مرکزي کمېټې غړي بندي کړي، هغه دې د اکثريت د فيصلې له مخې دفاع وکړي. د وزيرې په قول دغه صلاحيت يواځې دفاعي و، نه د "انقلاب" کولو او د "انقلاب کولو" لپاره څرګنده اجازه نه وه، ځکه چې دده په عقیده وضع "انقلابي" نه وه. د نورو خلقیانو په وينا گوند په کوم وخت کې پرېکړې کړې وه، چې که حکومت گوندي لويان بندي کړي، نظامي غړي مجاز دي هغه څه وکړي، چې يې لازمه ګڼي. دا چې په رسمي خلقي خپرونو کې ويل شوي، چې تره کې و امين ته د انقلابي عمل کولو لپاره په لاندې ډول هدايت ورکړی و، سمه نه ده:

"هر وخت که څوک وغواړي، چې د [محمد] داود
رجيم ړنگ کړي، بايد د افغانستان د خلکو
دموکراتیک گوند سياسي قدرت [په لاس کې] واخلي
او که د [محمد داود] رجيم په خلقيانو بريد
و کړي يا ملگري نور محمد تره کي زنداني کړي،
خلقيان دې په انقلابي قيام د داود رژيم ړنگ او
سياسي قدرت ترلاسه کړي." ²¹⁾

دا او دغسې نورې رسمي خپرونې وروسته د
سياسي ملاحظو له مخې شوي دي، نه واقعيت ته د
درناوي له مخې.

امین وروسته له هغه چې پوليس د هغه له کور
نه ووتل، د خپل زوی عبدالرحمن له لارې د تره
کي د بندي کېدلو خبر ترلاسه کړ. بیا یې د
کودتا نقشه په خپل کور کې وېستله او د
ارتباطي غړو له لارې یې خلقي افسرانو ته د
عملي کولو دستور ورکړ. د ثور انقلاب په نامه
رسالې کې، چې د اقبال وزیري په وینا په خپله
امین لیکلې، راغلي چې "ملگري امین د ثور په
شپږمه نېټه د سهار په شپږ نیمو بجو د خپل زوی
عبدالرحمن ورور [عبدالله امین] او د خپل کاکا د
یوه زوی په واسطه د گوندي ملگرو په حاضرو،
چې په سترو کدرونو او له تکړه افسرانو سره د
گونډ په رابطو غړوکي وو، پیل وکړ." د همدغې
لیکنې له مخې لومړی ارتباطي غړی، چې د امین
کور ته ورسېد، فقیر محمد فقیر و. "په همدغه
ورځ د سهار په اوه نیمو بجو لومړنی کدر، چې د
ملگري امین کور ته ورسېد، ملگري فقیر محمد
فقیر و. ملگري امین په خپله کوټه کې د ملگري
فقیر سره کښاست او ورته یې وویل، چې د
ملگري تره کي مستبد داود بندي کړ. سبا له
غرمې دمخه په نهو بجو دې انقلاب پیل او د داود
رژیم دې نسکور شي. ملگري فقیر څه وویل. ملگري
امین بیا هماغه ټکی په هماغو جملو تکرار کړ.
ملگري فقیر بیا وویل) اه (ملگري امین وویل) بلا
وډار شوې (ملگري فقیر وویل: نه ډار شوی نه

يم، خو څنگه چې ملگري تره کي بندي دی، په خبره نه پوهېږم. د کاغذ پرمخ يې راته وليکه: ملگري امين سمله لاسه د انقلاب د پيل د څرنگوالي او دوام ټول پلان د کاغذ پرمخ ملگري فقير ته وليکه، چې په وسله والو قواوو کې يې ملگرو افسرانو ته، چې له ده سره يې اړيکه درلوده او ملگري سيد محمد گلابزوی ته ورسوي. "له دې سره جوخت په همدغې ليکنې کې په ټول افغانستان کې د پوځ د بېلابېلو قطعو او فرقو دپاره 22 تنه خلقي افسران د قومندانانو په توگه غوره شول. دوه دېرش کلن محمد اسلم وطنجار د څلورمې زغورې قوې د لومړي کڼکي قومندان د ټولو ځمکنيو قواوو د قومندان، د هوايي مدافع درستيزوال دگروال عبدالقادر د هوايي قوتونو لپاره او د نظر محمد د خواجه رواش د هوايي ميدان لپاره وگومارل شو.

امين دغه هدايت هم ورکړ، چې د دافع هوا قطعې دې د ريشخورو د اومې فرق او د قرغې د اتمې فرقې د حرکت مخه ونيسي، چې د حکومت په ملاتړ به يې کوي او په قطعو کې دننه خلقي افسران دې د هغو قطعو يا کڼکونو مخه ونيسي، چې له حکومت نه دفاع وکړي. جذگي الوتکې دې هم د خلقي مشرانو په لارېشوونه په ټولو هغو قطعو باندې واړونه وکړي، چې غواړي د حکومت ملا وتړي. امين فقير ته لا له دستور ورکولو نه خلاص شوی نه و، چې د انجدير ظريف په نامه بل نظامي رابط غړی د سهار په اتو بجو د کور دباندي ورسېد، خو دننه ننوتلو ته پرې نه ښودل شو. سره له دې هم امين هغه ته او د هغه له لارې نورو رابطو غړو خيال محمد کټوازي او انجنير صالح محمد پيروز او خلقي عبدالقادر اشنا ته د پلان دوه نقلونه واستول شول. د وروستي نوم اخيستل شوی نه دی، ممکن په دې سبب چې ده خپله دنده ترسره نکړه، خو چارواکي يې هم پرې خبر نه کړل.

په هر حال، دغه پيغام رابطو غړو فقير محمد فقير (تني)، انجنير محمد ظريف (توتاخيـل)، انجنير صالح محمد پيروز (د لغمان مومند) او خيال محمد كټوازي (سليمان خيـل) ته دغه پيغام هم ورسول شو، چې دوى دې د سهار په شپږ نيمو بجو په دهمزنگ كې سره غونډ شي، چې كه په پلان كې كوم بدلون پېښ شوى وي، دوى ترېنه خبر اوسي. امين د غني ساپي د ليكنې له مخې د سهار په اتو بجو او د انقلاب په هكله مقالې (يا د امين د ليكنې) له مخې په لسو او پېنځه څلوېښت دقيقو كې پوليسو له كور نه واېست او د كابل ولايت په توقيف خانـه كې د نورو گونديانو په شان په يوې كوټې كې بندي كړ.

هغسې، چې امين په لږ وخت كې د كودتا د عمل پلان وايست، داسې هم رابطو غړو هغه خلقي افسرانو ته د ښار په بې لوبې لوبځو كې په گړنديتوب سره ورسوه. دوى دغه ماموريت په حېرانوونكي گړنديتوب او د پېسو په بې پروا لكښت سره د تكسي گانو له لارې سرته ورسوه. له تكسي وانو سره يې چنه نه وهل او حتى د كرايې پاتې پيسې يې ترېنه نه اخيستلې. هر يوه خپله دنده په بري سره ترسره كړه او په پاى كې ټول د غومره ستړي شوي وو، چې همدا چې خپلو كورونو ته ستانه شول، له درې شي او بوتانو سره ویده شول.

اوس د يو څو اساسي ټكو بيا يادونه ضرور ده. يو دا چې د كودتا قومنده يواځې د حفيظ الله امين په نوښت خلقي افسرانو ته ورکړل شوې وه. نور محمد تره كې، چې د گوند عمومي منشي او د سرسړى و، پرې خبر نه و او پرچمي لويان يې په فكر كې هم نه وو. بل دا چې د كودتا پلان د لنډ وخت كار و او هغه هم په دغسې حال كې، چې امين او كور يې د پوليسو تر څارنې لاندې و. امين په دغسې حال كې هم د كودتا پلان جوړ كړ او دوه ويشت تنه خلقي افسران يې په نامه په كودتايي

وظیفې وگومارل. دی به د ښه ټینګ یاد خاوند و. بله دا چې خلقي ارتباطي غړو د "انقلاب" قومنده د ثور په شپږمه ورځ او شپه کې د کابل د سیمې خلقي افسرانو ته په وخت ورسوله، بې له دې چې امنیتي چارواکي پرې شکمن شوي وي. د امنیت په ګډون دوی ټول اطرافې پښتانه وو، دوی ټول به د ښه د سپلین خاوندان، خپل ماموریت ته رښتیني او د نظام ټینګ مخالفان وو. مهمه دا چې حکومتي پولیس غني ساپی، چې دی هم اطرافې پښتون و، بې له دې چې د امنیت په نیت خبر وي، په ضمني ډول د کودتا په بری کې اساسي رول ولوبوه. ده د خپلې وظیفې او د خپلو آمرانو د هدایتونو پر خلاف عمل وکړ او امنیت او رابطو غړو ته یې د پلان د عملي کولو لپاره ډګر هوار کړ. که ده خپله دنده په رښتیا سرته رسولې وای، د ثور کودتا به ناشونې وای. امنیت بیا دی د خپلې واکمنۍ په وخت کې په دې ډول وستایه: "اگر شما برایم شب مجال ما ندن بخانه را نمیدادید، اگر شما در تلاشی اطاق زندها اسناد مربوط به قومنده انقلاب را از خانم میگرفتید، اگر شما همان دو مهمان را طبق دستور مقام آمر گرفتار میکردید، اگر شما دخول و خروج را در منزل تا 8 فردای همان روز ممنوع میکردید، من هیچگاه قومنده انقلاب را نمیتوانستم تکمیل و صادر نمایم و این به مساعدت شما بود که من در همان شب [صبح وقت] قومنده انقلاب را تکمیل و صادر نمایم. باین حساب شما نزد من قهرمان انقلاب هستید."

گوندي لويان د کابل ولايت په توقيف خانه کې

لکه چې دمخه ويل شوي، د امنیت له بندي کېدلو نه دمخه د خلق دموکراتیک گوند نور مهم غړي د کابل ولايت د سهيل لويديځې برخې په محبس کې، چې په توقيف خانه يادېده، هر يو په بېلې کوټې

کې اچول شوي وو. د توقیف خانې ټولې کوټې، چې له خټو نه جوړې او وړې وې، په شمېر اوولس وې. د هغې یو څو کوټې ما په 1950 کال کې، چې د ویش زلمیانو د گوند یو تکړه شخص غلام حسن ساپی بندي و، لیدلې وې. ساپی د خپلې یوې لیکنې په سر، چې د ننگرهار په سره رود کې د یوې ښوونځي د ودانۍ مواد، چې د موی مبارک په ودانۍ لگېدل، د حضرتانو په تحریک بندي شوی و او په دې ډول د ویش زلمیانو او عصري افغانانو او حضرتانو او مذهبي محافظه کارو ترمنځ یو ډول مبارزه او غوغا جوړه شوې وه. زه هغه وخت د ویش زلمیانو د حرکت یو فعال غړی وم.

په هر حال، د توقیف خانې په دغو وړو خټینو کوټو کې د خلق دموکراتیک گوند د لویانو تخنیک کول ښيي، چې د دوی موضوع د حکومت له نظره ډېره جدي نه وه. وروسته له دې، چې دغه زده بنديان په زهږو کوټو کې واچول شول، د هغو د دوسیو تر بشپړېدلو پورې د هغو مسؤلیت د قومندان غني ساپی په سروالۍ د پولیسو دوه وېشتو تنو افسرانو په غاړه ولوېد. غني ساپی ته د امینې لوی قومندان هدایت وکړ، چې بنديان به له یوه بل سره نه گوري. یا یواځې به نه وي، بنديان به له ډوډۍ خوړلو او طبیعي حاجت له رفع نه پرته الچک وي، خو ساپی لیکي، چې "من طور خصوصی به صاحبمنصبان مربوط هدایت داده بودم که الچک هارا به محافظ شان تسلیم داده و دست های شانرا الچک نکند." خو د یوه بندي په وینا دوی له ځینو حالتونو نه پرته ټول وخت ولچک وو. د تره کي ولچک ډېر ټینګ و، خو له دوی ټولو سره ښه چلند کېده. ساپی په "شب های کابل" کې لیکي، چې پخوا له دې چې بارق شفيعي او سلیمان لایق بندي شي "برای هفت نفر شان فوق العاده گوشت گوسفند، برنج عالی، نان خاصه، دو نوع میوه تازه در طعم چاشت و شب شان حواله گردیده بود. جای و سگرت مطابق

لیل برای شان داده میشد. "یو طبي ډاکټر هم موظف شوی و، چې بنديان هره ورح وگوري. غني ساپی ليکي، چې "تمام پرسونل را متوجه وظايف شان نموده و خاصتاً در باره مراعات سلوک انساني پوليس در مقابل هم چو ر جال سياسي هدايت داده انها را جداً متوجه روش نیکو، برخورد اخلاقی، و مودبانانه نمودم. بامر نظارت خانه هدايت دادم تا به محبوسين بستره، کمپل، روی جایی جديد توزيع نمایند."

دی دا هم وایي، چې "از پول شخصی ام یکمقدار جای سیاه و شیرینی خریده به امر نظارت خانه تسلیم نمودم. آب گرمی، ظروف نان، منقل برقی، ظروف جای را از اتاق طعام خوری صاحبمذ صبان از نزد معتمد اعاشه و طعام خانه گرفته بامر نظارت خانه دادم تا طعام محبوسين را بطور صحی و گرم بوقت معینه توزيع نمایند و خارج از استحقاق رسمی هر وقت میل داشته باشند، بدون کدام معطلی برای شان جای بدهند."

نور محمد تره کی له دغسې اولې درجې ډوډی او ښه چلند سره سره همدا، چې له تحقیق ځای نه ستون شو، له ډوډی خوړلو نه ډډه وکړه او اعتصاب یې وکړ. غني ليکي: "بشقاب قورمه گوشت دار، نان و میوه استحقاقیه اش ناخورده بعد از ادای سلام پرسیدم چرا نان نوش جان نمیکنید؟ صحت تان چطور است" تره کی وویل، چې "صحتم خوب است، مریض نیستم ولی این طعام را نمیخورم." "علت آن چه خواهد بود؟" ځواب یې ورکړ، چې "من یک بندي سياسي و رهبر حزب هستم، برای امرین خود و وزیر داخله بگوئید مرا که بندي کرده اید مانند یک محبوس سياسي مطابق میل باید طعام بدهید، دوا بدهید، چپرکت بدهید و اتاق روشن افتاب دار بدهید." تره غو پورې بنديانو ته چپرکتونه ورکړل شوي نه و، خو ورکول یې په پروگرام کې و. نو ساپی تره کی ته

کړه، چې "هر چیز جور می شود، شما امشب نان خود را نوش جان کنید، فردا راجع به چپرکت اقدام میکنم. دوکتور موظف هر روز می آید، امروز هم آمده بود، اگر کدام شکایت مریضی داشتید باید به داکتر میگفتید. اطاق شما روشنی کافی دارد، بستره شما بکلی جدید است... نان سه هفته شما درجه یک است." تره کی ورته وویل، چې "نه خیر، من نمیگویم که این غذا خراب است، بلکه بسیار چرب و گرم است، ولی من نسبت تکلیف سابقه به توصیه داکتر چربی و پیاز بریان خورده نمیتوانم." غنی ساپی بیا ورته وویل، چې تاسې باید خپل تکلیف داکتر ته وپلې وای. تره کی ورته وویل، چې هغه مې نن خبر کړ، او هغه "در ورق صحنی ام نوشت که باید گوشت بی روغن طور یخنی براریم داده شود." داکتر بیا هغه ته د هغه په خوښه د خوراک تهیه کولو توصیه وکړه. په پای کې تره کی ساپی ته په خندا وویل، چې "خوب است، امشب این چربی را نمیخورم، با جای نان میخورم." ساپی بیا ورته کړه چې اوس به ستا په اجازه له خپلې کوټې نه یو څه خواړه درته راوړم. تره کی مښه وکړه او ساپی وایي، چې "یکنفر سرباز هدایت دادم (که) فوراً قطی شیر، کلچه ناشتا و جای گرم بیاورد." ساپی بیا په خندا ورته وویل، چې تاسې په کور کې هم د خپلې خوښې خواړه خورئ؟ د هغه ځواب هو و. په دې ډول، چې "من در خانه گوشت سینه مرغ یا گوشت کبک میخورم." ساپی په تعجب وپوښته، چې "شما که رهبر زحمتکشان و حزب طبقه کارگر هستید هر روز گوشت مرغ یا پرندگان صحرایی چطور میسر میگردد؟" تره کی موسکی شو او په ځواب کې یې وویل، چې "خیلی کنجکاو هستید، میدانید که من ریش سفید و رهبر حزب هستم، تمام مصارفم از طرف حزب تهیه میشود. شاگردان براریم تهیه میکنند، مرا دوست دارند. هر

چیزیکه خواسته باشم، مرا میدهند."

له بنديانو او هغه هم له سياسي بنديانو سره، چې له خپلواک ژوند نه بې برخې شوي او هر يو يې په وړې کوټې کې په يواځې ځان تخنه شوی وي، د بندي وانانو چلند او د خوړو څنگه والی دېر مهم وي. دغسې بنديان تل په دې سوچ کې وي، چې خپله روغتيا له لاسه ور نه کړي او يوه ورځ په پياوړي روح سره بېرون شي، د ولايت په توقيف خانه کې نه يواځې له نور محمد تره کې، بلکې د هغه له ټولو ملگرو سره دومره ښه چلند وشو، چې کله دوی ازاد شول او بندي وانان بندي شول، سمله لاسه يې خپل ژ غورونکي قومندان غني ساپي ته وويل، چې "انها را رها کنيد، انسان های شريف هستند. در اين چند شب و روز با همه ما وضع انسانی کرده اند." خو دوی د خپلې واکمنۍ په وخت کې دغه "انساني چلند" زر هېر کړ، د دوی په وخت کې هر بندي وان بنديانو ته د فرعون په شان و. بنديانو ته لا په ماړه نس ډوډۍ نه ورکول کېدله او هغه څه چې ورکول کېدل، د غومره خراب وو، چې په عادي حال کې د خوراک نه وو. لکه چې وروسته به وويل شي، د دوی په وخت کې د غومره دېر افغانان بندي شول، وکړول شول او ووژل شول، چې د بل هېڅ افغان د واکمنۍ په وخت کې د غومره دېر افغانان بندي شوي او اعدام شوي نه وو.

له بنديانو نه تحقيق

په يقين سره معلومه نه ده، چې ددغو گونديانو له بندي کولو څخه اصلي مقصد څه و؟ د سر پټي نظام يوه خاصه دا ده، چې هغه فيصله هم چې په ټولنې اثر کوي، يو يا څو تنه کوي او اصلي مطلب هم نه وايي. په کوم هېواد کې چې فيصلې په دې ډول کېږي، هلته هره گړۍ د حېرانوونکيو پېښو د پېښېدلو احتمال وي. دا هغه څه و، چې په افغانستان کې د 1357 کال په ثور کې د يو څو نه چندان مهمو کسانو له بندي

کېدلو نه وروسته وشول. د یوه ناتایید شوي روایت له مخې ولسمشر محمد داود غوښتل، چې دغه بندیان چې خلکو "کمونسټان" بلل سمله لاسه بې له محاکمې اعدام شي، چې له هغو نه کومه بلا جگه نه شي، خو د مشاور وزیر عبدالمجید نظر داو، چې اعدام دې بې د محاکمې څخه نه وي. د یوې بلې پر ځان ویسا مذبغ په قول فیصله سملاسي اعدام و، خو تر اجرا دمخه یې د کابل والي عبدال حکیم، چې بندیان د هغه په قلمرو کې وو، د اعدام له عاملانو نه مهلت وغوښته، ځان یې په بېړه محمد داود ته ورسوه او هغه یې په دې قانع کړ، چې اعدام دې له محامي نه وروسته وي. لکه چې زر په ولیدل شي، گومان نه کېږي چې د اعدام روایت به پخوا یا وروسته له محاکمې نه حقیقت ولري. سربېره پر دې، چې دا د اشخاصو روایتونه دي، محمد داود په دغسې مهمو موضوعگانو کې خپله او د خپلو مشاورو فیصله نه ماتوله او د هغو په اړه یې د بل چا مشوره نه منله.

مهمه دا ده، چې د حکومت لپاره دغه ټوله موضوع ډېره جدي نه وه او که جدي وای، دغه بندیان به یې د ښار په مېنځ کې په خټینې ودانۍ کې نه اچول، بلکې په کوم نامعلوم او ټینګ ځای لکه د څرخي پله په زندان کې تڅنه کړي وای او د بند په وخت کې به پرې ډېره سخته نیولې وای.

د چار شنبې په ورځ د ثور په شپږمه د ماښام په شپږ نیمو بجو نور محمد تره کي، بېرک کارمل او شرعي جوزجاني د کابل ولایت دننه د څارنوالۍ ادارې ته د تحقیق لپاره بوتلل شول. هلته د عدلیې وزارت او لویې څارنوالۍ هیئاتونه دمخه ورغلي وو. بندیان هلته تر دولس نیمو بجو پورې کې نول شول او تحقیق ترې نه وشو، خو د تره کي له تحقیق نه پرته له نورو نه د تحقیق په اړه معلومات ترلاسه شوي نه دي. د غومره څرگنده ده، چې په دوی باندې د امنیت د ګډوډولو تور لگول شوی و. له تره کي نه د تحقیق په اړه هم معلومات مفصل او دقیق نه دي، له هغه نه

څارنوال محمد انور کاکړ، څارنوال کرام الدین او څارنوال فیض محمد پوښتنې کړې وې. څارنوال انور کاکړ، چې زما د پوهنتون د وختونو دوست و، ماته د 1990 کال د نومبر په 25 مه له ورجنیا نه په یوې تلیفوني مرکې کې وویل، چې دوی ټولو له تره کې نه د اپریل په 25 مه کال 1978 د دوو گریو په شاوخوا کې پوښتنې وکړې. د څارنوال انور کاکړ په وینا، تره کې د څارنوالۍ دفتر ته ولچک راوستل شوی و. همدغه ولچک ترې نه لرې شو، چای ورته وغوښتل شو او دا هم ورته وویل شول، چې که نور څه غواړي لکه چرس یا بل څیز به هم ورته تهیه شي. د کاکړ په وینا له تره کې نه په ارامۍ او بې له وېرو او ترټولو نه پوښتنې وشوې، په داسې حال کې چې په نورو باندې گواښونه شوي او وېرول شوي وو. د کاکړ په قول ټولې پوښتنې په دې اړه وې، چې د جزا قانون پر خلاف یې ولې مظاهري کړې دي؟ پوښتنې چې ورته لیکل شوې سپارل شوې وې، داسې نه وې چې تورن دې اعدام ته براېر شي. د کاکړ په نظر تره کې د هغه له مخې شاید له درې نه تر شپږو میاشتو پورې بندي یا له دوه نه تر شپږو زرو افغانیو پورې جرمه شوی وای. د کاکړ په وینا تره کې په بې پروايۍ او بې له ویرې نه ځوابونه وویل او هغه د غومره اوږده وو، چې د نورو پوښتنو لپاره اړه پیدا نه شوه، دوسیه یې بشپړه شوه او چارواکیو ته وسپارل شوه. د تور د سپک والي او ښه چلند له امله به وه، چې د تره کې روحیه کله چې خپلې کوټې ته بېرته راوستل شو، نه دا چې مراوې نه وه، خدا نه وه. د غني ساپي د پوښتنې په ځواب کې، چې تحقیق څنگه و، اول وخنډل او بیا یې وویل، چې "مسخره بود. خود شان را محکوم کردم، چیز را که از من پرسیدند، یکی آنهم سبب مسؤولیت من نمیشود. مراسم جنازه و صحبت بالای قبر کدام جرم نیست." په یاد دې وي، چې تورن هغه هم په دغسې موضوع

کې واقعیت، هغه هم حکومتی مامور ته، چې غني ساپی و، نه وایي او ځان پر حقه ښيي. څارنوال محمد انور کاکړ ته داسې ښکارېده، چې نه یواځې د تره کي، بلکې د ټولو گوندیانو له بڼدي کولو نه د حکومت مقصد اعدام نه، بلکې د یوې مودې لپاره په بڼد کې د هغو ساتل و، چې افغانستان ته د ایران د پاچا راتلونکې رسمي سفر به له کومې ناوړې پېښې نه وي. نور محمد تره کي د تحقیق په بهیر کې د څارنوال محمد انور کاکړ له ښه چلند نه د غومره خوښ و، چې هغه یې بیا په خپلې واکمنۍ کې که څه هم د گوند غړی یې نه و، په بنگله دېش کې د افغانستان د سفیر په توګه واستاوه.

د ثور په اوومه د کودتا بهیر

داسې ښکاري، چې حکومت په دې فکر و، چې د خلق دموکراتیک گوند د یو څو تنو ملکي لویانو په بڼدي کېدلو سره به ارامې خوندي وي، نو یې په کابل کې کوم خاص امنیتي ترتیبات ونه زیږول. په هغه سربېره د کابل نظامي قطعو ته امر شوی و، چې غونډې او اتڼونه به کوي او په هغو کې به دغه گوندیان ټکوي او ورته به سخته جزا غواړي. دا چې د انقلاب رساله کې ویل شوي، چې حکومت وسله والو ځواکونو ته په راډیو کې د تیارسې امر کړی و، سمه نه ده. د بې احتیاطیو په ډله کې یې یوه لار وه، چې جمهوري ګارډ، چې اساسي دنده یې د ولسمشر ساتنه ده، په لازمي وسلو سمبال شوي نه و. په نظر کې وه، چې درې ورځې وروسته به عصري وسلې ورته رسولی کېږي. د څلورمې ز غرورې قوی قومندان سرور نورستاني، چې د ولسمشر ټینګ پلوی ګڼل کېده، مسکو ته په سفر تللی و. لکه چې جنرال محمد صدیق، چې د کابل د امنیت په خوندي کولو کې مهم ګڼل کېده، مزار ته د زیارت کولو لپاره تللی و. دی د قرغې د اتمې فرقې قومندان و. د سرور نورستاني په

غياپ کې د ز غروري قوي چاري محمد رفيع ته، چې د هغې د ارکان ريس او پرچمي و، د کفيل په توگه سپارل شوي وي، خو تر ټولو غټه تيروتنه په اتونو او غونډو کولو سره د کابل د نظامي قطعو بوختول وو. داسې ښکاري، چې په غونډو اتونو سره د نظامي قطعو بوختول په اصل کې دغسې يوه دسيسه وه، چې د دفاع وزير غلام حيدر رسولي هم پکې لاس درلود. د مؤلف غوث الدين فايق په وينا رسولي د مير طهماس روف په مشوره پوځ په غونډو سره بوخت کړ. مير طهماس د يوه قصاب زوی او د چاريکارو و. لويه نظامي زده کړه يې د ارکان تر درجې پورې په مسکو کې د لېنن په اکاډمي کې بشپړه کړې وه. طهماس روف د خلق د گوندگي پټ غړی و او په خاص مهارت او غوره مالي سره يې ځان رسولي ته د اعتماد وړ گرځولی و، لکه چې عبدالقادر، اسلم وطنجار او محمد رفيع همدغسې کړي وو. فايق ليکي: "حفيظ الله امين وختيکه بفکر بدست آوردن قدرت از طريق اردو شد و بجلب و جذب افسران اردو ا غاز نمود، مير طهماس را در طراحي کودتا از همه افسران ماهر تر و ورزيده تريفت و وي را در بخش نظامي بمعاوني خود برگزيد." فايق پسي زياتوي: "مير طهماس بمجرديکه از زنداني شدن امين و ديگر سران خلقي و پرچمي مطلع شد، فور از قول اردوي پکتيا خود را بکابل ساند و براي مساعد ساختن زمينه کودتاي خود غلام حيدر رسولي را به تجليل گرفتاري سران گروه خاين باکشيدن تا نک ها کندک چار زره دار با همشريان سم گيرنده فريفته ساخت و غلام حيدر را به نحوي اغوا کرد که براي ب قدرت رسيدن شما بهترين موقع ه مين وقت است."²² لکه چې دمخه مې راوري مؤلف محمد عاصم اکرم هم دغې نتيجه ته رسېدلی و. د پاينده محمد کوشاني له ليکنې نه هم ښکاري، چې رسولي د کودتا په لټه کې و. دی ليکي، چې "از جمله کسانی که نسبت انتصاب عبدالله شديداً عقده

گرفته بود، مرحوم محمد مسجدي (معروف به حیدر) رسولی وزیر دفاع داود خان بود... مرحوم رسولی بعد از انتصاب عبدالاله بحدیث معاون رییس جمهور مخفیانه با عناصر ناراضی از حکومت تماس ها قایم کرده بود... رسولی در روز قبل از کودتای 7 ثور توسط طیاره از فرقه های هرات، مزار، قندهار و غزنی دیدن [نموده] و با قومندان های فرقه های مذکور صحبت کرده بود. "کوشانی دا هم لیکي، چي "مرحوم رسولی یک مسلمان صاف دل و ساده بین بود و بالای این عناصر بیدین و جواسیس روس [قادر، وطنجار و محمد رفیع] اعتماد کرد. قادر (از ریاست مسلخ) دوباره بمدافعه قوای هوایی کابل تبدیل و اشخاص مثل وطنجار و رفیع به پست های حساس قومندانی در قوای چار زرهدار تقرر یافتند و در تحمیق رسولی برای براه انداختن یک کودتا بنفع او زیرکانه کار کرده اند. وطنجار و رفیع اجازه نصب بتری های تانک را روز قبل از کودتا حاصل کرده بودند. "کوشانی د یوی حیرانوونکي قیصی نقل کوي او هغه دا چي رسولی ته د کودتا په شپه د کورنیو چارو وزیر قدیر نورستاني له لاري د 105 کودتا کوونکیو نومونه رسېدلي و، خو هغه په دې اړه هیڅ ونه کړل. د راپور ورورونکي محمد عیسی نورزاد ته یې، چي پخوا د کورنیو چارو د وزارت د استخباراتو رییس و، وویل چي "این دو سه نفر دوستان من هستند" او "این دو نفر دیگر پسر خنده های من هستند."²³ ددغو کودتا کوونکیو په سر کي د نظر محمد، عبدالقادر، محمد رفیع او شیر جان مزدوریار نومونه وو. دوی لکه چي دمخه ویل شوي له رفیع نه پرته هغه گوندي نظامي افسران وو، چي امین په کودتا سره د حکومت د نسکورولو لپاره گومارلي وو.

د کودتا په اړه د میر طهماس رول په خاص ډول د یادونې وړ دی. د فایق په وینا طهماس "قرار

اظهار ضابط نوکری وال ساعت 6 بجه صبح به نظام
 قراول قواي 4 زره دار آمده با اسلم [وطنجار]
 جگرن کندک زره دار یکنیم ساعت به لب دریا صحبت
 خصوصی داشته. هفت و نیم بجه صبح در نظام
 قراول با اسلم وداع کرده با سواری موتر خویش
 بطرف میدان هوایی خواجه رواش و دیدن و دادن
 دایرکتیف [هدایت] نزد قادر رییس ارکان هوایی
 رفته.⁽²⁴⁾ "دمیر طهماس دغه هدایتونه په دقیق
 ډول معلوم نه دي، خو هغه به ارومرو د کودتا
 په اړه وو. رسولی کومه هغه پیښه، چې د ثور د
 اوومې یا د کودتا په سهار د ریشخورو په فرقه
 کې وشوه، هم ټینګه ونه نیوله. د سهار په اوو
 بجو رسولی ته خبر ورکړل شو، چې د فرقي یوه
 ځوان افسر غوښتل د فرقي قومندان تورن جنرال
 محمد نظیم ووژني، خو هغه ځان وژ غوره او پرځای
 یې د ارکان رییس او په خپله هغه
 افسر (عبدالغني) ووژل شول. رسولی په بیره
 ریشخورو ته ورغی، خو بې له دې چې خبره یې
 سپینه کړي وي، چې دغه پیښه د څه لپاره وه،
 ولسمشر محمد داود ته یې په تلیفون کې ډاډ
 ورکړ، چې هغه یوه وړه پیښه وه او غلې شوه او
 له هغه نه یې بښنه وغوښته، چې د نن ورځې د
 کابینې په غونډه کې گډون کولی نه شي او په
 خپله په نهو بجو د ملي دفاع وزارت کې خپل
 دفتر ته ورسېد.⁽²⁵⁾ د ریشخورو د فرقي پیښه په
 قووي احتمال د کودتا پیلامه وه او هغه افسر
 عبدالعلي به پخوا له وخته عمل کړی وي، ځکه چې
 لکه دمخه ویل شوي یوه ارتباطي غړي قادر اشنا
 خپله کودتایی دنده نه وه ترسره کړې. د کودتا
 په اړه ډېره مهمه دا وه، چې د دفاع وزارت د
 استخباراتو رییس جنرال جان نثار د ثور په
 شپږمه د دفاع وزیر ته خبر ورکړ، چې په پوځ کې
 د حفیظ الله امین فعالیتونه جاري دي او څلورمه
 زغروره قوه باید پرې نه ښووله، چې په بله
 ورځ (د ثور په اوومه) له خپل ځای نه و خوځېږي.

د جنرال جان نثار په ژبه "شخصاً به غلام حيدر خان رسول بروز 6 ثور 1357 اطلاع دادم که فعالیت تخریبی در اردو توسط حفیظ الله امین جریان دارد... بعد از [دادن] این اطلاع از وزیر دفاع ملی خواهش کردم تا به تانکست ها اجازه ندهند که بروز هفت ثور بخارج قشله حرکت نمایند. اما او نپذیرفت." په واقع کې هغه د ټول پوځ وضع غیر عادي انځور کړې وه، په دې ډول چې "وضع در اردو بکلی غیر طبیعی بوده باید به قطعات امر احضارات درجه اول داده شود [ولی] او با یک تمسخر مرا توصیه به آرامش اعصاب و خاطر جمعی نمود." د ثور په اوومه د سهار په لسو بجو یې د تانکونو له حرکت نه بیا هم خبر کړ، خو رسولي بیا هم څه ونکړل. "بساعت ده صبح باز هم با و اطلاع دادم که تانک ها [از قوه چار زره دار] برخلاف هدایت شما بطرف شهر کابل در حرکت میباشند [و وزیر دفاع] گفت اطلاع دارم، امادگی گرفته میشود."²⁶ په یوه بل روایت ولسمشر محمد داود وروسته له دې، چې د ز غورو قوتونو له نارامۍ نه خبر شو، رسولي ته یې په تلیفون کې هدایت ورکړ، چې چاره یې وکړي. رسولي له محمد رفیع سره، چې د څلمورمې ز غورې قوې کفیل و، د هغو په اړه په تلیفون کې وغږېد، خو هغه ورته وویل، چې یواځې دوه تانکونه له محوطې نه وتلي وو او هغه هم ونیول شول او اوس خیریت دی. رسولي په همدغې ډاډینې بسیا وکړه او نور څه یې ونکړل او په خپل دفتر کې پاتې شو.

د ملي دفاع وزیر جنرال غلام حيدر رسولی کافي وخت او نظامي قوت لاره، چې د ثور په اوومه د نظام پر ضد کودتایي حرکت شند کړي. دا چې رسولي د خپل مقام وړ نه و، په دې کې شک نه شته، خو سره له دې هم څنگه چې دی د یوه لوی او وسله وال پوځ سروال و، د خپلو ملگرو په مرسته یې دغه توان لاره، چې حکومتي ضد حرکت

شنه کړي او يا لږ تر لږه د هغه پر ضد له پوځ نه کار واخلي. څنگه چې ده په دغه اړه هېڅ ونه کړل، په واقع کې يې د ورانکارو لپاره د عمل کولو لار خلاصه پرېښوده. که څه هم دی د هغو په خپل سر له حرکت نه خبر کړی شوی و. ددې مانا بل څه نه کېږي، مگر دا چې ده هم غوښتل لکه څنگه چې ويل شوي، د ورانکارو په مرسته واک ترلاسه کړي، خو هغسې چې د پاچا امان الله په وخت کې محمد ولي په دغه لار کې خپل سر بابلود، ده هم خپل سر بابلود، خو ده په خپلې دغې لندپارۍ سره تر محمد ولي نه ډېر د ډېرو غټو ملي مصيبتونو لپاره وړ پرانېست، نو ويل کېدای شي چې په حساس وخت کې د لوړو دولتي مقام خاوند حتی که د رسولي په شان لياقت هم ونه لري، د يوه ملت په تاريخ کې غټ اثر کولای شي.

د افغانستان د پوځ اصلي دنده د نورو پوځونو په شان له وطن، خلکو او نظام نه دفاع وه، خو د امير شېرعلي خان له وخت نه راپه دېخوا چې افغانستان د منظم او دايمي پوځ خاوند شوی دی، له هغه نه د داخلي ارامۍ په ساتلو کې ډېر کار اخيستل شوی دی. څنگه چې افغانستان په نولسمې پېړۍ کې خپلې ډېرې سيمې د گاونډيو په گټه له لاسه ورکړې دي او له هغه وروسته گاونډيو دغه واره شوي افغانستان ته هم د حرص سترگې نيولې دي، افغان واکمنانو کوښښ کړی، چې د هېواد او د منابعو په تناسب غټ پوځ ولري. په نولسمې پېړۍ کې امير عبدالرحمن او په شلمې پېړۍ کې محمد داود په دغې برخې کې وتلي واکمنان وو. وروستي د خپلې صدراعظمۍ په لس کلنې (1953_1963) دورې کې افغان پوځ په زياته اندازه د شوروي مشاورانو په سلا تظيم او په نويو عصري وسلو سمبال کړ. دغه پوځ په کال 1972 کې اته شپېته زره سرتېري، شپږ نيم زره افسران، دوه سوه عصري جنګي الوتکې، چې زياتره يې ميګ يوويشت وي، لرل. هوايي ځواک يې پينځه زره سرتېري او

افسران لرل⁽²⁷⁾. دغه پوځ د محمد داود د ولسمشرۍ په وخت کې د کابل په شاوخوا، د ولایتونو په مرکزونو او په نورو حساسو ځایونو کې ځای پر ځای شوی و. په کابل کې د مرکزي قوتونو لویې قومندانې د ټولو نظامي قطعو تنظیم او اداره په غاړه لرله، چې مرکز یې د تاج بیګ په غونډۍ کې و. په ریشخور کې اوومه فرقه، په قرغه کې اته فرقه، په مهتاب قلعه کې د توپچي لوا او څرخي پلنه ته ورڅرخه څلورمه قوه او پېنځلسمه قوه پرته وه. ارګ ته نژدې په بالاحصار کې د کماندو یوه قطعه له اضطراري پېښو سره د مقابلي لپاره تنظیم شوې وه. د ارګ نځې او سملاسي ساتونکي د جمهوري ګارډ په نامه لوا وه، چې دننه په ارګ کې له څه کم دوه زره سرتېرو نه جوړه وه. د ارګ شمال لور ته په لنډ واټن کې د خواجه رواش هوایي ډګر تر څنګه د هوایي مدافعي قومندانې ځای پرځای وه. ارګ د امیر عبدالرحمن په وخت کې د ټینګې کلا په شان ودان شوی و، چې وروسته نور هم ښه شوی و. څلور ورځه یې لرل، چې ختیځ وړ یې تر ټولو مهم و.

د 1957 کال د ثور اومه کودتا د څرخي پلنه د څلورم زغور کونک نه پیل شوه. ټانکونه د پنجشنبې ورځې د سهار د لسو بجو په شاوخوا کې د ښار په لور په دې پلنه وخوځېدل، چې غواړي د حکومت پر ضد نارامي غلې کړي. ددغو ټانکونو شمېر څوک د شپېتو او څوک د څلوېښتو او پنځوسو ترمینځ ګڼي، خو څنګه چې په هغو کې جنګي ماشینونه او ذره پوښ هم شامل وو، د ټولو شمېر شاید تر دېنه هم ډېر وي. د دفاع وزیر په دغه وخت کې جنرال مولاداد په یوه جیب کې د څرخي پلنه په لور واستوه، چې "تا با قومندان قوا در تماس آمده علت حرکت را جویا شود." هغه په همدغه وخت کې د پېنځلسم زغور ځواک قوماندان ډګرمن محمد یوسف ته هدایت وکړ، چې د موضوع په اړه تحقیق وکړي، خو هغه ورته په ځواب کې

وویل، چې "قوای 15 خود در محاصره میباشد و مولاداد هم نتوانست کاری از پیش ببرد" ^(27 الف) د رسولی دغه تدبیرونه کافی نه وو او څنګه چې دی په همدغه سهار کې د ریشخور په فرقه کې د یوې بلې غېر عادي پېښې شاهد و، ده باید دغه پېښه تر هغه لا غټه غېر عادي پېښه ګڼلې او غوڅ نظامي چلند یې ورسره کړی او محمد داود یې پرې خبر کړی وای. د هغو پرځای دی په خپل دفتر کې د ملي دفاع په وزارت کې پاتې شو، ترڅو چې د یولسو بجو په شاوخوا کې په وزارت باندې له ټانک نه برید و شو او ده ته یې ټکان ورکړ. په دغه برید سره "رسولی از خواب پرید و همراه با عبدالعزیز لوی درستیز از در عقبی وزارت دفاع بیرون شد و توسط موتر جیپی که از فرط عمله و شتاب با یک تکی تصادم کرد خود را به قرغه رسانید." ^(28 ا) د مولف کبیر سراج په وینا رسولی ته د وزارت له وهل کېدلو نه وروسته برید جنرال ابوی مشوره ورکړه، چې د قوای مرکز قومندانې ته د تاج بیګ غونډۍ کې ځان ورسوي ^(29 ب)، خو هغه په قرغه کې اتمې فرقې ته لاړ، چې په حرکت یې راوړي، خو هغه یې هم ونه شو کولی. د یوه خورډ وضابط په وینا "چون روز 27 اپریل با پنجشنبه مصادف بود ما خورد ضابطان در یک گوشه تپه قرغه در افتاب نشسته در انتظار رخصتی و اجازه حرکت بسوی شهر بودیم. ناگهان این خبر بخش شد که در کابل کودتا شده و وزیر دفاع به قرغه آمده میخواهد ان را علیه کودتا کنندگان سوق دهد. صاحبمنصبان دو دول بودند و پس از مقداری تعلل بالاخره امر حرکت بسوی شهر را صادر کردند. چون در نزدیکی گردنه باغ بالا رسیدیم ټانک های که از جانب کودتاجیان در انجا تعبیه شده بود بر ما اتش کردند. قوای قرغه که با بی میلی حرکت کرد بود تاب مقاومت نیاورده پراکنده شد. ما هم اسلحه را گذاشته هر یک بسوی خانه خود رفتیم." ^(30 ا) د فرقې د کفیل

ډگروال محمد علي په وينا "من در اداره خود در فرقه قرغه نشسته بودم، که ستر جنرال رسولي حوالی ظهر با سر و وضع بسیار پريشان و صورت خراشیده و خون الود بقرغه آمد. چون قومندان فرقه [جنرال محمد صديق] برای زیارت روضه شاه ولایت مآب بمزار شریف رفته بود، لذا من از لحاظ رتبه کفالت فرقه را هم بدوش داشتم. رسولي برایم گفت: محمد علي بچيم در شهر کودتا شده قوا را بکش و اگر دوست یا دشمن روبرویت آمد، بزن.³¹" دا به عېبه وي، که رسولي په رښتيا دغسې حکم کړی وي، ځکه هغه نه ددغسې حکم کولو واک لاره او نه چا پرې عمل کاوه. مؤلف سراج واي، چې ډگروال "... به وزیر دفاع و لوی درستیز خبر داد که زود از این منطقه دور شوند والا هر دو را گرفتار و جابجا اعدام خواهد کرد." د سراج په نظر دغه ډگروال، چې نوم يې محمد علي او په اصل کې د توپچي لوا قوماندان و، محمد علي نومېده "... قبلاً با کمونستان همداست شده بود."³² رسولي، سراج او محمد علي درې واړه محمدزي وو.

رسولي او لوی درستیز د ناهیلۍ په حال کې فرقه پرېښوده او په سختې سره يې ځانونه د تاج بيگ غوندې ته ورسول او هلته له درستيزوال تورن جنرال عبدالعلي وردګ سره جرګه شول، چې او مه فرقه او نور قوتونه څرګه د کودتاجيانو د ناکامولو لپاره په کار واچوي. دوی په دغه اړه په خبرو بوخت و، چې "دفعتاً قصر تاج بيگ هدف حملات توپچي قرار گرفت. اتشباري توپچي از مهتاب قلعه به امر و قوماندۀ دگرمن خليل الله بابكرخيل... صورت گرفت که در اثر ان قسمت بالایی قصر طعمه اتش شده و از بين رفت."³³ دوی درې واړو د تاج بيگ ماني پرېښوده او په چاردهي کې د عبدالمجيد د دلکش د ماني باغبان باشي کور ته، چې د رسولي دوست و، پناه يووړه، خو د هغه زوی کودتا کوونکي پرې خبر کړل. هغوی

درې واړه ونډيول او د څرخي پله په پولیگون کې یې بې له محاکمې نه اعدام کړل. د دوی په اعدام سره د پوځ د مرکز سوق او ادارې مرکز فلج شو. په ارګ کې د ورځې له یوولسو بجو نه وروسته د پوځ لوړ قومندان ولسمشر محمد داود له ځینو وزیرانو او د خپلې او ورور له کورنیو سره د یاغیانو تر فشار لاندې و او جمهوري ګارډ د جګړن صاحبجان (کندهاري) په سروالی د هغو دفاع کوله.

لکه چې دمخه ویل شوي، اسلم وطنجار د حفیظ الله امین له خوا د ځمکنیو قوتونو ګومارل شوی قومندان د سهار د لسو بجو په شاوخوا کې د له ډله ټانکونه، زره پوښونه او محاربوي ماشینونه د حکومتي نظامي قطعو د حرکت د شنډولو لپاره ټاکلي وو. هغه قطار ټانکونه، چې د بالاحصار د کومانډوۍ قطعي د حرکت د شنډولو لپاره مامور شوي وو، هغه یې محاصره او بې وسلې کړه. نورو ټانکونو د خواجه رواش هوایي ډګر، د افغانستان راډیو، مخابراتو وزارت، د ښار لویو څلور لارو، د دهمزنگ محبس، د کورنیو چارو وزارت، د کابل ولایت محبس مخې ته ځایونه ونډيول او جګړن فتح د پښتونستان له میدان نه په جمهوري ګارډ، شیر جان مزدور یار د ارګ له اړخ نه او په خپله وطنجار د ارګ له مخې نه په دفاع وزارت باندې واورونه حواله کړل³⁴. په دغو واورونو سره په واقع کې د نظام پر ضد کودتا په عمل کې په څرګند ډول پیل شوه.

ولسمشر محمد داود د همدغې ورځې (د ثور 7مه) په څاښت کې د ارګ په گلخانه کې د وزیرانو خاصه غونډه لرله. په غونډې کې د نورو موضوعگانو ترڅنګ په ګوندي باندیانو بحث کېده. په یوولسو بجو د ګارډ قومندان صاحبجان د غونډې سالون ته ننوت او محمد داود ته یې خبر ورکړ، چې له څرخي پله نه ټانکونه او زره پوښونه راروان دي. په همدغه وخت کې د دفاع

وزارت د تانک په گول یو ووبشتل شو. محمد داود پوه شو، چې دا د کوتا نښه ده. د محمد خان جلالی له خولې نه ویل شوي، چې "داود خان زمانی که صدای فیر تانک را شنید، باعضای کابینه گفت که میتوانید از ارگ خارج شوید. بعضی از وزرا خارج شدند اما بعضی دیگر که جلالی هم از ان جمله بود از ترسی مری ها در جا های امنی در داخل ارگ پنهان شدند."³⁵ محمد داود په همدغه وخت کې هدایت ورکړ، چې د کورنی غړي یې د ښار په هره برخه کې چې وي، ارگ ته راوړل شي، چې همدغسې وشول. محمد داود صاحبجان ته هدایت ورکړ، چې "دروازه های ارگ را بروی کودتاجیان بسته کند و تدابیر قوی دفاعی اتخاذ کند." په خپله، ورور یې محمد نعیم، د کورنیو له ټولو غړیو او له سید عبدالاله او قدیر نورستاني سره د گلخانی په یوې کوټې کې ننوتل. د مؤلف سراج په وینا "وزرای که در مجلس گلخانه بودند، به محمد داود خان مشوره دادند که از ارگ خارج شده و جانب یکی از قطعات قوای مرکز رفته و اداره آن را در دست گیرد." محمد داود غه مشوره ومنله. "رئیس جمهور از دروازه خارج شده میخواست که بموتر [سیاه ولگا] سوار شود، محمد عمر جان پسرش بدنبال او برا مد، در این آن یک فیر تفنگ از طرف قطعه گارد هر دو را متوقف ساخت، عمر جان زخم برداشت و رئیس جمهور دوباره به گلخانه داخل شد و گفت: نی همه چیز تمام است، مسؤول همه این بدبختی شخص خودم هستم. هر که میخواهد کشته شود، به تالار عقبی برود." محمد داود به ځکه دغه څه ویلي وي، چې "قراریکه بعدها گفتند فیر کلاشنکوف بر داود خان و عمر جان بوسیله یکی از صاحبمذنبان گارد که طرف اعتماد کلی محمد داود خان بود، صورت گرفته بود."³⁶ دغه کس د اطفایي بلوک ضابط بریدمن ببرک و.

محمد داود که څه هم د ارګ په یوې کوتي کې
 ايسار شوی و، ناهیلی نه و او له نظامي قطعو
 سره یې تلیفون کولی شو. تر دې وخته پورې
 تلیفونونه له کار نه غورځول شوي نه وو او
 ګارډ هم دفاع کوله. ګارډ شاید یواځینې نظامي
 واحد و، چې پرچمي افسران پکې تر خلقي افسرانو
 نه ډېر وو، خو پرچميان په کودتا خبر نه وو. د
 پرچمي عظیمي په قول "افسران پرچمي که هنوز
 نمیدانستند طرف مقابل کی است... صاحبان را
 در دفاع از ګارډ یاری میرسانیدند." ³⁷⁾ دوی
 بیا وروسته د کودتاچیانو خوا ونيوله. په دغه
 حال کې له جمهوري ساتندویانو نه په متقابلو
 ګوزارونو پیل و شو. یاغیان په شا وتمبول شول
 او پېنځه ټانکونه یې له کار نه و غورزول شول
 او د محمد عمر شریف په نامه یو افسر یې هم
 ووژل شو. غیر ګوندي یاغي افسرانو میدان
 پرېښود او یوه خوا بله خوا لاړل. یاغي ګوندي
 نظامیان پرځای پاتې شول. داسې برېښېده، چې
 بغاوت وځپل شو، خو له هغه وروسته ورا نی په
 جمهوري ګارډ کې پېښ شو. هلته بي سیمې مخابراتي
 د خلقي افسرانو په لاس کې وې، د محمد داود د
 مخابراتي امر هم خلقي و. په خپله د محمد داود
 رول په دغه وخت کې څرګند نه دی، دغومره
 معلومه ده، چې هغه په دغه حساس وخت کې هم خپل
 د مخابراتي امر په وسیله د جمهوري ګارډ
 آمرانو ته هدایتونه ورکول، خو د هغه خلقي امر
 دغه هدایتونه بي له دې، چې محمد داود ورته
 ځیر شوی وي، تحریفول. څه وخت چې د بي سیمه
 مخابراتي آله به نژدې وه، هغه به یې د هدایت
 ورکولو په وخت کې له خپلې خولې نه لیرې
 نیوله، چې ها بله خوا پرې پوه نه شي او په
 بل حال کې به یې د محمد داود له خولې غوڅ امر
 ورکاوه، چې جمهوري ګارډ دې تر بل امر پورې
 انتظار وباسي. خلقيان وايي، چې له جمهوري
 ګارډ سره د مقابلي په وخت کې د بالاحصار د

کماندو قطعې هم چې پرچمي افسران پکې وو، د کودتا پر ضد عمل وکړ، خو قومندان یې له مېنځه یووړل شو او خلقي شهنواز تڼي قدرت په لاس کې ونیوه. د مهتاب قلعه د توپچي لوا قومندان خلیل بابکرخېل پرچمي هم یوه قوه له ارګ سره د مرستې لپاره روانه کړه، خو په میرویس میدان کې د شاپسته جان اندر خلقي له خوا په ځپرا نوونکي ډول بېرته په شا تلو ته اړ کړه. په همدغه حال کې له ارګ نه په شا تمبول شویو یاغیانو په یوه چال لاس پورې کړ. جمهوري گارد ته یې دغه فکر ورسوه، چې پېنځلسم لمبر ز غروړه قوه د حکومت پر خوا او د یاغیانو پر ضد ده او هغه زر رسېږي او څلورم لمبر قوه تار او مار کوي. په دغه تاکتیک سره جمهوري گارد په دوی سخته ونه نیوله او یاغیانو وکولی شول د ارګ چاپېر ځایونه ونیسي او مقاومت وکړي. سره له دې هم د ماسپښین تر څلورو بجو پورې د یاغیانو بری په شک کې و او له گارد نه راکتونه پرې اور بدل. له هغه نه وروسته و، چې ارګ له هوا نه تر بمباریو لاندې ونیول شو او پانډه د کودتاجیانو په ګټه واوښته.

د جنګي الوتکو غوڅ رول

لکه چې دمخه ویل شوي، وطنجار یوه ډله ټانکونه د بگرام هوایي ډگر ته استولي وو. حکومت لکه چې په هماغه غرمه کې د هوایي قوې اختیار له لاسه ورکړی وي. د خیال محمد کټوازي په وینا: "محمد داود او د هغه د هوایي قواوو لوی قومندان [جنرال موسی خان] ټولو جنګي الوتکو ته د پاڅون کوونکیو پر ضد د قوما ندې امر ورکړی وو خو قوماندې یې هېڅا نه وه منلې، یواځې دوه... پیلوټانو خپلې الوتکې الوتولې وې، خو په هدف یې بمباري ونه کړې." دوی ټولو ځکه بمباري ونه کړې، چې د کټوازي په وینا

"ټول يې خلکيان وو." خو هغه اول ټانک چې د خواجه رواش ميدان ته استول شوی و، هلته بې ارتباطه پاتې شوی و "ځکه چې مسؤل کس له دندې څخه تېښتېدلی و." دغه کس سيد محمد گلابزوی و، له هغه وروسته به و چې د يوه بل راوي له مخې ډگروال عبدالقادر د هوايي مدافعي درستيزوال، چې د امين له خوا د هوايي قوتونو په قومندانۍ گومارل شوی و، په کومې کوټې کې تر څارنې لاندې نيول شوی و، خو هغه خپل نيونکي قانع کړل، چې دی د حکومت ټينګ پلوی دی او د بگرام په هوايي ځواک سره کودتاجيان ځپلی شي. په هليکوپتر کې بگرام ته لاړ او څنگه چې له ده سره د کودتا شفر و، کودتايي ټانکونو دده مخه ونه نيوله. ده هلته خپل رول سرچپه کړه "تر هغه دمخه ميجر [سيد] داود تړون د عبرت لپاره په ډېر شو تنو تسليم شويو افسرانو باندې مرمۍ چلولې" او وژلي و³⁸. عبدالقادر د بگرام د هوايي ډگر اداره په لاس کې ونيوله او د هغه قومندان ډگرمن غلام سخي يې بندي کړی او دی بيا د خلقي حکومت د رسمي ليکنو له مخې خواجه رواش ته ستون شو. دغه وخت دغه ميدان د هغه له مرکز محل چنار سره د کودتاجيانو په لاس کې وو. ده به بيا له همدغه ځای نه د الوتکو اداره په لاس کې نيولې وي. دده له قول نه ويل شوي، چې ده په خپله هم په الوتنو کې برخه لرلې وه.

ارگ د ځينو په قول په درې نيمو بجو او د نورو په وينا د مازيگر په څلورو بجو د الوتکو تر بمبارۍ لاندې ونيول شو. ما چې له دهمزنگ نه د ارگ له پاسه د لومړي ځل لپاره جذبي الوتکه وليدله، د مازيگر څلور بجې وې. ارگ په دقيق ډول په جوړه جوړه الوتکو سره تر پېنځه نيمو بجو پورې له هوا نه وهل کېده. الوتکې له شير دروازه او تخت شاه تاوېدلې او اريانونکي پيکونه يې وهل او د ارگ په غوره ځايونو باندې يې راکټونه حواله کول. له همدې امله به وي،

چې ارګ ته ډېر تاوان ونه رسېد. دغو اريانونکيو الوتنو د هغه پيلوت له الوتنو نه څرګند توپير لاره، چې د کودتا په سبا يې په مهتاب قلعه کې کورونه په راکټونو وېشتل او يو څو ملکي کسان يې ټپي او تلف کړل. د يوه پيلوت الوتکه چېرته په چاردهي کې نښکوره شوه، خو پيلوت يې په پاراشوت سره ځان وژغوره. د الوتکو د همدغه څرګند توپير له امله به وي، چې په کابل کې ويل کېده، چې ددغو الوتکو پيلوټان شورويان وو او کودتا د شورويانو په دستور او همکاري شوې ده. ځينو ليکوالو هم همدغسې ويلي دي، خو دا هسې اوازي دي. محمد نذير کبير سراج، چې نظامي متخصص او د اعتبار وړ مولف دی، ليکي چې "همه طياره ها و هليکوپترها توسط پيلوت های افغانی سوق و اداره ميشد." دی دا هم وايي، چې "پيلوت روسی در ميدان هوایی بگرام قطعاً موجود نبود."

هو، په همدغه ورځ په بگرام کې د ميگ 21، او سو7 څلور شوروي معلمان وو، خو هغوی او داسې هم د شوروي مشاورانو ته اجازه نه وه، چې په نظامي فعاليتونو کې برخه واخلي. د ميگ 21 پيلوټان هر يو مير غوث الدين توتاخي، سنت الله، تيمور، عبدالروف، شرف الدين، رسول، کافي خان، مختار گل، دوران خان او وهاب وو. د سو7 پيلوټان حکيم، شير محمد، گلزار او رحيم وو. دوی ټول خلقيان وو³⁹. د فراه د شين ډنډ له نظامي ډګر نه د کابل له پاسه د حکومت په خوا دوه يا څو الوتکې ښکاره شوې، خو هغه زر بهرته ستني شوې او کوم اثر يې ونه کړ.

الوتکو په ارګ باندې د مازيګر تر پېنځه نيمو بجو پورې الوتنې وکړې او راکټونه يې پرې حواله کړل. دغو الوتکو د ارګ جمهوري ګارډ ارام کړ او د محمد داود کلابندي يې نوره هم ټينګه کړه. د يوې اوازي له مخې په کابل کې د امريکې له سفارت نه، چې ارګ ته نژدې و، علامه ورسېدله چې ځان سفارت ته ورسوي، خو هغه دغه

بلنه ونه مډله. دا هغه وخت و، چې گوندي لويان له توقيف خانې نه ازاد شوي او افغانستان راډيو ته راوستل شوي وو. د هغو په ورته سره د حکومت د چلو لو کار کود تا کوونکيو ته اختصاص وموند او حفيظ الله امين د خلق دموکراتيک گوند د مخکښ غړي په توگه ډگر ته ووت.

د گوندي لويانو ژغورنه

لکه چې دمخه ويل شوي، يوه وړه ډله ټانکونه او زغور قوتونه د کورنيو چارو وزارت د نيولو لپاره مامور شوي وو. هلته د هغه وزارت او ځينو نورو وزارتونو د څانگو آمرانو د کومې لايحې په اړه گډه غونډه لرله. دا سې ښکاري، چې دوی کومه امنيتي کڅاله په مخ کې نه لري، ترڅو چې په ښار کې ډزې د هغو غورو نو ته ور سېدلې. بيا نو جنرال محمد طاهر د ژاندارم او څارندويانو عمومي قومندان د وزير په نه شتون کې د وزارت د څانگو آمران وسله وال کړل، خو وخت له وخت نه تېر و. کورتيایي ټانکونه په اساني سره په دوی غالب شول، بې وسلې يې کړل او د وزارت په انگر کې يې د گډو په شان پڼ کړل. جنرال طاهر وروسته ووژل شو. په همدغه وخت کې غني ساپي ځان کودتاجيانو ته د "ملگري" په توگه وروپېژنده او هغو هم پرې باور وکړ او د هغه په لارښودنه گوندي بنديان ازاد شول. د وزارت د امنيتي څانگو سروالان د نظام ټينگې پلويان وو، خو سرتېري يې نه وو. په يوه روايت د کورنيو چارو وزير قدیر نورستاني، شايد له اړکي نه د ولايت د امنيت قومندان مير گل ته په تلفون کې امر کړی و، چې بندي گوندي لويان له مېنځه يوسي، خو هغه نه دا چې امر يې پر ځای کړی نه و، د هغه ثبت کړی اوواز يې وروسته کودتاجيانو ته ورکړ. سره له دې هم هغوی وروسته دی اعدام کړ. د ثور په اومه که څه هم بندي گونديانو امنيت له خطر سره مخامخ کړی و،

هغوی په خپل حال پرېښودل شوي وو او د ولایت
څارندویانو د ډزو په اورېدلو سره په بامونو
کې مورچلونه نیولي وو.

څه وخت چې د یوه جیب په مخ کې دوه ټانکونه
د ولایت توقیف خانې ته ور سېدل، غني ساپی په
هغو غږ کړې، چې "پولیس های جوان وطن پرست!
پایان شوید، انقلاب است. این انقلاب به نفع ما
است، رژیم داود شاهی برای ابد از بین رفت."
افسران له بامونو نه کوز شول، د یوه بل روایت
له مخې دغه افسران وروسته له هغه کوز او
تسلیم شول، چې کودتاجیانو یو نه تسلیم
کېدونکي افسر وواژه. له همدې امله به و، چې د
توقیف خانې سهيلي دېوال یې په زور چپه کړ. له
هغه وروسته د کابل والي عبدال حکیم په شخصي
موټر کې او د امډی قومندان گل میر او نور په
ملکي کالو کې پیاده وتښتېدل. د ولایت هغه
وسله واله قطعه، چې دوره په خوله کې پرته وه،
هم تیتته شوه. په دې ډول د بندي لویانو د
ازادولو لپاره لار خلاصه شوه. د توقیف خانې ور
هم خلاص شو. ددغې ورځې له گډوډۍ سره سره د
بنديانو کوټې خلاصې وې، خو هغوی ولچک وو. د
توقیف خانې له آمر محمد ابراهیم نه د ولچکو
کلي گانې واخیستل شوې او بندیان یو په بل پسې
ټول له کوټو نه واېستل شول. په دغه وخت کې د
دوی له ویناوو څخه مهمې نتیجې او بصیرتونه
راوځي. غني ساپی لیکي: "با اطاق نمره اول
داخل شدیم. سلام دادم و گفتم تره کی صاحب!
تبریک، انقلاب به پیروزی رسید. برخیزید، با
تعجب گویا اینکه هیچ خبری ندارد، از جا
برخاست. الچک هایش را باز کردم، دست مرا محکم
گرفت و گفت: چه میگوئید، انقلاب چه؟ انقلاب از
طرف کی؟ راست بگو. گفتم: دیگر من هم نمیدانم
ولی قوای چارو پانزده زر هدار انقلاب را شروع
نموده، وزارت داخله را اشغال نموده اند."
ساپی خپلو خبرو ته دوام ورکوي: "در اطاق نمره

دوم دا ځل شدم، سلام دادم، الچک های رفیق کار مل را باز نمودم. پرسیدند: چه وضع است؟ گفتم انقلاب آغاز شده. پرسیدند: از طرف کی انقلاب آغاز شده است؟ گفتم از طرف قوای 4 و 5 زر هدار... رادیو افغانستان بتصرف قوای انقلاب است. جهت شما آمده ام، تا شمارا بر رادیو افغانستان ببرم. ب طرفم دقیق نگاه کردند و هیچ نگفتند."

نور محمد تره کي او ببری کار مل له خوښی نه یو بل په غېږ کې ونیول، خو په تعجب سره یې وویل، چې "این چه حالت است، از کدام طرف است؟" سايي په نتیجه کې وايي، چې "از صحبت های شان معلوم گردید که انقلاب بدستور مستقیم شان صورت نگرفته است" خو د حفیظ الله امین په ازاد بدلو سره حال بل ډول ښکاره شو. هغه چې څومره وخت په بندي خانه کې و، نږدې ټول وخت یې په خوب کې تېر کړی و. په مړه کېده او ارامې سره یې ډوډی خوړلې او هر ځل یې له چای سره یو ټابلهټ سپرین تېر کړی او ویده شوی و. دا سې برېښېده، چې دی د هېڅ څیز په فکر کې نه و، نو ځکه یې له خلاصېدلو نه وروسته په دا سې حال کې، چې په ښار کې ډزې کېدلې، دی په رانه وچلي او خندانانه څېره له کوټې نه ووت. غني سايي ليکي: "وقتیکه امین از اطاقش بیرون آمد، خندان بنظر میخورد و برای رفیق تره کی و رفیق کارمل انقلاب را تبریک گفت." د یوه بل راوي په وینا په همدغه وخت کې تره کي امین وپوښته، چې "دا څه حال دی؟" امین ورته کړه، چې "د انقلاب امر ورکړل شوی دی." تره کي بیا وویل، چې "لکه چې ټول برباد شوو." امین بیا دغومره وویل، چې اوس خو د انقلاب امر ورکړل شوی دی." دا وخت د مازیگر پېنځه نیمې بجې وې، امین د تره کي او کارمل پر خلاف له خپل سملاسي ژغورونکي نه د ډزو په اړه پوښتنه و نه کړه. دی پوهېده، چې څه وضع

ده، آزاد شوي ملگري يې خپلو نظامي ژغورونکيو ته وروپېژندل او افغانستان راډيو ته د تگ په فکر شول. ساپي ورته وويل، چې هغه د دوی د ملگرو په لاس کې ده او د کودتا موقتي هستوګنځي ټاکل شوي دي. په دغه وخت کې د خلقي حکومت د کالني له مخې د يوه ناداده کس له خوا غبر شو، چې "چېرته ځي؟ په برياليتوب ډاډ شته؟" دغه کس ببرک کارمل و. امين غبر کړ، چې "هر څوک چې نه غواړي لار شي، په زندان کې دې وي." خو کارمل زندان هم نه غوښته او زړه نازړه له نورو سره په زغورې و سيلې کې زڼوت او ټول د مازيگر په شپږو بجو افغانستان راډيو ته ورسېدل او هلته امين د ټولو په خوښه له 32 کلن اسلم وطنجار نه د کودتا سروالي په خپل لاس کې ونيوله.

د شپې ټينګار او د حکومت نسکورېدنه

افغانستان راډيو د ستار خټگر په سروالي د يوه ټانک له وررسېدلو نه وروسته د کودتاچيانو لاس ته ورغله او خيال محمد کټوازي د هغې يو کارمن او د خلقيانو د نظامي ارتباط غړي د هغې اداره ترلاسه کړه. څنگه چې د کودتا نتيجه لا معلومه نه وه، په راډيو کې يې خبر خپور نه شو، خو عادي خپرونې ودرول شوې او خورې نغمې خپرې شوې. خلک نه پوهېدل، چې څوک څه غواړي او څه کوي؟ د عادي خپرونې په درېدلو سره څرګنده شوه، چې نارامي د حکومت د مخالفانو ده. تر هغې دمخه ويل کېده، چې حکومت ولاړ شوی، کمونستان خپي. په اصل کې د ګوندي لويانو له بندي کېدلو نه تر دغه وخته پورې ويل کېده، چې ښه شوه، چې محمد داود د دوی په ټکولو پيل وکړ، ترڅو وطن د دوی له خوا له خطر نه ژغورل شوی وي. په کابل کې خلکو په عمومي ډول او نورو ګوندونو په خاص ډول خوښي کوله، خو په

ښار کې د ټانکونو په گرزهار باندې څوک نه پوهېدل، ټانکستان او په ټانکونو سپاره ما شين وال په سړکونو باندې گرځېدل او څارو ښکارېدل. له اړ و دور نه خلک په وېره کې شول، هر چا زما په گډون کوشن کاوه، چې خپل واړه او د کورنيو غړي له ښوونځيو او نورو ځايونو خپلو کورونو ته بوځي، خو د ارگ په بمبارۍ سره څرگنده شوه، چې نظاميان د حکومت پر ضد پاڅېدلي دي. له راډيو نه د گوڼدي لويانو له ورتگ نه وروسته په اغېزمنه توگه کار واخيستل شو.

کارمل د کودتا په بري باور نه لاره، دا وخت په ځينو نظامي قطعو په تېره په جمهوري گارډ کې مقاومت روان و. د کټوازي په وينا کارمل د جنګي وضع د راپور له اورېدلو نه وروسته "په وارخ طايي سره په امين باندې خوله راواړوله، چې ولې دې د گوڼد د رهبرۍ له اجازې پرته په خپل سر د پاڅون امر ورکړی دی." امين په ځواب کې وويل، چې "ماته تره کې صاحب اجازه راکړې وه، چې که داود خان د گوڼد په مشرتابه باندې حمله وکړي، بايد له ځان نه دفاع وکړو." بيا "کارمل سملاسي تره کې ته مخ واړاوه، خو تره کې دا خبره ومنله، چې امين ته يې د گوڼد د مشرتابه د زنداني کولو په صورت کې د انقلابي عمل دستور ورکړی و." کارمل بيا هم کرار نه شو او امين ته يې مخ واړوه، چې "ولې دې شوروي ملګري نه دي خبر کړي؟" هغه په ځواب کې وويل، چې "د شورويانو اجازې ته مې اړتيا نه درلوده او نه مې وخت درلود." د کټوازي په وينا په دغه وخت کې کارمل په امين تېره ورته او وروستي په دفاعي حال کې و. کټوازي د پنج شيري دغه ادعا ردوي، چې وايي امين غوښتل کارمل "صحرايي محاکمه" شي، ددې لپاره چې د هغه له شر نه د تل لپاره خلاص شي، خو تره کې امين دغه

کار ته پرې نه شوده. کټوازی دا هم وايي، چې "د ثور د انقلاب په شپه کارمل له امین سره د تعرض په حالت کې او امین د فاعی دریځ درلوده. سربېره پر دې، چې امین صحرایي محاکمې ته هېڅ اشاره هم نه وه کړې، بلکې هڅه یې کوله چې د کارمل زړه خوشحاله کړي، ځکه چې په پاڅون کې ځینو پرچمیانو هم گډون درلود." کټوازی زیاتوي، چې "امین په داسې حساسو او نازکو شرایطو کې د کارمل محاکمې ته اړتیا نه درلوده او په دې پوهېده، چې د پاڅون راتلونکي د امین په ګټه ده او په دې شرایطو کې د محمد داود د واکمنۍ په وړاندې د کارمل او پرچمیانو مرستې ته اړتیا لیدل کېږي." خو کارمل لا هم په اندېښنه کې و او بل وړاندیز یې دا و، چې یا د غلام جیلاني باختري یا د کوم ځایي په کور کې پټ شو او "د شوروي دوستانو په مرسته ځانونه له خطر څخه الونیا کړو" خو تره کې او امین دغه وړاندیز و نه مانه او وروستی وروسته له هغه، چې د بریالیتوب راپورنه یې ورکړه، وغوښتل چې "د بریالیتوب یوه اعلامیه ولیکل شي او... نور محد تره کې... هغه له رادیو څخه اعلان کړي." خو دا ځل کارمل له دغه وړاندیز سره مخالفت وکړ. "وروسته دا پرېکړه وشوه، چې د پاڅون عمومي قومندان هر یو قادر خان او وطنجار دې دا اعلامیه له رادیو څخه خلکو ته واوروي." اعلامیه شاه ولي ولیکله او وطنجار او قادر د هغې د پښتو او فارسي متن په ترتیب سره واوروه. اعلامیه د افغانستان د وسله وال پوځ د نظامي شورا په نامه وه، چې په هغې کې د محمد داود د وژل کېدلو خبر ورکړ شوی و، په داسې حال کې چې هغه ژوندی و او جمهوري ګارډ له هغه نه د فاع کوله، خو اعلامیې په پوځ کې د محمد داود د پلویان ناهیلی کړل او له بلې خوا د مهتاب قلعه د توپچي اته اتیامه لوا، چې تر

دې وخته يې د حکومت ننگه کوله، د کودتاچيانو په خوا واوښتله. سره له دې هم گونديانو په افغانستان راډيو کې توخته ونکړه او له امين، وطنجار او کټوازي پرته نور ټول د اعلاميې له خپرېدلو نه وروسته د خواجه رواش هوايي ډگر مرکز محل چنار ته ولېږدول شول، په دې هيله، چې که وضع خرابه شوه، دوی به په الوتکه کې کوم بل خوندي ځای ته لاړ شي، خو دغسې پېښه ونه شوه او دوی "سبا گهيځ د لمر څرک سره... بېرته راډيو ته راغلل."

جمهوري گارد د صاحبجان په قومندانۍ هغه ځواک و، چې د هغه مرستيال او د اوپرا سيون امر فضل الرحمن تاجيار په وينا د ثور د اتمې د سهار تر شپږو بجو پورې يې په ټينگه دفاع او برید وکړ، د ياغيانو اته ټانکونه يې له کار نه وايستل، اټکل پنځوس تنه ياغيان يې له مېنځه يووړل او لکه چې دمخه هم ويل شوي، ياغيان يې په شا تللو ته اړ کړل.

جمهوري گارد له 1600 افسرانو، خوردهضابطانو او سرتېرو نه په بې لومړۍ وسلې واخستونو کې جوړ و، د تاجيار په وينا "...بجز از عده محدود [محدود] کمونست خاينين بـوطن و ناموس، جوانانيکه در گارد جمهوري داود خان بامن هم کار بودند... از جمله صادق ترين، پاکترين و با ناموس ترين اولادهاي افغانستان بودند." تاجيار دا هم وايي، چې "ليکن موجوديت نه نفر صاحبمنصبان خلقي و پرچمي و تعدادي از هواخواهان فرصت طلب آنها در گارد و نه رسيدن کمک و تقويه از قدمه هاي بالا سوق و اداره و تشريک مساعي قطعه را شديدأ مختل ساخته بودند. آنها منافقانه ظاهراً وفاداري خودها را با رژيم جمهوري و سردار محمد داود خان اظهار مينمودند، ولي در خفا اگاهانه مقاومت و مدافعه قطعه را تخریب و خاينانه تسليم نمودن قطعه را به رفقای ملحد و کمونست خود تبليغ و

تلقين ميکړدند. " د تاجيار په وينا پېژندل شوي "کمونستي افسران" د کشف آمر جگتورن عبدالحق علومي، د اوپرا سيون مرستيال جگړن سيد جان او دويم پياده کښک قومندان جگړن محمد عزيز حساس وو، خو دوه خلقي افسران اغا محمد د مخابري آمر او لومړی بریدمن جمعۀ خان د گارد د مخابري ماشين په لۀ کار نه غورزولو کې د کودتچيانو په بري کې موثر ثابت شول. گارد د ثور اتم د سهار تر شپږو بجو پورې د قومندان صاحبجان او د هغه د مرستيال تاجيار په سروالي غټ برياليتوبو نه ترلاسه کړل، خو گارد د هواي قوې په دفع کې پاتې راغی. تاجيار په خپله محمد داود ته د راپور ورکولو په وخت کې همدغسې وويل، چې "ضربات قوای هوايي را دفع و طرز نموده نيمتوانيم، زيرا که سلاح و وسايط ضد هوايي نداريم." 40

د کټوازي په وينا په راديو کې د اعلاميې لۀ خپرېدلو نه وروسته "ټول پوځ لۀ مقاومت نه لاس واخيست او د جمهوري گارد قومندان هم د ماښام د تيارو په را نژدې کېدلو سره تر گهيځه پورې د اوربند غوښتنه وکړه او دا غوښتنه نور محمد تره کي ومنله. "خو د سهار په درې بجو "يو ناڅاپه په راديو باندي د گارد لۀ خوا د مرميو باران پيل شو، د راديو د ودانۍ کړکۍ يې ټولې ماتې کړې، امين مجبور شو قادر خان ته يې خبر ورکړ او هغوی په شپه کې د گارد د پاسه الوتنې پيل کړې، خو د گارد قومندان مجبور شو دوباره اوربند ته بيا غاړه کېږدي."

د ثور انقلاب په نامه کتابگوټي کې ويل شوي، چې د الوتکو په زور "قبل از روشنی روز افسران و سربازان رن [گارد جمهوري] به تسليم [شدن] مجبور شدند." تاجيار هم د هغه په ضمني تاييد کې وايي، چې د سهار په درې نيمو بجو ده د دويم ځل لپاره ولسمشر محمد داود ته ځان د هدايت ترلاسه کولو لپاره ورسوه، خو دغه ځل هغه

ورته کړه، چې "بچیم، جوان هستید، بروید خود را تسلیم کنید، من تصمیم خود را گرفته ام." قومندان صاحبجان هم ورته وویل، چې "رییس صاحب جمهور تصمیم خود را گرفته است، شما بروید، قطعه را جمع و امر بدهید سلاح های خود را به دیپوها تحویل کنید." خو "قطعه گارد همه بیک اواز عدم موافقت خود را ابراز کرده و سلاح را بزمین نمیگذاشتند." تاجیار وایي، چې په پای کې د محمد داود امر "ساعت 6 بجه صبح یعنی بعد از [سپری شدن] دو نیم ساعت تعمیل نمودم." د تعجب خای دی، چې کودتاجیانو د گارد تسلیم شوی منسوبان ونه وژل، سره له دې چې دوی هم ټینګ مقاومت کړی وو او هم یې کودتاجیانو ته تاوانونه اړولي وو. له دوه اونی بندي کولو نه وروسته نژدې ټول یې ازاد کړل، خو تاجیار په ټوله خلقي دوره کې بندي وساتل شو او د یوه بل راوي په وینا "... توفیق احمد عزیزی، قوماندان سابق گارد جمهوری صاحبجان را از ستیشن رادیو برد و بدست خود بقتل رسانید." ⁴¹⁾

د ثور انقلاب په نامه کتابگوټي کې دا هم ویل شوي، چې په رادیو کې د اعلامیې له خپرېدلو نه وروسته "از داخل ارگ داود علیه خلقی های انقلابی فیرها ادامه پیدا کرد و فرقه هفت ریشخوړ نیز په مقاومت خود ادامه داد." د شپې په تیاره کې د ریشخوړ له فرقې نه یوه غټه پلې قوه له ارگ سره د مرستې لپاره د ښار په لور وخوځېده. دغه قوه د ډگروال محمد هاشم (کندهاري) په قومندانی ان تر دهمزنگ پورې ورسېدله. په دغه شپه د کابل اسمان په نړیو وریځو پټ او د الوتکو د الوتنو لپاره برابر نه و، سره له دې هم الوتکو الوتنې وکړې او په دغې قوې باندې یې راکتونه حواله کړل او هڅه یې پر شا تګ ته اړ کړه. ډگروال محمد هاشم ونیول شو او سم له لاسه اعدام شو. ددغې قوې په

خورېدلو او بيا د جمهوري گارد په تسليمېدلو سره د ايسار شوي محمد داود د ملاتير مات شو او کودتاجيان د بري درشل ته ورسېدل.

د ثور د اتمې ورځې په سبا د کودتاجيانو لپاره غټه ستونځه له ولسمشر محمد داود سره د چلند موضوع وه، چې په ارگي کې ايسار و. په دې اړه هم روايتونه ډول ډول دي. دستگير پنجشيري وايي، چې د همدغې ورځې په سبا محمد داود تورن اقا محمد کندهاري، د گارد د مخابرې آمر په لاس پيغام واستوه، چې "... مايل است با اسلم وطنجار، قادر هراتي و شيرجان مزدور يار ملاقات کړي." خو تره کي دغه غوښتنه ونه منله او وېرېد، چې محمد داود به په هغوی ډزې وکړي. پنجشيري په عين حال کې دا هم وايي، چې "ببرک کارمل طرفدار برخورد با انعطاف با سردار داود و خاندانش بود. او اصرار ميکړد که بايد سردار داود و خاندانش کشته نه شود." "اما سليمان لايق دور باره شيوه برخورد با سردار داود در پاسخ تره کي گفـت: دا فرعون دې ووژل شي."⁴² خو لايق اوس دا يو تور گڼي او ردوي يې. په خپله پنجشيري د محمد داود وژل کېدل غوښتل، خو دغه مطلب يې په ضمني ډول ادا کړی دی. خيال محمد کټوازی د پنجشيري د روايت پر خلاف وايي، چې په دغه ورځ نه يواځې کارمل، بلکې تره کي او امين هم د محمد داود وژل نه غوښتل او درې واړو له هغه سره پوهاوی غوښته، خو کټوازی هم وايي، چې تره کي قادر او وطنجار ته اجازه ورنکړه، چې له محمد داود سره وگوري، که څه هم محمد داود د يوه قاصد په لاس له هغوی سره ليدل غوښتي و. تره کي غوښتل، چې له محمد داود سره په خپله په افغانستان راډيو کې وويني او ددغه مقصد لپاره يې د کمانډو يوه وسله واله ډله د تورن امام الدين په مشرۍ محمد داود ته واستوله او په عين حال کې يې (ما) کټوازي (ته) "هدايت راکړ، چې د محمد داود دپاره يوه

مناسبه کوټه له پاكو څوكيو او مېزونو سره چمتو كړم. " دى پسې اضافه كوي، چې "زه لا په كوټه كې لگيا وم، چې قادر خان او وطنجار يې د كوټې د كنټرول د پاره راولېږل او كله چې موږ د كوټې له سمبالولو څخه خلاص شو، يو افسر چې خپل مټ يې په لاس كې ټينگ نيولى و... راډيو ته راننوت... نوموړي افسر وويل، چې داود خان ووژل شو. " كارمل او پنجشيري ددغه خبر په اور بدلو سره هورا هورا كړ، چې د كمونستانو د خوشې نارې دي.

د محمد داود د وژل كېدلو په هكله هم اتفاق نه شته، د پنجشيري په وينا امام الدين په محمد داود باندې غږ كړ، چې "به فرمان كميته مركزى حزب [دموكراتيك خلق] محكوم هستيد و خود را تسليم كنيد." خو محمد داود "به قدير نورستاني و فرزند خود د ستور صادر كرد تا به سوى امام الدين و ديگر سپاهيان و همچنين به زنان و كودكان بيگناه خاندانش آتش بگشايند... و آنان اخيرين فرمان سردار محمد داود را بدون تزلزل اجرا كردند. بسوى امام الدين و سربازان قطعه كومانده آتش گشودند." ⁴³⁾

د امام الدين له خوا له محمد داود نه ددغسې "تسليمي" غوښتنه د "پوهاوي" له هغې روحيې سره نه ج ورېږي، چې تره كې غوښته او په هغه سربېره كه د محمد داود له زوى نه عمر داود مراد وي، هغه يوه ورځ دمخه ټپي شوى او په غالب احتمال مړ شوى و.

د كټوازي روايت د پنجشيري له روايت نه متفاوت او امام الدين ته منسوب له روايت سره سر خوري، چې زر به راول شي. كټوازي وايي، چې "كله چې سردار داود له امام الدين څخه پوښتنه كړې وه، چې چېرته مې بيايي؟ هغه په ځواب كې ورته ويلي و، چې راډيو ته. په همدغه وخت كې داود خان خپله يو ناڅاپه په امام الدين باندې

کلا شنکوف چ لولی و، چي ټولي مرمي د امام الدين تر مټ وتلي وي او [هغه] په ځمکه لوېدلي و. " بيا نو "د امام الدين سره ملګرو عسکرو د خپل ځان له وېرې په مقابلو ډزو کې داود خان د مرميو هدف ګرځولی او وژلی وو. " په خپله د امام الدين له خولې نه روايت د اصلي ټکي په اړه، چې د محمد داود وژل کېدل دي، متفاوت دی. دده په روايت د ثور په اومه د شپې په نهو بجو حفيظ الله امين ورته ويلي وو، چې "د ر ارګ و ريشخوړ مقاومت ادامه دارد. اگر بزودی اين مقاومت ختم نه شود، امکان دارد بعضی از قطعات که تا حال شاهد و ناظر صحنه بوده و بيطرف مانده اند، بذفع داود خان فعال و متحرک خواهد گرديد... لذا هر چه زودتر موضوع ارګ در قدم اول خاتمه يابد." امين بيا ده ته وويل، چې "افسران بلند رتبه شامل کودتا پيشنهاد کردند که برای حصول اين مطلب ضروری است که برعلاوه فشار هوایی و توپچی با تعرض افراد پياده بداخل ارګ رخنه ايجاد گردد و مقاومت ارګ از داخل از بئن برده شود." امين بيا ورته امر وکړ، چې "فردا قبل از طلوع افتاب آماده تعرض باشيد."

امام الدين، چې ځان يې د يوه کماندويي ټولي قومندان باله، وايي چې د ثور په اتم سهار "من با دو نفر از افرادم با تاکتيک پياده خود را نزديک قصر گلخانه رسانيديم... به کلکين نزديک دروازه پهلوی سالون گلخانه يک نفر پهره دار استاده بود، ذريعه کلا شنکوف خود را بالای سرما نشانه گرفت و نام مرا [امام الدين] گرفته ضمن دشنام گفت که تو انگور خور زرغون شهری... امده يی مرا تهديد میکنی؟ چون ديدم پهره دار مرا شناخته است، من هم متوجه شدم که خواهه عبدالمجيد کلنگاری است که او هم از افسران گارد بود، فوری بالایش صدا کردم که ميخواهم با

داود خان صحبت نمایم تا از خطر از بین رفتن نجات پیدا کند. خواه چه مجید کلنگاری گفت: این قسم گپ بزن، گپ تسلیمی را برایم مزن.... او به همکاری یک نفر صاحب منصب دیگر بعد از اجازه از داود خان دروازه را برایم باز کرد. من پیش و دو نفر از سربازهایم به عقب من بودند، که با طاق داخل شدیم... به مجرد داخل شدن با طاق به داود خان رسم تعظیم و سلام عسکری را انجام دادم. داود خان که تفنگچه بدست داشت، گفت: چه گپ است؟ گفتم صاحب گپ از گپ تیر است، تسلیم شوید. داود خان به قهر گفت: من هرگز تسلیم شما نخواهم شد. "امام الدین په ځواب کې وویل، چې "به شورای انقلابی قوای مسلح تسلیم شوید. داود خان گفت: من هرگز تسلیم شما نخواهم شد." د امام الدین په قول "در این اثنا داود خان ذریعه تفنگچه که بدست داشت بالای من فیر کرد، که بدست من اصابت کرد و شدایداً جراحت برداشتم... دیگر بین افراد من و پهره داران فیرها مبادله شد که در نتیجه آن داود خان کشته شد." 44)

د ابو مسعود فاروقی په وینا بیا "امام الدین با یک دسته کلشنکوف را طرف داود خان نشانه گرفته او را به قتل رسانیده است. بعد سربازان معیّتی امام الدین داخل اطاق شده همه کسانی را که داخل اطاق بوده به قتل رسانیده است." 45) ددغه روایت له مخې ټول هغوی، چې له محمد داود سره په کوټه کې وو، ووژل شول، نه هغوی چې په بلې کوټې کې وو.

د یوه بل راوی په حواله، چې نه غواړي نوم یې واخیستل شي، ښځې او ماشومان په اصلي کوټه کې او نارینه د ناستې یا په کوټه یا هال کې وو. پرېکړه شوې وه، چې هېڅوک به ژوندي نه تسلیمېږي. ددغې فیصلې له مخې ویس د محمد داود زوی د سهار په مهال د ښځو کوټې ته ننوت، په کلشنوف سره یې اول په خپلې ښځې، بیا په خپلو

ما شومانو او مور او نورو ډزې و کړې او په اخر کې يې خپل ځان وواژه. شينکې، د محمد داود لور هم ځان په خپله وواژه. د راوي په وينا ويس په هغه وخت په دغه بې ساري کار لاس پورې کړی و، چې پلار يې او نور ووژل شوي وو. غوث الدين فايق هم د غې تراچيدي ته په لنډ ډول اشاره کړې ده. که دغه روايت رښتيا وي، محمد داود به د خپلې کورنۍ په غرو په تېره په خپلو لمسيانو باندې بې جوړې غټ ظلم کړی وي. هغه نه ددې حق لاره او نه دا يقيني وه، چې کودتاجيان به هغوی ووژني يا يې سپکاوی وکړي. ده په واقع کې په دغې بې رحمۍ سره د کودتاجيانو کار لا اسان کړ.

د مؤلف نذير کبير سراج په قول د ارگي په گلخانه کې له ولسمشر محمد داود نه سربېره د هغه زامن، محمد عمر، ويس او خالد، د هغه لوني زلښت او شينکې، د هغه لمسيان ويس، حارس، وايگل او لمسيانې يې هيله او غزال، مېرمن يې زينب او خور يې عابشه، ننگور يې شيما، ورور يې محمد نعيم، ورېره يې زرمينه، د ورور لمسي يې صفورا، نظام الدين د شاه محمود غازي زوی، د هغه مرستيال عبدالاله، د کورنيو چارو وزير عبدالقدير نورستاني او نور ووژل شول. په دغه ورځ د ولسمشري ارگي په گلخانه کې شل تنه ووژل شول او اووه تنه ټپي شول. ټپيان په روغتون کې بېرته روغ شول، د محمد داود بله لور درخاني به هلته نه وه، چې هغه ژوندی پاتې ده او اوس په سويس کې ژوند کوي. څه وخت وروسته د محمد داود د توسعوي کورنۍ دوه نور غړي عبدالله روکي او صلاح الدين غازي په نوي رجيم کې بې له محاکمې نه اعدام شول⁽⁴⁶⁾.

د افغانستان په تاريخ کې د واکمنۍ کورنۍ د ټولو نارينه وو، ښځو او ماشومانو دغسې ټولوژنه ساری نه لري. دا هغه درنده کورنۍ وه، چې سروال يې محمد داود له څلوېښتو کلونو نه زيات وطن او افغانانو ته په ملکي او نظامي

ډگرو نو کې خدمت کړی و. په د غومره اوږدې مودې کې موږ څو محمد داود وینو.

هو، هر یوه یې زورواکي کوله په اول کې ډېره او په اخر کې لږه، خو د هر یوه موخه د افغان ژوند ښه کول، د وطن ودانول او د افغانانو سرلوري کول و. بې له دې، چې خپل ځان او خپله کورنۍ شتمنه کړي. محمد داود د وطن د ابادۍ په لار کې خپله شخصي شتمني هم لگولې وه، آن تر دې چې د هغه د یوه وزیر په وینا ځان یې خوار کړی هم و. مهمه دا هم ده، چې هغسې چې محمد داود په ملي چارو کې د تقوا او نضباط خاوند و، په کورنیو چارو کې هم و. هېڅ نه دي اورېدل شوي، چې د محمد داود زامنو، لوڼو یا مېرمن به له خپل مختار مقام نه ناوړې استفاده او له خلکو سره بد سلوکي کړي وي. زامنو یې په شوروي اتحاد کې په خپل لگښت زده کړې، کړې وې، نه د دولتي سکالرشپ یا بورس له لارې. لور یې زلښتي د ادبیاتو پوهنځی په هنري څانګه کې د یوې عادي افغانې په شان زده کړه کوله او د ډوډۍ خوړلو په سالون کې یې له نورو زده کوونکیو سره یوځای عادي ډوډۍ خوړله. د تدریسې مدیر وزیر تڼیوال په وینا هغې په خپلې سوانح کې ځان د یوه مامور لور ښودلی و، په داسې حال کې چې پلار یې د افغان دولت اعلیٰ آمر و. هغه لا اول په عامه سرویسونو کې پوهنتون ته تلله، ترڅو چې ښوونکي یې نامتو انجورګر امان حیدر زاد د کورنیو چارو وزیر په موضوع خبر کړ او هغه بیا ددې لپاره، چې کومه ناوړه پېښه ونه شي، د شخصي موټر ترتیب وکړ، خو بیا هم هغه به له پوهنتون نه لیرې له موټر نه ښکته شوه او پوهنتون ته به یې په خپله ځان رساوه. د ښوونکي سید حسین سعید په وینا، ویس داود په پولي تخنیک کې د یوه متواضع عالي ښوونکي په شان سلوک کاوه، چا چې د محمد داود مشر زوی عمر جان له نږدې نه لیدلی ډېر یې ستایلي دي.

د هغه ملي شعور د غومره پياوړی و، چې په اخر کې د خپل تره محمد زعيم په شان د ځينو ملي مسئلو په سر له خپل پلار سره مخالف شوی هم و، نو د دوی ټولو ژوند نه غټه انساني او ملي تراجيدي وه.

که وژنه په نظر کې نه وای، ددغې تراجيدي مخه به نيول شوې وای. محمد داود او نور ټول ټينګ ايسار وو، له له باندې سره يې اړيکې شلېدلې وو او محمد داود هم پر اعلام شوی و. طبيعي ده، چې درې څلور ورځې وروسته دوی ټول له مقاومت نه لوېدل، خو هغوی دغه حال ته پرې نه ښودل شول. دغې ټولوژنې وښودله، چې په حکومت کولو کې افغان وژنه غوره لار ده. له بده مرغه چې دا نه يواځې د خلقيانو او پرچميانو غوره لار شوه، د تنظيمي مجاهدو او طالبانو لار هم شوه، سره له دې چې په هغې سره وطن وړاندېده او افغانان وژل کېدل.

دا چې د کودتا په دوو ورځو کې څومره افغانان ووژل شول، معلومه نه ده. د خلقي حکومت رسمي ليکنه يې سل يا اويا گڼي، خو دغه نخښې شمېر د حقيقت پر خلاف دی. د نبي عظيمي په قول په دغو ورځو کې به يو يا يو نيم زره او د عاصم اکرم په اټکل درې زره افغانان وژل شوي وي.⁴⁷ د وژل شويو افغانانو شمېر شايد له وروستي اټکل نه هم ډېر وي، ځکه چې ټولو هغو افغانانو، چې له برحال نظام نه دفاع کوله او هغوی هم چې د کودتاجيانو مخالف گڼل کېدل او يا د حساسو دولتي مقامونو خاوندان وو، ځای پر ځای وژل کېدل. تلفات د ريشخورو په فرقو کې ډېر ځي ډېر وو، نو دغه کودتا د سرطان د کودتا پر خلاف د زرگونو افغانانو په وژل کېدلو سره سرته ورسېده. بده يې لا دا وه، چې دغه کودتا د بيخي ډېرو افغانانو د وژل کېدلو پيلامه شوه. په دې ډول دغې کودتا افغان ژوند ډېر بې اهميته کړ، دغه بې اهميته کېدل په خپله

کودتاچیانو د کودتا په دویمه ورځ وښود. په دې ډول، چې "اجساد همه مقتولین به شیوه منافی کرامت انسانی یوې بریدگرۍ اېناشته شول و در تپه مرنجان در خندق دسټه جمعۍ زیر خاک شول." 48)

د ثور کودتا او شورویان

په افغانانو کې په ټینګه ویل کېږي، چې شورویانو د ثور په کودتا کې لاس درلود، خو په دې اړه د اعتبار وړ سند ښوول شوی نه دی. دا چې دغه کودتا د حفیظ الله امین په دستور د خلق د ګوند د نظامي څانګې د ملکي او نظامي غړو له خوا او د یو څو پرچمیانو په مرسته شوې ده، په دې اړه هېڅ شک نه شته چې پوره بیان یې دمخه شوی دی. لکه چې دمخه وویل شول، د ګوند عمومي منشي نور محمد تره کي او د هغه مرستیال ببرک کارمل پرې خبر نه وو او کارمل بیا امین په دې گرم کړ، چې د کودتا دستور یې په خپله ورکړي او شوروي ملګري یې پرې خبر کړي نه دي، خو کودتا چې یقیني شوه او سرته ورسېده، پرچمیانو بیا تبلیغ کاوه چې د ثور کودتا چې دوی "انقلاب" بلله، د افغانستان خلق دموکراتیک ګوند په مخکې سرته رسېدلی ده. له دغې تبلیغ نه اصلي مقصد دا و، چې د امین اعتبار ډېر نه شي. مهمه دا ده، چې نه د شوروي اتحاد حکومت، نه د شوروي اتحاد کمونستي ګوند او نه ک.ج.ب ځان په دغې کودتا کې دخپل ښوولۍ. دغه څه له هغو پرېکړو او لیکنو نه معلوم دي، چې د دوی له خوا په هماغه وخت کې د افغانستان د پېښو په اړه شوي دي او هغه د شوروي اتحاد له شړېدلو نه وروسته ترلاسه شوي او خپاره شوي دي.

په دغو سندونو او لیکنو کې د ثور کودتا د بهیر په اړه هېڅ نه دي ویل شوي، خو شوروي اتحاد له کودتا نه بې خبره هم نه و. واسيلي میتروخین چې په مسکو کې د ک.ج.ب د ارشیف

چلوونکي و او د افغانستان په اړه يې د ک.ج.ب راپورونه ټول کړي او بيا يې انگلستان ته په پټه پناه ورې وه، په خپل يوه اثر "ک.ج.ب په افغانستان کې وايي، چې د سيد محمد گلابزوی او محمد رفيع په بيزه ک.ج.ب ته خبر ورکړ، چې په افغانستان کې "غټې پېښې" کېدونکي دي. گلابزوی د ما مد او رفيع د نيروز په مستعارو نومونو د ک.ج.ب ايجنټان وو. ک.ج.ب بيا د اپريل په 26مه په دې اړه سمله لاسه مسکو ته تيلگرام واستوه او په هغه کې د شوروي سفير اليکزاندر پوزا نوف د شوروي اتحاد د کمونستي گوند پولتبورو يا سياسي دفتر ته وليکل، چې "په دې کې خطر دی چې د افغانستان د خلق دموکراتيک گوند مرکزي کمېټې په هغو غړيو کې، چې لا آزاد دي ځينې [غړي] به وي، چې په افراطي کارونو لاس پورې کړي. دوی به د حکومت د خاصو ارگانونو له خوا وپارول شي، چې همدغسې وکړي. زموږ په نظر په اوسني حال کې دغسې افراطي عمل به په هېواد کې د پرمختلليو ځواکونو د ماتې لامل وگرځي." مسکو په هماغه ورځ په خپل ځواب کې د نورو څيزونو په ترڅ کې وويل، چې "دغه امکان له نظر نه غورځول کېدای نشي، چې ساواک [د ايران جاسوسي ايجنسي] به د دغه گوند نظامي څانگه په ارادي ډول د حکومت پر ضد وپاروي، چې ورته ضربه ورکړي." له دغه پارونکي شخص نه به مطلب حفيظ الله امين و، چې د خلق گوندگي د نظامي څانگې آمر او د گوند د مرکزي کمېټې غړی و او شورويان پرې شکمن وو. ميټروخين د دغو پېغامونو پر بنسټ حکم کوي، چې "لکه چې ليدل کېږي هستوگنځي [د کابل ک.ج.ب مرکز]، د سفارت او مسکو مشرانو د [افغانستان] د هېواد د وضع په اړه دغومره لږه پوهه لرله، چې په غلطه يې تشخيص کوله او د دغه امکان پر ضد زړه نازړه وو، چې کودتا به چې پرې پيل شوی و، بريالی کېدای ونه شي." 49

ج.م. کورنینکو (Kornienko) د شوروي اتحاد د
 گوند د پولتبورو علی البدل غړي هم لږ و ډېر د
 میتروخین په شان فکر کاوه. هغه لا ویل، چې
 "دغه کودتا د مسکو لپاره نه فکر کېدونکې ده.
 دغه نه فکر کېدونکي خبر د لومړي ځل لپاره د
 انګلیس د خبري اژا نیس رويتر له خوا راور سېد
 او له هغه وروسته په کابل کې د شوروي سفارت
 له خوا د ترسره شوي عمل پېغام راغی. زموږ
 خاصه خدماتي ایجنسي له هغه نه پخوا تر پخوا
 خبره نه وه، حتی د هغو لویانو نومونه چې په
 واک شول لکه تره کی، کارمل، امین او نور
 ګرومیکو او نورو شوروي مشرانو ته ناشنا وو.
 هغوی یواځې د شوروي د کمونسټ گوند د مرکزي
 کمیټې د بین المللي څانګې او ک.ج.ب ماهرانو
 ته معلوم وو." کورنینکو دا هم وایي، چې "که
 مسکو د دوی [د کودتا] په نیت خبر وای، ډېره
 څرګنده سپارښتنه به یې دا وای، چې ورته لاس
 وانه چوي، ځکه چې د مارکسزم له نظره دغه
 هېواد انقلابي شرطونه، نه لري. پر هغه سربېره
 د پاچا محمد ظاهر او [محمد] داود په وخت
 کې (له لویديځ سره د هغه له معاملو سره
 سره) د شوروي اتحاد او افغانستان اړیکې د
 دوستۍ وو." 50

د خلقي حکومت د پوځ سیاسي آمر اقبال وزیري
 هم لږ و ډېر همدغسې وایي. د هغه په وینا د
 شوروي حکومت اول نه غوښتل د ثور پاڅون او د
 خلقي حکومت په رسمي ډول وپېژني. پوزانوف لا
 حاضر نه و له تره کی سره وويني، که څه هم هغه
 اول صالح محمد پیروز او بیا گل محمد نور زوی
 د همدغه مقصد لپاره د شوروي سفارت ته استولی
 و. د شوروي حکومت د پوزانوف له لارې خلقي
 حکومت د کودتا په درېیمه ورځ وروسته له هغه
 په رسمي ډول وپېژنده، چې تره کی او امین
 ورسره ومذله، چې پرچميانو ته به په حکومت کې
 برابره برخه ورکوي. میتروخین د وزیري دغا

ليکنه تاييدوي⁵¹).

دا چې د شوروي اتحاد حکومت نه غوښتل د ثور کودتا او خلقي حکومت سمله لاسه په رسمي ډول وپېژني، لاملونه يې څرگند وو. لومړی دا چې د هغه د لويانو په فکر افغانستان د انقلابي اوښتون لپاره تيار نه و. لا مهمه دا چې دغه کودتا د امين په دستور سرته رسېدلې وه، نه د کارمل په دستور چې هغه د "مريد" په مستعار نامه له 1957 څخه راپه دېخوا د دوی اجنت و. د توجه وړ ده، چې هم ميتروخين او هم وارنيکو د ثور پاڅون د کودتا په نامه ياد کړی، لکه چې په اول کې د شوروي په رسمي خپرونو کې هم هغه د کودتا په نامه ياد شوی دی. بله دا چې که شورويانو د ثور په کودتا کې لاس لرلای، هغه به يې په بېړه په رسمي ډول پېژندلی وای، لکه چې د ختيځې اروپا په ځينو هېوادونو کې يې همدغسې کړي و. د اقبال وزيري له اثر نه دا هم څرگنده ده، چې د شورويو حکومت سره له دې چې د خلقي حکومت يې په رسمي ډول وپېژنده، ورسره رښتيني نه و او له هماغه اول نه په دې پسې و، چې دخليانو پرځای پرچميان ونيسي. دغه ټکی د همدغه اثر د بحث غټه موضوع ده، چې وروسته به بيان شي.

د محمد داود تېروتنې

د محمد داود د ژوندانه ډېره غټه تېروتنه شايد دا وه، چې د پاچايي قانوني نظام يې په کودتا سره نسکور کړ، هغه هم په زياته اندازه د وروچپي افسرانو په مرسته. په دغې کودتا سره هغه نورو ته وښودله، چې که و غواړي دوی هم په کودتا سره دولتي قدرت نيولی شي. له دغې کودتا وروسته و چې حفيظ الله امين په پوځ کې د افسرانو په جلب او جذب پيل وکړ، ترڅو چې په هغه باندې يې هم کودتا وکړه. بله دا چې محمد داود په خپلې کودتا سره د پرچم گوندگي ته

حيثيت قايل شو، په تېره وروسته له هغه چې پرچمي افسران او ملکي غړي يې په خپلې کابينې کې وزیران وټاکل، په داسې حال کې چې له هغو سره د هغه اېتلاف په اصل کې بې بنسټه و. دی نیشنلسټ او هغوی کمونستان او په فکري یا ايډيالوجيکي لحاظ سره مخالف وو. همدا چې محمد داود له خپلو اولو ورکړل شویو چپي وعدو نه مخ واړوه، نه يواځې هغوی، بلکې د خلق گوند دواړه څانگې ترې نه واوښتلې. په واقع کې د غوچپیانو له پیل نه په حکومت کې ايډيالوجيکي سياست پرمخ بيوه.

د محمد داود بله غټه تېروتنه دا وه، چې په ولسمشري دوره کې يې د صدراعظمۍ دورې پر خلاف د يو څو وزیرانو نه پرته ناوړ او بې تجربې وزیران په ځان ټول کړي وو. په دې اړه يې حتی د خپلو خواخوږو شکایتونو ته هم غور ونه نيوه. د هغه د ورور محمد نعيم له خولې روايت دی، چې "اځا لاله ام کرو کور است." څنگه چې محمد داود په ولسمشري دوره کې په چپیانو ډډه کړې وه، دده او د پاچايي د وزیرانو ترمېنځ د گډ کار کولو فضا له مېنځه تللې وه. دغه حال په پوځ لا ډېر صدق کاوه. په پوځ کې لویو افسرانو ارزښت او درنښت له لاسه ورکړ، په تېره هغه وخت چې تر شلو نه د ډېرو برحال جنرالانو ته سوله لاسه تقاعد ورکړل شو. محمد داود د محمد هاشم میوندوال د کودتا په تور پوځ له دغسې افسرانو څخه خالي کړ، چې په اصل کې ملتپال، وطنپال او دده طبیعي ملگري وو. کوم هغه واره نظامي افسران، چې محمد داود د غټو ملکي او نظامي مقامونو ته هسک کړل، هغه کسان وو چې دده د صدراعظمۍ په وخت کې یا له هغه وروسته شوروي اتحاد ته د مسلکي لوړې زده کړې لپاره استول شوي وو. دوی د قدرت سخت لېوال وو، حکومت ته به معلومه وه چې دوی یا د دوی ځینې د خلق دموکراتیک گوند غړي شوي او تر حکومت نه زیات

په خپل گوند باندې ولاړ دي. دا چې د ځينو روايتونو له مخې حکومت د گوندي لويانو له بندي کولو نه وروسته د ډېرو چپي افسرانو د بندي کولو امر هم ورکړی و، ښيي چې حکومت د هغو له گوندي کېدلو نه خبر و. حکومت ته به دا هم معلومه وه، چې له هغو لسو زرو افسرانو نه، چې په شوروي اتحاد کې يې زده کړه کړې وه، يو شمېر يې د شوروي تر نفوذ لاندې تللي کمونست يا کمونست ډوله شوي وو.

د محمد داود د نا کامۍ بل لامل دی په خپله و، چې د ثور د کودتا په وخت کې 68 کلن او په ځان هم پښ او له دينامزم نه لوېدلی و. لکه چې دمخه ويل شوي، زړه يې هم پوره سالم نه و، نو دی په اضطراري حال کې د حکومتي چارو په څارنه کې دينامیک کېدلی نه شو. په دغه حال کې هم ده دغسې يو څوک خپل مرستيال وټاکه، چې دده ځای يې نيولی نه شو. د غې موضوع وزيران سره ووبښل او حيدر رسولي د ولسمشر کېدلو لپاره تخریب کاوه. په اصل کې د ولسمشر محمد داود د امنيتي وزارتونو سروالان د کار سړی نه وو، په تېره حيدر رسولي چې د ځان لپاره يې اجندا هم لرله. له بلې خوا په ملکي او نظامي څانگو کې گونديانو په ظاهر کې خپلو آمرانو په تېره رسولي ته غوره مالي کوله او په پټه يې خپل کار کاوه. نه يواځې رسولي، چې د محمد داود په شان صاف زړی مسلمان و، په خپله ولسمشر هم دغسې گوندي غوره مالانو باندې تېر و، نو دوی دواړو په ځينو چپي افسرانو باندې د شک په حال کې هم د هغو په لوړو او غوره ماليو باندې بسنه کوله، حال دا چې چپي گونديان د خپلې ايډيالوجۍ له مخې په څرگند ډول يو څه او په واقع کې بل ډول وي. په عين حال کې محمد داود، چې د افغانستان د عصري پوځ مؤسس و، فکر نه کاوه چې پوځيان به دده پر ضد جگ شي. د محمد نعيم له خولې نه ويل شوي، چې "فکر نيمکنم که

اردو به رهبر خود خيانت كند. همين داود خان بود كه اردو را رشد داد و از اردوي عقبمانده اردوي منظم و عصري بوجود آورد. اگر اردو به داود خان خيانت كند، ديگر اين اردو به درد هيچكس و هيچ نظامي نميخورد.⁵²⁾ د همدغه ساده فكر له مخې به و، چې گوندي لويان د ولايت په توقيف خانه كې واچول شول، نه په كوم بل ټينگي خاي لکه په اري كې. مؤلف شاه زمان ستانيزي ليكي: "بعد از دستگيري تره كي و ببرک به سردار داود خان پيدشهاد شده بود كه زندانيان بايد در ارگ نگا هداري گردند. اما اين پيدشهاد نيز پذيرفته نشد و باين اکتفا گرديد كه رهبران حزب زنداني شده اند ديگر خطر کودتا رفع گرديده است."⁵³⁾

جمهوري گارد هم چې بايد د گونديانو تر بندي كېدلو نه دمخه پياوړي شوي وای، پياوړي شوي نه و. ټاكل شوي وه، چې درې ورځې وروسته به هغه ته نوري وسلې ورسېږي. عجب به دا ده، چې د کودتاگانو اوازي چې ډېرې وې هم ټينگې نيول شوې نه وې. حتی تر کودتا دوه يا درې شپې دمخه بي. بي. سي چې په خپل فارسي سرويس كې د افغان پوځ له خوا د كودتا خبر خپور كړی و، هم په چارواكيو اثر كړی نه و. د ملي دفاع وزير حيدر رسولي د غومره وكړه، چې د ثور په پېنځمه ز غورو قوتونو ته يو هيات واستوي. دغه هيات بهر ته د خيريت را پور راوړ او بيا نور څه و نه شول، نو د ثور كودتا ه غومره چې د کودتاچيانو د ټينگي ارادي او غوڅ عمل نتيجه وه، په هماغه اندازه د ولسمشري د امنيتي لويانو د ناوړتيا نتيجه وه.

د ثور کودتا يا د ثور انقلاب؟

خلفي لويانو د ثور په پېښې باندې د "انقلاب" نوم كېښود او هغه يې د "پرتمين او دوران جوړونكي انقلاب" په نامه بيخي ډېر يادوه، په

دې هيله، چې افغانان به يې هم په دغه نوم ومني او د دوی له حکومت نه به خوښ وي، چې دغسې غټ او بې ساری کار يې کړی دی او که کوم څوک دغه "پرتمین انقلاب" او د دوی واکمنۍ ته، چې هغه يې عملي کړی دی په کړه سترګه وګوري، حکومت بیا حق لري، چې هغه "انقلاب ضد" وګڼي او ويې ټکوي. په دې ډول خلقي لویانو دغسې ګڼله، چې دوی ددغه "پرتمین انقلاب" په سرته رسولو سره په واقع کې د افغانانو د ژوند او مرګ حق ترلاسه کړی دی. بیا نو دوی خپل او د انقلاب مخالفان د "انقلاب ضد" په نامه ټکول لکه چې جذبي مذهبیانو خپل مخالفان د "کافر" په نامه ټکول او اوس يې هم ټکوي. په دې ډول خلقي لویانو ته د "ثور پرتمین انقلاب" د دین په شان سپېڅلی او له انتقادي نظر نه اخوا وګڼل شو، په داسې حال کې چې هغه د لاندې بحث له مخې د دولتي قدرت د ګټلو په لار کې یوه سوچه نظامي کودتا وه.

د محمد داود په سروالۍ د ولسمشري نظام نسکورول او پرځای يې د افغانستان خلق دموکراتیک جمهوریت په پښو درول د ولس یا کارګرو او خواري کښو کار نه و، هغه یواځې د پوځ کار و. د ټول پوځ کار هم نه و. په پوځ کې د هغې وړې برخې کار و، چې ستراتیژیکي مقام يې لاره او له هغه ځای څخه يې د لوړ دولتي قدرت مرکز په بیره له کاره وایست، په یوه حساب د لښو ګریو او په بل حساب د څلورويشت ګریو په بهیر کې يې حکومت یا په دقیق ډول د حکومت د سروالۍ مقام د بیخي ډېرو افغانانو په وژلو سره ترلاسه کړ. د پوځ دغه وړه برخه د څرخي پله څلورمه زغروره قوه، د پېنځلسمې زغرورې قوې لخوا، د قرغې فرقې د ټانک کنډک او د هوایي قوتونو غټه برخه وه. په دې ډول دغه کودتايي عمل د هغو نظامیانو کار و، چې تر نورو ډېر په پېچلو او پرمختللو تخنیکي وسلو سمبال وو. د

افغانستان د ټول پوځ نظامي سرتېرو او افسرانو څخه شايد څه باندې دوه زرو يې په کودتا کې برخه اخيستي وي. په دوی کې هم ځينو له وېرې نه برخه اخيستي وه. په کابل او ټول ملک کې د پوځ ستره برخه د برحال حکومت پر خوا او د کودتا کوونکیو پر ضد وه، خو پېښې په دغسې چټکۍ سره روانې شوې او نتيجه دغومره زړ د کودتاجيانو لاس ته ورغله، چې هغوی ټول د ولسمشر محمد داود له مرګ نه وروسته له بشپړ شوي عمل سره مخامخ شول.

په عنعنوي ډول انقلاب هغه تغيير ته ويل کېده، چې د حکومت په ترکيب کې پېښېده او حتمي نه وه چې هغه به له تشدد سره ملګری وي. څه وخت چې په حکومت کې به يو وزير د بل وزير پر ځا ټاکل کېده، خلکو به هغه ته انقلاب وايه، خو له 1978 نه وروسته د انقلاب مفهوم تغيير وکړ، "خلکو ته دغه کال د يوه نوي انقلاب پيل، له تېرې سره څرګنده پرېکړه وه، چې د زور په استعمال سره به ترسره شوی وي او د اجتماعي، سياسي او اقتصادي اساسي او ښتون لپاره نامحدود امکانات برابري او خلک هم داسې وګڼي، چې دغه نوې حادثه له ملي پولو نه اوږي او عمومي او عالمي خاصه لري."⁵⁴ وروسته انقلاب په دغه مفهوم سره وپېژندل شو، چې د يوې ټولنې زياتره غړي به خپل شعوري عمل سره مسلط نظام په خپله ګټه ړنګ کړي او پرځای يې تر هغه لښه نظام په پېښو ودروي. په دې اړه د شلمې پېړۍ نوميالی انقلابي لېـنن وايي، چې "ددې لپاره چې انقلاب پېښ شي، د استثمار شويو او ستم خپلو پرګنو لپاره کافي نه ده، چې په زرې لارې باندې د ژوند کولو ناممکنې درک کړي او اوښتون و غواړي، ددې لپاره چې انقلاب پېښ شي اساسي ده، چې استثمار کوونکي په زړه ژوند او حاکميت ونه شي کولی. يواځې هغه وخت، چې (لاندې طبقې) ونه غواړي په زړه لار ژوند وکړي، (پورتني

طبقې (و نه شي کولی په زړه لار حاکمیت ته دوام ورکړي، انقلاب بریالی کېدلی شي. " لېنن دا هم وایي، چې "انقلاب په ټول ملک کې له عمومي بحران نه پرته (چې استثمار کوونکي او استثمار شوي دواړه متاثر کړي) امکان نه لري. له دې نه داسې نتیجه اخیستل کېږي، چې ددې لپاره چې انقلاب پېښ شي، اساسي ده چې لومړی د کارګرو اکثریت (یا لږ تر لږه د طبقه ییز شعور خاوند، په سیاسي لحاظ فعال او سوچمن کارګران) پوره درک کړي، چې انقلاب ضروري دی او دوی دې ته تیار دي، چې د هغه لپاره ځانو نه قربان کړي. دویمه دا چې حاکمې طبقې په دغسې حکومتی بحران کې لټارې وي، چې حتی تر ټولو بېرته پاتې کارګران هم په سیاست کې کښوي... حکومت ناتوانه کوي او د انقلاب کوونکیو لپاره ممکنه کوي، چې هغه په چټکۍ سره نسکور کړي." ⁵⁵⁾

ددغه تعریف له مخې په کابل کې نه د ثور پېښه او نه د روسیې په پتروګراد کې د 1917 کال د اکتوبر پېښه انقلاب کېدی شي، دواړه په واقع کې کودتاګانې دي.

د روسیې انقلاب د همدغه کال په فبرورۍ کې پېښ شوی و، چې په هغه سره په داسې حال کې چې روسیه په لومړي نړیوال لوی جګړه کې له ماتې سره مخامخ شوې وه، امپراتور نیکولای د عمومې په تېره د عسکرو په تقاضا سره ګوښه کېدلو ته اړ شو او د کرنسکي په صدراعظمۍ یو غېږ خانداني موقتي حکومت مېنځ ته راغی او د نوي سیاسي نظم د جوړښت په اړه د سیاسي ګوندونو تر مېنځ ګوښېښونه جاري شول، خو د کرنسکي غټه تېروتنه د پوځ او بولشویکي ګوند په مخالفت دا وه، چې جګړه ته یې لا هم دوام ورکړ. په نتیجه کې سیاسي فضا کرکېچنه او په ګوندونو کې قدرت ته د رسېدلو هڅه پیاوړې شوه. "د موقتي حکومت پلویان دموکراتیکي عملیې ته ژمن وو او په دې ډول د دوی په منځ کې پارلماني کړنلارې او

قانوني مقرري د لاري خنډونه وو. د مساوات غوښتونكيو مشران په تېره په هغو كې بولشويكان په اوله درجه_ متعهد وو، چې د (خلقو) په نامه په هرې لارې سره چې كېدې شي، قدرت ترلاسه كړي." په دغه حال كې د نومبر په اوومه (د پخوانۍ جنترې له مخې د اكتوبر په 25مه) "سر تېرو د مركز ستراتيژيكي ځايونه ونيول. د اتم نومبر د سبا په اولو ساعتونو كې د پتروگراد د چوڼۍ شوروي پلويو سرتېرو، د كرون ستاد سمندري عسكرو او د كارگرو سرو ساتونكيو په قصر باندې حمله وكړه، چې د نظامي ښوونځيو ځوانانو او حتی د ښځو يو ټولې يې په ضعيف ډول د فاع كوله او د موقتي حكومت وزيران باندې كړل. په خپله كرنسكي يو څو ساعت دمخه تر هغه تېښتېدلى و. د شوروي حكومت په پتروگراد او روسيې كې جوړ شو." "په دې ډول دوى د 1917 كال په اكتوبر كې نږدې په يوې سپينې كودتا كې په دغه كار بريالي شول." ⁵⁵ب)

آيا په افغانستان كې هغسې، چې لېنن د انقلاب لپاره شرايط ښودلي، د 1357 كال په ثور كې وضع هغسې وه؟ نه گرد سره نه وه. په دغو پېښو كې لكه څنگه چې ولیدل شول، يواځې په كابل كې د پوځ وړې برخې برخه اخيستې وه او غټې برخې يې له كودتا سره مخالفت وكړ. نور خلك خو څه كوي، چې پرې خبر نه وو، گوندي لويان هم پرې خبر نه وو. د گوند د پرچمې اړخ غړيو لا له يو څو تنو نه پرته په سر كې ورسره مخالفت وكړ. له غېږ نظامي گونديانو نه يواځې امين او يو څو تنه ارتباطي غړي خبر وو او بس.

گونديان ادعا كوي، چې كومو هغو افسرانو، چې په دغو پېښو كې گډون كړى وو، د بزگرو، كارگرو او په عمومي ډول د خواريكښو زامن وو او دوى د هغو هيلې واقعي كولې. دا د شعور يا ويښتيا موضوع ده. ددغې ادعا مانا دا كېږي، چې د افغانستان خواريكښان له خپل بدحال نه خبر،

تربنه بېزار او د هغه د اوښتون په لټه کې وو، خو په خپله يې د اوښتون راوستلو توان نه لاره او د دوی رښتيني زامن يانې دغه افسران چې د خلق گوند په خلقي مفهومونو او ارزښتونو مجهر کړي وو، د دوی په استازيتوب پاڅېدل، هغه نظام يې ړنگ کړ، چې د دوی په تاوان او د فيودالو او پانگه ورو په ګټه وو.

د افغانستان د خوارېکښو په برخه کې دغومره ويل کافي دي، چې کارگر پکې بېخي لږ وو او د هغو ډېر شمېر دولتي کارگران او لږ يې د خصوصي صنعتونو کارگران وو. دوی ټول هغسې کارگران نه وو، چې د نولسمې پېړۍ په سر کې په لويديځې صنعتي اروپا کې وو. په فرانسې کې په دغه وخت کې دغسې کارګرو د لږې اجورې په برابر کې په شپه او ورځ کې تر دولسو ساعتونو نه ډېر کار کاوه. د مارکس په تعبير هغوی د خپلو غړيو قوه يواځې د ژوند کولو لپاره لرله او هغه يې د صنعتونو په خاوندانو خرڅوله، نو د افغانستان د کارګرو وضع د هغه وخت د اروپا د کارګرو له وضع نه غټ توپير لاره. افغانستان په اصل کې يو زراعتي هېواد او د ځمکه والو غټه برخه واړه ځمکه وال وو. لوی ځمکه وال هم په هرات، فراه، ميمني او مزار کې وو، خو نه په ډېر شمېر. په ټول ملک کې يواځې يو څو تنو ځمکه والو که د زرګو نو جريبو هغسې ځمکې لرلې، چې په روا نو اوبو سره خړوبېدلې. د وړو ځمکه والو ترڅنګ زراعتي اجاره گر، بې ځمکې بزګر، زراعتي کارګر د ټولنې ستره برخه وه. د دوی په اړه ددغه څيز په نظر کې نيول مهم دي، چې له ځمکه والو سره د دوی اړيکې د پېړيو پېړيو د عرف او رواج له مخې داسې منظم شوې وې، چې د دوی برخه د ځمکې د ماهيت په تناسب يا نيمايي، يا دويمه يا درېيمه يا څلورمه يا پېنځمه وه او د حکومتي مالياتو تاديه د ځمکه والو په غاړه وه. په کندوز کې لا د ځمکې د اجاره ګرو عايدونه د

حکومتي اوسط مامور له قانوني عايد نه ډېر وو. د ځمکې د اجاره گرو عايدو نه په عمومي ډول تر نورو ډېر وو. هغومره چې دوی خواري کوله، په هماغه تناسب يې حاصل ترلاسه کاوه. يواځې د هغو بزگرو وضع خرابه وه، چې بزگري ورته نه پيدا کېدله. دغسې کسان به لویو ښارونو په تېره د کابل شاوخوا کې په صناعتي اجوره کارو تبديليدل. په دې حساب ځمکو ته مزدوب بزگران په يو څه استثنی سره د زراعتي لږ و ډېر شتمنيو په لرلو سره د مارکسيستي اصطلاح له مخې د وړو بورژواگانو په ډله کې شمېرېدلی شول. داسې شواهد هېڅ نه شته، چې وښيي چې دوی به په کلیو او بانډو کې صنعتي يا طبقه ييز شعور پيدا کړی وي، چې له ځمکه والو نه يې بېل يا له هغو سره متضاد کړي. همدا لامل دی، چې دوی هېڅ وخت د صنعتي روحيې له مخې د ځمکه والو په برابر کې په گډه عمل نه دی کړی. په معاصر افغانستان کې په تېره د امير عبدالرحمن په دوره کې د مرکزي حکومت له پياوړي کېدلو نه وروسته هغومره، چې دوی د حکومتي مامورانو ټکولي ځمکه والو په هغه اندول ټکولي نه دي. ځمکه والو د هغو د ټکولو لپاره نه حقوقي دليلونه او نه عملي امکانات لاره، نو عجب به نه ده چې دوی له ځمکه والو او روحانيانو سره په گډه يو وخت بل وخت د حکومتي نادودو په مقابل کې پاڅېدلي وي. دوی هېڅ وخت د مجردو مفهومونو لکه نظام، صنف، طبقې او طبقه ييز جنگ او داسې نورو په فکر نه وو. د معاصر افغانستان د سياسي تاريخ تر ټولو مهم اړخ له حکومت سره د نورو ډلو په تېره د ځمکه والو ټکر او دننه په واکمني کورنی او په حکومت کې د اعلي واک په سر د فردونو، کورنيو او ډلو ترمېنځ جگړې وې. له دغې شرح نه جوته ده، چې دغه کودتايي نظاميان د خواريکښو د فکري او عملي ليدکې استازي نه شي کېدای.

د کودتاجیانو بله ادعا هم سمه نه ده، چې ویل یې نظامي پاڅون کوونکي د افغانستان د خواریک شو او بېوزلو زا من دی. په دغه حکم کې دغه مفهوم پروت دی، چې کوم هغه څه چې نظامي کودتاجیانو وکړه، د خواریکشو پلرونو د فکر او هیلو له مخې یې وکړل، خو دا د واقعیت پر خلاف دي. نظامي ګونديان ټول تعلیم کړی وو او د دوی د زده کړې موده لږ تر لږه شپاړس کاله وه. په افغانستان کې زده کړه که څه هم وړیا او عمومي وه، د خواریکشو او بې وزلو زامنو لپاره په عمل کې ممکنه نه وه، چې د غومره اوږده موده په زده کړه کې تېره کړي. په دې برخه کې د لیکونکي د زده کړې تجربه ده، چې تر دولسم ټولګي پورې یې په سلګونو هم ټولګیان له لاسه ور کړي دي، څو که چې هغوی په اقتصادي لحاظ تر دولسم ټولګي پورې درس ویلي نه شو. یواځې هغو هملکانو زده کړه کولای شوه، چې پلرونو یې د هغو کار ته اړتیا نه لرله. نظامي او نور ګونديان په تېره پرچمیان نژدې ټول د لویو یا وړو بورژواګانو، ځمکه والو، بیوروکراتانو، پانګه ورو، خانداني غړیو او داسې نورو د لو کې را ځي. په دغه ډول دغه نظامي تعلیم کړي د عایدو، سلقې، نړۍ لید او په یوه کلامه د شخصیت له مخې له عادي وګړیو نه متفاوت او حتی ورسره مخالف وو. د عصري تعلیم کړو افغانانو په توګه دوی په دغسې کسب اخته وو، چې سروکار یې له تخنیک، قدرت او دولت سره وو. هغوی چې په ګوند کې منظم شوي او له کمونستي مفهومونو سره اشنا شوي وو، متعهد شوي وو چې د خپل ګوند په دستور دولتي واک په یوه ګړندي غېږ قانوني عمل سره ترلاسه کړي. دوی په دغسې ایډیالوجي کې نغښتي وو، چې د افغانستان د وضع او د افغانانو د ذهن محصول نه، بلکې له باندې په تېره له شوروي اتحاد نه راوړل شوي وه. په دغه حساب دغه تعلیم کړي ځوانان له خپل ولس نه بېګا نه

شوي وو، خو څنگه چې ددغې بېګانه ايډيالوجۍ اساسي ټکي د قدرت ترلاسه کول او دوی په خپله هم د هغه شوقيان وو، دوی په هغې ټينګ ودرېدل، بې له دې چې د خپل هېواد مشخص واقعيتونه په نظر کې ولري.

له بده مرغه په افغانستان کې نظامي او سياسي قدرت هر وخت سره تړلي او نظاميان د سياست شوقيان وو. له 1956 نه وروسته، چې پوځ په نويو وسلو سمبال او عصري شو او زياتره افسرانو د شوروي اتحاد په ګډون په باندنيو ملکونو کې هم زده کړې وکړې، د نظاميانو حيثيت دښه په وطن کې تر پخوا لا لوړ شو. نظامي ډګر د حکومتي کېدلو او د واکمن کېدلو لپاره تر پخوا لا مهم شو. افغانستان، چې د خپل خلکو په تناسب لوی پوځ او افسران لرلي، هر وخت يې مستعد ځوانان جلب کړي دي. هغومره، چې دغه هېواد د سړي په سر ډېرې وسلې لرلي، په هماغه انډول يې تر هر ملک نه ډېر افسران لرلي دي. په دې ډول په معاصر افغانستان کې نظامي افسرانو په عمومي ډول او د خلقي کودتايي نظاميانو په خاص ډول د هېواد په سياست باندې ډېر اثر کړی دی، خو په سياست باندې د دوی اثر د څواریکښو افغانانو په تاوان تمام شوی دی. په دې اړه د يو څو بېلګو يادونه کوم، که څه هم هغه به مو له اصلي مطلب نه يو څه ليرې کړي.

د محمد داود د صدراعظمۍ په وخت کې پخوا له دې چې په کال 1955 کې لويه جرګه وبلل شي او حکومت له شوروي اتحاد نه د وسلو پېرودلو ملاتړ ترلاسه کړي، د پنځوسو يا شپېتو لوړ رتبه نظامي افسرانو په ګډون يوه نظامي شورا جوړه شوې وه. محمد داود هغې ته څرګنده کړه، چې لويديځ هېوادونه نه غواړي په افغانستان باندې وسله خرڅه کړي او امريکا لا غواړي، چې ددغې معاملې په بدل کې په افغانستان کې هوايي هډې ولري،

په داسې حال کې چې د شوروي حکومت هم افغانستان ته وسله ورکوي او هم زموږ د ناپېيلتوب د دريځ درناوی کوي، نو موږ بايد له شوروي اتحاد نه وسله ترلاسه کړو. هډته دا هم وويل شول، چې لويديځ د پاکستان ننګه کوي او ورته وسله ورکوي او پاکستان خو د پښتونستان د کڅالي په سر د افغانستان لپاره خطر دی. شورا په اتفاق سره د محمد داود نظر ومانه، يواځې جنرال اسدالله ساپي د ملي دفاع وزارت د محاکمو رييس ورسره مخالفت وکړ، په دغه دليل، چې افغانستان تراوسه پورې د ناپېيلتوب په حال کې ځان په مېړانه ساتلی او اوس نه ښايي خپل هېواد د روسانو غېږي ته وغورزوو. تاريخ پوه او نامتو ديپلومات نجيب الله توروایان او د پوهنې پخوانی وزير او نامتو عالم فيض محمد ذکر يا او داسې هم عبدالروف د ملي بانک سروال له همدغې موضع سره د مخالفت له امله افغانستان پرېښود. په دې ډول د افغانستان د کڅالو سرچينه د همدغو نظاميانو دغه فيصله شمېرل کېږي. دوی په دې نه پوهېدل يا نه غوښتل په دې پوه شي، چې همدغه شوروي اتحاد د ختيځې اروپا له هېوادونو سره څومره زورواکي کوله. دوی په دې هم نه پوهېدل، چې د نړېوال ساره جنګ په حال کې، چې شوروي اتحاد له افغانستان سره مرسته کوله، په واقع کې يې له خپل ځان سره کوله. شوروي لويان په سر کې يې خروشچف او بولګانين په دې پوهېدل، چې که افغانستان د امريکې په کامپ کې ودرېد، دوی به بيا مجبور وي په خپلو اسيايي جمهوريتونو کې د غومره ډېر نظامي تاسيسات ولري، چې لګښت به يې له هغه لګښت نه بېخي زيات وي، چې په افغانستان کې يې کوي. دغه نظاميان دېته هم ملتفت نه وو، چې د پاکستان له خوا افغانستان ته کوم اساسي خطر متوجه و؟ دوی دېته هم پام ونه کړ، چې افغانستان او پاکستان سره دغومره ډېر اړيکې

لري، چې په نړۍ کې به يې بل دوه گاونډي هېوادونه سره ونه لري. که افغانستان هر وخت د ډيورنډ د کرښې له خوا پښتو او بلوڅو سره د عنعنوي خپلوۍ رېښې ټينگې او په رښتينې ډول وساتي، په پاکستان باندې به يې لاس بر وي.

د افغان نظامي افسرانو بل مثال هغه خلقي افسران دي، چې په خپلو گوندي لويانو باندې يې فشار راوړ، چې بايد د محمد داود د ولمشري نظام ړنگ شي. دغه افسران له دغه درک نه عاجز وو، چې کوم هغه سياسي تشيا چې د حکومت په نسکورېدلو سره مېنځ ته راشي، د دوی گوند به يې ډکه نه کړای شي. دغو نظاميانو چې د خپلې ايډيالوجۍ له مخې هغه نظام نسکور کړ، پرېمانه وينې يې تويې کړې، چې خپل نظام د هغه پرځای پرېشو ودروي. ددغو نظامي افسرانو وروستۍ مثال لا هم ورا نونکې ثابت شو. د شورويانو په يرغل سره، چې ددغو "انقلابي" افسرانو حکومت يې له مېنځه يووړ، دوی وظيفه لرله، چې د خپلو خوارېکښو "پلرونو"، وطن، ازادۍ، ناموس او خپلواکۍ په خاطر د يرغل دفع وکړي. دوی په اصل کې د همدغه مقصد لپاره د همدغه غريب ولس په پېسو روزل شوي وو، خو له جمهوري گارد او يو څو نورو پرتله دغه "انقلابيان" د خپلو "پلرونو" په وژلو کې د يرغلگرو مرستندويان شول. له دوی نه ډېرو او ورسره ډېرو غېر نظامي خلقيانو وويل، چې حفيظ الله امين به داسې څه کړي وي، چې شوروي اتحاد يې حکومت ورنسکور کړ. حقيقت دا دی، چې څومره دغه انقلابي افسران له خپل ولس نه بېگانه شوي او د يوې بېگانه ايډيالوجۍ تر اثر لاندې د پرديو د مقصد لپاره استخدام شوي وو، د افغانستان په اوږده تاريخ کې نور افسران هېڅ وخت دغسې نه وو شوي. د همدغه حقيقت له مخې و، چې د کابل وطنپالو ښځو دغو افسرانو ته د "مېرمن منصبدار" خطاب کاوه.

په پای کې دلته به ددغو انقلابيانو نظر هم

راوړل شي. دوی خپل "انقلاب" په دغه دلیل سم
ښود، چې "فیودالزم، پانګه وري، کمپرادوري او
روحانیت" افغان خواریکښان زبېښلي او د
ژوندانه له نعمتونو نه بې برخې کړي دي. د
دوی په فکر ددغې بې عدالتۍ چاره له انقلابي عمل
نه پرته په بل ډول نه کېږي او دوی د همدغه
مقصد لپاره "انقلاب" وکړ.

اول خو د افغانستان اجتماعي وضع دغسې نه
ده، چې دغو "انقلابیانو" تشخیص کړي ده او په
هغې لارې، چې دوی لارل د هغې چاره هم ونه شوه.
پر هغه سربېره خلقي او وروسته په پرچمي دوره
کې د غومره خلقي پاڅونونه، چې په افغانستان کې
و شول، په بل هېڅ وخت په د غومره وخت کې نه و
شوي. ددغو "انقلابیانو" اساسي تېروتنه دا ده،
چې دوی د مارکس او لېنن انقلابي نسخه، چې د
یوې اړو پایي صنعتي ټولنې لپاره ایستلې شوې
وه، دوی په افغانستان غوړنې زراعتي هېواد کې
خپل سرمشق وگرځوله. د مارکس نظر دا و، چې په
یوه صنعتي هېواد کې د پانګه والۍ په انکشاف
سره به کارگران، چې شمېر به یې وار په وار
دېرېږي او غریب کېږي، د پانګه والۍ د زبېښاک
له امله به تر دې حده پورې انقلابي کېږي، چې
یوه ورځ به په خپل انقلابي عمل سره د پانګه
والۍ نظام ړنګوي او پرځای به یې تر هغه لاسه
سوشلسټي نظام په پښو دروي، خو د صنعتي
هېوادونو په کارګرو کې تر نن ورځې پورې دغه
میل د غومره ضعیف دی، چې په اصل کې د توجه وړ
نه دی. پرځای یې دغه میل عالمي شوی، چې د
پانګه والۍ نظام د ننه سمونونه وشي، د کارګرو
د کار موده لنډه شي، اجوره یې ډېره شي او
داسې نور... د همدغه عالمي میل له امله د
مارکس د نظر له مخې تراوسه د نړۍ په هېڅ
صنعتي هېواد کې انقلاب پېښ شوی نه دی. انقلاب
په روسیې کې وشو خو هغه په کال 1917 کې د
فبروري په میاشت کې و، چې غټ عامل یې لومړی

نږېوال جنګ و، چې روسيې پکې ماتې خوړلې وه او سرتېرو يې د ځمکو په تمه له جنګ کولو نه ډډه کوله. اته مياشتې وروسته له هغه لکه چې دمخه ويل شوي، په داسې حال کې چې نوی حکومت هم د پخوا په شان جنګ ته دوام ورکاوه او سرتېرو يې جنګ نه غوښته، يو شمېر کارګرو او سرتېرو د پتروګراد په مرکزي ښار کې دغه موقتي حکومت په کودتا سره نسکور کړ او بولشويکان واک ته ورسېدل، خو روسيه په دغه وخت کې ډېره لږه صنعتي وه. د اروپا د صنعتي هېوادونو په شان صنعتي نه وه، يو ډېر پراخ زراعتي او د بزګرو هېواد و.

په هر حال، بولشويکانو د روسيې په فبروري انقلاب کې رول نه دی ادا کړی، د اکتوبر په کودتا کې يې د لږنن او تراتسکي په مشرۍ غوڅ رول لرلی، خو په دغه وخت کې دوی مخکې ښان وو، نه بزګران. بولشويکانو د ځمکې په تمه بزګران خپل ملګري کړل، په داسې حال کې چې بزګران د مارکس په نظر غېر انقلابي او د برحال نظام علاقمند ګڼل کېدل. دا ځکه چې بزګران د کارګرو پر خلاف لږ و ډېر د شتو خاوندان وو، نو د مارکس دغه نظر چې د کارګرې طبقې ازادول په خپله د کارګرو کار دی، د روسيې په انقلاب کې صدق نه کوي. له همدې امله و، چې په روسيه کې له انقلاب نه وروسته کمونستي يا بلشويکي ګوند حاکم شو، نه کارګران. له هغه وروسته، چې په زراعتي هېوادونو کې د چين په ګډون انقلابونه وشول په هغو کې هم د مارکس نظر شاته و غورزول شو.

د افغانستان د 1357 کال د ثور مياشتې په پېښو کې نه کارګرو او نه بزګرو رول لاره. په دغو پېښو کې لکه چې وليدل شول، نظاميان مخکې ښان او ګونديان شاګښان او لويان يې بنديان وو. هغه نظاميان هم ګونديان وو، خو هغوی د ګونديانو په نامه نه، بلکې د نظاميانو په

تو که مخکشان شول. په داسې حال کې، چې له یو
 څو ګوندیانو نه پرته نور ټول ګوندیان له
 پاڅون نه خبر نه وو. کارګران، چې ډېر لږ او
 بزګران چې ښه ډېر وو، د پاڅون په قصه کې هم
 نه وو. لکه چې دمخه وویل شول، په دغو پېښو کې
 د نظامیانو رول غوڅوونکی ثابت شو او حکومت په
 اولو ورځو کې څرګنده کړه، چې "موږ انقلاب کړی
 دی او موږ یې ساتو." له "موږ" نه مطلب همدغه
 نظامیان وو. حکومت دغه وینا په واقع د همدغو
 افسرانو په ډاډینې ورکړه، نه د خلکو په
 ډاډینې، که څه هم په خپلو تبلیغونو کې یې د
 هغو نوم ډېر یاداوه. حکومت دغو "انقلابي"
 افسرانو ته بیا امتیازونه ومنل، یو شمېر یې
 په ملکي ساحو کې لوړو مقامونو ته هسک کړل،
 لکه وزیران او د ګوند د مرکزي کمیټې غړي او
 نور یې په پوځ او څارندوی کې د لوړو افسرانو
 پرځای کېښول او د ټولو افسرانو معاش یې په
 سلو کې سل زیات کړ. په داسې حال کې، چې دوی
 په عمومي ډول د تخنیکي او ماشیني چارو واړه
 افسران او په دولتي چارو کې بې تجربې او ناوړ
 کسان وو. په حکومت کې د نظامیانو اهمیت تر دې
 حده ډېر شو، چې حفیظ الله امین د هغو لاخوښ
 ساتلو لپاره یوه نوې تیوري وایستله او هغه یې
 نور محمد تره کي ته منسوبه کړه. "در
 افغانستان امکان ان است که از کوتاه ترین راه
 قدرت سیاسی بدست خلق برسد و آن راه کلاسیک که
 باید نیروهای مولده مراحل مختلف خود را
 پیموده و باز جامعه مبتنی بر سوشلزم علمی را
 بنیان نهد مدت طولانی یی را ایجاب میناید. پس
 کوتاه نمودن این مدت طولانی چنان صورت گرفته
 میتواند که در قوای مسلح افغانستان کار وسیع
 و عمیقی انجام پذیرد." امین دغه مطلب د ځان
 له خوا په دغه ډول بیان کړ: "لینن مرکز قوت
 اجتماعی را در پرولتاریای روسیه یافت. رهبر
 کبیر ما نور محمد تره کی مرکز قوت جامعه مارا

در قوای مسلح افغانستان درک کرد و با در دست داشتن مشعل دوران ساز پرولتاریا این قوت را تنویر کرد.⁽⁵⁶⁾

په اصل کې د همدغه نظر پر بنسټ، و چې هغه ویلي و، چې: لومړی باید اردو تر خلقي رهبري لاندې راولو او بیا سیاسي قدرت ونیسو.⁽⁵⁷⁾ څرګه چې په افغانستان کې د کارګرو او بزګرو انقلابي شعور صفر و، نظامیان یواځیني کسان وو، چې "انقلاب" یې کولی، یانې برحال نظام یې نسکورولی شو، نو خلقي ګوندیانو هغوی په انقلابي مفهومونو مجهز او په ګوند کې تنظیم کړل او هغو هم د خلکو په نامه ورته دولتي واک ونيوه.

په دې ډول کوم هغه رول، چې مارکس کارګرو ته، لږنن کمونستانو ته، چې ګوارا شریکیانو ته او ماوتسي دو نګ بزګرو ته اختصاص کړی و، امین پوځیانو ته اختصاص کړ، ځکه چې د هغه په اند په پرمختایي هیوادونو کې یواځې پوځیان انقلاب کولی شي، خو ددغې تیوري ژور او خطرناک نا سموالی اول د سرطان په کودتا او بیا د ثور په کودتا سره ښکاره شو. په دې ډول، چې په وروستی کودتا سره بېخي ډېر افغانان ووژل شول او ټولنه سخته کړکېچنه او د پرمختګ له کاروان نه ډېره وروسته پاتې شوه. د همدغې تجربو پر بنسټ ده، چې په پرمختلليو هیوادونو کې پوځیان د قانون له مخې له سیاست کولو نه منع شوي او مؤظف دي، یواځې خپله درنه او سپېڅلې دنده ترسره کړي، چې هغه د هیواد او د هغه نظام او اساسي قانون ساتنه ده، چې د خلکو او د دوی په ګډ انتخاب سره به رامېنځ ته شوي وي.



دويم خپرکی

د افغانستان لومړنی ایډیالوجیکي حکومت

د ثور کودتا د افغانستان په تاریخ کې یو نوی فصل پرانېست. په هغې سره دغسې افغانان په واک شول، چې زياتره یې ځوانان او د عصري زده کړې خاوندان وو. په عمومي ډول دوی بېلو قومونو ته منسوب د کلیو خلک وو، نه د یوې کورنۍ غړي لکه پخوا چې وو. ځانونه یې د کمونزم په پری سره تړل شوي او پیاوړي گڼل او ادعا یې کوله، چې خواریکشو خلکو ته یې د خدمت لپاره ملا تړلې ده. دوی د افغانستان ټول پخواني حکومتونه د واکمنۍ طبقې یانې د واکمنۍ کورنۍ، پانگه ورو، فیوډالو او روحانیانو په خدمت کې گڼل او خپل نظام یې "خلقي" باله، چې هغه به یواځې د دوی له خوا د افغانستان خلق دموکراتیک گوند په دستور چلول کېږي. دوی په دې ډول د خپلې ایډیالوجۍ له مخې دغسې حکومتي نظام تنظیم کړ، چې قدرت یې د خپل گوند له لارې ځانونو ته ځانگړی کړ، نورو افغانانو ته یې پکې برخه ورنکړه، خو هغوی یې د هغه مطلق اطاعت ته مکلف وبلل، نو دغه حکومت افغانانو ته مشروعیت پیدا نه کړ. په داسې حال کې چې قدرت دوی په کودتا سره نیولی و او په خپله د اسلام مخالف گڼل کېدل او په حکومتي چارو کې یې تجربه هم نه لرله، په وطن کې یوه زوروره کړکېچنه دور په پیل شوه، چې د هغې له امله په ټولنې کې پاڅونونه او په حکومتي پاسنیو کړیو کې مرگکي ټکرونه وشول. په دغه اوڅو نورو

فصلونو کې به ګوندي او حکومتی جوړښتونه او په وروستیو کې به پېښې شرح شي.

خلقیانو وروسته له هغه په حکومت کولو پیل وکړ، چې ګوندي لویان د ثور په اومه د مازیګر په شپږو بجو افغانستان راډیو ته ورسول شول او حفیظ الله امین د خپلو ملګریو په سلا د حکومت کولو چارې په لاس کې ونیولې، که څه هم د جمهوري نظام ولسمشر محمد داود په ارګ کې ژوندی و، خو د کودتاچیانو له خوا محاصره و او له حکومتی ارګانونو سره یې رابطه شلیدلې وه. تر دغه وخته پورې دوه دېرش کلن محمد اسلم وطنجار د ځمکزیو ځواکونو لوی قومندان د کودتا چارې پرمخ بیولې، چې شرح یې په تېرو پاڼو کې شوې ده. سره له دې هم لکه چې دمخه ویل شوي دي، ګوندي لویانو حکومت له راډیو نه د افغانستان د نظامي شورا په نامه اعلام کړ، نه د خپل ګوند په نامه.

په دغه وخت کې دوی په خپل بریا باور نه درلود، نو دوی له امین، وطنجار او خیال محمد کټوازي نه پرته د هوايي قوتونو مرکز (محل چنار) ته لاړل، چې که وضع سرچپه شوه، په الوتکې کې کوم څو ګوندي ځای ته لاړ شي. له دغه وخت نه تر هغو چې حکومت د ګوند په نامه اعلام شو، امین په حېرا نوونکې نه ستړتیا سره د پوځ په تنظیمولو، د قومندانانو په ټاکلو او د امنیت په خوندي کولو کې تېر کړل. پخوانی نظام یې له کار نه وایست او د خپل حکومت د واکمن کولو لپاره یې ډګر هوار کړ. امین د زیات و کم یوې او نۍ په بهیر کې په شپه او ورځ کې یو ساعت خوب او درویشۍ ساعت ته کار کاوه. دی په دغه وخت کې 49 کلن او په ځان روغ تکړه و. د هېڅ څیز له خورلو نه یې ډډه نه کوله، ګند نه او شنیلې یې ډېر خوښېده. له دغسې تکړه او روغ ځان سره زیورتیا او د نوښت ګری فکر و، چې هغه یې په ګوندي لویانو کې بېجوړې کړی و. که د

خلق گوند په دغه حساس وخت کې امین نه لرلای، واکمن کېدل یې په شک کې و. هغسې، چې غلام حیدر رسولی د پخواني نظام په نسکورېدلو کې غټ رول ولوباوه، دا سې هم امین د نوي خلقي نظام په واکمن کېدلو کې غټ رول ولوباوه.

په هر حال، په دغسې حال کې چې نه بېرونی او نه دننی وضع ددغسې گوند د واکمن کېدلو لپاره برابره وه، گوندیانو او په سر کې یې امین په افغانستان کې د یوه پوره نوي طرز د رجیم په واکمن کولو پیل وکړ.

د ثور د میاشتې په لسمه د یکشنبې په ورځ د خلق دموکراتیک گوند لویان رادمخه شول او د نظامي شورا پرځای یې په گوندي حکومت کولو په څرگند ډول پیل وکړ. دلته به اول ددغه گوند او ورپسې د نوي حکومت په اړه خبرې وشي.

د افغانستان خلق دموکراتیک گوند

پرچمیان او خلقیان د افغانستان خلق دموکراتیک گوند ته منسوب وو، چې د 1343 د مرغومي په یوولسمه (جنوري 1_1965) د کابل ښار په شهر شاه مېنه کې د نور محمد تره کې په کور کې د یو شمېر افغانانو له خوا تاسیس شوی¹⁾. دغه گوند د مارکس او لینن د فکرونو پر بنسټ تنظیم شوی او کمونسټي و. دغه څه د دوی د لویانو له ویناوو نه پوره څرگند دی. د گوند عمومي مذهبي نور محمد تره کې، د شوروي اتحاد د کمونسټ عمومي مذهبي لیویند بریژنف ته په کال 1970 یې د اکتوبر په لومړۍ ورځ په یوه لیک کې څرگنده کړې وه، چې "د افغانستان خلق دموکراتیک گوند له پیل نه په افغانستان کې د مارکسزم_لیننزم فکرونه خپرول." په لیک کې یې دا هم تېر نه غوښتي وو، چې "هیله کوم چې تاسې به د افغانستان خلق دموکراتیک گوند ته پاملرنه وکړئ، چې په مارکسزم_لیننزم باندې

ولار دی او د امپیریلزم او ارتجاع پر ضد جگړه کوي.⁽²⁾ تره کی چې د هرات د پاڅون په وخت کې یوه شپه مسکو ته په پټه تډلی و، هلته یې د شوروي اتحاد له ګوندي او حکومتی لو یانو سره ژمنه کړې وه، چې "موږ به هېڅکله هغومره چې تاسو ته نژدې یو بل چاته نژدې نه شو. موږ له لینن نه زده کړه کړې ده او لا هم ترېنه زده کوو."⁽³⁾ بېرې کارمل د ثور له کودتا نه دوه میاشتې وروسته په کابل کې د شوروي سفیر الیکزاندر پوزانوف او څو نورو شورویانو ته په داسې حال کې، چې تره کی او امین هم هلته حاضر وو، شکایت وکړ، چې "زه په ګوند او حکومت کې له تره کی نه وروسته دویم مقام لرم، خو زه له داخلي چارو او باندي سیاست نه خبر نه یم. زه لکه چې په یوه طلايي قفس کې اوسم. دغه حال زما لپاره د یوه کمونست په توګه غټه تراجیډي ده." ⁽⁴⁾ ورور یې محمود بریالی وروسته په مسکو کې د ک.ج.ب یوه مامور نیکراسوف ته ویلي و، چې "رېښتیني کمونستان ټول د پرچم په ګوند کې دي او د شوروي اتحاد کمونستي ګوند سهو کوي، چې په خلق باندي حساب کوي." ⁽⁵⁾ "د بریالي په نظر ټول ګوندیان کمونست وو، خو پرچميان رېښتیني او خلقیان نارېښتیني یا بدل کمونست وو.

د خلقیانو او پرچميانو بیا غټه دنده دا شوه، چې په افغانستان کې کمونستي فکرونه خپاره کړي، بې له دې چې ځانونه او ګوند کمونست وښيي. کمونزم په مادیت ولاړه مفکوره ده، چې روح، دین، فلسفه، هنر او ادب د هغه خاصه او ظاهر ګڼل کېږي. داسې هم کمونستان دولت د حاکمې طبقې په خدمت کې ګڼي، چې هغه د دولت له لارې د نعمتونو اصلي تولید کوونکي یانې بزګران، کارګران او په عمومي ډول خواریکښان زبېښي او حکومت پرې کوي. په دغه ډول د دوی په فکر له سوشلستي نظام نه دمخه ټول نظامونه زبېښوونکي وو، چې باید د

خواريكښو په گټه، چې د ټولنې ستر ډبره كي جوړوي، نسكور شي او د هغو د مخكښانو ياني د دوى كمونستانو له خوا وچلول شي. څنگه چې واکمنه طبقه، د دوى په اند، له قدرت نه په خپله لاس نه اخلي، خواريكښان دنده لري، چې دولت د خپلو مخكښانو په لارښود په انقلابي عمل سره نيكور او سوشلستي كړي. دغه كسان به بيا د نوي سوشلستي دولت له لارې ددغسې ټولنې لپاره كار وكړي، چې د خواريكښو په گټه وي، ترڅو په پاى كې دغسې ټولنه رامېنځ ته شي، چې په هغې كې به د فرد له خوا د فرد زبېښاك نه وي او خلك به په بې طبقې ټولنې كې د تل لپاره د ورورۍ ژوند وكړي⁶. په دغه ډول د شوروي اتحاد د كمونستي گوند غړي او پرچميان او خلقيان سره مسلكي وروڼه شوي وو او شوروي اتحاد ورسره مرسته كوله، چې پياوړي يې كړي. په دغه مقصد چې يوه ورځ به په افغانستان باندې حكومت وكړي.

دا چې شوروي اتحاد له دوى سره څه وخت مرسته پيل كړه، معلومه نه ده، خو دا يقيني ده چې "د افغانستان خلق دموكراتيک گوند ته د شوروي اتحاد د كمونستي گوند د مركزي كمېټې له خوا پيسې وركول كېدلې. د گوند له اخبار سره هم په دغه ډول مرسته كېدله." "تره كي ته په منظم ډول د شوروي اتحاد د كمونست گوند د مركزي كمېټې د بين المللي څانگې له خوا پيسې وركول كېدلې." په 1974 كې ورته پنځوس زره افغانۍ د 1977 په مارچ كې ورته دېرش زره او په مۍ كې ورته څه باندې دېرش زره افغانۍ وركړل شوې وې. په 1965 كې ورته پنځوس زره افغانۍ ددې لپاره وركړل شوې وې، چې ولسي جرگې ته يې د ځان د انتخابېدو په لار كې ولگوي. دغه پيسې په اصل كې د گوند لپاره وې، د هغه شخصي لگښت لپاره 180 روبله، چې څلور زره افغانۍ كېدلې، وركول كېدلې⁷. دغه پيسې شايد هره مياشت وركول

کېدلې، په دغه ډول تره کي که څه هم افغان و، د سياسي مقصد لپاره يې له شوروي اتحاد نه په دې نامه پيسې ترلاسه کولې، چې د هغه په وينا "د شوروي اتحاد د کمونستي گوند له اخلاقي او مادي مرستې نه پرته به د افغانستان کمونستانو لپاره گرانه وي، چې خپلو فعاليتونو ته دوام ورکړي، په داسې حال کې چې واکمنه کورنۍ زموږ په گوند باندې بې رحمه گوزارونه کوي."⁸ کارمل ته د نيکولای دوريانکوف په روايت، چې د افغانستان په اړه شوروي متخصص و، هره مياشت پېنځه دېرش زره افغانۍ ورکول کېدلې⁹. شايد له دې امله چې د ک.ج.ب د دوو پخوانيو مامورانو اليکزاندر موروزوف او ولادمير کوزيچکين په وينا ډېرو کارمليانو د هغو په گډون، چې د محمد داود د مرکزي کمېټې غړي وو، مسکو ته اطلاعات ورکول¹⁰. تر هرڅه زيات کارمل او تره کي دواړه د ک.ج.ب له لومړيو ايجنټانو څخه وو. تره کي په 1951 کې د "نور" په بدل نامه او کارمل په 1957 کې د "ماريد" په نامه د ک.ج.ب ايجنټي منلې وه. دواړو په کابل کې د ک.ج.ب له مامورانو سره کتل او د افغانستان په اړه يې اطلاعات ورکول، خو دوی لومړني افغانان نه وو، چې د ک.ج.ب ايجنټان شوي وو. له ک.ج.ب نه دمخه چدکا وه، چې د لېنين په وخت کې جوړه شوې وه او په افغانستان کې يې ځاله خپره کړې وه، خو دا د ک.ج.ب ځينې ايجنټان وو، چې په مارکسزم-ليننزم معتقد شوي وو، چې کارمل او تره کي د هغو له ډلې څخه وو. تره کي به ځان له افغانستان نه زيات شوروي اتحاد ته نژدې ګاڼه. په هغه ليک کې، چې په 1970 کې يې بريژنيف ته استولی و، له هغه نه غوښتي و چې "د افغانستان په حکومت باندې دې د اقتصادي مرستو کريدت په تېره د لگښتي څيزونو په اړه لکه پترول او بوره، بنده شي."¹¹

پرچميان او خلقيان که څه هم په فکري لحاظ

کمونډست وو، یا ډېرو یې همدغسې فکر کاوه د خپل نوي هویت له څرګندولو نه ډډه کوله، ځکه چې د افغانانو غوڅ اکثریت هېوادپال، اسلام پال، عنعنه پال او د کمونزم مخالف وو، نو دوی خپل ګوند د خلق دموکراتیک ګوند په نامه یاد کړ. په دې ډول دوی یا د دوی لویانو له اول نه دوه مخي توب غوره کړ، خو د قدرت ګټلو په لار کې یې فعالیت د خلکو په نامه پیل کړ. دغه دوه مخي توب او دا سې هم د دوی لویانو ترمېنځ اختلافات په ټولو باندې ژوره اغېزه وکړه. ډېره موده نه وه تېره شوې، چې دوی په ډلو ووېشل شول: د ظاهر افق جازا) د افغانستان د ځوانو زیار ایستونکو جمعیت(ډله، د د ستګیر پنجشیري د کار ډله، د عبدالکریم زر غون خلقي دموکراسي ډله، د طاهر بدخشي ستمي ډله، د پرچم ګوندګي او د خلق ګوندګي. بله دا چې د ثور له کودتا نه وروسته د دوی په ګوندي ایډیالوجي باندې د دوی شخصي، قومي او ژبني میلونه غالب شول او ګوندي پېوستون هوا وکړه. په دغه ډول دوی په خپله مرتجعان شول، که څه هم په ظاهر کې یې مرتجعان هغسې ټکول لکه فیوډالان، پانګه ور او روحانیان چې یې ټکول. د صالح محمد زیري په وینا د هغه د ګوندي ملګرو غټه خاصه "شخصي عقده" وه، چې دی یې ډېر زور وه. "یوه شي د ګوندي مبارزې په اوږده دوران کې ډېر زورولی وم، هغه په ګوندګي د ګوندي ملګرو ترمېنځ د شخصي عقده، ځان غوښتنې او نورو له کبله یو له بله برخلافي، غیبتونه او کینه وه." ¹²⁾

د ګوند وړې ډلې مهمې نه شوې، په تېره وروسته له هغه چې له ګوند نه وایستلې شوې. یواځې د طاهر بدخشي په سروالۍ ستمي ډلې په ټولنې کې مخ په خوري قومي تعصب بېرته پیاوړی کړ، خو د خلق او پرچم ګوندګي په ټولو کې مهم او لوی وو او دواړو د څوارلسو کلونو په بهیر کې (له 1878 نه تر 1992 اپریل پورې) افغان سیاست

په ژور ډول اغېزمن کړ، خو دغه گوندگي اوږده موده سره بېل او لنډه موده سره يو ځای وو. د اتحاد په حال کې هم دوی سره رقيبانه او لکه بېل گوندو نه داسې وو. دا به ځکه دغسې و، چې خلقيان زياتره د کليو او بانډو پښتانه او لږ شتمنو کورنيو ته منسوب وو او پرچميان زياتره ښاري غېر پښتانه او شتمنو کورنيو ته منسوب وو، که څه هم په لوړه کړۍ کې يې يو شمېر پښتنو شتون درلود. په دوی کې ښځې هم ښاېسته ډېرې وې، چې زياتره يې تعليم کړې ښاري وې. زياتره خلقي لويان نېشنلسټ کمونستان او زياتره پرچمي لويان انټرنېشنلسټ کمونستان وو. پرچميان په عمومي ډول تر دې حده انټرنېشنلسټ او شوروي پال وو، چې افغان هويت، ملي واکمني او حتی وطن ته يې د خپلې ايډيالوجۍ په برابر کې اهميت نه ورکاوه. پرچميان تر خلقيانو نه ډېر بولشويکانو ته ورته وو، چې په هکله يې يو تاريخپوه وايي: "له يوې خوا دوی زياتره په خپله د خواصو زامن وو، چې لوړه يې کړې وه، نسکور يې کړي. ښه تعليم کړي، د فصاحت خاوندان او لوړو نظري مفهومونو ته ژمن دغسې کسان لکه لېنن، چې ځناورو ته هېڅ ورته نه وو، خو له بلې خوا دوی زر وښودله چې د خپلې ايډيالوجۍ په نامه سخت ځناورتوب وکړي."¹³⁾

د افغانستان د خلق دموکراتيک

حکومت

نو محمد تره کی د ثور په لسمه د انقلابي شورا له خوا ددغې شورا د سروال او د هېواد د صدراعظم په توگه غوره شو. سره له دې چې د اقبال وزيري په فکر خلقيان "... په دغه وخت کې نه د انقلاب په فکر... وو او نه د انقلاب لپاره په ملي او نړېواله کچه شرايط برابر وو."¹⁴⁾ حتی د شوروي اتحاد حکومت هم حاضر نه

و، چې د تره کي حکومت بي له قيد او شرط نه په رسمي ډول وپېژني. سفير يې پوزانوف اول نه غوښتل، چې حتی له نور محمد تره کي سره وگوري، که څه هم هغه د کودتا په سبا اول صالح محمد پيروز او بيا گل محمد نور زوی د همدغه مقصد لپاره وراستولي وو. پوزانوف غوښتل، چې تره کي او ملگري يې په نوي حکومت کي پرچميانو ته برابرې برخې ورکړي. شوروي اتحاد بيا زر د ک.ج.ب د باندنيو چارو مدير ولادمير کريچکوف په مشرۍ کابل ته يو هيات واستوه. گريچکوف د حکومت په ترکيب کي "د خلق او پرچم گوندگيو د غړيو په سره برابر غړيتوب باندې"¹⁵ ټينگار وکړ. تره کي او امين دغه غوښتنه ومنله، يا يې منلو ته اړ شول. په هر حال، له هغه وروسته و چې پوزانوف د کودتا په درېيمه ورځ خلقي حکومت په رسمي ډول وپېژنده¹⁶. په دې ډول په نوي "دموکراتيک جمهوريت" کي د گوند عمومي منشي نور محمد تره کي د انقلابي شورا سروال او صدراعظم بېرک کارمل په دواړو مقامونو کي د هغه مرستيال شو. امين هم د صدراعظم مرستيال او هم د باندنيو چارو وزير وټاکل شو. کارمل که څه هم په نوي حکومت کي دويم شخص و، د ځانله وزارت يا ادارې خاوند نه شو. نور وزارتونه د خلقيانو او پرچميانو ترمېنځ په ظاهر کي برابر ووېشل شول او د ځينو لپاره بي لزومه ادارې او حتی وزارتونه جوړ شول. د حکومتي څانگو امرآن هم په همدغه تناسب د دواړو ډلگيو غړي شول. په پوځي واحدونو او څانگو کي هم همدغسې و شول، خو په حکومت کي په تېره په پوځ کي تر پرچميانو نه د خلقيانو پله درنه وه او پرچميان په شورويانو باندې ډاډه او مغرور وو.

دا چې حکومتي مقامونه د پرچميانو او خلقيانو ترمېنځ برابر ووېشل شول، مانا يې دا وه چې د دوی ترمېنځ حساسيتونه او بي اعتباري

ګانې لا هم وې او د دوی یو کلن اتحاد سر سري و. غېر له هغه هم مقامونه د لیاقت او شخصیت له مخې نه، بلکې د ګوندي کتنو له مخې ووېشل شول. د شخصي لیاقت اصل، چې د ثور تر کودتا پورې یې تر ډېر حده پورې رعایت کېده او د محمد داود حکومت لا په اخر کې په یوې لایحې سره تنظیم کړی و، په یو وار له یاده واپستل شو، چې دغه کار د دوی په ناکامۍ هم غټ اثر وکړ، ځکه چې دوی غوښتل د ټولنې اړیکې چې د دوی په فکر "د فیوډالو"، "پانګه ورو" او "روحانیانو" له ګټه وي باید د کارګرو، بزګرو، وړو کسبګرو، روښان اندو، او حتی وړو بورژواګانو په نفع واړول شي، نو ددغسې غټ تحول د راستولو لپاره لایقو، مجربو، فني کدرونو او تکنوکراتانو ته اړتیا وه، چې په دغه وخت کې د عصري پوهنې د پراختیا له برکته په ملک کې لږ نه وو، خو دوی هغو ته شا کړه. د دوی له کړو او د حکومت له ترکیب نه معلومه شوه، چې د نظر اصلي ټکی د پرون ورځې له محرومانو نه نوي ممتازان جوړول وو. بیا نو له حکومت نه د پخوانیو مجربو او لایقو مامورانو تصفیه پیل شوه. د باندنيو چارو وزارت د دوی په اصطلاح له "نور چشمانو" نه پوره پاک شو. په عین حال کې بیوروکراتانو په تېره هغوی، چې شتمنو او واکمنې محمدي کورنۍ ته منسوب وو، له وېرې نه میدان پرېښود او دباندې لارل او افغانستان په یوه ځل له فني کدرونو او فني او مسلکي مامورانو نه محروم شو او پرځای یې بې تجربې او ناوړ ګوندي غړي کېناستل. په عین حال کې "انقلابي برخورد" یانې په زور سره د کار اجرا او په زور سره د مخالفانو او حتی بانفوذه مخالفانو له مینځه وړل د دوی اصطلاح شوه.

تر هغې لا جدي دا وه، چې د ثور کودتا ته د "ثور انقلاب" وویل شول او ټولنه "فیوډالي"، "ماقبل فیوډالي" او په عین حال کې "پانګه

ورې" وبلل شوه. په دې حساب په دغې ټولنې کې د سلیم عقل او منطق تقاضا دا وه، چې د حکومت په ترکیب کې نور ګوندونه هم باید ځای ولري او که سمدلاسه د اېتلافي حکومت امکان نه وای، لږ ترلږه فني ماهران او وړ متخصصان باید په حکومت کې د مقامونو خاوندان شوي وای، خو د دوی "د شرق نابغه" او "ستر لارښود" نور محمد تره کي څرګنده کړه، چې "موږ انقلاب کړی او موږ حکومت کوو." افغانستان لکه چې یواځې د دوی هېواد و. محمد داود، چې د جزا قانون په ایستلو سره نور ګوندونه وېرولي وو، د "شرق نابغه" نور ګوندونه په خپل هېواد کې په حکومت کې له برخې اخيستلو نه محروم کړل او په حکومت او ګوند کې یې د زورواکۍ لار ونیوله.

نوی دولت د درې ګونو قوتونو (اجرائیه، قضائیه او مقننه) په یو ځای کولو او د اعلی واک په غونډولو سره تنظیم شو. د دولت یا حکومت لارښوونه د رسمي ګوند په غاړه شوه او ولس او استازيو ته پکې د رول لوبولو ځای پاتې نه شو، خو هر څه د دوی یانې د خلقو په نامه کېدل. د دولت لوړ رکن پېنځه دېرش کسيزه انقلابي شورا شوه، چې سروال یې د دولت د رییس حیثیت پیدا کړ. د غې شورا ته قضایي قوه، چې د قضایي شورا په نامه له یوه هیئات نه مېنځ ته راغله، مسؤله وبلل شوه لکه هسې چې اجرائیوي قوه د صدراعظم په مشرۍ هغې ته مسؤله وګرځول شوه. انقلابي شورا پورې د تړل شویو قواوو سروالان او غړي او وزیران ټول د حاکم ګوند غړي وو. یواځې په کوم وزارت کې که د وزیر کوم مرستیال پخوانی غیر ګوندي مامور په خپل مقام پاتې شوی وي. د انقلابي شورا غړي هم نږدې ټول ګونديان شول. په هغې کې وزیرانو هم غړیتوب لاره. په دې ډول ګونديان او په مشخص ډول د مرکزي کمېټې غړي او د پولتبورو یا د سیاسي دفتر غړي د حکومت په ټولو لوړو مقامونو باندې

وگو مارل شول. سره له دې هم د واک سرچینه خلق گڼل کېدل، خو د سیاست ایستلو، تصمیم نیولو او ټولنې او دولت ته د لوري ورکولو اختیار د رسمي گوند سیاسي بیورو ته انحصار شو. څنگه چې په واقعي ژوند کې د سیاستونو او طرحو ایستل او په خلکو باندې د هغو تطبیقول خورا مهم او د سیاسي مشرۍ نښې دي، له دې امله حاکم گوند مهم وگرځېد. په خپله گوند په اصل کې د قدرت د تمرکز له مخې تنظیم شوی و، چې دوی ورته "دموکراتیک مرکزیت" وایه، خو دېته توجه ونه شوه، چې واک په دموکراسۍ کې متمرکز نه وي او که وي، بیا دموکراسي نه وي.

په گوند کې د پریکړې کولو واک په مرکزي کمیټې کې او په مرکزي کمیټې کې په سیاسي بیورو کې او هلته په شخص عمومي یا لوی مذهبي، چې په واقع کې د ټول نظام اعلی واکمن و، متمرکز شوی و. د هغه د واکمنۍ موده هم ناټاکلې یا عمري یا تر هغو وه، چې د کار توان یې درلود. په دې ډول ټول نظام په زورواکۍ بنا و. دغه زورواکي په خپله گوند هم د جوزا د میاشتې په دستور العمل کې ښکاره کوي، چې غړيو ته یې د "اطاعت مطلق و بدون چون و چرای دساتیر حزبی" امر کړی و. څنگه چې د ټولنیزو چارو په اړه د پریکړې کولو اختیار به دغه ډول گوند ته ځانگړی شو او څنگه چې گوند د حکومت په شان د قدرت د تمرکز د اصل له مخې تنظیم شوی و، د "خلق دموکراتیک" نوم په واقع کې بې مفهومه شو، خو په پای کې هم په حکومت او هم په گوند کې د واک تمرکز په فردي زورواکۍ تمام شو. د کرنې وزیر صالح محمد زیږی، چې د پولتبورو غړی هم و، وایي چې "تر انقلاب وروسته گوند منحل غوندي و" په دې مانا چې "د گوند او دولت رهبري د یو څو ملگرو لاس ته ولوېده، چې عمده یې امین و." دی دا هم وایي، چې "... موږ هم له دې وضع څخه شکایت نه درلود، ځکه دغو

کارونو ته مو هیڅ وخت نه لاره. د خپلو وزارتونو په کارونو کې غرق وو. "په دغه متمرکز نظام کې ولایتونو ته والیان او مښیان هم له کابل نه استول کېدل او "هغوی هم هرڅه چې یې زړه غوښتل، هغه یې کول. ویل به یې انقلاب دی او هر یو باید لکه ملګري امین قاطعیت ولري." دوی ځانونه "سره خلقیان بلل.¹⁷" په دوی او داسې هم حتی په وزیرانو کې کم سواده او بېسواده غړي لږ نه وو. څرګنده بېلګه یې د فواید عامې وزیر محمد رفیع او د مخابراتو وزیر سید محمد ګلابزوی وو. لومړنی حتی د خپلې ګوندې ملګرې اناهیته را تېرې نوم هم سم لیکلی نه شو. د وروستي لیک لوستل کېدی نه شي، یا په ډېرې سختۍ سره لوستل کېدلی شي. په هغه نظام کې، چې اعلی واک په هغه ډول انحصار شي، لکه د خلقیانو په دولت کې چې انحصار شو، هلته دموکراتان هم دکتاتوران کېږي او د هر ډول نه تصور کېدونکې پېښې امکان پیدا کېږي. افغانستان د خلق دموکراتیک په ګوند په واکمن کېدلو سره ددغسې پېښو لپاره یوه صحنه شوه، څنګه چې دغه ګوند د قانون له لارې نه، بلکې په وچ زور سره واک ته رسېدلی و او څنګه چې دغه ګوند نور ګوندونه خپل او په خلکو یې زورواکي کوله، د هغو له خوا په پټو او څرګندو مخالفونو سره مخ شو. په دغه حال کې حاکم ګوند او حکومت مجبور شول، ترهرڅه دمخه د هغو د خپلو او د خپل حاکمیت د خوندي کولو په فکر وي. اصلي نیمګړتیا دا وه، چې کودتايي حکومت د لایقو افغانانو ترکیب نه، بلکې د کمونسي ایديالوجۍ له مخې ددغسې کسانو ترکیب شو، چې خواریکښو ته د خدمت او له فرد نه د فرد د استثمار د امحا په پلمه یې زورواکي کوله.

د حکومت لومړي ګامونه

د ثور په لسمه د خلق دموکراتیک گوند په سروالی د حکومت کولو اعلام زیاتره افغانان اندېښمن کړل. یو خو دا چې ویل کېده، چې په وطن کې کمونستان په واک شول، بله دا چې خلکو دغه بې تجربې گوندیان د حکومت کولو وړ نه بلل. اندېښنه هغومره د محمد داود له نسکورېدلو څخه نه وه، چې د نویو او ناپېژندل شویو څېرو د هسکېدلو له امله وه. خلک که څه هم د محمد داود له زورواکۍ نه ناراض وو، خو په کودتا سره یې حکومت نسکورول او د هغه د کورنیو غړیو او وزیرانو وژنه یې د راتلونکي لپاره بده علامه گڼله. خلک له دېنه هم په وېره کې شول، چې نوی حکومت به د شوروي اتحاد په ملاتړ په افغانستان کې د کمونزم د خپرولو لپاره کوښښ وکړي او زیار به وبا سي، چې د دوی ژوند طرز او ملي او دیني ارزښتونه واړوي. وېره هغه وخت لا زیاته شوه، چې خلقي لویانو خپل نظام لږ و ډېر په هغه شکل په پښو ودروله، چې بولشویکانو د اکتوبر له کودتا نه وروسته په پښو درولی وو. داسې هم هغسې، چې په شوروي اتحاد کې د تشدد ایدیالوجي غوره شوې وه، خلقي لویانو هم له دغسې ایدیالوجۍ نه کار واخیست. په واقع کې دوی ته شوروي اتحاد او په خاص ډول لینن سرمشق شو. په داسې حال کې، چې د لینن واقعي څېره دوی ته معلومه نه وه او په تبلیغي څېرې باندې غولیدلي وو، لکه چې تر دې نژدې وختو پورې ډېر نور هم پرې غولیدلي وو.

تر دې نژدې وختو پورې ویل کېده، چې لینن په اصل کې د تشدد پر خلاف یو زړه سواندی انسان و او دا ستالین و، چې د لینن له مړینې وروسته یې د ترور او دکتاتوری لار ونیوله. الیکزاندر یه کوولیف چې د میخائیل گورباچوف په وخت کې د شوروي اتحاد د کمونستي گوند د پولتبورو غړی او د گورباچوف د اصلاحي سیاست یا پرسترویکا اصلي نوښتگر او مشاور و په خپل یوه نوي اثر کې

وايي، چې په شوروي اتحاد کې د ترور د سياست
اصلي مؤسس لېښ و او لېښ د چيکا د سروال له
وژل کېدلو وروسته خپل ترورستي چلند غوره کړی
و. لېښ د 1918 کال د جون په 21 مه گريگوري
زینوویف ته په خپل قلم وليکلو چې "... موږ تر
مرګ پورې په جنگ اخته يو. حتمي ده، چې موږ
باید د انقلاب ضد په برابر کې خپله انرجي او د
ترور ټول امکانات په تېره په پتروگراد کې
تجهيز کړو، چې د هغو مثال به غوڅ وي." د اگست
په نهمه يې فيودوروف ته په نووگراد کې په يوه
تېلگرام کې وويل، چې "موږ باید هرڅه وکړو، له
درې دکتاتورانو نه يوه کميټه... جوړه کړو،
سمدلاسه عمومي ترور پيل کړو. په سلګونو فاحشي
زموږ سرتېري او پخواني افسران او نور نشه
کوي، ووژنو او پړار کړو. يوه دقيقه هم ځنډ په
کار نه دی. موږ ته حتمي ده، چې عمل وکړو.
عمومي لټونې، د وسلو پټولو لپاره اعدامونه د
منشويکانو او نورو غېر اعتمادي کسانو تبعيد."
لېښ په هماغه ورځ ملګري بوش ته په سنزا کې
هدايت ورکړ، چې "اساسي ده، چې له اعتمادي
غوره کسانو نه د محافظانو يوه پياوړې ډله
تنظيم کړي، د کولاکانو، مذهبيانو او سپين
محافظانو پر ضد يو بې رحمه عمومي ترور پيل
کړي. مشکوک کسان باید له ښار نه دباندې په
يوه کامپ کې بندي شي." لېښ په بله ورځ په
پنزا کې څو کمونست ملګري په دې ډول مخاطب
کړل: "ملګرو! د کولاکستان پېنځه ناحيې باید په
بې رحمۍ سره وځپلې شي. د ټول انقلاب د ګټو
غوښتنه همدغه ده، ځکه چې له کولاکانو سره اخري
جنگ دی، په ټولو ځايونو کې له پېژندل شويو
کولاکانو، پشوګانو او وينې زېښوونکيو نه چې
له سلو نه کم نه وي، په دار وځړوئ.... لکه چې
په پروني تېلگرام کې ويل شوي يرغمل ونيسي.
دغه کار په دغه ډول وکړئ، چې خلک يې په
سلګونو ميلو ليرې وويني او ووېرېږي." 18

د خلق او پرچم گو نډگيو ډ برو غړيو د لېنن په فکرو نو با ندي هغسې ټينگه عقیده لرله، لکه چې د يوې طريقې مريدان يې په خپل پير لري. تره کي ويل، چې "خو لېنن موږ ته ښودلي، چې د انقلاب د د ښمنانو په برابر کې بايد بي رحمة او سو او په مليونونو خلک بايد له مېنځه يووړل شي، ترڅو د اکتوبر انقلاب بريالی شي." تره کي دغه څه هغه وخت پوزا نوډ ته ويلي و، چې ور نه يې غوښتي و، چې سلطان علي کشتمند او عبدالقادر چې د کودتا په کولو تورن شوي او بندي شوي وو، ونه وژني¹⁹.

ستالين بيا د ترور په چلند کې له لېنن نه هم دمخه ولاړ. په شوروي اتحاد کې غټ تبليغ دا و، چې "ستالين د نن ورځې لېنن دی." دغه فارمول په خپله ستالين ايستلی و. يه کوليف وايي، چې دغه تبليغ د نورو رسمي تبليغونو پر خلاف سم او مناسب و. د هغه په وينا "ستالين په نفرت او وينې ته په لېوالتيا کې په رښتيا هم د لېنن شاگرد شو. هغه نه يواځې د لېنن جنايي کوشنونه په ټينگه پرمخ بيول، د کوليکتيف کولو او د کولاکانو له مېنځه وړلو په وېروونکيو کلونو کې يې د ځمکه والو طبقې له مېنځه وړل تکميل کړل، چې دا د روسيې په تاريخ کې يوه غټه غميزه وه."²⁰

د ستالين په وخت کې د ټولو سياسي گوندونو په تېره د منشيويکانو، روسي انقلابيانو او تراتسکيانو او داسې هم د روښانفکرو او مذهبي ډلو خپل تکميل شول. په ټوليز ډول د شوروي اتحاد په څه باندې اويا کلو عمر کې په مليونو شورويان له مېنځه يووړل شول، چې په هغو کې د کولاکانو يا ځمکه والو شمېر بيخي ډېر وو. شوروي اتحاد په ټوله نړۍ کې يواځينی هېواد وو، چې خپل تدبېر يې په د غومره ډېر شمېر په ارادي ډول له مېنځه وړي دي. بل هېڅ حکومت خپل خلک په هغه تناسب له مېنځه وړي نه دي. په دې

ډول شورې اتحاد وښودله، چې متحد المرکز ایډیالوجیکي نظام او انسان وژنه لکه نوک او وری داسې دي.

خلفي چارواکیو د فرمانونو له لارې په حکومت کولو پیل وکړ. ددې لپاره، چې دوی د عمل آزادي ولري، اساسي قانون یې له مېنځه یووړ، بې له دې چې نوی اساسي قانون وبا سي. نور محمد تره کي د زورواکو واکمنو په شان احکام د فرمانونو په شکل ایستل. فرمانونه د غومره مهم ګڼل کېدل، چې لکه قانونونه او تلپاتې وي. فرمانونه که څه هم د انقلابي شورا په نامه ایستل کېدل، اصلي سرچینه یې د ګوند د مرکزي کمیټې سیاسي دفتر وو چې له یوولسو ګونديانو نه جوړ او سروال یې د عمومي یا لوی مذهبي په نامه همدغه تره کی و، چې هېڅ چاته یې مسؤلیت نه لاره. د خدمت دوره یې د قانون له مخې محدوده هم نه وه، دی په واقع کې د روسي امپراتور په شان اتوکرات او په خپل سر واکمن و. د سیاسي دفتر د غړيو دوره هم ناټاکلې وه او هغه د نورو په تېره د عمومي مذهبي په خوښه وه. حکومت د مرکزي کمیټې په هدایت چلېده او وزارتونه د پخوا پر خلاف یواځې د تخنیکي او فني چارو لپاره مامور شول. دغه حکم په خاص ډول د هغو وزارتونو په اړه رښتیا و، چې وزیران یې د سیاسي بورو غړي نه وو. د ټولو اساسي سیاستونو اېستل او د هر راز طرحي تجویز نیول د سیاسي دفتر مسؤلیت شو. د ګوند په مرکزي کمیټې کې د هر وزارت لپاره یوه څانګه د کمیټې په نامه وایستله شوه. پر دغو ټولو سربېره د ملي مصوئیت یا استخباراتو اداره د افغانستان د ګټو ساتلو ادارې (اګسا) په نامه په ډېرو پراخو تشکیلاتو او لوړ صلاحیت د خلکو، سیاسي ډلو او په خپله د حکومتي مامورانو او ګوندي غړيو د څارنې لپاره جوړه شوه. په دې ډول په افغانستان کې د ثور تر کودتا وروسته ددغسې

سیدستم بنیاد کې بشودل شو، چې دوه ډوله حکومتونه پکې په کارولو بدل. په دغه سیدستم کې پانښت کسان په خاص ډول عمومي منشي د لوړ واک خاوندان شول، خو څنگه چې واک په قانون سره ټاکل شوی او محدود نه و، د ګوندې لویانو په مېنځ کې چې له تره کې پرته په عمر کې لږ و ډېر سره برابر وو، سیالي او توطیې روانې شوې.

نور محمد تره کې د ثور په اتلسمه له افغانستان راډیو نه د "اساسي کړنې" په نامه یوه وینا واوروله، چې حکومت ورته د اساسي قانون په شان اهمیت ورکاوه. په دغه وینا کې د باندنيو او دننيو چارو په اړه اساسي ټکي بیان شول، چې په هغو کې د ځمکو د اصلاحاتو، د فیوډالي او فیوډالي نه دمخه اړیکو د الځا، د دولتي سکتور د پیاوړتیا و عدې ورکړل شوې. بله مهمه وعده دا وه: "تصفیه دستگاه دولت از وجود عناصر ضد انقلاب، ضد دموکراتیک و ضد منافع خلق و وطن و ایجاد یک اداره دولتی سالم دموکراتیک و خدمت گذار مردم." په یوې بلې فقرې کې ویل شوي و، چې "وضع و تطبیق قوانین دموکراتیک در تمام عرصه ها و الځای کدیه قوانین، مقررات و مؤسسه های که با ارمان ها و اصول انقلاب هفت ثور در تناقض است."²¹ نوي حکومت په دغه ډول د خپل فعالیت ډگر ډېر پراخ وندیوه، له دولتي دستگاه نه یې د "ضد انقلاب عناصرو" د تصفیې په اعلام سره د مخالفانو خپل خپل څرګند سیاست وګرځاوه. سرو خلقيانو چې ځانونه یې "انقلابي او قاطع شخصیتونه او د انقلاب ساتونکي"²² بلل، له هغه نه د مخالفانو په خپلو کې پوره کار واخیست. په دې ډول، چې هر هغه افغان چې یې نه خوښېد ورسره به یې د "ضد انقلاب" په نامه "انقلابي برخورد" کاوه، چې مانا یې د هغه خپل یا بندي کول او یا وژل و. حکومتی ادارو د پخوا په شان کارونو ته

ادامه ورکړه، د قدرت په انتقال کې خنډ پېښ نه شو، خو نوي حکومت چې ځان ته يې "انقلابي" وايه، د ډېرو غټو موضوعگانو ته لاس واچوه. دا له دې امله، چې يو خو گوندي لويانو د اساسي او ښتون راوستلو په نامه غړي پر ځان راټول کړي وو، بله دا چې دغو لويانو د خواريکښو د ژوند د ښه کولو په مقصد ناشونکې وعدې ورکړې وې. څنگه چې دغه حکومت اجتماعي بيخ نه لاره، د هغه د پيدا کولو او د مخالفانو د شنډولو لپاره يې ځان مجبور ولید، چې د خواريکښو د ژوند د ښه کولو په مقصد غټو کارونو ته لاس واچوي، نو يې د خپلې مادې فلسفې له مخې خواريکښو ته د "کور، کالي، ډوډۍ" شعار عام کړ او ددې پروا يې نه کوله، چې په دغسې شعار سره انسانان د څارويو سطح ته کوزېږي او انسان له هغو نه اخوا نورو څيزونو او ارزښتونو ته په هماغه اندازه ضرورت لري.

حکومت د انقلابي شورا په نامه د جوزا د مياشتې تر دوه ويتشمې پورې پېنځه فرمانونه يو په بل پسې وايستل، چې هغه د نوي سياسي نظام د جوړښت، له نوي سره بېرغ او د پخوانۍ واکمنۍ محمدزي کورنۍ د غړيو په اړه وو. څلورم لمبر فرمان، چې خاص د نوي بېرغ په اړه و، د اندېښنې وړ شو، خو د بېرغ تر هسکولو پورې هغه کومه موضوع نه وه. د دولتي تشکيلاتو په ترڅ کې انقلابي نظامي محکمه د انقلاب ضد عناصرو د محاکمې لپاره جوړه شوه او د عسکري اصولنامې له مخې اگسا ته د تورنو په محاکمه کولو کې ډېر واک ورکړل شو. په داسې حال کې، چې ان د ثور په لسمه په ټول ملک کې نظامي حکومت اعلام شوی و، په پېنځم فرمان سره هر افغان مکلف وگڼل شو چې د انقلابي گټو نه "دفاع" او د انقلابي شورا د قانونو "اطاعت" وکړي. په همدغه فرمان سره د سلطنت ټول غړي د پخواني پاچا په گډون، چې 23 تنه کېدل "ملي خاېنان" وبلل شول

او د افغانستان له تابعیت نه محروم وګڼل شول. په دې ډول دغو فرمانونو د انقلاب، ملي ګټو او ملي امنیت په نومونو د ثور انقلاب په نامه اګسا ته د ترور کولو لار خلاصه کړه.

لومړي اعتراضونه او د حکومت ځواب

لکه چې دمخه وویل شول، د خلقي حکومت په هسکېدلو سره افغانان اندېښمن شول. غټه اندېښنه دا وه، چې افغانستان به د کمونزم په لور روان کړل شي. زیاتره افغانان د خلقي حکومت مخالف او د کمونزم دشمنان وو، خو په خلکو کې نظم نه و. هغه درې اسلامي تنظیمونه، چې د نوي حکومت ټینګه مخالف وو، د محمد داود د حکومت په مقابل کې له ناکامو پاڅونونو نه وروسته له اعتدال نه لوېدلي او سران یې په پېښور کې اوسېدل. چین پلوي شعله یان یا ماوستان او نورې چېپې ډلې هم د نوي حکومت سختې مخالفې وې، خو له هغه سره یې د ښکاره مقابلي توان نه درلود. غړو یې چې زیاتره ښاري او تعلیم کړي وو، د پټو مخالفونو او تخریبونو لار ونیوله، خو د حکومت لاس په ټولو بر و. دغه لاس بری د پوځ او ګوند په سبب و، پوځ چې سرتېري او افسران یې او یا زره او په عصري او پېچلو وسلو سمبال و، د خلقي افسرانو تر کنټرول لاندې و. سره له دې، چې په پوځ کې اخواني او ملتپال افسران هم ډېر وو، د حکومت د قوت اصلي ستنه رسمي ګوند و، چې زیاتره خلقيان یې سرپرېکړي ملاتړان وو او د ټولو شاته ګاونډي شوروي اتحاد و، چې له امریکې نه وروسته زبرځواک هېواد و. نوي حکومت ته د افغانستان بانک کې د څلور سوو ملیو نوډالرو زېرمه هم په لاس ورغله.

حکومت په دغه حال کې هم په پوځ او هم په

ټولنې کې د ماوستانو، اخوانیانو او "تنګ نظره نېشنلسټانو" په خپلو پیل وګر او دا یې یو انقلابي عمل وګاڼه. افغانانو ته ژوند په عادي حال کې هم ډېر ارزښت نه لاره. اوس خلقي ګوندیانو افغان وژنې ته انقلابي بڼه ورکړه او په دې اړه یې قوي تبلیغ هم پیل کړ. لویانو خپل ګوندیان هڅول، چې مخالفان له مېنځه یوسي، د ګوند د سیاسي دفتر له یوه غړي نه اور بدل شوي، چې له یوه دوه مرګ نه وروسته مرګ یو عادي څیز کېږي. د هرات له پاڅون وروسته حکومت حتی په خپلې رسمي اعلاميې کې له خلکو نه وغوښتل، چې "دښمنان له مېنځه یوسي."²³ حفیظ الله امین د 1357 کال په دلو کې د حربي پوهنتون فارغانو ته په خطاب کې وویل، چې "... انانیکه... در تاریکی علیه ما توطیه می چینند... در تاریکی از بین برده میشوند. ما هر آن عنصریکه... علیه تکامل پیروزمندانیه انقلاب ما سر بالا میکند، به هزگام قلعه و قمع مینماییم." ده دا هم وویل، چې "هر آن کسیکه... بنام دین اسلام بر ضد نظام خلقی شان تبلیغ میکند... و یا طرح دسیسه میریزد انرا بحیث خاین وطن دستگیر مینمایند."²⁴ حکومت ته دغه "دښمنان" "مسلمان ډوله پرنګیان وو" چې مقصد یې اخوانیان وو. اخوانیان، چې اول په اسلامي جمعیت کې تنظیم شوي وو، په دغه وخت کې په درې تنظیمونو کې وېشل شوي او درې واړه یې بنسټپال اسلامست وو. په دغه مانا چې دوی به د سیاسي قدرت له لارې ټولنه او دولت اسلامي او په شرع برا بر وګرځوي. دغه درې تنظیمونه، چې مشران یې په پېښور کې او سېدل، د افغانستان اسلامي جمعیت د برهان الدین رباني، د افغانستان اسلامي حزب د مولوی محمد یونس خالص او د افغانستان اسلامي حزب د گلبدین حکمتیار په مشرۍ وو.

افغان ټولنه، چې د محمد داود له کودتا نه وروسته د حکومتی پرچمیانو په کړو سره تاوځنه

شوي وه، د ثور له کودتا نه وروسته د خلقي لویانو په کړو سره نوره هم کړکېچنه شوه او خلک حکومت ته بدوراکي شول. خلک یوځای بل ځای اول بې له پخواني اماده توب نه د حکومت پر ضد پاڅېدل، د غه پاڅونونه چې په اول سر کې واړه او محلي وو، وروسته د غټې ناکرارۍ پیلامه شول.

د ثور له کودتا نه پېنځه ورځې وروسته د ثور د میاشتنۍ په دیارلسمه د پکتیا د زېږوک علاقه داري ځدران د حکومت په مقابل کې جگ شول او پرچمي علاقه دار او یو څو خلقي ښوونکي یې ووژل او د حکومت پر ضد یې جهاد اعلان کړ. څنګه چې دا یو محلي قیام او له کابل نه لیرې و، خلک پرې خبر نه شول) په تېره چې حکومت هغه د گل عثمان ګربز په تدبیر سره زر غلی کړ او قیام له یاده وایستل شو. (څلور ورځې وروسته د پکتیا د وزې ولسوالۍ هم د لږ وخت لپاره د حکومت له کنټرول نه ازاده شوه)²⁵. تر هغه لوی قیام د پيچ ولسوالۍ د ننگلام د خلکو وو، چې د ثور په 23مه وشو. خلک په ظاهر کې د پيچ د نوي ځایي خلقي ول سوال د هندې او سر زوري له امله جگ شوي وو، چې د یوه نفوذ ناک روحاني سپکاوی یې کړی و. په نتیجه کې د پيچ اوږده دره وپارېده او د برمرګ او ژوبله وشوه. حکومت د رېږونو په ګاللو سره د غه پاڅون غلی او خپل حاکمیت بېرته پرې جاري کړ، خو د تاثیر او اهمیت په لحاظ هغه حکومتي ضد حرکت و، چې له کودتا نه وروسته (څومره وروسته معلومه نه ده) په لوګر کې پیل شو. هلته یوځای بل ځای په دغه مقصد جرګې وشوې، چې د "کمونستي حکومت" په مقابل کې څه وکړي؟ ځواب جهاد و، که څه هم ګونديان د لوګر او د دوی خپلوان او حتی وروڼه او زامن وي. دوی په دغه وخت کې په عام ډول جگ نه شول، خو حکومتي ضد شعور یې خپور کړ او د وروستیو فعالیتونو لپاره یې لار هواره کړه. دا هم د حکومت لپاره ګرانه شوه. لوګر

کابل ښار ته نژدې او شمالي غونډې د هر حکومت لپاره مهم دي. دا چې پکتیا ته د حکومت لار له لوگر نه تېرېږي، له دې امله هم حکومت ته مهمه وه، چې په لوگر باندې کنټرول ولري. څنگه چې په لوگر کې اجتماعي پېوستون ټینګ او اجتماعي توپيرونه او امتیازونه پکې لږ دي، د حکومت لپاره ګرانه وه چې په پارېدلو لوګریانو کې نفوذ وکړي. څنگه چې نژدې هر لوګری په پښتو او فارسي روان ګرېږي، دغه حقیقت هم په اجتماعي پېوستون کې غټ رول ادا کوي. په هر حال، ددغه پېوستون له برکته په لوگر کې دغسې کوم قومي، ژبني، یا مذهبي دردېدلی اقلیت نه و، چې حکومت پرې نفوذ وکړي او د نورو پر ضد ترېنه کار واخلي.

حکومت د پورته او نورو پېښو په کتنې سره او دا چې د مخالفانو فعالیتونه او تبلیغونه بې اثره کړي، په دوو کارونو لاس پورې کړ. یو دا چې د ګوندي او حکومتي فعالانو له لارې یې په ټول ملک کې قومونه مذهبي او اجتماعي ډلې او حکومتي ماموران وهڅول، چې د "انقلاب" په ملاتړ لاریونونه وکړي، غونډې جوړې کړي، اتنونه وکړي او حکومت ته د مبارکۍ پېغامونه واستوي. بله دا چې له ټول ملک نه یې قومي او مذهبي مشران او مخور وار په وار کابل ته غوښتل او هلته یې له نور محمد تره کي او امین سره لیدل. کارمل ته موقع نه ورکول کېدله، چې له هغو سره وويني. تره کي د هغو هرې ډلې ته په عامه او ساده ژبه ویناوې کولې او په هغو کې به یې د خپل حکومت پروګرامونه څرګندول. د "انقلاب" ښېګڼې یې بیانولې او په تېرو حکومتونو یې نیوکې کولې. دا به یې هم ورته ویل، چې د خلقي حکومت کسان چې له ولس نه ولاړ شوي، د دوی ورونه او زامن دي او د دوی خدمت لپاره یې

لاسونه بد وهلي او د همدغه مقصد لپاره يې پخوانی حکومت ړنگ کړی او د خلقي نظام بنسټ يې ايښی دی. نور محمد تره کي په خپلو دغو لیکچرونو سره هغه ذهنیت، چې د کودتا په لومړیو ورځو کې دده او دده د ملگرو په اړه پیدا شوی و او د هغه له مخې يې دوی "کمونست" او "کافر" بلل، تر ډېر حده پورې خفیف وگرځاوه. خلقيان، چې نږدې ټول يې ځوانان وو، په دې فکر شول چې دوی تره کي ته د یوه مشر په توګه سخت ضرورت لري. بیا نو د تره کي ستاینه له حد نه واوښته، په هرې رسمي وینا او لیکنې کې به تره کي د "شرق نابغه"، "د ګوند روح" او "ستر لارښود" په لوړو لقبونو یادېده. ما یو ځل د انیس ورځپانې په یوې ګڼې کې د هغې په درې مخونو کې دده نوم په همدغسې لقبونو سره پېژنځه دیرش کرته ولید. د ښار په هرې دولتي ماني باندې د تره کي لوی عکسونه ځړول شوي وو، تره کي ولسمخورو ته په لیکچر ورکولو سره خپل حکومت او ګوند ته بې ساری خدمت وکړ. هغومره، چې دی په دغه وخت کې وځلېد، بیا هېڅکله ونه ځلېد.

ترور او وژنې

پورته ویناوي او تبليغو نه ددې لپاره وو، چې خلکو ته د غټو وعدو په ورکولو سره د حکومت په اړه روغ نیتي پیدا شي، خو هغه څه چې انسانان په ژوره توګه اغېزمن کوي، په دوی باندې د سیاست او پروګرام عملي کول دي. هغه څه چې نویو چارواکیو د امنیت او انقلاب په نامه حتی د کودتا په اولو شپو ورځو کې د پالیسۍ له مخې وکړل، هغومره بې ساري وولکه په لږ وخت کې چې د دوی له خوا د حکومت نیول و. دغه نوي څه د چارواکیو په تېره امنیت چارواکیو له خوا د

افغانانو ډلې ډلې ترور او وژنه وه.

ترور او وژنه له کابل نه پیل شوه، که څه هم د نوي حکومت پر ضد نه فردي او نه ډله ییز عمل شوی و. د ثور په دیارلسم ماښام د نهو بجو په شاوخوا کې د پخواني حکومت د سرکسان په هغه ځای کې ووژل شول، چې د خلیانو "انقلاب" ترېنه پیل شوی و: څرخي پله ته نژدې د څلمورمې زغرورې قوې هستوګنځی. په دغه ځای کې د پاچایي د وختو نو صدراعظم او د پانډنیو چارو وزیر موسی شفیق، د تېر حکومت د بهرنیو چارو د وزارت مرستیال سید وحید عبدالله، د عدلیې وزیر او لوی څارنوال و فی الله سمیعی او یو څو نور د زغرورې قوې پخلنځي ته ورڅرمه د پولیګون په نامه د ګر کې له مېنځه یووړل شول. ویل شوي، چې د نوي حکومت د دفاع وزیر عبدالقادر او پرچمي افسر خلیل بابکر خیل هم هلته چیرې نژدې ولاړ وو. په یوه روایت خلیل په خپلې توپنګې سره هغه وواژه او وروسته، چې په څرخي پله کې بندي شو، دغه وژنه یې په ویاړ سره یادوله.

موسی شفیق د مصر د ازهر په پوهنتون کې د لېسانس او ماسټرۍ شهادتنامې او بیا د ممتاز محصل په توګه د امریکې د کولمبیا پوهنتون کې په مقایسوي حقوقو کې د ماسټرۍ بله شهادتنامه حاصله کړې وه. په دې ډول دی د اسلامي او عربي حقوقو متخصص و. دی په پښتو، فارسي، انګرېزي، عربي او فرانسوي پوهېده. شاعر، لیکوال، ناطق او داستانونکی او نوښتګر انسان و. د نومیالیو شخصیتونو لکه عبدالصمد حامد، سید شمس الدین مجروح او نورو په ملګرتیا یې د قانوني پاچایي د اساسي قانون له اېستلو نه وروسته، چې انګلستان ته په یوه رسمي سفر تللی و، د لندن پوهنتون داسیا او افریقایي پوهنځي استادانو او محصلانو ته یې د همدغه قانون په اړه په لوړه سویه وینا وکړه او پوښتنو ته ځوابونه ورکړل. لیکونکی هم هلته و، د

صدراعظمي په دوره کې موسی شفیق په دې لټه کې و، چې افغانستان په شوروي اتحاد باندې له مخ په زیاتېدونکي خطر ناکې اټکا نه وژ غورل شي او ایران او پاکستان ته په نژدې کولو سره د لویديځ پر خوا واړول شي. د هغه په فکر چديان هېواد ته خطر وو، ځکه یې د صدراعظمي په وخت کې تر فشار لاندې نیولې وو، خو محمد داود پرې زر کودتا وکړه. موسی شفیق د یوه ډینامیک مستعد او جذاب انسان په حیث خپلو دوستانو ته د اعتماد وړ او حتی د الهمام مذبح وه، خو چپي گوندو نه ورسره مخالف او پرچمي لویان یې د ښمن وو. هغه شاید تر کودتا نه وروسته د کارمل په هدایت وژل شوی وي. په یوه روایت سره شفیق تر کودتا وروسته ددې پرځای، چې له هېواد نه ووځي، د تره کي دفتر ته د مبارکي ویلو لپاره لاړ. تره کي ورته د ویس زلمیانو د وخت د غومره نژدې دوست و، چې فکر یې نه کاوه چې د هغه په واکمنۍ کې به ده ته ضرر ورسول شي، خو تره کي په دغه وخت کې په دفتر کې نه و او ده خپل د هویت کارد ورته پرېښود او هغه د کارمل لاس ته ورغی. کارمل د تره کي په غیاب کې د شفیق د نیولو امر صادر کړ، چې وروسته ووژل شو. دده په ځوانیمړۍ توب سره افغانستان له خپل دغسې وړ بچي نه محروم کړی شو، چې د هغه اعتبار له مخې چې په وطن، په عربي او لویديځو ملکونو یې لاره، وطن ته د شوروي یرغل نه وروسته بحران کې اساسي خدمت کولی شو.

وفي الله سمیعي هم یو وتلی عالم او د اصولي عمل سرې و. د ازهر پوهنتون نه له فراغت نه وروسته اول د کابل پوهنتون رییس او بیا د عدليې وزیر او لوی څارنوال شو. د یوه ټینګ اعتدال مسلمان په حث له کمونزم سره مخالف او له عربي هېوادونو سره د افغانستان د نژدې کېدو په سیاست کې د محمد داود ټینګ مرستیال و، لکه هسې چې وحید عبدالله له لویديځو ملکونو

سره د افغانستان د نژدې کولو په سیاست کې ټينګ و. داسې هم وحييد عبدالله د بهرنيو چارو په وزارت کې د سمون راوستلو په لړ کې کوشن کاوه، چې نه يواځې ددغه وزارت لېسانس ديپلوماتان، بلکې د نورو وزارتونو لېسانس ماموران د ديپلوماسۍ کورس په لوستلو سره د ماسټرۍ شهادتنامه ترلاسه کړي. د همدغه مقصد لپاره په دغه وزارت کې په لوړه سويه يو کورس پرانېستل شوی و، چې ما هم د پوهنتون د يو شمېر نورو استادانو په ملګرتيا ورته درس ورکاوه. وحييد عبدالله له دغه کورس سره د غومره علاقه من و، چې په ازموينه کې به يې د مشاهد په توګه ګډون کاوه. په دغو کسانو باندې هېڅ تور نه ولګول شوی، يو هم محاکمه نه شو. يوه هم د نوي حکومت پر ضد عمل نه و کړی، دوی د نورو په شان له کورونو نه واپستل شول او له يو څو ورځو بند وروسته په داسې حال کې، چې امډيت پرځای و، له مېنځه يووړل شول.

سياسي آمران او لومړني ګوندي سازمانونه

د افغانستان د حکومتونو يوه ځانګړتيا د ا من په حال کې هم نه يواځې د فعالو، بلکې د بالقوه مخالفانو څرېل دي. هغو حکومتونو دغسې کارو نه ډېر کړي دي، چې دولتي واک يې په زور سره نيولی او بيا يې هغه د امنيت، خدمت او پرمختګ په نامه ځانله منحصر کړي او نور يې تربېنه بې برخې کړي دي. په دغسې حال کې د چارواکيو لپاره له واک نه د خپلې خوښې استفادې امکان ډېر شوی، په تېره د هغو لپاره چې د خپلې ايډيالوجۍ له مخې چې دوی ته سپېڅلې ښکاري، خپل ځانونه په سمه لار روان او مخالفان بې لارې ګڼلي. دوی بيا په دې پسې شوي، چې په خپل فکر دغه بې لارې وځپي، بې له دې چې د قانون او اخلاق پروا وکړي. په دغسې حال کې

نورو ته ممکنه نه وي، چې حتی د هغو پيښو په هکله هم چې د دوی په ژوند نږغ اثر کوي، د خپل ازاد فکر او وجدان له مخې اواز او چټکي، دا خو لا پرځای پرېږده چې د هغو له مخې په عمل لاس پورې کړي.

په افغانستان کې د پاچا امان الله او پاچا محمد ظاهر له قانوني واکمنۍ پرته د څه کم سلو کلونو په بهیر کې لږ و دېر همدغسې شوي. په دغې مودې کې د فرد حیثیت او ژوند د حکومتي قدرت په برابر کې، چې د پولیسو، سرتېرو، حاکمانو او عدلي محکمو په بڼه څرګند شوی، بې اهمیت ته شوي. په داسې حال کې، چې د حکومت د پیاوړتیا نه دمخه افغانان د ازادۍ له لورې درجې نه برخمن وو. په نتیجه کې په افغانستان کې فردي استعداد چې د نامحدود انکشاف ظرفیت لري، انکشاف نه دی کړی یا په کافي اندازه انکشاف نه دی کړی. ځینو چې څه خلا لرلي ده، په حکومتي چوکاټ کې یې دننه لرلي ده، خو څنګه چې حکومتي چوکاټ په اصل کې محدود وي، ددغسې افرادو انکشاف هم محدود و. ددغه محدودیت پایله هغه شوې، چې انګلیس فیلسوف جان ستوارت مل څه باندې یوه پېړۍ دمخه د هغه وړاندوینه کړې وه. هغه ویلي و، چې په اوږدې مودې کې د دولت ارزښت دهغو افرادو ارزښت دی، چې دولت ترې نه جوړ دی او هغه دولت چې خپل افراد کوچني کوي، ددې لپاره چې د هغه د لاس ارامې وسیلې وګرځي، که څه هم هغه به د ګټورو موخو لپاره وي، وبه مومي چې په وړو انسانانو سره لوی کارونه، نه ترسره کېږي.

تر ستوارت مل دمخه جرمني فیلسوف ایمانوئل کانت ویلي و، چې هېڅ انسان باید د بل انسان د لاس له ونه ګرځول شي. فرد او ژوند ته ددغه اهمیت او ارزښت د قایل توب له امله ده، چې د یهودو په لرغوني مذهبي او مدني قانون، تالمود کې راغلي، چې هغه څوک چې یو ځانګړی ژوند

ژ غوري لکه چې ټوله نړۍ يې ژ غورلې وي او هغه څوک، چې يو ځانگړی ژوند له مېنځه وړي، لکه چې ټوله نړۍ يې له مېنځه وړې وي.

د همدغه فکر له مخې ده، چې نن هم يو يهود بل يهود نه وژني او په زياترو لويديځو هېوادونو کې د انسان اعدام غېر قانوني گرځول شوی دی. دغه فکر د يوې ټولنې د سالم توب لپاره اساسي اهميت لري، ځکه چې غريو ته يې ممکنه کوي، چې د ژوند د ښه کولو لپاره رغنده او ابتکاري کارونه وکړي. د لويديځ دغه حېره نوونکې پرمختيا شايد په اصل کې د همدغه فکر له مخې د ژوند کولو نتيجه وي.

خو په مسلمانې نړۍ کې يو مسلمان بل مسلمان وژلي، وژنه په پښتنو کې شايد تر هر بل ولس نه ډېره وي. يو پښتون نه يواځې بل پښتون وژني، د خپلې کورنۍ غړي هم وژني. وژنه د دوی د کولتور په تېره د تروري او گونديمارۍ غټه خاصه ده. دا شايد د پښتنو د بېرته پاتې توب او کمزورۍ اصلي عامل وي. په دغسې وژنې سره ولس د خپل د سر او کاري کسانو له فکر، عمل او خدمت نه بې برخې کېږي او ټولنه په خاص ډول په انتقام سره په دايمي کړکېچ اخته کېږي. دا په دغسې حال کې، چې د قرآن مجيد (النساء سورت، 92_93 ايتونه) حکم دی، چې "مومن دې هېڅکله بل مومن ونه وژني" او "که څوک يو مؤمن په قصدي ډول وژني تلپاتې ځای يې دوزخ دی او د خداي تعاليٰ غضب به پرې باندي او لوی عذاب به ورته تيار وي."

سره له دې هم هغومره د سر پښتانه چې په تربورۍ او گونديمارۍ کې او داسې هم د حکومتونو له خوا او په دې وروستيو وختونو کې د ايډيالوجيکي او مذهبي تندلارو له خوا وژل شوي، په طبيعې مرګ سره نه دي له مېنځه تللي. دغسې وژنه د ثور له کودتا نه وروسته بيخي ډېره شوې ده.

خلقى حكومت تر كود تا وروسته د ملي مسئوليت اداره لغو كړه، په دغه مقصد چې له دغې بدنومي ادارې نه ځان خلاص كړي او خلكو ته وښيي، چې نور نو د غې څپونكې ادارې ته ضرورت نه شته. په معاصر افغانستان كې د امير عبدالرحمن، صدراعظم محمد هاشم او ترڅه حده د محمد داود په وختونو كې، چې درې واړه وطنپال زورواكان وو، د جاسوسي ځالو پراخېدل، د افغانانو بندي كېدل، ځورول او وژل د حكومتونو حتمي برخه شوې وه. تاريخ ښيي، چې اتوكرات يا په خپل سر زورواك حكومتونه او دغسې افراطي كړه سره تړلي دي. څومره چې دكتاتورې پياوړې وي، هغومره بنديخانې، وژنې، كړونې او وېرې ډېرې او شديدې وي. خلقى او وروسته پرچمي رځيمونه په دغې برخې كې تر ټولو دمخه ولاړل.

د ملي مسئوليت د ادارې د له مېنځه وړلو مانا په عمل كې دا شوه، چې يواځې د هغې نوم له مېنځه لاړ شي او پرځاى يې د شوروي د ك.ج.ب (دوله) (اگسا) په نامه دغسې زوروره اداره تنظيم شوه، چې په بندي كولو، كړولو او وژلو كې يې هڅه هم بې له محاكمې او شواهدو نه بې مسؤليتته اختيار لاره. كوم هغه قانون، چې د هغه له مخې تر محاكمې وروسته د اعدام حكم د دولت د سروال له منلو نه وروسته اجرا كېده، په انقلابي ډول له مېنځه يووړل شو. د اگسا چارواكيو ته د "انقلاب ضد" افغانانو له مېنځه وړل هغسې مطلوب شول لكه د جگړې په ډگر كې چې د دشمن وژل مطلوب وي. ددغه مطلب لپاره د پوځ او څارندوى او په عمومي ډول په هر اداري واحد كې سياسي آمران په پوره اختيار سره وټاكل شول. تره كي ويل، چې د هغو امر دده د امر په شان د اطاعت وړ دى. سياسي آمران په خپل فكر "انقلابيان" شول او له خپل واک نه يې د "ضد انقلاب" په ټكولو كې اعظمي استفاده وكړه او دوى د اگسا چارواكيو د "ضد انقلاب" په نامه بې حساب

افغانان د مرګ پنځو ته وسپارل.

د عامه ذهنیت پر خلاف د کودتا په لومړیو اوونیو کې د "ضد انقلاب" د ځپلو چارې تر څارندوی نه زیات د پوځي واحدونو کار شو، د پوځ جزاوتام (ټولي، کنډک، غونډ، لوا، فرقه) ته هم د شاوخوا ملکي سیمو څارنه وسپارل شوه. څنګه چې په پوځ کې غیر ګوندي افسران تر ګوندي افسرانو نه ډېر وو، حکومت له پوځ نه وېره لرله، نو د هغو افسرانو په څارنې باندې لنګر واچول شو، چې اخواني، ماوست او "تنګ نظره نیشنلستان" ګڼل کېدل. دغه افسران د "ضد انقلاب" په تور نیول کېدل او بې له محاکمې نه مجازات کېدل. په خلقي دوره کې ددغسې تورنو لپاره عدلي محکمه نه وه. په اګسا کې بنديان و هل کېدل، کړول کېدل او وژل کېدل. دا ټول ددې لپاره، چې پوځ خلقي شي او حکومت حاکم وي. سره له دې هم پوځ خلقي نه شو یا هغسې خلقي نه شو، چې حکومت غوښتل. مخالفو افسرانو په څرګند ډول له "انقلاب" نه پلوي کوله، خو په واقع کې مناسب وخت ته په انتظار وو، چې قیام وکړي. دغسې قیامونه د هرات په فرقه کې، د جلال آباد په فرقه کې، د اسمار غرنۍ غونډ کې او د بالاحصار په لوا کې وشول، چې وروسته به یې بیان وشي. هغومره نظامي قیامونه، چې د خلقي حکومت په لاندې دورې کې وشول، د بل هېڅ افغان حکومت په مقابل کې نه دي شوي. د "انقلاب ضد" افسران د کودتا په لومړیو اوونیو کې نه یواځې په کابل کې، بلکې په ټول افغانستان کې د ملي دفاع وزیر عبدالقادر په تلیفوني امر له مېنځه وړل شوي دي.

له کودتا نه یوه اونۍ وروسته بنديان د غومره ډېر شول، چې چارواکیو ته یې ساتنه مشکله شوه. "د می د میاشتې په شپږمه د افغانستان د وسله وال پوځ وزیر عبدالقادر [له شورویانو نه] مشوره وغوښتله، چې له ټولو بنديانو سره

څه ډول چلند و شي؟ په دغه وخت کې د بنديانو شمېر له لسو زرو څخه اوښتی و او شمېر يې لا هم زياتېده او بندي ځانې ډکې وې... اندروپوف او گروميکو دغه مسئله پوله پورو ته وړا ندي کړه. پوله پورو د اندروپوف وړانديز ومانه، چې د ک.ج.ب يو غړی چې له قادر... سره يې په اوږدې مودې کې اړيکې درلودلې، کابل ته له دغسې هدايتونو سره واستول شي، چې له بنديانو سره څنگه چلند شي؟ ميجر جنرال ل.ن. گوريلوف [په کابل کې] د شوروي د نظامي متخصصانو د مشر په توگه غوره شو.⁽²⁶⁾

په ملکي ادارو کې هم لومړني گوندي سازمانونه جوړ شول، په کابل پوهنتون کې سربېره پر هغه سازمان چې د پوهنتون په مرکز کې جوړ شو، په هر پوهنځي کې هم يو گوندي سازمان جوړ شو. د گوندي دستور له مخې دغو سازمانونو دنده لرله، چې گوندي پرېکړې غړيو ته ورسوي او پر هغو بحث وکړي او وگوري، چې اړونده اداره چاري د حزب د هدايت له مخې پرمخ بوځي، خو په واقع کې ددغو سازمانونو دنده دا شوه، چې دوی د خپلو اړوندو ادارو ماموران وڅاري او مخبري يې وکړي. مخبري د شخصي کتنو له مخې هم کېدله. څنگه چې گونديان په ټوليز ډول پر ځان نادرته او د ټينگې کمونستي جذبې خاوندان وو، شخصي اړيکيو او امنيتي وضعې ته يې ډېره پاملرنه کوله. کله به چې د يوه گوندي په راپور سره تورن بندي نه شو، بيا به هغه په نورو سازمانونو کې خپل گوندي ملگري هڅول، چې د تورن په اړه دې هم راپور ورکړي، چې بندي شي. په دغه حال کې د دوی لپاره د خپلو مربوطو ادارو د غړيو او په واقع کې د هر چا په اړه د اطلاعاتو ټولول مهم شول. دوی په مرکز کې له امنيتي مقامونو او بيا له اگسا سره لار پيدا کړه، د ځينو مؤسسو آمران د همدغه ارتباط له امله د اگسا معاش لرونکي ماموران هم شول.

زیاترو خلقي گوندیانو په خپلو سیمو او ادارو کې خپل پخواني مخالفان تر تل او حتی د مرګ پنځو ته سپارل. دغه کار دوی د اګسا له لارې کاوه. د اګسا چارواکیو استادان د پوهنتون له انګر نه په ګړندیو موټرونو کې وړل، چې یو یې ما په خپله هم لیدلی و. په دغه اړه زه د کابل پوهنتون د ادب پوهنځي په باپ یو څه په زغرده ګرېږدلی شم، چې هلته مې د تاریخ درس ورکاوه.

محمد طاهر علمي د ادبیاتو د پوهنځي مرستیال او وروسته سروال د اګسا معاش خور و. دی چې د ننګرهار د شینوارو د ګلا پي له جولایانو نه و، د افغانستان د وریا او عمومي پوهنې له برکته په وطن کې لېسانس او په شوروي اتحاد کې ماسټر شوی و. دده په تلیفون سره به د اګسا غړیو استادان او محصلان اګسا ته بېول. علمي د پوهنتون د لیدلې په تشرېحونو کې تورن محصلان د شپې له خوا هم بندي کول او په سبا به یې د اګسا مامورانو ته سپارل. د ثور له کودتا نه یوه اونۍ وروسته محمد طاهر علمي د خپل پوهنځي د دروېشتانو استادانو یو لست په خپل قلم د پوهنځي سروال محمد حسن ضمیر ساپي ته وړاندې کړ، چې د هغه له مخې څوک بندي، څوک له وظیفې نه ګوښه او څوک په کور کې کېږي شي. ضمیر ساپي هک پک شو، د هغه په سپارښتنه یې عمل ونه کړ، خو دی چې د پرچم ډلګي ته منسوب و، په ځان وډار شو. ددې لپاره چې ژوند یې خوندي وي، وروسته له دې چې د لوړو زده کړو وزیر محمود سوما یې له موضوع نه خبر کړ، د پوهنځي سروالي پرېښوده او د افغانستان د علومو د اکاډمۍ غړی شو. علمي که څه هم پوهنپال و، د هغه پر ځای د پوهنځي سروال وټاکل شو. علمي د خلقي حکومت تر پایه پورې ډېر استادان او محصلان اګسا ته و سپارل، چې هلته بندي شول، و کړول شول او له مېنځه یووړل شول او لږ یې ترېنه ژوندي راووتل. په وژل شویو استادانو کې یو هم غلام

غوټ شجاعی و، چې په جرمني کې یې یوولس کاله زده کړه کړې وه او په فلسفه کې یې د ډاکټرۍ شهادتنامه ترلاسه کړې وه. دی د لوړ استعداد خاوند، هېوادپال افغان او یو خوش طبعه ډینامیک ځوان و. لیکوال و، شاعر و، مترجم و او څېړونکی هم و. په شوق سره یې استادۍ کوله او په محصلانو باندې هم گران و. ما په ټول عمر کې بل څوک دده په شان له نزاکت نه ډک ټوکمار او غوریالی نه دی لیدلی.

د ادبیاتو پوهنځي په نورو وژل شویو استادانو کې خان اباد وزیري، امیر محمد یاد (ارملی)، محمد علم مله بار، خانباز تڼیوال او داسې هم د طب پوهنځي استاد محمد هاشم مهربان د شخصي دوستانو په حیث ما ته نه هېرېدونکې څېرې دي. د ادب په پوهنځي کې محصلان تر استادانو ډېر زیول شوي او ترې تم شوي دي. د نورو پوهنځیو استادان او محصلان هم د ادب د پوهنځي د استادانو او محصلانو په تناسب بندي شوي او له مېنځه وړل شوي دي. د څرخي پله په زندان کې مې د خلقي حکومت د لوړو زده کړو وزیر محمود سوما وپوښته، چې ولې یې د استادانو او محصلانو د نیولو مخه ونه نیوله؟ هغه وویل، چې دغه موضوع دده له واک نه لوړه او د گوندې مذهیانو کار و، خو د لوړو زده کړو د وزیر په توګه دا دده وظیفه وه، چې د پوهنتون د استادانو او محصلانو د غېر قانوني بندي کېدلو مخه ونیسي او لږ تر لږه محمد طاهر علمي او د هغه په شان د پوهنتون نور کسان کنټرول یا له وظیفې نه گوښه کړي، خو ده په دې اړه هېڅ و نه کړل او طاهر علمي ته بیا نورو دغسې جزا ورکړه، چې گومان نه کوم په نړۍ کې به بل چاته دغسې جزا ورکړل شوې وي. طاهر علمي د پرچمي رجیم په پیل سره له شینوارو نه د پېښور پر لور وخوځېد، چې د خپلو جنايتونو له جزا نه ځان وژغوري، خو دی په لار کې د کوم

اسلامي تنظيم مجاهدو ته په لاس ورغی. په یوه روایت مجاهدو علمي د یوه هسک غره سرته بوتله، هلته یې د هغه لاس او پښې ټینګې وټرلې او مخ ښکته یې ټپل وهه. محمد طاهر علمي بیا چا ژوندی ونه لید.

د پرچميانو خپل کیدل

لکه چې دمخه مې ویلي، پرچميان او خلقیان سره له دې چې د یوه ګوند غړي وو، له اول نه سره وران وو. د اختلاف غټ لاملونه یې درې وو: د دوی د ګوندګیو ترکیب، له شوروي اتحاد سره اړیکې او د لویانو په تېره د کارمل او امین ترمینځ اختلاف. د دوی د ډلو په ترکیب دمخه ګرځېدلی يم. په دې هم غږېدلی يم، چې پرچميان شوروي اتحاد ته زیات و فادار او شوروي اتحاد هم غوښتل، چې پرچميان حکومت په لاس کې ولري، خو څنګه چې کودتا په اصل کې خلقیانو کړې وه، هغو نه غوښتل پرچميانو ته په حکومت کې برابرې برخې ورکړي، خو د شوروي اتحاد په هڅونې یا فشار سره دغه کار ته اړ شول. شوروي اتحاد او پرچمي لویان په دغه امتیاز هم قانع نه وو. د اقبال وزیري په وینا، ک.ج.ب والو "... د ثور د انقلاب د بریالیتوب له لوري شېبې څخه د خلقیانو پر ضد دسیسې جوړې کړې."²⁷ پرچميانو د حکومت له جوړېدلو نه درې ورځې وروسته اول د کورنیو چارو وزیر نور محمد نور په دفتر کې او بیا په بادام باغ کې د کوپراتیفو په ریاست کې غونډې وکړې. په وروستۍ غونډې کې د شوروي سفارت کوم مامور هم ګډون کړی و. پرچميانو وروسته په پغمان کې د همدغه مطلب لپاره خپله ګوندي کانګره جوړه کړه²⁸. تر هغه دمخه دوی د ک.ج.ب له مامورانو سره په ګډه د خلقي حکومت په بدنومي کولو پیل کړی وو او د نجم الدین کاویاني په روایت کارمل دستور ورکړی و، چې

"تخریب، تخریب، باز هم تخریب."²⁹ دغه څه به ځکه رښتیا وي، چې کارمل د امین له لاسه بې واکه کړېده او بې اهمیتته کړېده. د دوی ترمېنځ اړیکې له پخوا نه ترخې وې.

د دوی اختلاف په اصل کې د مفکورې و، چې ورو ورو یې شخصي او نورې بڼې هم پیدا کړې. امین په اصل کې نېشنلسټ او کارمل په اصل کې سووینسټ وو. د سیاست په ډگر کې کارمل په شوروي اتحاد او امین په خپل ګوند ولاړ وو. کارمل له پاچا محمد ظاهر او محمد داود سره هم لیدل. په داسې حال کې، چې امین په خپل ولس په تېره په پښتنو او له امو نه تر اباسین پورې په لوی افغانستان باندې ټینګ وو^{29الف}.

په دغه حال کې کارمل او پلویانو یې امین "فاشست" او په عین حال کې د سي. آی. ای "ایجنټ" باله، په داسې حال کې چې امین کارمل د پنجابي طاهر پهلوان کړوسی ښوده او ویل یې، چې هغه په اصل کې افغان نه، بلکې "مطلق یو ایجنټ" دی³⁰. د افغانستان د ټولو اساسي قانونو له مخې هر څوک چې د افغانستان تابعیت ولري، افغان دی، خو لکه څنګه چې لیدل شوي دي د مهاجرو په زوزاد کې افغانستان ته د رښتین توپ او وفادارۍ احساس ډېر ضعیف وي. کارمل د یو شمېر نورو افغانانو په شان له مهاجر نسل نه و، نیکه یې محمد هاشم پر 1879 کې له انګرېزي پوځ سره د هندوستان له کشمیر نه افغانستان ته راغلی و³¹. کارمل، چې په 1957 کې د ک. ج. ب ایجنټي منلې وه، په دې فکر و چې افغانستان د شوروي اتحاد شپاړسم جمهوریت وګرځوي³². د عبدالقدوس غوربندې دغه وینا سمه ده، چې "کارمل منبع و منشا قدرت حزبي را در خارج از حزب [در اتحاد شوروي] جستجو میکرد و برای بدست آوردن اعتماد آن از هیچگونه جدوجهد دریغ نمیکرد."³³

کار مل د ثور تر کود تا نه دمخه کو ښځه کاوه، چې امین له گوند نه وابلستل شي، دا هغه وخت و چې د امین او کارمل نږدې ملګرو د یو بل پر ضد تبلیغ کاوه او موضوع د تحقیق لپاره د تفتیش کمیسیون ته وسپارل شوه، چې مشر یې د سټیګیر پنجشیری و. دغه کمیسیون په پای کې دې نتیجې ته ورسېد، چې "... امین د [علي احمد] خرم په ترور کې لاس درلود او باید له گوند نه وابلستل شي." سیاسي دفتر د څلورو رایو په برابر کې په شپږو رایو د کمیسیون فیصله تایید کړه، خو عمومي مذهبي نور محمد تره کې، چې په امین ولاړ و، وخت وغوښته او فیصله په دې عملي نه شوه، چې امین کود تا وکړه. وزیري له گوند نه د امین د ایستلو حرکت په اصل کې د ک.ج.ب د سیدسه ب، لي، ددې لپاره چې د خلق گوندګی ناتوان او په نهایت کې قدرت ته د کارمل د رسېدلو لپاره لار هواره شي. دی لیکي، چې "ددې په څنګ کې غلام د سټیګیر پنجشیري هڅه وکړه، چې په گوند کې د بې باوري او بې اتفاقي اور ته لمن ووځي، چې پخوا په گوند کې موجود وو.... څنګه چې د خلق یانو په منځ کې د گوند دننه د زر غون فرکسیون و، چې د امین پر ضد یې فعالیت کاوه، ولې په واقعیت کې ددغه فرکسیون شاته درې تنه، چې اصلي محرک یې پنجشیری و او صالح محمد زیری او عبدالکریم میثاق هم ورسره ملګري وو، ولاړ وو... په پای کې د حفیظ الله امین او د هغه پلویانو ته د گوند د ضدیت تر نوم لاندې دو سې جوړې شوې او د امین د ایستلو د سند مسوده د میثاق له خوا ولیکل شوه."³⁴ دغه روایت د زیري له روایت نه یو څه توپیر لري، خو د دواړو اصلي ټکي له گوند نه د امین ایستل و، چې امین د هغه په برابر کې د "افغانستان د ملي دموکراتیک گوند" په نامه په خپلې مشرۍ سره د بېل گوند بنسټ کېښود، چې د مرکزي کمېټې غړي یې محمود سومو، منصور هاشمي، عبدالرشید

جليلي، صديق عالميار، راز محمد پكتين او صاحبجان صحرايي وو. ³⁵⁾"

د خيال محمد کټوازي په وينا، پنځشيري د کودتا "په هماغه اوله ورځ... د تره کي او امين په څنگ د کارمل پر ضد دريځ بدل کړ. " له دواړو سره يې پښتو ويل پيل کړل او امين ته يې غوره مالي کوله. په خپله کارمل هم، چې هر وار امين لیده، مخ مچي يې ورسره کاوه او دواړو ورنه مڼه کوله، چې له مرگ نه يې ژغورلي دي. امين تره کي ته، چې ورنه يې غوښتي و، له کارمل سره ښه وضع وکړي، وويل "... نور لا څه وکړم، چې هره بلا مې وويني، د مخ مچي روغبړ راسره کوي. " زيري لا وايي، چې په دغه وخت کې "ملگري ډلې ډلې شول او هر يوه امين ته ځان نژدې کاوه. " دی دا هم وايي، چې "زه په وجداني توگه د امين په اړه له بد نظر څخه پښېمانه وم او له ځان سره مې ويل، چې په دې سړي کې دومره استعداد و، چې د گوند په غياب کې يې انقلاب ترسره کړ او موږ ټول يې له مرگ څخه خلاص کړو. ³⁶⁾"

خو د امين او کارمل ترمنځ بې اعتمادي رښتيني او ژوره وه، هغه وروسته له هغه برالا شوه، چې امين او وطنډار په يوې لويې غونډې کې په پولي تخنيک کې څرگنده کړه، چې د "ثور انقلاب" يواځې خلقيانو کړي او پرچميانو پکې برخه نه ده اخيستي. تر دغه وخته پورې رسمي نظر دا و، چې کودتا د گوند له خوا د تره کي په لارښودنه بريالۍ شوې ده، خو امين لا تر کودتا وروسته د اتحاد په نامه د کورني چارو وزارت د امنيني لوی قومندان محمد داود تړون له لارې له پرچمي قومندان صمد ازهر نه د پرچم د پوځي او پوليسي افسرانو لستونه ترلاسه کړي و، نو امين ته د پرچمي گوندگي قوت چې ډېر نه و، معلوم و. له همدې امله به هم و، چې امين

له کود تا نه وروسته سره له دې چې د ک.ج.ب په سپارښتنه يې منلې وه، چې پرچميانو ته به په حکومت کې برابرې برخه ورکوي، خو په گوند، حکومت او په خاص ډول په پوځ کې يې د خپل گوند دريځ ټينگ کړی او کارمل بېواکه گرځولی و. کارمل تر دې حده پورې بېواکه شوی و، چې د جون په اتلسمه يانې درې اونۍ وروسته له هغه چې د پولتبورو د يوې پريکړې له مخې دواړه گوندگي يو موټی شوی گوند گڼل شوی او حتی د "خلق" او "پرچم" د نومونو اخيستل منع اعلام شوي و، د تره کي په شتون کې پوزا نوف او ورسره يو څو نورو شورويانو ته شکايت وکړ، چې "زه په حکومت او گوند کې له نور محمد تره کي نه وروسته دويم مقام لرم، خو سره له دې هم زه نه پوهېږم چې په هېواد کې څه واقع کېږي؟ دوی زه گوښه کړی يم، زه له باندني او دننني سياست سره سر او کار نه لرم. زه لکه چې په طلايي قفس کې اوسم. دا د يوه کمونست په توگه زما لپاره لويه تراجيدي ده." هغه دا هم وويل، چې "وضع د گوند د توپه کيدلو په لور روانه ده، هر څه د حکومت او پوځ لاسونو ته درومي."³⁷⁾

له بلې خوا خلقيانو پرچميان په حکومتي ضد عملونو تورنول، تره کي لا ويل، چې "حتی تر انقلاب نه دمخه موږ په پرچميانو اعتماد نه کاوه او له پرچميانو سره اتحاد يواځې فرماېشي و. دوی په پاڅون کې نژدې هېڅ رول نه لاره، خو د انقلاب له بريالي کېدلو نه وروسته د پرچميانو مشر ببرک کارمل په ټينگه وغوښتل، چې د وزارتونو او څانگو لوړ مقامونه دې سره برابر ووبشل شي." تره کي دا هم وويل، چې کارمل "...ادعا کوله چې د گوند په جوړولو کې يې د مشري رول لوبولی، څرگندوله يې چې که تاسې پوځ لرئ، گوند موږ ته راکړئ." په هغه سربېره وروسته له هغه، چې د دوی غوښتنې و نه منل شوې، دوی تر ټل چې پاڅون به وکړي. په دغه

حال کې تره کي او امین ښکاره کړه، چې اوس یواځې یوه لار پاتې ده، یا دوی یا موږ⁽³⁸⁾.

په دغه حال کې کارمل د خپل او خپل ګوند سیاسي ژوند د شوروي اتحاد په قوت کې لیده، شوروي اتحاد هم د کارملیانو شاته ولاړ و. د وزیري په وینا "د شوروي اتحاد مشرتابه د بېرک ډله دې ته هڅوله، چې څومره زر کېږي، له خلقیانو څخه سیاسي واک ترلاسه کړي."⁽³⁹⁾ پروګرام دا شو، چې پرچميان به په خلقیانو کودتا کوي.

نبي عظیمي، چې تراوسه هم پرچمي پاتې شوی، د کودتا شکل په دې ډول بیانوي: "په داسې حال کې چې د پرچمي لویانو د سفیر کډلو او اوازې روا نه وې، د کودتا موضوع ټینګه ونیول شوه. عظیمي، چې په دغه وخت کې په غزني کې د څوارلسمې فرقې قومندان و، د پرچمي عبدالوکیل له خوا کابل ته وغوښتل شو او هلته یې ورته هدایت ورکړ، چې "نظر تمام اعضای حزب این است که در صورتیکه امین در تصمیم خود پافشاری نماید، اردو قیام مسلحانه را علیه امین آغاز نماید." وکیل دغه "پاڅون" په دې ضرور ګانه، چې امین "در نظر دارد تمام پرچمی هارا از رهبری ای صفوف از صحنه خارج و بصورت فزیکي به نام خاینین بانقلاب ثور از بین ببرد." عظیمي دا هم لیکلي، چې "من به وکیل گفتم اگر راه ها و وسیله های دیگری سراغ ندارید، من حاضرم. اما تاکید میکنم که انتخاب این راه خون ها بسیاری را خواهد ریخت [ریختا ند] و فرجام آن بسیار تاریک است. وکیل خوشنود گردید و رمزی بین ما تعیین شد."⁽⁴⁰⁾

نبي عظیمي وروسته د غزني په فرقه کې ټول پرچمي افسران، چې شمېر یې د هغه په وینا لږ نه و، د حکومت پر ضد پاڅون ته وبلل. "آنها بدون تردید حاضر گردیدند که در صورت رسیدن

د ستور بـخاطر انتقام گرفتن از امین و حمایت از بـبرک کارمل داخل اقدام شـوند." دی دا هم وایي، چې "ما پلان دقیق اما ساده یی طرح کردیم که نکات اساسی آن را گرفتاری افسران مخالف، مسلح ساختن فرقه و ترک نمودن وضع الحـجـیش فرقه بـخاطر جلوگیری از بمبارمان هوایی تشکیل میداد." ⁴¹ "خو کارمل طالع من و، چې ترڅو دی په کابل کې و، ملگرو یې په کودتا لاس پورې نـکړ.

د محمود سوما په روایت امین "غوښتل چې بـبرک کارمل او په کودتا کې نور کسان بنـدیان کړي، خو د نور محمد تره کي له مخالفت سره مخامخ شو." په دې اړه تره کي له پوزانوف سره مشوره وکړه، چې لکه هغه دده آمر وي. پوزانوف دوه مشورې ورکړې: یوه دا چې کارمل په چکو سلواکیه کې او ملگري یې په نورو هېوادونو کې د سفیرانو په توگه واستوي. بله دا چې دغه ټاکنې باید په دموکراتیکه توگه ترسره شي، خو څنـگه چې په دغه مهال کې د سیاسي دفتر زیاتره غړي د کارمل په خوا وو، تره کي خپلو پلویانو ته دنده ورکړه، چې هغوی راواړوي. هغوی په دغه کار کې بریالي شول. "بیا همدغو ټولو ملگرو ته د تره کي له خوا هغسې فـیـدتې و غږول شوې، چې د بـبرک ډلې د کودتا د جریان خبرې پکې ثبت شوې." او چې هغو ته دا هم وویل شول، چې هغوی د پوزانوف په مشوره سفیران کـړي، هغه د سیاسي دفتر په غونډه کې دغه وړاندیز په زیاترو رایو ومانه ⁴². بیا نو کارمل پرای ته، محمود بریالی اسلام آباد ته، عبدالوکیل لندن ته، نور احمد نور واشنگتن ته، نجیب الله تهران ته او اناهیتا بلگراد ته د سفیرانو په توگه واستول شول. دلته د دوو ټکو یادول ضروري ښکاري: یو دا چې په یوې داخلي موضوع یې د یوه خارجي هېواد سفیر دخپل کړی شو او بله دا چې هغوی په رښتیا کودتا کوله، له ملک نه دباندې په ښه نامه ووتل او مصـوـون شول.

خو دښنه په وطن کې نور پرچميان کرار نه شول او د پخوا په شان يې په پټه غونډې کولې. څنگه چې دوی نژدې ټول ښاريان وو، غونډې يې د خلقيانو لپاره د اندېښنې وړ شوې. سره له دې چې گوڼدي حوضي د څارندوی په شان په ښار کې ځای پرځای جوړې شوې او فعالې وې. لومړنۍ گوڼدي سازمانونه غير له هغو څخه وو، چې په حکومتي څانگو او هم د هستوګنځيو په سيمو کې په زيات شمېر فعال وو. ددغو ټولو له لارو ښاريان څارل کېدل. سره له دې هم څنگه چې خلقيان ساراني او اطرافي وو، هغو ته گرانه وه چې ښاري پرچميان تر ډاډمنې څارنې لاندې ونيسي.

وضع داسې وه، چې لکه د اطرافي حاکمانو او ښاري مخالفانو ترمېنځ جنګ وي. په همدغه ګير او دار کې د اسد د مياشتې په 28مه (اګست 1978) حکومت په کابل کې د خلقي نظام پر ضد د ځينو پرچمي لويانو د کودتا خبر خپور کړ. په اول سر کې د دفاع وزير جنرال عبدالقادر لوی درستيز شاهپور احمدزی او د جمهوريت د روغتون سرطبيب مير علي اکبر ونيول شول او وروسته د پلان وزير سلطان علي کښتمند او د فوايد عامې وزير محمد رفيع ونيول شول. ددغو بنديانو "اعترافونو" فوتوکاپي گانې په ورځپاڼو او وروسته په کالني کې خپرې شوې، چې د خلق حکومت په هکله يوه ډېره غټه سرچينه ده. ددغو "اعترافونو" له مخې کارمل پخوا له دې چې له وطن څخه بهر شي، عبدالقادر او نورو ته د کودتا کولو دستور ورکړی و. د کښتمند د "اعتراف" له مخې دغه وخت د کودتا لپاره شرايط برابر شوي وو. "از انجائیکه دولت کنونی از راه سوشلزم دور میرود، مردم ناراضی هستند، یک قیام عمومی سرتاسری در تحت رهبری قادر خان باید صورت بگیرد. در دولت جدید باید تمام نیروها و عناصر ناراضی بشمول خلقی هائیکه موافق باشند، تحت یک اتحاد عمومی یک دولت

بنام جمهوری دموکراتیک خلق افغانستان را بوجود بیاورند.⁽⁴³⁾ په کودتا کې به بنسټیز رول د پېنځلسمې زغرورې قوې وي، چې د ډگرمن هدايت الله، محمد رفيع، فاروق او خديل په سروالۍ نظامي کودتا د اختر په ورځ پيل کړي. په داسې حال کې چې کښتمند به په ښار کې د مظاهري لارښودنه کوي. اطرافې پرچميان به په خپلو سيمو کې په کار لاس پورې کوي او داسې نور... د برياليتوب په حال کې به د نوي دولت سروال او د ملي دفاع وزير عبدالقادر وي. د کښتمند ليکنې له مخې کارمل هغه په خان مېن گزلي او په دغې وېره سره يې د هغه همکاري جلبه کړې ده. د کټوازي په وينا عبدالقادر ترپا په پورې خلقي و.

دا چې کودتا په دغه ډول ترتيب شوې وه، يقيني نه ده. دا هم يقيني نه ده، چې دغو پرچميانو به چې لويان يې له وطن نه بهر وو، په رښتيا کودتا کوله. د تورنو خپاره شوي اعترافونه د واقعيت څرگندوي کېدلی نه شي. د خلقيانو په وخت کې لکه وروسته د پرچميانو په وخت کې اعترافونه په زور او کړاو نو سره ترلاسه کېدل. په هغه وخت کې کلکه اواز وه، چې له کښتمند نه د اعتراف ترلاسه کولو لپاره د هغه مېرمن يې ورته حاضرې کړې وه، چې که اعتراف ونه کړي، سپکاوی به يې وشي. ددې خبرې مانا دا نه کېږي، چې تورنانه به په کړول کېدو سره هم رښتيا ووايي. دوی هغه څه وايي، چې ورته غوښتل کېږي او له دوی نه هغه څه غوښتل کېږي، چې په هغو سره په سختو جزاگانو محکوم شي. خلقي مستنطقينو ته هر تورن "خابن" و او دوی خپله دنده گزله، چې له هغو نه همدغسې اعتراف ترلاسه کړي. مستنطق غلام صديق تورن عبدالغني ساپي ته ويلي و، چې "خايننيکه اينجا نزد ما حاضر ساخته میشوند، همه انکار مينمايند، (ما) مجبوراً آنها را شکنجه ميدهيم."

کودتا یا نه کودتا د کودتا په نامه د
 پرچميانو بندي کېدل د نورو پېښو لپاره لار
 هواره کړه، چې تر ټولو مهمه يې د نورو
 پرچميانو بندي کېدل او پټېدل وو. د بندي
 کېدلو لړۍ تر مياشتو مياشتو اوږده شوه، پرچمي
 فعالان هم له خپلو کورونو او هم له ادارو نه
 وړل کېدل او اګسا ته سپارل کېدل. په دغې فضا
 کې څرګند پرچميان اړ شول، په ورځپاڼو او
 غونډو کې خپل پراري لويان وغندي. يوه يې لا په
 يوه لور پورې غونډې کې د امين په مخ کې پرچمي
 لويان د درباريانو، اشرافو او داسې نورو
 نومونو وغندل او په خپله کارمل يې د
 امپيريلزم تورې چترۍ ته پناه وړونکي وښود.
 څرګندو پرچميانو او هغو چې د پرچمي ټوب ګومان
 پرې کېده، په ورځپاڼو او غونډو کې پراري
 پرچمي لويان په سپکو نومونو يادول. په غندنې
 کې د پرچم مخالفان تر ټولو دمخه وو. دوی په
 خاص ډول کارمل سخت غنده او د "دربارمل"،
 "دربارغل"، "ارستوکرات"، "پردي" د "پرديو
 ايجنت" او په داسې نورو نومونو يادوه. په دغه
 تبليغ کې عبدالمنان ملګري، چې يو زړور ممثل
 او زما په وخت کې د پښتو ټولنې د کابل مجلې
 په اداره کې کاتب و، پوره نوم ايستلی و. په
 دغه وخت کې په کابل کې د پرچميانو د ټکولو
 لويه مسابقه روانه وه، خو محمود بريالي په
 مسکو کې د ک.ج.ب يوه مامور نيکرا سوف ته ويل،
 چې په دغې مسابقې کې "دغسې کسان کړول کېږي،
 چې شوروي اتحاد ته په مطلق ډول وفادار
 دي." ⁴⁴ په هر حال په دغې مسابقې کې هغومره،
 چې په پرچميانو پسې ډول ډول پرېاګندو نه و شول،
 په افغانستان کې بل هېڅ وخت دغسې پروياګندو نه
 نه دي شوي.

پټو پرچميانو هم د حکومت په تېره د امين پر
 ضد پروياګندونو باندې زور واچوه. دوی امينيان
 "فاشستان" بلل او په خپله امين يې د سي.آی.ای

"ایجنټ" ګاڼه. په عین حال کې حکومت پرچمي سفيران "خابنان" اعلام کړل، موقوف يې کړل او له افغان تابعیت نه محروم کړل. دا يې هم څرګنده کړه، چې دوی د سفارتونو نه غډې پیدې غلا کړي. دوی په رښتیا هم دغه اختلاس کړی و. نور احمد نور وروسته ددغو پېسو مجرایي له خپل پرچمي رجیم نه واخیستله. په دغه دلیل، چې هغه غلا کړې پیدې يې په ګوندي چارو لګولي دي. د پرچميانو د ادعا له مخې نژدې یو نیم زر پرچميان بندي شوي، چې څه يې له مېنځه وړل شوي وو، خو دا غټه مبالغه ده. شوروي مشاورانو نه غوښتل، چې د غومره د پرچميان بندي او اعدام شي، خو په دې کې شک نهشته، چې امین غوښتل پرچم د یوه تنظیم په توګه له مېنځه یوسي او د دوی له لارې افغانستان د شوروي اتحاد له احتمالي خطر نه وژغوري. له نومياليو بنديانو نه میر علي اکبر او شاهپور احمدزی اعدام شول. احمدزي به ځکه اعدام شوی وي، چې دی د لوګر د نامتو فرقه مشر عبدالغني احمدزي کورنی نفوذناک قومي مشر و، په اصل کې د کمونزم مخالف و. دی پخوا د محمد داود له معتمدانو څخه و او هغه "...محمد داد خان را بار بار از تحریک و دسیسه سازی اطرافیان کمونستی اش و کشتار و زندانی کردن مردم بیگناه بر حذر میداشت."⁴⁵



دربیم خپرکی

سور بېرغ او درې وروستي فرمانونه پا

له ولس سره د حکومت مقابله

حکومت د شپږم فرمان تر ایستلو پورې د حکومتی جوړښتي مسئلو، د محمدزي واکمنۍ او ماوستي ډلو په ځپلو بوخت او په پېښو یې لاس بر و. په همدغه وخت کې یې د خلکو د ښېګڼې لپاره هم یوڅه وکړل، لکه د عمو مو د اندېښنې وړ د اتم ټولګي د کانکور لخوا کول، د کانکور وهلو لپاره بسپنه ټولول او د بسپنې په پېښو سره د هغو لپاره یوه لېسه پرانېستل او په کابل او شاوخوا کې د محمد داود د وخت د جنایې بنديانو ازادول، خو په وروستي کار سره د حکومت په اړه د خلکو شک پیدا شو. هغه درې زره بنديان، چې په کابل او ولایتونو کې د جوزا د میاشتې په 28مه د فرمان له مخې ازاد شول او د نورو د بند موده لږه شوه، جنایې یانې هغه بنديان وو، چې د قتل، غلا او دغسې نورو جنایتونو په تور په محکمو کې محکوم شوي وو. حکومت په دې اړه تر دې حده نندارې جوړې کړې، چې حتی د هغو دو سې او دفتری پانې یې د خلکو په غوندو کې وسوځولې. آواز ه شوه، چې حکومت غواړي د ولس په تاوان جانیان له ځان نه خوش کړي. په داسې حال کې، چې جانیان په هر رجم کې جانیان دي. دا هم ویل کېدل، چې که حکومت په رښتیا د اصلاح په

فکر وای، له جانیانو نه به یې ضامنان ترلاسه کړي وای، چې بیا به جنایت او د قانون پر خلاف عمل نه کوي. دا چې دغومره ډېر جانیان په زندانونو کې پراته وو، د پخواني حکومت په لمن کې یو تور داغ و. د همدغه داغ له امله به هم و، چې د ثور له کودتا نه وروسته په ټول ملک کې دغسې یو غورځنګ و نه لیدل شو، چې د محمد داود په پلوی عمل وکړي.

په هر حال، اوس اندېښنه دا شوه چې حکومت ولې دغه جانیان د نورو جرمونو د کولو لپاره ازاد او په ولس حواله کړل؟ د حکومت په اړه به دې هم شک پيدا شو، چې سیاسي بندیان یې ازاد نه کړل، په داسې حال کې چې په افغانستان کې د رواج له مخې د رجیم په بدلېدلو سره سیاسي بندیان خوشې کېدل او له دغه حکومت نه هم دغه هيله کېده، خو دغه انتقادونه او نارضايتونه د ذهن په ساحه کې محدود وو او که حکومت نور پارونکي کارونه، نه وای کړي، پر ضد به یې عمل نه وای شوی، خو له هغه وروسته حکومت په دغسې پارونکو کارونو لاس پورې کړ، چې د هغو له امله نږدې ټول ولس د حکومت پر ضد فعالیتونو لپاره په پښو ودرېد.

سور بېرغ

د تلې د میاشتې په 27مه (اکتوبر 1978) د څلورم فرمان له مخې، چې دمخه ایستل شوی و، د کابل په ښار کې نوی بېرغ په ډېر لوړ شان سره جګ شو. د هغه لپاره نه یواځې لوړ پوړي ګوندي او حکومتی کسان، بلکې حکومتي ماموران، د لورو زده کړو مؤسسو محصلان، د ښوونځیو شاګردان، ښاریان او د شش کراهی بزګران په ښه تنظیم سره په پښتونستان واک او شاوخوا کې سره غونډ شول. د ټولو خلکو شمېر له حساب نه وتلی او ډېر و. خلک ډله ډله د مني په یوې ښکلې لمریزې ورځې کې د ارګ د ختیځ وره ترمخه، چې هلته لیږي حکومتي او ګوندي لویان د نور محمد تره کې په

سروالی په لېسو درېشيو کې د شوروي لويانو په
 شان قطار ولاړ وو، رږي تېرېدل. حکومت بيا
 هېڅکله په هېڅ نامه د غومره ډېر افغانان پرځان
 ټولولي ونه شو. دا يې په واقع کې د برياليتوب
 او وياړه سکه وه، خو هغه د لږ وخت لپاره وه.
 د بېرغ رنگ تک سور غوره شوی و او په يوه څنډه
 کې يې بس د "خلق" کلمه ليدل کېده. هغه زر په
 "خلفي بېرغ" ياد شو او د پاچا امان الله د وخت
 بېرغ، چې تور، سور، زرغون رنگ يې لاره او
 محراب او منبر هم پکې په نښه شوی و او
 افغانانو ته د وياړ او سرلوري بېرغ و، ترک
 شو. افغانان پوهېدل، چې سور رنگ د کمونزم نښه
 ده، دغه پوهه نوره هم شعوري او ټينگه شوه، چې
 تره کې په هغې وينا کې، چې د نوي بېرغ په اړه
 وکړه، څرگنده کړه چې د هغه تر نامه لاندې به
 زور "فيودالي سيستم" ټوټه ټوټه کړو او پرځای
 به يې د دوران جوړونکې کارگري نقشې له مخې
 نوې ټولنه جوړه کړو او د ځمکو اصلاحات به عملي
 کړو. په عين حال کې يې اخوانيان د خلکو
 "دښمنان" وبلل او پر ضد يې جهاد اعلام کړ. ډېرو
 خلکو سور بېرغ د ملک د کمونستي کولو په لور د
 خلقي لويانو لومړی گام وباله. اندېښنه د
 پخواني بېرغ له ترک نه هم راوولړه شوه، چې
 افغانانو ته د خپلواکۍ او هويت وياړلې نښه
 وه. په دغه حال کې د خلقي بېرغ په نامه د سره
 بېرغ غوره کول او په ننداره ييز ډول د هغه
 هسکول د خلکو له پارولو نه پرته بل څه نه و.
 خلک په رښتيا هم وپارېدل، په دې کې حکومت ته
 څه عملي گټه هم نه وه. د گوندیانو لپاره دا
 بس يوه رومانتيکي جذبه وه.

هو، دوی به په دغه بېرغ سره شورويانو ته
 ښودلي وي، چې دوی د هغو په لار روان ملگري دي.
 خلکو البته په هغه وخت کې د سره بېرغ په
 وړاندې څه غبرگون ونه ښود او نه يې ښودلی شو،
 خو مخالفانو په تېره اخوانيانو د خلکو له دغه

ناراضي توب نه گټه اوچته کړه. په نتيجه کې دغه شک په يقين بدل شو، چې خلقي لويان د ملي ارزښتونو او اسلام مخالف او د شورويانو پيروان دي. په دغه حال کې په پېښور کې د افغانستان اسلامي تنظيمونو لويانو هم د حکومت پر ضد جهاد اعلام کړ او افغان ټولنه په دغه ډول په دوو کامبونو ووېشل شوه.

د ليک او لوست کورسونه

د لويانو د ليک او لوست کورسونو پروگرام عملي کول هم پارونې وکړي. د پرنسيپ له مخې خلک مخالف نه وو، چې لويان ليک او لوست زده کړي. د دوی لپاره دغه موضوع حيايي وه، ځکه چې هېواد يې په دغه اړه د نړۍ د بېرته پاتې هېوادونو په ليکه کې راټه او د دوی نارينه او ترهغو لاريات ښځې په لوړ تناسب په ليک لوست نه پوهېدلې، نو په دوی کې تر کودتا دمخه د ښوونځي او زده کړې شوق تر دې حده عمومي و، چې د اطراف خلکو هم نه يواځې د هلکانو بلکې د نجونو لپاره هم ښوونځي غوښتل او حکومت د ځمکې او کار په بڼه د خلکو په مرستو سره حتی په ډېرو ليرو سيمو کې د نجونو لپاره هم ښوونځي پرانيستلي وو. په خلکو کې د ليک او لوست احساس به له دې امله هم قوي و، چې د نويو ښوونځيو په پرانيستلو او په عمومي ډول د عصري پوهنې په رواجولو کې د خلکو ارزښتونه په نظر کې نيول کېدل او د پاچا امان الله د وخت د ترڅو تجربو په نظر کې نيولو سره د عمومي ارزښتونو په مخالفت څه نه کېدل، خو خلقيانو دغو واقعيتونو ته ونه کتل او دغه متل يې له ياده وايست، چې وايي "افغانان په هڅونې سره دوزخ ته ننوځي، خو په زور سره به جنت ته هم لاړ نه شي."

د لويانو د ليک لوست زده کړې په کورسونو کې د تعريف له مخې لويان بايد دا خل شي، همدغسې

هم ک ېدل. په کورسونو کې نارینه او ښځې دواړه غوښتل ک ېدلې، خو د کورسونو لپاره نه ښوونکي او نه درس کوټې په کافي شمېر موجودې وې. کورسونه زیاتره په ماجتونو او ښوونځیو کې پرانېستل شول، د ښځو لپاره باید ښځینه ښوونکي وای، خو ښوونکي زیاتره خلقي نارینه وو او هغو د امنیت په نامه ښځې درسي خونو ته د ننوتلو په وخت کې لټولې. یو شمېر خلقيانو په خپلو سیمو کې د اعتبار وړ کسانو لوبې د نکاح لپاره وغوښتلې او یو شمېر نورو دغسې نجونې په زور خپلې ښځې کړې. اوازې شوه، چې په ښارونو، ولسوالیو، علاقه دار یو او ښوونځیو کې یانې په حکومتي مرکزونو کې له نجونو او نورو ښځو نه د گوندیانو او حکومتیانو لپاره د استفادې لار خلاصه شوې ده. مجرد تاوچن گوندیان او حکومتیان لږ او بې مېله نه و، چې له نجونو او ښځو سره د جنسي غریزې له مخې چلند وکړي. بیا نو دغه وېره عامه شوه، چې له دې وروسته به نارینه د خپل ناموس اختیارونه لري او د کورس په نامه به یې اختیار د حکومتیانو په لاس وي. حکومت اوس په یوه بل ډول په کورنۍ کې لاسوهنې پیل کړې او ددې پروا یې نه کوله، چې په افغانستان کې نارینه د خپلو کورنیو واکمنان دي، چې ښځې خپل ناموس گڼي او سپکاوی یې نه زغمي. له بلې خوا گوندیان او حکومتیان په دغه وخت کې په رسمي ډول ددغومره زیات رسمي واک خاوندان شوي وو، چې بل هېڅ وخت کې تر دغه حده پورې نه وو شوي. دغو وړو فرعونانو په کورسونو کې هم حاکمیت چلاوه، ددې لپاره چې باید د ثور "د پرتمین انقلاب" د لومړۍ کلیزې په ویاړ یو ملیون لویان او لویانې باسواده کړي.

دا چې په ټول هیواد کې کورسونو ته د ښځو له ورتګ سره مخالفت عام و، په دې کې شک نه شته. په کومو ځایونو په تېره په ښارونو کې چې ښځې په لومړیو ورځو کې په کورسونو داخلي شوي دي،

له ډار نه و. خلکو نه غوښتل په دغه نامه ور سره انقلابي چلند و شي، ځکه چې گو نديانو ته انقلابي چلند د مرگ تر پولې پورې جزا ور کول و. په اطراف کې لويان او لوياني تر کورس لوستلو نه ډېرې د ژوند د چارو په فکر وې. کورسونو دوی ته سمدلاسه عملي گټه هم نه کوله، نو کورسونو ته د دوی کښول يو ډول حکومتي بيگار شو. په دې سربېره په کورسونو کې ايډيالوجيکي تبليغ هم کېده. په ټولو هغو وړو لويو پخوانونو کې، چې يو ځای بل ځای په تېره په هرات کې وشول، په کورسونو کې د ښځو موضوع دخپله وه، چې وروسته به يې بيان وشي.

د گروي په اړه فرمان

د سود او سلم او گروي په هکله شپږم فرمان د خلقي حکومت په نظر د ستمگرو له جغ نه د خواریکښو بزگرو په گټه وايستل شو، خو په واقع کې دغه فرمان ددغه مقصد پر خلاف تر ډېره حده پورې د ځمکه والو په گټه تمام شو. فرمان په هغو باندي عملي شو، چې له کال 1353/1974 نه دمخه يا تر هغه وروسته يې د پيسو په بدل کې ځمکې په مشروط ډول يانې په گروي سره ترلاسه کړې وې، په دې مانا چې گروي وال به د پيسو په بدل کې تر هغو پورې د ځمکې له حاصل نه استفاده کوي، چې د ځمکې څښتن د هغه پيسې بېرته ورکړي. د فرمان مهم ټکي دا و، چې که ځمکه له 1353 کال نه دمخه په گرو اخيستل شوې وي، گروي وال مکلف دی له ولاړ فصل نه وروسته ځمکه مسترده کړي او که يې ځمکه په 1353 کې په گرو اخيستې وي، د اصلي پيسو په سلو کې شل مستحق گڼل کېږي. هغه هم يو کال وروسته او که يې د کودتا په کال (1357/1978) ځمکه په گرو اخيستې وي، په سلو کې نوي د خپلو پيسو مستحق دی، هغه هم په پېنځو کلونو کې. البته ځمکه به

په هماغه اول سر کې د ځمکې اصلي څښتن ته پرېښودل کېږي.

د فرمان بل مهم ټکی دا و، چې یواځې بې ځمکې زراعتي کارگر پور وړی، نه هر پور وړی، مالکانو ته د سود او پور له ورکولو نه معاف دی. په همدې ډول بې ځمکې بزگر او هغه چې د لس جریبه اولې درجې ځمکې خاوند وي او له 1353 نه وروسته د سود او سلم پر اساس د یوه یا څو کسو پور وړی شوی وي، د پور او سود له ورکولو نه معاف دی، خو اصلي پیسې به په هغه تناسب بېرته ورکوي، چې تناسب یې د ځمکې د کروي د بېرته ورکولو په باب دمخه ټاکل شوی وي. په دغسې مقررو سره د دغه فرمان عملي کول نا اشنا ستونځې پیدا کړې، چې د هغو هوارول د حکومتي مامورانو له صلاحیت او توان نه اوچت و. له دې امله د ولایتونو او ولسوالیو په سطح د دغسې کشالو د هوارلو په مقصد د کمېټو جوړول په نظر کې ونیول شول، خو دغه کمېټې د والي یا ولسوال په سروالي، د حکومتي څانگو امرانو او د بزگرو له استازو نه جوړې شوې. په هغو کې نه ځمکه والو ته او نه هم د محل مخورو ته د غړیتوب حق ورکړل شو. د حکومت په نظر دوی "فیودال" وو او حکومت د "فیودالزم" د له مېنځه وړلو او د خواریک شو بزگرو د جلبولو پاره پېښې لوڅې کړې وې.

ددغه فرمان له مخې له سود او سلم او پور ورکولو نه د بزگرو معافېدل سمدلاسه د هغوی په ګټه تمام شو، خو دغه فرمان په عین حال کې د ژوندانه او ضرورت په سختو شېبو کې لکه د واده، ناروغۍ او داسې نورو د دوی په مخ د پېسو سمدلاسي او اسانه مذبح وچه کړه او ټولنه یې د معاملو له رکود سره مخ کړه. تر دغه وخته پورې خلکو په اطراف کې د همدغه دود له مخې په سختو ورځو کې خپلې ستونځې رفع کولې. د همدغه دود له مخې بې سوده یا حسنه پور هم مروج و،

چې دواړو د ټولنې په پېوستون کې رول درلوده. د غه دود تر اقتصادي نه زیات اجتماعي او د پېړیو پېړیو د تجربو محصول و، چې ممکنه نه وه هغه په یوه فرمان سره له مېنځه لاړ شي، خو دا چې د کار او عاېدو په ډېرېدلو سره ژوند ښه او خلک پر ځان ډاډه شي، د ځمکو د گروي برخه د فرمان لا غټه خوا ده. په دغه فرمان سره گټه د هغه چا شوه، چې د ځمکې خاوند و او تاوان هغه چا وکړ، چې بې ځمکې و او د خپل کار له برکته د پېسو او گروي ځمکې خاوند شوی و. په گروي والو کې ځمکه وال هم شامل و، خو دوی تر هغو نه ډېر کم وو، چې ځمکې یې په خپلو گټل شویو پېسو سره په گروي اخیستې وې. په افغانستان کې له هغه وخت نه، چې په کيماوي سرې او اصلاح شوي تخم سره حاصل ډېر شوی و، د ځمکو اجاره داران د نقده محصولاتو یانې د سبو، گلپي، پیاز او کچالو د زیات والي او د ترانسپورتي لارو د ښه والي له امله د پېسو خاوندان شوي وو. دوی چې به څومره ډېره خواړي کوله، په هماغه اندازه یې گټه کوله. په ټولیز ډول دغه ډله خلک په تېره په ننګرهار کې د پېسو خاوندان شوي وو او له دوی نه ډېرو په خپلو دغو پېسو سره ځمکې په گروي ترلاسه کړې وې.

په همدغه ډول افغان کارگرو، چې په ایران او عربي هیوادونو کې پیدې گټلې وې، په وطن کې یې په گروي سره ځمکې خپلې کړې وې. په دغه فرمان سره د غوټو لو خواړیکښو د گروي ځمکې او خپلې پانگې له لاسه ورکړې. دا چې حکومت ددغه فرمان له ایستلو نه وروسته نارې سورې سر کړې، چې یوولس ملیونه بزگر یې له درانده بار نه ژغورلي او دهقانان یې د دېرش ملیاردو افغانیو په حدودو کې د پور له ورکولو نه معاف کړي^(۱)، هسې پروپاګند و. که د حکومت د تعریف له مخې د لسو جریبو ځمکو او یا تر هغه لږ د ځمکو خاوندان هم په بزگرو کې حساب شي او په دغې

کتنه گوری کې هغوی، چې بې ځمکې یا لږ ځمکې او د سود او سلم پوړوړي وي او شمېر يې يوولس ميليونو ته ورسېږي، په دې حساب بايد د ملک ټول نفوس د پنځوس مليون په شاوخوا کې وي، حال دا چې د همدغه حکومت د سروې لکه مخې د افغانستان ټول نفوس په 1979/1358 کې پېنځلس نيم مليونه وو.

د دغه فرمان يوې بېلې برخې پارول وکړل، دغه برخه د بزگرو د ستونزو د ليرې کولو لپاره کمېټې وې، چې په هرې يوې کې د بزگرو دوه استازيو غړيتوب لاره، خو د محل مخورو او ځمکه والو پکې غړيتوب نه لاره. دغسې کمېټې په علاقه داريو، ول سواليو او د ولايتونو په مرکزونو کې جوړې شوې. د کمېټې ښکاره دنده دا شوه، چې د گروي او سود او سلم راپيدا کښالې به هواروي، خو اصلي مقصد دا و چې د بزگرو دغه استازي به د ملکانو، خانانو، بې گانو او نورو محلي مخورو ځای نيسي، چې حکومت "فيودال" گڼل او غوښتل يې د خپلې ايډيالوجۍ لکه مخې يې وڅپي او "فيودالزم" په افغانستان کې بې ريښې کړي، خو دا چېرته کېدی شي چې په افغان عنعنوي ټولنه کې به بې سواده، ناداره، بې تجربې او د ټولنې د ښکته دريځ غړي سمدلاسه اجتماعي شخصيتونه شي. نتيجه دا شوه، چې له حکومت سره د مخالفت په ډېرېدلو سره د بزگرو دغه استازي له مېنځه يووړل شي يا په خپله ډگر پرېږدي.

عنعنوي ملکات او نور تر ډېره بې اثره او د حکومت مخالفان شول، په تېره وروسته له هغه چې ډېر اطرافي مخور د ځمکو د وېش په درشل او د وېش په بهير کې بندي شول، له مېنځه يووړل شول يا بې ځمکې يا لږ ځمکې شول. په دغه ډول کومه هغه د مشري تشيا، چې په ولس کې پيدا شوې وه، نوره هم ژوره شوه. د پرچمي رژيم په دوره کې له 1985/1364 نه وروسته کوښښ وشو، چې عنعنوي مشري د حکومت په پلوۍ پياوړې کړي، خو دغو

کوشښونو نتیجه ورنه کړه او ځای یې د اسلامي تنظیمونو قومندانانو او مذهبي کسانو ونيوه. دوی هم په خپل وار له محلي او عنعنوي مشرانو سره مخالفت پیل کړ. ددغو ټولو پایله په اطراف یانې په ولس کې د مشري تشیا ژور کېدل او ددغو رجیمونو بېګانه کېدل شول او د ټولنې د پېوستون زخمي کېدل او ناکراري شوه.

د ښځو او ودونو په اړه فرمان

د حکومت اووم لمېر فرمان د ښځو او نارینه وو د برابرې او د پلار واکي او "فیودالي" د غېر عادلو اړیکو د له مېنځه وړلو په مقصد د میزان د میاشتي په 25مه واپستل شو. د فرمان مهم ټکي دا و، چې هېڅ څوک نشي کولای نجلی د پيسو یا جنس په بدل کې چاته په نامه او نکاح کړي، یا د واده په وخت کې زوم د ولور په ورکولو او د نورو لگښتونو په کولو مجبور کړي، یا له لښ شرعي درهم نه چې معادل یې درې سوه افغانۍ وټاکل شوې، د برې پيسې ترلاسه کړي. په همدغه فرمان سره اجباري واده هم منع وښودل شو او د نکاح ښکته منګ د هلک لپاره 18 کاله او د نجلی لپاره 16 کاله وټاکل شو او کونډه په بیا مېړه کولو کې واکمنه وګڼل شوه.

د نورو فرمانونو په پرتله دا یو بې ازار فرمان و، نه خلکو پرې عمل وکړ او نه حکومت د هغه عملي کول ټینګ ونيول او نه یې ټینګ نښولې شو. په افغانستان کې په لوڼو باندې د ولور په نامه پيسې اخيستل او په ودونو او نورو خوښيو کې ټنګ ټکور کول او د غم په وخت کې خواخوږي ښودل، ټینګ اجتماعي دود دی. په دغسې وخت کې لکه د مړو او خیرات په وخت کې خپل خپلوان او کلیوال واده وال، مړي وال او خیرات وال یواځې نه پرېږدي، ور سره د مېړو، خوړو او حتی پيسو مرسته کوي، دا ځکه چې دغه پېښې په افغان ټولنې کې په ماهیت کې اجتماعي دي، نه د سوداګرۍ معاملي. که څه هم په نجونو باندې د

و لور په نامه پيسې اخيستل کېږي، ځينې په دې فکر دي چې په افغانستان کې پلرونه خپلې لوڼې د پيسو په بدل کې د نکاح په نامه خرڅوي، خو دوی دا په نظر کې نه نيسي، چې واده په ماهيت کې يوه اجتماعي پېښه ده او د ولور يوه برخه په کوزده او واده کې په ولس لگول کېږي او ودونه د دواړو خواوو کورنيو او د هغوی د خپلوانو ترمېنځ اړيکې پيدا کوي او سره نژدې کوي يې. په افغانستان کې د هندوانو پر خلاف، چې نجلی وال د هلک کورنۍ ته شته ورکوي، د هلک کورنۍ د نجلی کورنۍ ته پيسې ورکوي. د دواړو ولسونو دغه سرچپه رواجونه د هغو په خوښه وي. دواړه رواجونه ناوړې خواوې لري، چې بايد ورو ورو له مېنځه يووړل شي، نه دا چې هغه په کوم فرمان سره متروک اعلام شي. خلک د پوهې او روښانتيا او په ټوليز ډول د روضع په اوښتلو سره له هغو نه په خپله اوږي، لکه ډېر وخت کېږي چې په تعليم کړو افغانانو کې ولور نه اخيستل کېږي او د څو ښځو کولو رواج هم سست شوی دی، خو دوی په ودونو کې لا هم ډېر لگښت کوي. همدغه لگښتونه که څه هم د ځينو لپاره به له حد نه ډېر وي او رواجونه دي، چې ژوند ته کيف، ټولنې ته ټينگښت او افرادو ته ارزښت او روحي قوت ورکوي. له همدې امله به و، چې ددغه فرمان له ايستلو نه وروسته ويل کېدل، چې د ښځو ارزښت لږ شو.

د ځمکو د وېش فرمان

ددغه فرمان مقصد د حکومت په ژبه د "فيودالي" او "فيودالي دورې نه دمخه" اړيکو له مېنځه وړل، د کارگرو او بزگرو ترمېنځ د يو موټي والي ټينگښت او ژورتييا او د زراعتي محصول د حجم زياتووالي وښودل شو، خو د هغه سملاسي مقصد سياسي و او هغه دا چې حکومت غوښتل د خپلو مخالفينو پر ضد د بزگرو، کارگرو او

نورو خواریکښو ملاتړ ترلاسه کړي. په دغه وخت کې که څه هم نور محمد تره کي ویل، چې اوس په وطن کې د خلق دموکراتیک ګوند پرته بل ګوند نشته، نور ګوندو نه هم موجود وو، خو هغه له حکومت سره پوره مخالف او غړي یې پټ وو او پر ضد یې فعالیتونه کول. سره له دې چې حکومت د هغو په ځپلو کې د هر ډول فشار او زور له استعمال نه ډډه نه کوله. په ټولنه کې بزګران او د لږې ځمکې مالکان په اکثریت کې وو او حکومت دغه فرمان د هغو په ګټه وایست. حکومت دغه فرمان په بډیره وایست، بې له دې چې ددغسې ډېرې مهمې او پېچلې خواوې یې په ښه ډول مطالعه کړې او د تطبیق امکان او وسیلې په فني ډول ورته برا برې کړې وي.

د فرمان مرکزي ټکي د ځمکه وال لومړنۍ یا هستوي کورنۍ (مور، پلار او تر اتلسو کالو پورې اولاد) لپاره د ځمکې د اندازې ټاکل و، چې هغه د برش جریبه اعلي ځمکه یا د هغې معادل وه. تر هغه زیاته ځمکه د دولت مال وګڼل شوه. که څه هم مالک ملکیت یې ثابت و او یا یې د ملکیت سند نه لاره او یا یې نوې ابادې کړې وه او په تصرف کې یې وه. قانوني سن ته رسېدلی د بې ځمکو، لږ ځمکو، زراعتي کارګرو او بې شتو کوچیان د یوې نومړې ځمکې مشخص وګڼل شول. د هر یوه مستحق لپاره لومړی درجه ځمکه (باغي او ټاکي) پېنځه جریبه، دویمه درجه ځمکه (دوه فصله او به ییزه ځمکه) شپږ جریبه، درېیمه درجه ځمکه (یو فصله او به ییزه) اته جریبه او څلورمه درجه ځمکه (یو فصله او به ییزه) دولس جریبه وټاکل شوه. د وېش وړ بل ډول ځمکه لډمي وه، پېنځمه درجه ځمکه چې لډمي وه، 25 جریبه، شپږمه درجه 33 جریبه او اوومه درجه 50 جریبه وټاکل شوه.

د لومړۍ او دویمې درجې ځمکې ډېرې، مهمې او عامې وې. مستحقان یې د پېنځه جریبه او شپږ

جریبه په نومونو یاد شول. لومړی درجه مستحقان هغه بزگران وگڼل شول، چې پخوا یې د وېش وړ ځمکې د بزگرو په توگه کرلې. وروستی یې هغه بزگران وو، چې په بل ولایت کې ورته ځمکې ورکول کېدلې. د وېش ځمکه د دولت مال وگڼل شوه او هغه مستحقانو ته د ملکیت د سند په نامه، نه د شرعي قبالې له مخې چې په وطن کې معمول، وړ یا ورکول کېدله. دغه ځمکې د نویو مالکانو قانوني وارثانو ته د انتقال وړ وگڼل شوې او نوي مالکان مجبور وگڼل شول، چې درې میاشتې وروسته له هغه چې ځمکې ترلاسه کړي، په کرلو یې پیل وکړي. په نظر کې ونیول شول، چې د ځمکو دغه نوي څښتنان به وروسته په کوپراتیفونو کې تظیم کړي او ورته به بیا د دولت شرکتونو له لارې کیمیايي کود، اصلاح شوی تخم او زراعتي آلې په مناسبو شرایطو ورکول کړي. په عین حال کې د ځمکو له وېش نه د راپیدا کښالو د هوارولو لپاره د ولایتونو او ولسوالیو په سویه اختصاصي خلقي کمیټې په نظر کې ونیول شې. په دې اړه د هغو فیصلې نهایی او غوڅې وگڼل شوې⁽²⁾.

په پورته ډول په افغانستان کې په یوه ځل او په غوڅه توگه په ځمکې باندې د شخصي ملکیت اصل ددغسې حکومت له خوا په حاکمانه ډول محدود شو، چې قانوني مشروعیت یې نه لاره او په دې اړه یې له ولسي استازيو سره مشوره هم ونه کړه. حکومتونو پخوا هم د خلکو ځمکې ظبطولې، خو هغه لږې او د انفرادي مالکانو وې، چې په کوم ډول به حکومت ته نامطلوب کېدل. ددغسې ځمکې به دولت کېدلې او یو څه به یې له څه وخت وروسته اصلي مالکانو ته بیرته ورکولې. په ځمکې باندې به د ملکیت اصل پرځای د ماضي د ولسمشر محمد داود د ځمکو د اصلاحاتو په وخت کې هم.

د ولسمشر محمد داود د ځمکو د اصلاحاتو پروگرام د مترقي ماليې پر بنسټ و. په دې ډول،

چې د لږو ځمکو خاوندان د ماليې له ورکولو نه معاف وو او له سلو جريبو نه ډېر مالکانو به ډېره ماليه ورکوله، نو د دغه پروگرام له مخې له سلو جريبو نه د زياتو ځمکو ساتل به د مالک لپاره گرا نه تمامېده او دا به د هغه په گټه وه، چې له سلو جريبو نه زياتې ځمکې په دولت خرڅې کړي. دولت به بيا دغه اضافي ځمکې په مستحقو بزگرانو با ندي په لږه بيه خرڅولې او پيسې به يې هم په اوږدې مودې کې په قسطونو سره ترلاسه کولې. له دې امله په 1353/1974 کې، چې د محمد داود په وخت کې د ځمکو د اصلاحاتو اعلام و شو، ځمکه والو د خپلو اضافي ځمکو په خرڅولو پيل وکړ. ځينو يې په نورو لارو هم خپلې ځمکې له سل جريب نه ښکته کړې او په دې ډول يې د درندو مالياتو له ورکولو نه ځانونه خلاص کړل او خپلې ځمکې يې هم له لاسه ورنه کړې³.

امير عبدالرحمن د افغانستان لومړنی واکمن و، چې د لومړي ځل لپاره يې د جگړو مالياتو په وضع کولو سره د ځمکه والو عنعنوي قدرت مات کړ. په دې ډول، چې له هغو ځمکو نه چې په جاري او بو سره خړوبېدلې، د حاصل درېيمه برخه، له هغو ځمکو نه چې په چينو او کاريزونو سره کرل کېدلې، د حاصل پينځمه برخه او له لڼمي ځمکو نه د حاصل لسمه برخه د دولت برخه وگرځوله. د دولت دغه برخه هم په جنس سره ترلاسه کېدله او دا د پاچا امان الله خان په وخت کې و، چې دغه ماليه له جنس نه په نغده بدله شوه⁴. په دواړو حالتونو کې د ملکيت اصل پرځای پاتې و او د محمد داود په وخت کې له مالک نه اضافي ځمکه په پيسو اخيستل کېدله او هغه بيا مستحق بزگر ته په پيسو ورکول کېده، خو د اتم لمېر فرمان حکم دا و چې له ځمکه وال نه له دېرش جريبو نه زياته ځمکه په حاکمانه ډول وړيا واخيستل شي او مستحق بزگرانو ته په وړيا ورکړل شي. دا د کرنې د وزارت د مشاور فضل

رحيم مومند د نظر خلاف و، چې ويل يې "په ټولو هغو هېوادونو کې، چې ارضي اصلاحات يې کړي دي، ځمکه نه ده مصادره شوی او بزگرو ته هم د لږ مقدار پيسو په مقابل کې ورکول شوي ده، چې پدې يې په وړو قسټونو د اوږدې مودې په جريان کې اخستل کېږي."⁵⁶ خو د کرنې او اوبو وزير زيري په وينا "له دې خبرې سره ټول ملگري او تر ټولو زيات په خپله زه او نور محمد تره کې مخالف وو."⁶⁶ دوی ځکه مخالف وو، چې د ځمکو له دغه وېش نه د دوی اصلي مقصد د "فيودالو" خپل او د بزگرو د ملاتړ ترلاسه کول و. په دغه حال کې غټه ستونځه د مستحقو بزگرانو دېروالي او د هغه پر خلاف د وېش وړ ځمکو لږوالی و.⁷⁶ له همدې امله به هم و، چې دوی د محمد داود د وخت د ځمکو اصلاحات گرد سره له پام نه وغورځوي، ځمکه والو ته لږې ځمکې پرېږدي (دېرش جريبه) او بزگرانو ته د ځمکو وړې ټوټې (پينځه يا شپږ جريبه) ورکړي. په دغه حال کې د افغانستان د کرنې ميکانيزه او ماشيني کول که ناممکن نه شول، گران شول. د دېرشو جريبو ځمکو خاوند له توان نه پورته و، چې زراعتي ماشينونه په بيه واخلي او واړه بزگران په کوپراتيفونو کې سره تنظيم شي. په هغه سربېره ددغه پروگرام په تطبيق سره د کرنې د ميکانيزې کولو هغه طرز هم له مېنځه لاړ، چې په ځينو سيمو کې يې رواج موندلی ولکه په هلمند کې چې لويو مالکانو له درې سوه زراعتي ماشينونو څخه کار اخيسته.

غېر له هغه هم د شوروي اتحاد سوخوز (دولتي فارم) او کولخوز (کوپراتيفي فارم) بشوولي وه، چې په دغه ډول له ځمکو نه په هغه اندازه حاصل ترلاسه کېدلی نه شي، چې د پراخو شخصي ځمکو نه ترلاسه کېدلی شي. زيري ته دغه واقعيت معلوم و، چې ويل يې زه "پوهېدم هر څونه چې په يوه زراعتي قطعه کې د ځمکې اندازه زياته وي، په هغه اندازه يې کشت، قلبه کول، تخم پاشل،

کوډور کول او نور خدمات ا سانه او تولید یې زیات وی، خو اراضي اصلاحات له یوې خوا ځمکه په وړو ټوټو وېشي او د بېله پلوه د داسې کسانو په لاس ورکول کېږي، چې د ځمکې د تنظیمولو تجربه نه لري.⁸¹ سره له دې هم حکومت ددغه واقعیت پر خلاف عمل وکړ. زیری اعتراف کوي، چې "موږ پوهېدلو چې تر ارضي اصلاحاتو وروسته به د هېواد د مجموعي ځمکې حاصل لږ شي."⁹¹ له دېنه هم څرګنده ده، چې د ځمکې د وېش له دغه طرز نه د حکومت اصلي مقصد سیاسي و او په فرمان کې د محصولاتو د حجم زیاتوالي ښوول هغسې غلوونکي پروښاند و.

د زراعتي حاصلاتو او د حکومتی مالیاتو د زیاتوالي او د هېواد د آبادۍ لپاره یوه ښه لار دا ده، چې د بندونو په جوړولو او د کارېزونو په کیندلو سره هغه پراخې او مکینې ځمکې، چې له مقرر نه د لویدیځ په لور ان تر هرات پورې او له هندوکش نه پورته او نورو ډېرو سیمو کې پرتې وي، د کر کيلې او داسې هم د برېښنا د تولید لپاره پراخې برې شي او په بې ځمکو بزګرو او نورو محتاجانو باندې د یوې کورنۍ د کفاف په اندازه په لږه بیه په قسطونو سره وېشل شي. د افغانستان لوی او واړه سینونه د هېواد د سمسورتیا او د خلکو د ژوند د سطحې د لوړولو لپاره غټې سرچینې دي. د نفوسو په زیاتوالي سره به له هغو نه استفاده یوه ورځ حتمي شي، خو ضروري ده چې اوس هم له هغو نه د استفادې فکر وشي او لږ تر لږه د بندونو وړې پروجې دلته او هلته عملي شي، ځکه چې لویې پروجې غټه پانګه، منظم او لوړه تخنیکي پوهه غواړي. حکومتونه کولی شي د هغوی لپاره سر له اوسه د امکاناتو په لټه کې وي، یواځې په دغسې پروجو سره وطن آبادېدلی، افغانان شتمن کېدلی او ټولنه له کړکېچ نه ژغورل کېدای شي، خو خلقي حکومت ددغسې پروجو پر ځای د شوروي اتحاد چلند

ته ورته چلاند غوره کړ، چې په هغه سره يې کونښ وکړ، ځمکه وال د "فيودال" په نامه وټکوي لکه چې شوروي اتحاد د ستالين په وخت کې کولاکان د يوي ډلې يا يوي طبقې په توگه محو کړي و.

خلفي حکومت د "فيودالو" ځپل د فرمان په پلي کېدلو سره پيل کړ، خو څنگه چې ځمکه ډول ډول وه او ملکيت هم د شرعي او هم عرفي سندونو له مخې او نوې ابادې شوې ځمکې بې سنده ملکيت وې، ټول پروگرام پېچلی و. غېر له هغه هم د ځمکو سروې او اندازه کول او بيا له ټاکل شوي نصاب نه اضافي ځمکه بېلول او هغه په نورو وېشل يو گران کار و، چې د هغه لپاره له مسلکي او حرفوي کدرونو نه کار اخيستل د پروگرام په بريالي کېدلو کې رول لوبولی شو، خو هغه د زيري په ژبه هم "... د ډېرو کمزورو کدرونو په لاس په زور پلي شو او مخالفينو ته يې زياتې پلمې په لاس ورکړې."¹⁰ دا سره له دې، چې د هغو لپاره د کرنې د وزارت يو شمېر رييسان او نور گوندي کدرونه په يوي اونۍ کې په يوه کورس کې وروزل شول، خو حقيقت دا دی چې د ځمکې د مصادري او وېش کار د گوندي ځوانانو په لاس په زور او ننداره ييز ډول په بېړه ترسره شو او زياتره د "فيودالو" په سپکاوي سره پرې پيل وشو. په دغه کار کې د عملياتي پلان آمرانو ته له حد نه زيات واک ورکړل شوی و. هغوی د صدارعظم د مرستيال له خوا په دغو الفاظو مامور شوی و: "تاسې نه يواځې بزگران د استثمار له منگولو نه ژغورئ، بلکې په افغانستان کې د څو پېړيو يوه ستمگړه طبقه په اقتصادي لحاظ نسکوره کوئ، چې د انقلاب په برياليتوب سره په سياسي لحاظ نسکوره شوې ده."¹¹ نور محمد تره کي لا دمخه زيري ته فرمايلي و، چې "... د ځمکې اصلاحات دې زړ پيل او پای ته ورسېږي."¹² په دغه حال کې د فضل رحيم مومند نظر ته چا غور نه نيوه، چې ويل يې

"دغه ډېر پېچلی کار دی، په نمونه وي ډول به د بې لو ولایتونو په یو شمېر ولسوالیو کې اصلاحات وکړو، د هغو نتیجې به وگورو، خپلې غلطې به مطالعه کړو او بیا به هم دا ډول په نورو ولسوالیو کې عملیات پیل کړو." ¹³ "کدرونو ته په یوه کورس کې د ځمکې د اندازه کولو لارې چارې ښوول شوې وې. دوی ته دا هم ویل شوي وو، چې د مساحت په چارو کې به له محلي مساحانو او داسې هم له رسیو نه کار اخلي. د ځمکې د مصادره کولو عملیات سمدلاسه د کابل ولایت په ولسوالیو کې پیل شول. بیا د جدي په میاشت کې په کندهار، فراه او هرات کې پرې پیل و شو. عملیات د بل کال د ثور تر میاشتې پورې روان وو.

په دویمې دورې کې د ځمکې وېش، په شمالي ولایتونو او ننگرهار کې د 1358 کال د ثور په میاشتې کې پیل شو او تر جدي پورې یې دوام وکړ. پروگرام په ټول هیواد کې عملي نه شو. په افغانستان کې په عموي ډول لوی ځمکه وال په مېمنې، مزار، نيمروز، کندوز، هرات او فراه کې وو. په هرات او فراه کې لوی ځمکه وال د زرگونو جریبو ځمکو خاوندان وو، خو د هیواد په ډېرو سیمو کې په تېره په سین لرونکیو اوږدو پراخو درو کې واړه او متوسط ځمکه وال عام او لوی ځمکه وال د گوتو په شمار وو. په عمومي ډول افغانستان د وړو او متوسطو ځمکه والو هیواد او تر دې حده پورې زراعتي دی، چې په سلو کې له پېنځه او یا نه ډېر افغانان په ځمکه باندې کار کوي، نو د ځمکې په ملکیت کې تغیر راوستل، د ډېرو افغانانو په ژوند کې تغیر راوستل کېږي او له دې امله د ځمکې وېش په هر نامه چې یاد شي، په دغه ملک کې ډېره غټه موضوع کېږي.

عجبه ده، چې په فرمان کې د اوبو تنظیم او حق آبه هېڅ په نظر کې نیول شوې نه وه، په داسې حال کې چې په افغانستان کې د کرنې لپاره

د اوبو تنظيم اساسي موضوع ده. په افغانستان کې ځمکې ډېرې او اوبه لږې دي او د ځمکې ارزښت هم په اوبو پورې تړلی دی. باران په دغه ملک کې لږ اوري او هغه هم غېر يقيني وي. له دې امله د لږمې حاصل لږ وي، که څه هم افغانستان دغسې پراخې د شتمنۍ ډېرې لري، چې خاورينې او د کرنې وړ دي. له هغو ځمکو نه، چې په مصنوعي ډول يانې په وياړلو او نهرونو سره خړوبېږي، په معمولي ډول د کال دوه فصله اخيستل کېږي. که څه هم له هغو نه په کال کې څو فصله اخيستل کېدلای شي. په دغسې ځمکو کې د انځورو او نورو ميوو باغونه هم کېږي. دغسې ځمکې د سينونو په دواړو خواوو سيمو کې او په سين لرونکيو درو کې پرته دي. افغانستان په اصل کې په دغو ځمکو ودان دي، چې اوبه ورته له هسکو واورېږي نو غرونه وررسېږي.

اتم لمېر فرمان هم په اصل کې دغو ځمکو ته متوجه و. ورپسې هغه ځمکې دي، چې په کاريزونو او په چينو سره خړوبېږي. لکه چې دمخه وويل شول، د اوبو په بندونو جوړولو او له سينونو نه د نهرونو په اېستلو سره افغانستان سمسورېدلې او د افغانانو ژوند په اساسي ډول ښه کېدلای شي، خو دغه کار يواځې حکومت نه کولی شي.

نور محمد تره کي د اوبو موضوع هم ساده کړله. زيري ته يې د هغه ددغې وينا په اړه، چې "ځمکه زياته ده، خو اوبه نه لري" ويلې و، چې "...ته ځمکه ورکړه او به دوی [بزگران] ورته په خپله پيدا کوي." 13)

د ځمکې د وېش په وخت کې به د حکومت په هڅونې سره د خدای عالم په موټرونو او لاريو کې ساحې ته رسېده. ډولونه او سرنې به و هل کېدل او نڅاوې به کېدلې او يوه لويه ننداره به جوړېدلې. د عملياتي ډلو وړو فرعونانو به د سروې او کدر مسترد حکومتې مامورانو په سر کې

به په مستحقو کسانو باندې د ځمکه وال ځمکې
 وېشلې او د ملکیت سندونه به یې ورکول، په
 داسې حال کې چې ځمکه وال به هم حاضر وو. ځمکه
 والو د فرمان له مخې حق لاره، چې له خپلو ځمکو
 نه د پرش جریبه د ځان لپاره غوره کړي او نوره
 یې پرېږدي، خو د غو فرعونانو به زیاتره وخت د
 فرمان رعایت نه کاوه. داسې ډېر شوي، چې د
 ځمکه والو د کلي شاوخوا ځمکې ټوټه ټوټه شوي
 او "محلي رهبري به د ځان د کور له اړخ ځمکه
 وېشله، خپلو خپلوانو ته به یې ورکړې وه." ¹⁴ ("")
 یواځې دا هم نه و، له وېش نه وروسته به په
 ننداره ییز ډول مارشونه کېدل او د ورو
 فرعونانو په اشاره به ځمکه والو ته
 "فیوډالو"، "ستمگرو" او "تاریخ خپلو" په
 نومونو سپکې سپورې هم ویل کېدلې. دغسې شل او
 لسمېدلي خواریکشان لر نه وو، چې د پت او عزت
 ځمکه وال د خلکو په مخ کې په ترڅو نومونو یاد
 نه کړي. د زیري په وینا "...د حصارک غلجایی
 په ولسوالۍ کې د یوه چا ځمکه وېشل کړې ده، د
 ځمکې خاوند په خپله پری ورسره نیولی و او ویل
 یې، چې دی خوش دی، مگر کله چې دده ځمکه وېشل
 شوه، ملیشه پر زیره لارې ور تو کړې وه او ویل
 یې "مرګ پر فیوډال" د ځمکې خاوند ډوب شو او
 په پای کې ډېر زر مړ شو." ¹⁵ ("") په بلخ کې یو
 ځمکه وال له کابل نه امر تر لاسه کړی و، چې دی
 حق لري له خپلو ځمکو نه د پرش جریبه د فرمان
 مطابق د ځان لپاره غوره کړي، خو فرعونانو د
 وېش په وخت کې هغه ځمکه بل چا ته ورکړې وه.
 ځمکوال د ولسوال په امر هغې ځمکې ته بوتلل شو
 او هلته له مېنځه یووړل شو. دغسې حیواني پېښې
 ډېرې نه وې، خو وې.

هغو ځمکه والو ته، چې عرفي قبالي یې په لاس
 وې، که څه هم د ډېرو ټوټو ځمکو خاوندان به
 وو، یواځې لس جریبه ورپرېښودل کېدل او نوره
 به یې وېشل کېدله. ددغسې ځمکه والو شمېر په

ټول ملک کې ډېر و. په افغانستان کې په عرفي قبـالو سره د ځمکو رانيول يو پخوانی دود و، هغو ځمکه والو ته چې شاري ځمکې يې خړوبې کړې وې، ځمکه هېڅ نه پرېښودل کېدله، که څه هم د ډېرو ځمکو څښتنان به وو. دغسې ځمکه وال په تېره د هرات د هريرود د سين په دواړو غاړو کې ډېر وو، چې د سل جريبو ځمکو خاوندان هم شوي وو او اوس په يو ځل ترېنه محروم شول. داسې هم هغو کورنيو ته، چې ځمکې به يې د غور نيکونو په نامه په شرعي قبـالو پاتې وې، چې په هغې کې به د بېلگې په ډول پنځوس جريبه او له درجه ځمکه د يوه کس په نامه وه، خو هغه به تر دغه وخته پورې د هغه د لمسيانو او کړوسيانو ترمنځ وېشل شوي وه، اوس د هغو يوې کورنۍ ته حتمي پېنځه جريبه هم نه رسېدله¹⁶⁾. شايد فکر وشي، چې دغو وړو فرعونانو، چې هرڅه کول، زيارکښو او خپل حکومت ته د خدمت لپاره کول او خپل غرضونه يې پکې دخپل نه وو، خو خبره دغسې نه ده. دغو تر شل کلونو نه يو څه زياتو بې تجربې او نادارو وړو فرعونانو له هغه زيات واک نه، چې ورته ورکړل شوی و، ناوړې استفادې کولې. زيری، چې د خپل وزارت په وخت کې د تره کي او امين امرونه بې له گړاوزر نه منل اوس وایي، چې "د محل د رهبري سرو خلقيانو د خپلو قومي سوابقو پر اساس شخصي چلند کاوه."¹⁷⁾

د عملياتي ډلو فرعونانو د ولسوالانو په مرسته يا د هغو په گډون د ځمکه والو او نورو شتمنو کورونه هم لټول او د هغو کم حجمه قيمتي اموال به يې خپل کول. د هرات په ولايت کې په دغسې لټونو سره له بېلابېلو کورونو نه د څښتنو په بڼه اوه منه طلا اخيستل شوې او شخصي شوې ده. ځينې ځمکه وال به په دې هم ترټل کېدل، چې خپلې لوڼې خلقي ځوانانو ته نکاح کړي او که نه د انقلاب ضد چلند به ورسره وشي. دغسې چلند په هرات او فراه کې ډېر شوی دی. د نغدي بډې

ترلاسه کول هم په دغو وړو فرعونانو کې رواج موندلی و. د ېرو ځمکه الوړ شوتونه ورکول، چې تر نصاب نه اضافي ځمکې یې ونه وېشلی شي. مستحقو بزگرانو هم رشوتونه ورکول، چې په لومړۍ درجه ځمکو کې باغي او ټاکي ځمکې ترلاسه کړي. رشوتونه د کابل ولایت په قرغه باغ کې د ېر ورکړل شوي او اخيستل شوي وو. یو څو تنه بډې اخيستونکي گوندیان زیول شوي هم وو، چې په هغو کې د عدليې وزیر او لوی څارنوال عبدال حکیم جوزجاني وراره هم و.

د زیري په وینا "... موږ د ارضي اصلاحاتو د فرمان له مخې تقریباً دوه سوو او یا زرو کورنیو بې ځمکې او لږ ځمکې بزگرانو ته په وریا توګه ځمکه ورکړه." دی دا هم وايي، چې "... یواځې اوه سوه زره کورنۍ مې په یاد کې پاتې دي، چې په دغو کې څلور، څلور نیمو سوو زرو کورنیو هېڅ ځمکه نه لرله او تقریباً درې سوه زره کورنۍ هغه کسان وو، چې یواځې یې یو، دوه، درې یا څلور جریبه لومړۍ یا د هغه معال ځمکه درلودل (لرله).⁽¹⁸⁾ که دا ارقام رښتیا وي، د خلقي حکومت په دوره کې تر نیمایي نه زیاتو بې ځمکو او لږ ځمکو بزگرانو ته ځمکه ورکړل شوې نه ده. په دې حساب د ځمکې د وېش پروګرام به په سلو کې د پنځوس په شاوخوا کې رسېدلی او "فیوډالزم" هم په اساس کې پرځای پاتې شوی، که څه هم د دغه فرمان له عملي کولو نه اصلي مقصد یا لوی مقصد د "فیوډالزم" له مېنځه وړل و، خو د هغه د عملي کېدلو په بهیر کې د ېر ځمکه وال، محلي مخور، خانان وځپل شول او ځینې یې بندي او حتی ووژل شول. حکومت او گوند له بزګرو نه هم لږ خپل کړل، که څه هم د خپلې ایډیالوجۍ له مخې یې په دغې ګڼنې عمل کاوه، چې لکه په اروپا کې په منځنیو پېړیو کې د افغان "فیوډال" او بزګرو ترمېنځ د زر دغومره ژور دی، چې وروستي به د ځمکې په وېش سره د لومړیو پر

ضد جګ او د حکومت ملاتړ شي. دغسې ونه شول. په
 واقع کې دغه هېله بې ځايه وه. په افغانستان
 کې د اروپا د منځنيو پېړيو فيوډالزم او د هغه
 له مخې اجتماعي او سياسي اړيکې، نه پخوا او
 نه په دغه وخت کې شتون لاره او نه د بزګرو او
 ځمکه والو ترمېنځ اړيکې د دښمنۍ تر حده پورې
 ترخه وو. له دې امله يو خو په ځينو ځايونو، د
 بېلګې په ډول د فراه ولايت په انار دره کې بې
 ځمکو بزګرو له ځمکې اخيستو نه ډډه وکړه، په
 دې دليل، چې نه غواړي د خپلو تربورانو ځمکې
 په دغه ډول واخلي. په دغسې خلکو کې به د
 اخوانيانو د تبليغ هم اثر وو چې ويل يې د
 شريعت له مخې چې شخصي ملکيت روا ګڼي، د ځمکو
 مصادره او وېش حرام دی. بله دا چې لکه چې په
 خپله زيری هم وايي، چې د ځمکې په دغه ډول وېش
 او ددغو وړو فرعونانو په زورواک او زير چلند
 سره "خلک د اصلاحاتو څخه د شکايت تر مرحلې تېر
 او د ضد انقلاب سره د ملګري کېدو مرحلې ته
 ورسېدل." ¹⁹⁾ خلک به ځکه د شکايت له مرحلې نه
 او بېرته او د ضديت مرحلې ته رسېدلي وو، چې له
 دغو وړو فرعونانو نه شکايت ته چا غور نه
 نيوه. د زيري په ژبه "ما دغه شکايتونه په وار
 وار لوړو مقاماتو ته ورسول، خو د هغه په اړه
 کوم اقدام نه کېده." ²⁰⁾ د محل ګونديانو په دې
 اړه د زيري امر نه مانه ²¹⁾. بل تړيخ واقعيت
 دا و، چې هغو بزګرو له خپلو نويو ځمکو نه
 استفاده نه شوه کولی، چې کليو ته نژدې د ځمکو
 خاوندان شوي وو. په تېره هغه بزګر، چې له يوه
 بل ولايت نه به وو. دا يوه غټه تراجيدي وه، چې
 د څلور سوو په شاوخوا کې هغه بې ځمکې بزګران
 چې له لغمان، ننگرهار او نورو ولايتونو نه په
 بدغلان، هلمند، کندهار او نورو سيمو کې د محلي
 مستحقو بزګرو پرځای او د فرمان پر خلاف پېنځه
 جريبه يا شپږ جريبه شوي وو، ددغه سياست
 قرباني شول. له دوی څخه يواځې لږ و کولی شول

خپلو اصلي ولايتونو ته ستانه شي او ډېر يې د خلقي حکومت تر نسکورېدلو او له هغه وروسته له مېنځه يووړل شي. دا هغه بزگران وو، چې حکومت د هغو د سفر په لار کې په کابل کې حتی د پوهنتون استادان هم د هغو د هرکلي لپاره ايستلي وو او په دغه بې مثاله کار سره يې هم استادان او هم بزگران چېرې کړي وو.

په هغه وخت کې په کابل کې په ټينګه ويل کېدل، چې د شوروي حکومت د خپلو مشاورو له لارې په حکومت باندې فشار اچولی و، چې اوس ددې وخت دی چې په افغانستان کې "فيودالزم" له مېنځه يووړل شي او "فيودالان" وځپل شي، چې د حکومت پر ضد جنګ نه شي او حکومت په ټول ملک باندې مسلط شي، چې خپل اصلاحي پروګرامونه عملي کړي. ښکاري، چې دا هسې اوازې وه. زیری وايي، چې "يو شې چې ما تل په فکر کې اچوي، هغه په ارضي اصلاحاتو کې د شوروي د مشورو نه شته والی و." دده په فکر د شوروي حکومت، چې په دې اړه "بېطرفي" غوره کړې وه، ددې لپاره به و، چې "موږ دغسې غلطې وکړو" او "تر نورو کارونو سربېره دغه مشکل هم ځان ته پيدا کړو." ²² دی دا هم وايي، چې وروسته د پرچمي رجم په دوره کې، چې دی د زراعت منشي و، د شوروي حکومت همکاري کوله او سفير يې احمد جانوويچ هغه ته هم په دې اړه مشورې ورکولې او "موږ خپلې ټولې تيرې غلطې اصلاح کړې." خو زیری به ټوکې کوي، چې دغسې وينا کوي، ځکه چې په دغه وخت کې نژدې ټول بزگران د نورو ترڅنګه د رجم په مقابل کې جګ شوي وو.

په هر حال، د شوروي حکومت به د سياست له مخې له خلقي حکومت سره د ځمکې د وېش په اړه همکاري نه وي کړې، ددې لپاره چې په هغه کې پاتې راشي او د حکومت کولو چانس کارمديانو ته ورسيږي. د زيري د کتاب له مخې نور محمد تره کي او حفيظ الله امين د ځمکې د فرمان په پلي

کېدلو کې اصلي کسان وو او ده له هغو نه په هرې موضوع کې هدايت غوښته. دا سمه وه، چې د خلقي په زورواکي نظام کې واک د سرکسانو په انحصار کې و، خو د کرنې او اوبو د وزير په توګه صالح محمد زيري د فرمان د پلي کېدلو له زور زياتي او بې عدالتي له مسؤليت نه ځان ژغورلی نشي. دا د لمر په شان واقعيت دی، چې ګونديانو او حکومتیانو د ځمکو وېش په ټينګه غوښته او نارې سوري يې سر کړې وې، چې په دغه اصلاحي پروګرام سره به "فيودالزم" او تر "فيودالزم" نه دمخه اړېکي له مېنځه يووړل شي او "ځمکه د هغه چا ده چې پرې باندې کار کوي او موږ به دغسې ټولنه جوړه کړو، چې په هغې کې به "د فرد له خوا د فرد استثمار نه وي" او داسې نور... خو کومې هغه تېروتنې، چې زيري د ځمکو د وېش په اړه په لاندې ډول کړي دي، سمې دي، خو ده دغه انتقاد د پرچم رچيم په وخت کې کړی، چې په هغه وخت کې په خلقي حکومت باندې انتقاد کول دود ګرځېدلی و، نو دی هم په کال 1983/1362 کې ليکي، چې "عمده ترين اشتباهات مرحله اول اصلاحات ارضي عبارت اند از اشتباهات در تطبيق تحولات زراعتي نادیده گرفتن اشکال زمینداری و استفاده از زمین در مناطق مختلف کشور محاسبه و سنجش نادرست مسایل استفاده از آب، عهده تامين امادګی قبلي دهقانان بانجام اصلاحات ارضي، در نظر نگرفتن سنن، عنعنات، رسوم و اعتقادات مردم، برخورد تحريک آميز در برابر دهقانان مرفه الحال و متوسط و نرساندن کمک های لازم به دهقانان کم زمین، و بی زمین که در نتیجه اصلاحات ارضي صاحب زمین گردیدند." بیا د یادولو وړ ده، چې صالح محمد زيري په خلقي حکومت کې د کرنې او اوبو وزير د پولتبوورو غړی او د ځمکو د وېش پروګرام آمر و، نو ددغو تېروتنو مسؤليت په اوله درجه هغه ته راجع کېږي، خو څنګه چې په زورواکو نظامونو

کې د ملامتي گو ته له مېنځه تلليو او په خاص ډول له مېنځه وړل شويو ته نيول کېږي، زيري هم ملامتي په حفيظ الله امين اچوي، چې "اشتباها ت مذکور و شرايط بغيرنج استيلاي امين و باند تبه کار آن [او] بر مواضع قدرت تا اندازه زياد عمداً بالاي حزب تحمیل گردید." ⁽²³⁾

زيري هغه څوک دی، چې په افغانستان باندې د شوروي له يرغل نه دوه ورځې دمخه، چې د خپل وزارت ځينې ماموران حفيظ الله امين ته معرفي کول، هغه يې په مبالغه ييزو تودو کلامو ستاينه، خو له يرغل نه زر وروسته يې چې خلقي حکومت نسکور شوی او امين وژل شوی و، هغه يې سخت وغنده او ببرک کارمل يې چې د شوروي يرغلگر پوځ په واک رسولي و، په غورو کلامو ستاينه. بيا يې د نجيب الله په سروالي کې د گوند په دويم سراسري کنفرانس کې په کارمل باندې نيوکې وکړې، بې له دې چې نوم يې واخلي او د نجيب الله يې ستاينه وکړه.

خلورم خپرکی

بندي توب او جزا

په افغانستان کې د امير عبدالرحمن له واکمنۍ نه دمخه رسمي بندي خانې نه وې، لکه چې د رسمي دفترونو لپاره هم ودانۍ نه وې، واکمنو له پخوا نه د اطراف زورورو کورنيو زامن په کابل کې د يرغمل په توگه ساتل. د امير عبدالرحمن په وخت کې بنديان په بالاحصار، ارګ او کوتوالۍ کې ساتل کېدل. له ځينو سرايونو او حکومتي ودانيو نه هم د بندي خانو په توگه کار اخيستل کېده. په بالاحصار او ارګ کې په سياه چاگانو کې هم بنديان اچول کېدل. بيا په دهمزنگ کې لويه بندي خانه جوړه شوه، چې د هغې له وړو او نمجنو کوټو څخه ان د څرخي پله د لوی کانکريټي زندان تر جوړېدلو پورې کار اخيستل کېده. د امير عبدالرحمن په وخت کې د غومره ډېر افغانان بندي شوي، چې واقعي شمېر يې شايد حکومتي چارواکيو ته هم معلوم نه وو.¹¹

د امير عبدالرحمن له دورې نه وروسته د ثور تر کودتا پورې هم له بندي خانو نه پوره کار اخيستل کېده، په تېره د صدراعظم محمد هاشم په اولسو کلونو کې. يواځې د پاچا امان الله په واکمنۍ او د پاچا محمديت ظاهر په قانوني لاسيزې کې افغانان له حکومتي سياست سره د مخالفت له امله د محکمې له حکم نه پرته نه بندي کېدل. په نورو وختونو کې سياسي بنديان تر جنايي بنديانو په شمېر کې ډېر وو، دا ځکه چې زورواکي او بندي خانې سره تړلې وې. په دې

برخه کې خدای او پرچمي حکومتونه د افغانستان تر هر بل حکومت نه دمخه ولاړل. هغومره، چې په هر یوه دغه رجیم کې ښځې او نارینه بندي شوي، کړول شوي او اعدام شوي دي، په معاصر افغانستان کې د بل هېڅ حکومت په وخت کې په هغه تناسب نه دي شوي او دا په دغسې حال کې، چې د دوی چارواکیو د بل هر حکومت له چارواکیو نه ډېرې خلاقو ته د خدمت کولو نارې سوري وهلې، خو دوی د نورو حکومتونو له چارواکیو نه څرګند توپیر لاره. دوی په خپلې ټاکلې ایډیالوجۍ تېږزې ولاړ وو او هغه ورتله د غومره سپېڅلې وه، چې نور خلق یې تربینه قربانول. دوی څرکه دغسې کول، چې دغه ایډیالوجي په اصل کې په توپیر او د ښمنۍ ولاړه وه او دوی د هغې له مخې شتمن په تېره "فیوډالان" او پانګه ور او مذهبي کسان دښمنان او د هغه پرعکس خواریکښان خپل دوستان ګڼل. د همدغه نظر له مخې و، چې د خلق او پرچم چارواکیو نه یواځې خپل عقیدوي مخالفان خپل حتی خپل ګوندې مخالفان هم په بندي خانو کې تخته کول. په افغانستان کې هغومره، چې د دوی د رجیمونو په وخت کې له بندي خانو کار اخیستل شوی دی، د بل هېڅ افغان حکومت په وخت کې په هغه اندازه تربینه کار نه دی اخیستل شوی.

د کودتا په لومړیو اونیو کې بې حساب په افغانان بندي شول، د پخواني حکومت د سرکسان هم د لومړیو بنديانو په ډله کې وو. لکه چې دمخه د ک.ج.ب په حواله ویل شوي، د مې د میاشتې تر شپږمې پورې د یوې اونۍ په بهیر کې له لسو زرو نه زیات افغانان بندي شوي وو. د بلخ ولایت د ولایتي کمېټې منشي عبدالله احد [عبدالاحد] یونسي په امر د مې د میاشتې په بهیر کې نهه سوه کسان د ضد انقلاب په تور بندي شوي وو. د جون د میاشتې په نیمایي کې، چې له کابل نه امر وشو، چې دغه بنديان کابل ته واستوي، د هغو پخوانی شمېر نه و پاتې. تر دغه

وخته پورې د اتلسمې پلې فرقې له لارې په مزار کې هره شپه له پنځوسو نه تر شپږتو پورې بنديان له مېنځه وړل کېدل. چارواکيو ويلي، چې دغه کم شوي کسان "... د شوروي اتحاد يوران او سايبريا ته د سخت کار کولو لپاره استول شوي وو." سره له دې هم په دغه وخت کې هره ورځ له دېرشو نه تر اويا پورې افغانان بندي کېدل². په واقع کې د زندان آمران د بنديانو باقي وو او حساب يې ورکولی نه شو. لکه چې دمخه ويلي شوي، د کودتا په لومړي وخت کې اول د دفاع وزير عبدالقادر، چې د عثمان په مستعار نامه د ک.ج.ب ايجنت و او بيا د گوندي مذهبانو په امر پوځي افسران بندي کېدل، حکومت له پوځ نه وېره لرله او مخالف افسران يې همدا چې پېژندل نيوول، که څه هم هغو به د حکومت پر ضد عمل نه وکړي. حکومت په اصل کې کوښښ کاوه، چې پوځ خلقي يانې د مخالفو افسرانو له شتون نه خالي کړي، نو يې نورو گوندونو ته منسوب افسران په تېره اخوانيان او ماوستان نه زغمل. په دې ډول حکومت د بالقوه او بالفعل مخالفانو ترمېنځ توپير نه کاوه او دواړه يې نيول. دغه چلند په پوځ کې سخت کړکېچ پيدا کړ، چې په نتيجه کې په پوځي واحدونو کې پاڅونونه وشول.

د اګسا له جوړېدلو نه وروسته نيول نيول ډېر شول. اګسا که څه هم د افغانستان د ګټو ساتلو ادارې په نامه له کودتا نه يو څو اونۍ وروسته جوړه شوه، په واقع کې د افغانستان پرځای يې د رسمي گوند ګټې په نظر کې لرلې، چې هغه په دغه وخت کې د گوند په انحصاري سروالۍ د حکومت ټينګول وو، نو ځکه هر افغان نر يا ښځه يا ستمي يا غير ستمي، پښتون يا غېر پښتون، گوندي يا غير گوندي بندي کېده، چې په يوه يا بل ډول به يې له دغه انحصاري حکومت او د هغه له زور زياتيو سره مخالفت کاوه. په دغه وخت کې ژوند د غومره نامصؤون او وېره تر دې حده پورې خوره

وه، چې پلرونه به په کورونو کې د خپلو اولادونو په مخ کې د حکومت پر خلاف نه غږېدل. په ښوونځيو کې خلقي ښونکي گو مارل شوي وو، چې زده کوونکي وپوښتي، چې تېره شپه چې لويانو په تلویزیون کې ویناوي کولې، د هغو (زده کوونکيو) میندو او پلرونو د هغه په اړه څه ډول غبرگون ښوده؟. وېره د غومره ډېره وه، چې چا د روانو پېښو په اړه لیکنې نه کولې. ما په خپله که څه هم له خلکو سره د حکومت په چلند پوه یدل مې خپله مسلکي دنده گڼله، د اگست په میاشت کې د بالاحصار له پېښې نه وروسته په جورنال لیکلو پیل وکړ او په 1982 کې مې په پرچمي رجم کې تر بندي کېدلو پورې ورته دوام ورکړ. د څرخي پله په زندان کې مې بیا له بنديانو نه په دې اړه ډېر معلومات ترلاسه کړل، خو له بده مرغه هغه مې لیکلې نه شول. اوس دلته هغه او د خپل ژوندانه معلومات له هغو د معلوماتو سره یوځای وړاندې کوم، چې مې د اسدالله نوابي، روشن احمد شاه، س.ن. حسيني او محمد عثمان هاشمي له اثارونو نه ترلاسه کړي دي. دوی ټول په خلقي دوره کې بنديان وو. سره له دې هم ممکنه نه ده، په ټول ملک کې په خلقي دوره کې د بندي توب او جزاگانو په اړه انځور وړاندې شي.

حکومتي چارواکي او بنديان

د خلقي حکومت په لومړیو اوولس میاشتو کې یانې په هغه وخت کې، چې تره کې د نظام او اسدالله سروري د اگسا سروالان وو، بیخي ډېر افغانان بندي شوي، کړول شي او له مېنځه وړل شوي دي، خو څنګه چې خلقي نظام انحصاري او سرپټي او زورواک و او یواځې له ځینو بنديانو نه تحقیق په لیکلې ډول کېده او د تحقیق پانې هم له یو څو نه پرته عامې شوې نه وې، د بنديانو او هغو ته د جزاگانو په اړه لیکنې هم

دقیقې کېدلې نه شي. په دې اړه لکه چې وو یل شول، یو شمېر پخوانیو بنديانو لیکنې کړي دي، خو هغه نه یواځې د شخصي معلوماتو او تجربو پر بنا او محدودې دي، تر زياتې اندازې احساساتي او نافيقي دي. سره له دې هم هغه د څېړونکيو لپاره ارزښتناک منابع دي. د امير عبدالرحمن د وخت د زندانونو په اړه زما لیکنه شاید تر دغې لیکنې، چې اوس يې کوم، ډېره دقیقه وي، ځکه چې په هغه وخت کې د امير په دربار کې د برتانوي هند حکومت مسلمان ايجنت په منظم ډول خپل حکومت ته راپورونه ورکول، چې هغه ټول د هند په ملي ارشيف او د لندن برتانوي کتابتون کې د څېړونکيو د استفادې لپاره ایښودل شوي دي، خو له بده مرغه په افغانستان کې دغسې سرچینې هېڅ نه شته، چې د هغو له مخې افغان تاریخ په دقیق ډول او په خاص ډول له خلکو او بنديانو سره د حکومتونو چلند په مستند ډول وکښل شي. حکومتونه او په دقیق ډول حکومتي چارواکي هغه وخت ښه پېژندل کېدلی شي، چې له خلکو سره په عمومي ډول او له خپلو مخالفانو سره په خاص ډول د عمل په ډگر کې څه ډول چلند کوي، نه دا چې څه وایي. له دې امله په یوې سیاسي ټولنې کې د خلکو غټه دنده دا ده، چې د خپلو چارواکيو ویناوو او کړو ته پوره ځیر وي.

د ثور له کودتا نه وروسته د حکومت فرمان په ټول ملک کې چلېده او حکومت په ولایتونو، ولسوالیو او علاقه دریو کې لکه د کابل په ښار کې نوي چارواکي وټاکل. دوی زیاتره خلقیان او څه یې پرچمیان وو. له پخوانیو چارواکيو نه ډېر یې لا هم په خپلو مقامونو پاتې وو، خو هغوی بیا لېرې ځایونو ته استول کېدل یا یې ځانونه په خپله گوښه کړل. وروسته معلوم پرچمي چارواکي هم گوښه کړل شول. په دې ډول په ښارونو او ولایتونو کې د گوند او حکومت د سروالی مقامونه د خلقیانو شول، مسلکي او

حسابي ميرزاايان پرځای پاتې شول، ځکه چې خلقیانو یې کارونه نه شو کولی. په خلقیانو کې هم "...د دولت اساسي ادارې، امنیتي او سیاسي کارونه د گوند حاکم گروپ ته سپارل شوي وو، چې د سرو خلقیانو په نامه یادېدل.⁽³⁾" خو د دوی په نظر حکومت کول د نامطلوبانو بندي کول، کړول او مرګې وهل ټکول شول. په اطراف په تېره د ولایتونو په مرکزونو کې هم له زندانونو نه پوره کار واخیستل شو. د مرګې وهلو ټکولو لوی مرکز د کابل ښار و، چې د کودتا په وخت کې یې نیم میلیون وګړي او د بندي توب څو مرکزونه لرل، لکه د دهمزنگ زندان، د ولایت توقیف خانه او د څرخي پله لوی کانکریتی زندان، چې په دغه وخت کې له او وبلکونو څخه یې یواځې اول لمبر بلاک د اسفندي ور و. د حکومت لپاره دغه بندي خانې بس نه وې، نو یې د بندي کولو په هڅه اول وخت کې د کورنیو چارو وزارت او ملي دفاع وزارت له کوټو او تهکاوو او وروسته د صدارت له کوټو او نورو دولتي ودانیو نه هم کار اخیسته او د څرخي پله د ټولو بلاکونو په بشپړ کولو باندې لنگر واچوه.

ن.حسیني شاید لومړی کس وي، چې د کودتا په دویمه ورځ یانې د ثور په نهمه وځپول شو او لس ورځې وروسته له درې نورو بندیانو سره د څرخي پله زندان لومړي بلاک ته ولېږل شو.⁽⁴⁾ د حسیني له لیکنې نه معلومیږي، چې د اسلامي جمعیت غړي وي. له هغه نه وروسته به وي، چې د پخواني حکومت د سرکسان د موسی شفیق په ګډون د ملي دفاع په کوټو کې اچول شوي او بیا په پولیګون کې له مېنځه وړل شوي دي، چې یادو نه یې دمخه شوې ده. له کودتا نه وروسته نور معلوم بندیان د بدخشان پخواني والي تاج محمد وردګ او د هغه مشر ورور روښن احمد شاه، چې په روښندل وردګ یادېده، وو چې د ولایت په توقیف خانه کې واچول شول. توقیف خانې په ورو کوټو کې یو شمېر

جنایي ب نديان او داسې هم ځینې سیاسي ب نديان لکه عبدالمجید د دولت وزیر، عبدالقیوم وردګ د سرحدونو ویر، عبدالله عمر د روغتیا وزیر او یو څو ديني پوهان او قاضیان دمخه بندي شوي وو. د جوزا په لومړۍ ورځ دغه دوه ورونه او درې وزیران د څرخي په لومړي بلاک ته ولېږل شول⁵.

اګسا او اسدالله سروري

اګسا د نوي نظام د ټینګښت او باندنيو په تېره امریکې ته د جاسوسی په نامه د خپل فعالیت ډګر د غومره پراخ نیولی و، لکه په شوروي اتحاد کې چې ک.ج.ب پراخ نیولی و. د اګسا لومړنۍ او وروستنۍ سروال اسدالله سروري و. سروري د اګسا له لارې د افغانانو په بندي کولو، کړولو او له مېنځه وړلو کې د امیر عبدالرحمن د وخت له نایب کوټوال میر سلطان (افشار) سره پرتله کېدی شي. میر سلطان په امنیتي او جزایي چارو کې د مطلق اختیار خاوند و. د هغه له دغه مطلق اختیار نه په پراخې استفادې سره ناراضې توب تر دې حده پورې عام شو، چې په پای کې حکومتي لوړو چارواکیو امیر ته څرګنده کړه، چې د هېواد نارامۍ د هغه د بې رحمۍ له امله وه. دا هغه وخت و، چې د میر سلطان مطلقیت له حد نه اوښتی او امیر هم همدغسې فکر کاوه. میر سلطان بیا په لغمان کې په دار وځړول شو⁶.

اګسا د عصري تخنیکي وسیلو، د ګوندي سرتېرو، بېجده اختیار او د شوروي اتحاد د ماهرانو او په سر کې یې د بوګدانوف په لرلو سره د غومره پیاوړې او په خپل سر شوي وه، چې له یو څو کسانو نه پرته بل هر څوک یې بندي کولی شو، بې له دې چې له کوم مقام نه یې اجازه ترلاسه کړې وي. د هغې له لارې سروري حتی د صدراعظم حفیظ الله امین د له مېنځه وړلو لپاره څو ځله تجویزونو ته نیولي وو، چې نابریالي شول. په دې ډول اګسا ددغسې اختیار له لرلو نه بهر مه نه

وه، چې چارواکيو يې په تېره سروري د نظام د مخالفانو په ځپلو کې هر هغه څه کول، چې يې لازم گڼل، بې له دې چې څوک تربنه پوښتنه وکړي. د دوی مطلقيت به هغه وخت پوره څرگند شي، چې د بندي افغانانو شمېر او د هغوی د کړولو او وژلو طرز هغسې، چې په رښتيا و تثبیت شي او دوی بې شمېره افغانان په ښارونو او اطراف کې بندي کړي او بې شمېره بنديان يې د مرګ پندجو ته سپارلي دي. د کابل او څرخي پلله په زندانونو کې په تېره له پاڅونونو وروسته به يو شمېر بنديان له دې امله هم له مېنځه وړل شوي، چې په زندانونو کې ورته ځای نه و.

ا سداالله سروري د غزني سهېل ته د سپنډې د کلي فارسي ژبې په مذګ ځوان خلقي و، خو په خټه يې ځان مومند ښوده. دی د هوايي قوې ميخانيک و، دی د کودتا په اوله ورځ په غزني کې و، خو دی په اصطلاح سخت انقلابي و. تر کودتا دمخه يې په گوندي لويانو باندې فشار راوړ، چې بايد انقلاب وشي، يانې حکومت په کودتا سره ونیول شي. له همدې امله به و، چې دی تر کودتا وروسته د اګسا سروال وټاکل شو، چې انقلاب واقعي کړي، که څه هم هغه ددغسې ادارې د چلولو لپاره تجربه او وړتيا نه لرله او کسب يې هم د پوځي ميخانيک و. هر څه، چې و د يوه ټينګ انقلابي په صفت اګسا د شوروي اتحاد سرمشاوړ، کرنيل ليونيد بوګدانوف په مرسته د نظام يو بې جوړې پياوړی مرکز وګرځاوه. اګسا په نېغ ډول تره کې ته مسؤل وه او سروري په خپله هم د ځينو بنديانو په وهلو او کړولو کې برخه اخيستله او د کورنيو چارو وزارت کې يانې چپرې، چې اګسا هم وه، هره شپه يې نوي بنديان په خپله ليدل. کله به چې دی هلته ته، زياتره وخت به نشه و، بنديان به يې په خپله وهل. ده په همدغسې حال کې د يوه ملاريزه هم شکولې ده. د يوه مشاهد په روايت يوه ښځه او مېړه يې په

دې تور هلته وړل شوي وو، چې گواکې امريکې ته
 يې جاسوسي کوله. دغه سړی د امريکې په سفارت
 کې يو عادي مستخدم و او که څه هم سخت وو هل
 شو، مطلوب اعتراف ترې نه ترلاسه نه شو. په پای
 کې په يوه حاضر ازبک سرتېري امر وشو، چې ښځه
 برېښده کړي، هغه د نورو په مخ کې همدغسې
 وکړل. سره له دې هم له مېړه نه يې اعتراف
 ترلاسه نه شو. بيا دواړه له کوټې نه بيرون
 وايستل شول. خانباز تڼيوال د کابل پوهنتون د
 ادبياتو په پوهنځي کې د پښتو ژبې استاد و،
 لکه چې په پخواني څپرکي کې يې يادونه شوې وه.
 دی په ځان دنګر خو په فکر کې ښځ او ماو ست
 ډوله ځوان و، خو په اګسا کې يې پرې تور لګولی
 و، چې دی د امريکې جاسوس دی، لکه په پرچمي
 دوره کې په خاد کې په ما باندې، چې دولس کاله
 مې په انگلستان او امريکې کې زده کړه او
 څېړنه کړې وه، دغه تور لګول شوی و چې زه د
 کمونستي چين پلوی ډلې رهايي کدر وم. په داسې
 حال کې، چې تر هغه وخت پورې مې ددغې ډلې مشر
 ډاکټر فيض نوم نه و اورېدلی. محمد علم مله
 بار هم، چې د ادبياتو په پوهنځي کې يو لایق
 استاد و، په اګسا کې تر دې حده پورې وهل شوی
 و، چې په امريکايي انټروپولوجست لويي دوپرې
 باندې يې د هغه په مخ کې شهادت ورکړو چې هغه
 يو جاسوس دی. مله بار په قانوني پاچايي کې له
 دوپرې سره د کابل پوهنتون له خوا له هغه سره
 د څېړنې لپاره بدخشان ته د سفر ملګرتوب کړی
 و. په هغه وخت کې له باندنيو پوهانو سره د
 کابل پوهنتون له خوا د استادانو ملګرتوب د
 تحقيق او څېړنې لپاره عام و، لکه چې محصلان به
 د علمي سیر په نامه د هېواد ځينو سيمو ته په
 رسمي ډول تلل او يو ځل زه له خپلو محصلانو سره
 کندهار او هرات ته تللی وم.

د بنديانو په کړولو کې د سروري ونډه د پلان
 وزير سلطان علي کښتمند او د پوهنتون استاد

عثمان هاشمي له ليکنو نه هم څرگنده ده، چې د خلقي حکومت پر ضد د کودتا په تور نيول شوي وو. کښتمند د سنبلي په لومړۍ ورځ د ارگ په کوټي باغچه کې په دې تور بندي شوی و، چې د جنرال عبدالقادر او نورو په ملګرتيا يې کودتا کوله، لکه چې ددغې پېښې يادونه دمخه شوې وه. دې شايد د هغو خاصو بنديانو نه وي، چې هم شفاهي او هم په ليکلي ډول ترېنه پوښتنې شوې وي.¹⁷ د بندي توب په دويمه شپه ترېنه پوښتنې پيل شوې، د پوښتنو کوونکيو ډله د اسدالله امين په سروالۍ له اسدالله سروري، سيد داود تړون، د کورنيو چارو وزارت د ژاندرم او پوليس سروال عزيزي اکبري، د همدغه وزارت د چارواکي او د تره کي د دفتر خاص سکرتر تورن جان محمد نه جوړه وه. اول اسدالله امين کښتمند وپوښته، چې "... چه وقت و چطور کودتا ميکرديد؟" د کښتمند ځواب دا و، چې "چنين اتهامی درباره من کاملاً بی پایه و دروغ است." کښتمند وايي، چې څو نورې شپې هم په دغسې پوښتنو او ځوابونو سره تېرې شوې. په پېنځمه شپه د همدغې ودانۍ دويم پوړ د بندي عبدالقادر کوټي ته بوتلل شو. هلته اسدالله امين له قادر نه وغوښتل، چې خپلې خبرې واوروي. هغه ګړه، چې "من و کښتمند پلان داشتيم که يکجا کودتا کنيم." کښتمند وايي، چې ما قادر ته سمدلاسه وويل، چې "قادر تو چرا برخود و من اتهام وارد مينمايي؟" قادر هم سمدلاسه ځواب ورکړ، چې "کښتمند بايد بدانی که اين ظالم ها مرا بسيار زده و شکنجه کرده اند، راه ديگر نداشتم." د کښتمند په وينا يو ډوله پوښتنو په شپو شپو دوام وکړ، ترڅو ده ته هم اسدالله سروري په امر او شته والۍ سره برق ورکول کېده، په دې ډول چې "سيم های تيلفون [برق] را در شصت هايم بستند و ترون دسته تيلفون را چرخاند." او ده سخت ټکان وخوړ. دده په وينا

بل ځل "جان محمد... بر روی سینه ام نشست، در عین حال دهنم را بسته کردند." او برق یې بیا چالان کړ، خو سره له دې هم مطلوب اعتراف د پوښتنو کوونکیو ترلاسه نه شو. بل ځل، چې په همدغه ډول تر برق لاندې ونیول شو، له ډېر درد نه یې لاس پورته کړ، چې غواړي اعتراف وکړي، خو بیا یې وویل چې "میخواهم که بمیرم و روی شما را دیگر نه بینم. ز فرین زمین و آسمان و همه بر شما." بیا نو د سروري په حضور کې "انان چندین سگی ولگلد محکم بر سر، روی و کمرم کوفتند." په بل ځل یې په عین وخت کې په دوو برقي ماشینونو سره د پښو او لاسونو په ګوتو کې برق ورته کړ، چې اثر یې "دردهای وحشتناک تکان ها و خورد شدن ها بود" بیا نو کښتمند وایي، چې "سرانجام من مغلوب شدم و اظهار داشتم که خود هر چه میخواهند [بنویسند] و من پای آن امضا میکنم." خو پوښتنو کوونکیو غوښتل، چې ځوابونه هغه په خپل قلم ولیکي. له هغه وروسته و، چې ده په خپل قلم ولیکل، چې "در کودتا من تظاهرات اعتراضیه شاگردان و محصلان، پسران و دختران و مجموع روشنفکران و زحمتکشان را سازماندهی میکردم."

په پورته ډول د کښتمند د لیکنې له مخې له یو لړ پوښتنو وروسته، چې وهل ټکول او برق ورکول ورسره ملګري وو، هغه هغه څه ولیکل، چې ورنه وغوښتل شول، خو دده دغه ځواب د نورو ځوابونو په شان لاندې او په یوې ساده جمله کې ادا شوی. ده په "کودتا" کې هم خپله ونډه وړه ښوولې، په داسې حال کې چې دده په خپل قلم په هغو ځوابونو کې، چې په کالني کې فوتوکاپي شوې خپله ونډه مهمه او لویه ښوولې ده. په دغو ځوابونو کې ده د نظامي او ملګري ملګرو په ګډون خپل د "کودتا" پلان ښه اوږد بیان کړی، البته څنګه چې کښتمند په مرګ سره ترتیل شوی و،

اعترافونه يې د اعتبار وړ نه شي کېدې، خو کښتمند بايد په خپل کتاب کې ددغې موضوع په مهمو اړخونو باندې پوره رڼا اچولې وای او په دې يې بسيا نه وای کړې، چې "رژيم بخش از سوال ها و پاسخ ها را که بذفع خود تشخيص کرده بود، منتشر ساخت." د کښتمند دغه ليکنه هم رښتيا نه ده. رښتيا دا ده، چې دده د هغه وخت ځينې ځوابونه دده له هغو ځوابونو نه، چې په کتاب کې يې راوړي، ډېر اوږده دي او د "کودتا" په اړه يې اوږده ليکنه کړې. ددغه تفاوت يا دغه دوه ډول توب له امله د هغه د اوسنيو ځوابونو په اړه شک پيدا کېږي، په تېره چې دا هم په نظر کې ونیول شي، چې دغه ځوابونه يې 24 کاله وروسته له خپلې حافظې نه بيان کړي، هغه هم په يقيني ډول چې دغه کارگران څه چې په واقع کې ناشونکي دي. داسې ښکاري، چې هغه څه چې کښتمند اوس په خپل کتاب کې ددغې موضوع په اړه راوړي، ددې لپاره راوړي چې خپل دریځ په حقه وښيي، نه دا چې د واقعيت بيان وکړي. دغه ليکنه دغه شک نور هم پياوړې کوي، چې دی وايي په اعترافونو کې يې په "کودتا" کې د عبدالقادر، محمد رفيع، شاهپور او مير علي اکبر له نومونو سربېره "دوه درې" نور نومونه هم ذکر کړي، حال دا چې هغه "دوه درې" نومونه، نه بلکې يوولس نومونه دي.

د کښتمند له کتاب نه دا هم جوته ده، چې نور مهم توران ترده نه زيات کړول شوي، چې په هغو کې يو هم محمد عثمان هاشمي د کابل پوهنتون د طب پوهنځي استاد و. هاشمي له خپل بندي کېدلو نه يوويشت کاله وروسته په کال 1999 کې د "فرار از کام مرگ" په نامه کتاب خپور کړی او په هغه کې يې د خلقي دورې په زندانونو کې خپلې شخصي تجربې، ليدنې کتنې او اورېدنې راوړي او خپل تعبيرونه او تفسیرونه يې پرې اضافه کړي دي. کتاب يې په 350 مخونو

کې د ناول په شان کښلی او د پېښو نېټې یې هم نه دي ورکړي. غټه ځانګړتیا یې دا ده، چې دی په خپل دغه ناول ډول کتاب کې یواځې له بنديانو او له هغو سره د چارواکیو له چلند نه غږېږي. دا چې هاشمي په کومه نېټه له پوهنتون نه د صدارت ماڼۍ ته وړل شو، معلومه نه ده، خو هلته په هماغه اوله ورځ اسدالله سروري په دا سې حال کې چې په کوچ باندې د هغه تر څنګ ناست و، ورته وویل چې "استاد قلم و کاغذ برایت میدهم، جریان را بدون کم و کاست برایت بنویس." او چې ده کړه "کدام جریان را؟" سروري "مشتش را پس برده چنان به بینی و دهنم کوبید که باصطلاح ستاره ها در روز روشن در نظرم مجسم گردید. ضربه آنقدر شدید بود که باوجود شکستن بینی درد آن را در همان لحظه احساس نکردم ولی جریان خون از آن پیراهن و پتلونم را کاملاً الوده ساخت." هاشمي وړاندې وایي، چې "بعد از آن اسدالله سروري مانند رهنمایی که به عجله و قبل از رسیدن کمکی دار و ندار شخصی را به یغما برد [ببرند] بجانم افتاد." بیا نو په خپله سروري د هغه شخصي څیزونه یانې د لاس ساعت، درې خود رنګه قلمونه، د سګرتو قطی او یو څه مقدار پدسې له هغه نه قبضه کړې. هاشمي نه یواځې فیروزه یي رنګه ګوټمې، دری شي او د تن کالي پاتې شول او بیا په یوې ټوټې رسی سره یې پښې او په بلې سره یې لاسونه وتړل شول. بیا سروري په خپله هاشمي له کوچ نه لاندې وغورځاوه "...با لگدھایش بجانم افتاد و بانگ میزد: حال برایت نشان میدهم." سروري وروسته "چون خرس های وحشی حمله نموده و با دو چذگالش گلویم را گرفت و با دو دستش، بروی مجرای تنفسی، طوری به فشردن پرداخت که تنفسم تدریجاً مشکل و مشکل تر گردد... وجودم رو به کرختی میرفت." سروري بیا له یو څو شېبو وروسته، چې خپله سترتیا یې ایستلې وه، "...روی شکم من بالا شده

و به لگد کردن پرداخت." بیا یی امر ورکر، چي هاشمي ته دي برق ورکړل شي. برقي آله يوه لاستي لرونکي صندوقچه وه، چي سيمونه به يې د چا د وجود په کوم خای يا خايونو تړل کېدل او د لاستي په خرخولو سره به برق ورته رېږده. سيمونه د هاشمي په پښو و تړل شول او برق ورته چالان شو. "شدت درد باندازه ي بود که خود داري از فرياد و فغان را ناممکن مي ساخت. اما ديري نگذشت که فرياد و فغانم فرو نشست و ديگر صدایي از من بلند نشد." دي دا هم وايي، چي "اولين باري بود که متوجه مرگ شدم، خاموشانه درد مي کشيدم و خاموشانه ارزوي مرگ مي کردم." له يو څه خنډ وروسته، چي د صدارت چارواکي رخصت شوي وو، سروري له هاشمي نه پوښتنه وکړه، چي "با وليد حقوقي چه پلانی را طرح کرده بوديد؟" له هاشمي نه د سروري دا دويمه پوښتنه وه. دي وايي، چي ما حقوقي له نږدې نه، نه پېژنده، خو د هغه نوم مې اورېدلی و او چي دا مې په خواب کې وويل "او یک بار ديگر با مشيت و لگد بجانم افتاد و به سر و تنم آنقدر مشيت و لگد حواله نمود که ممکن خودش هم از درد پا عذاب کشيده باشد. سلسله شوک های برقي دوبار آغاز يافت و یک بار ديگر رقص شياطين به دور من بر پا شد."

سروري به په خاڼ تکره "د انقلاب" ټينگ پلوی او د مخالفانو مرگي دشمن و، چي بنديان يې په خپله و هل. که يو څوک همدغسې هم وي، خو چي د يوې مهمې دولتي مؤسسې سروال وي، لږ تر لږه به خپله دغسې نه کوي، مگر دا چي په طبيعت کې وحشي ډوله انسان وي. د جنرال عزيز احمد عزيزي په نظر سروري په اصل کې همدغسې انسان و. ده "در برابر انهنائیکه تصور ميرفت تهديد و خطر برای انقلاب را بار می آورد بر خورد بيرحمانه و قاطع داشته تا حد نابودی آنها تصميم مي گرفت."⁸ د هاشمي په وينا سروري بل ځل له

میر علي اکبر سره کوټې ته ننوت او علي اکبر سمدلاسه غږ کړ، چې "این شخص دوکتور محمد عثمان هاشمي است. با ولید حقوقی پلان کودتا را طرح نموده بود، تا رجیم فعلی را از بین برده و در رجیم جدید ولید حقوقی به حیث رییس جمهور و محمد عثمان هاشمی بحیث معاون اجرای وظیفه نمایند." هاشمي د میر علي اکبر له قول نه دا هم وایي، چې "عثمان هاشمي از من دعوت نموده بود تا به آنها بپیوندم." په دې ډول هاشمي له ولید حقوقی او میر علي اکبر سره د حکومت پر ضد "کودتا" کې ښکېل وښودل شو. ولید حقوقی په پاچایي دوره کې د سترې محکمې مرستیال او یو پېژندل شوی حقوق پوه لکه میر علي اکبر یو پېژندل شوی طبي ډاکټر او د جمهوري روغتون سرطبيب او یو ملي شخص و. پښتو یې هم روانه ویله. دواړه په اکسا کې سخت کړول شوي وو. میر علي اکبر په داسې حال کې، چې په کوټه کې سروري ناڅاپه په تلیفون کولو بوخت شو، "چنان وا نمود کرد که دیگر تحمل شکنجه و عذاب کشی برایش نمانده است." وروسته هاشمي ته دا هم معلومه شوه، چې "ولید حقوقی را تحت شکنجه های وحشیانه قرار داده بودند."

هاشمي خان د ملي وحدت نهضت غړی ښیي، خو دی هغه کله د "حلقی" او کله "د حزب" په نامه یادوي. دغه نهضت د ثور له کودتا نه یوه میاشت وروسته د کابل پوهنتون د غو استادانو جوړ کړی و. سید عبدالله کاظم، غلام محمد نیاز، عزیز الله لودین، محمد داود یار، محمد امین فرهنگ او محمد اختر مستمندي. هاشمي خپل خان او ضامن علي غرجی هم د هغه په مؤسسانو کې حسابوي. مؤلف صدیق فرهنگ ددغې ټولنې موخه "تنویر محصلان در باره سیاست ضد ملی رژیم و توسعه جویی شوروی در افانستان بود."⁹⁾ وروسته محمد گلرومان چې د طب ډاکټر و، د محمد داود یار

په اعتبار دد غې ټولنې غړی شو. دا هغه وخت و، چې هاشمي له میر علي اکبر سره لیدلي او د هغه له "حلقې" سره یې د خپلې "حلقې" د یو موټي والي په اړه خبرې کړې او دغه جریان یې خپلو ملګرو ته څرګند کړی و، بې له دې چې نوم یې اخیستی وي. په دغې غونډې کې فیصله شوې وه، چې "ما حلقه مربوط به میر علي اکبر را از نقاط نظر خود مطلع سازیم و در صورتیکه با ما اختلاف نظری نداشته باشند، فعالیت های خود را مدغم نماییم." هاشمي بې له دې، چې دغه "نقاط نظر" څرګند کړي، مؤظف شو چې د خپل نهضت اساسنامه به میر علي اکبر ته رسوي.

میر علي اکبر هاشمي ته ویلي و، چې "با حلقه هائیکه فعالیت های ضد دولتی دارند، از نزدیک به تماس میباشد." علي اکبر دا هم ورته ویلي وو، چې "در این حلقه ها تعداد زیاد صاحبمنصبان اردو و یک عده آمرین ماموریت های پولیس شهر کابل [داخل] میباشند." هاشمي ورته بیا وعده ورکړې وه، چې په هغه حال کې چې ملګري یې موافقه وکړي "... گروپ صاحبمنصبان مربوط خود را با هم معرفی نماییم تا باهم در ترتیب پلان کودتا همکاری نمایند." دا چې دغه افسران څوک وو او دا چې هغوی یواځې له ده سره یا له نورو ملګرو سره هم اړیکې لرل، په دې اړه هاشمي څه نه وایي. هاشمي دا هم نه وایي، چې نورو نهضتیانو له کودتا کوونکیو سره ملګرتوب کاوه یا نه؟ د کودتا موضوع خو ددغې ټولنې له اساسنامې سره اړخ نه لګوي، چې هغه په اصل کې "تنویر" کول و. مهمه دا چې په کودتا یانې په قوت سره چې په معمولي ډول له هغه نه مراد نظامي قدرت وي، یو نظام چپه کول هغه هم د پوهنتون استادانو له خوا، چې ټول عمر یې په زده کړې او درس ورکولو تېر کړی وي، له یوه رو مانتيکي خیال پرته بله مانا لرلی

نشي، مگر دا چې کومه غټه پياوړې نظامي ډله يې ملگرې وي.

ددغه حکم رښتين توب د هاشمي له ليکنې نه هم معلومېږي، چې وايي "باوجوديکه من در اعترافاتم از هشت نفری که در ان شب اجتماع نموده بوديم، تذکر دادم ولی اسدالله سروری کوچکترین سوالی در مورد آنها و در مورد جلسات احتمالی دیگر ما از من ننمود." دده په فکر "...اسدالله سروري مطمئن شده بود که این حلقه محدود بوده هنوز بسط نیافته است." سره له دې هم له محمد داود یار نه پرته، چې دمخه له وطن نه وتلی و، د ټولنې ټول غړي ونیول شول، که څه هم د حکومت پر ضد يې په کوم عمل لاس پورې کړی نه وو. هاشمي وايي، چې "سوال ها... بطور عموم در اطراف ارتباط با دوکتور میر علی اکبر و دوکتور ولید حقوقی می چرخید." ولید حقوقی د کودتا شخص نه و، خو څنگه چې په تېرو حکومتونو کې د یوه نوميالي محمدزي قانون پوه په صفت یو پېژندل شوی شخص او د دکتاتوري نظام او کمونزم مخالف و، اګسا زغملی نه شو. میر علي اکبر که څه هم د یوه لوی روغتون سرطبيب و، لکه چې دمخه ویل شوي دي د د گروال اصحاب الدین سیدی په وینا د هغه په ملگرتوب يې د کودتا لپاره د "صاحبمنصبانو او نورو وطنپالو" په جابلولو پیل کړی و. میر علي اکبر د سیداکل غریبیار په نظر، چې د څرخي پله زندان کې يې پېژندلی و، دغسې یو حساس ملي افغان و، چې زور واک نظام يې منلی نه شو. دا چې میر علي اکبر او هاشمي ډېر وکړول شول، له دې امله به و چې د دوی موضوع له "تنویر" نه پورته د نظامي عمل کومې مرحلې ته رسېدلې وه. د سیدي او هاشمي لیکنې هم همدغه مفهوم ورکوي. داسې ښکاري، چې هاشمي له کومې نظامي ډلې سره اړیکې ټینګ کړي وو، خو دا معلومه نه ده چې هغه به د ملي نهضت په دستور وي. هر څه چې و، دی د همدغه ارتباط له

امله د بندي توب په لومړۍ مرحله کې، چې په
صدارت کې و، د سروري له خوا د مرګ تر حد پورې
کړول شوی و.

بنديان د کورنيو چارو په وزارت کې

عثمان هاشمي په صدارت کې له دولسو ورځو
وروسته له مير علي اکبر سره يو ځای د کورنيو
چارو وزارت د دويم پوړ په يوې کوټې کې او علي
اکبر په بلې کوټې کې واچول شو. هلته له هاشمي
نه يوه ملکي هډيت پوښتنې کولې. پوښتنې به چې
زياتره شفاهي او کله تحريري وي، د شپې کېدلې.
د تحقيق موضع بيا هم له مير علي اکبر او وليد
حقوقي سره د هغه د ارتباط او کودتا په اړه
وه. يو ځل سيد داود تړون له هاشمي او مير علي
اکبر سره د يوه بل په مخ کې پوښتنې وکړې او
هماغه پخواني ځوابونه يې واورېدل. د هاشمي
قول بيا نو "با برق و چوب بجانم افتادند، از
شدت درد به خود می پیچیدم و از فریاد و فغان
خود داری نمیتوانستم." خو دلته کړول کېدل تر
هغو سپک و، چې په صدارت کې و، که څه هم دی د
څلورمې شپې قصه په دې ډول کوي، چې "دردی که
امشب از استعمال تلیفون (صندوقچه برق دادن)
احساس میکردم شدید تر از دردی بود که از
تلیفون اسدالله سروري احساس میکردم." دی دا هم
وايي، چې "امشب صدای فریاد و فغان از اتاقهای
دیگر بیش تر بگوش میرسید." په پای کې د تحقيق
په شپږمه شپه د کورنيو چارو وزير محمد اسلم
وطنجار، اسدالله سروري او اسدالله امين د هاشمي
کوټې ته ننوتل او وطنجار ورته وويل، چې "تو
خود را به کشتن دادی. محکمه انقلابی حکم
اعدامت را صادر نموده است." دا څنگه محکمه
وه، چې د تورن په نشتوالي کې په هغه د اعدام
حکم کوي؟ دا څنگه محکمه او چارواکي وو، چې
تورن ته د اعدام حکم په شفاهي ډول اورو، بې

له دې چې لامل يا لامو نه يې ورته ووايي؟ له "انقلابي محكمې" نه به شايد د دوى مطلب دا و، چې هر هغه افغان، چې د خلقي حكومت مخالفت كوي، بايد د هغې له لارې وځپل او حتى اعدام شي. د هاشمي د اعدام حكم شايد ددې لپاره و، چې هغه په زندان كې د اعدامېدو په وېرې سره شپې او ورځې په اندېښنه كې تېرې كړي. هماغه و، چې په سبا يې له پېنځو نورو سره، چې په هغو كې يې ملگري، سيد عبدالله كاظم او عزيز الله لودين هم وو. په يوه بس كې د عسكرو په ملگرتوب سره د څرخي پله زندان په لومړي بلاك كې واچول او هاشمي يې اعدام نه كړ. د څرخي پله زندان ته د دوى سپارل په هغه ډول و، چې وروسته په پرچمي دوره كې موږ څلور استادان حبيب الرحمن هاله، محمد عثمان روستار او شكرالله كهگدای له صدارت نه د څرخي پله زندان دويم بلاك ته وسپارل شو، په داسې حال كې چې ږيرې مو رسېدلې او رنگونه مو زېر وو، خو موږ په رسمي لحاظ كړول شوي نه وو.

له بندي نه د پوښتنو كولو بله نمونه په ولسي جرگې كې د نورستان يو پخوانى وكيل محمد اسماعيل دى، چې د ثور له کودتا نه پېنځه مياشتې وروسته (سنبه 1357) له خپلو دوو وروڼو جنرال محمد صفر وكيل غرزي دكابل پخواني ښاروال محمد كبير نورستاني او يو څو نورو خپلوانو سره ونیول شو او بيا اعدام شو. تر هغه دمخه يو بل ورور يې د سپين زر شرکت پخواني سروال عبدالملك نورستاني بندي شوى وو.²⁰ له وكيل محمد اسماعيل نه د كورنيو چارو په وزارت كې د اگسا مرستيال عزيز اكبري او نورو په شفاهي ډول ډېرې پوښتنې كړې وې. ډېره مهمه پوښتنه دا ده، چې د خپل "پلان هدف" او دا چې د هغه په اړه يې له چا سره ارتباط نيولى و، بيان كړې. د وكيل ځواب مذهبي و، خو د يوې بلې كوتې بندي دارا خان نورستاني د هغو په مخ

کې وویل، چې وکیل په کابل کې خپل قومیان وهڅول، چې نورستان ته لاړ شي او د نورستان خلک د حکومت په مقابل کې د پاڅون لپاره آماده کړي. وکیل په ځواب کې وویل، چې دا یو بې بنسټه تور دی. بیا نو د وکیل په وینا "شخصی که مقابل من نشته بود بپاخاست و سلی محکمی حواله ام کرد و دشنام داد." دی وایي، چې ما حوصله وکړه او ورته مې وویل، چې "دشنام دادن کار مرد نیست... خواهش میکنم دشنام ندهید." سره له دې هم هغه بیا دی وکنځه. نور نو د وکیل په وینا "من نفهمیدم که چه کردم؟ همراه دو دست چنان بر سرش کوبیدم که نقش زمین گردید... محافظین با قنداق تفنگ، مشت و لگد بر سرم ریختند. چشم گشودم شخصی برویم اب سرد می پاشید. پرسیدم، کجا هستم؟ گفت زندان دهمزنگ. سرم از چند جا سوراخ و چشمهایم ورم کرده بود. دیده نمیتوانستم، خوراک نیست و اگر باشد خورده نمیتوانم. بالاخره یکما سپری شد کم کم بحال آمدم. دیگر محبوسین برایم غذا و آب تهیه میکردند." څو اونۍ وروسته دی هم د څرخي پله زندان ته وسپارل شو.

د سلیم عقل په حکم که د غو نورستانیانو خپل ټبر د حکومت پر ضد د پاڅون لپاره هڅولای، لکه چې دغه تور پرې لگول شوی و، دوی باید له خپلو کورنیو سره نورستان ته تللي وای، خو دوی په کابل کې وو. حقیقت دا دی، چې د نورستانیانو له هماغه اول سر نه له خلقي حکومت سره نه لگېدله. یو دا چې دوی په مسلماني ټینګ ولاړ وو، په داسې حال کې چې خلقي چارواکي د اسلام مخالف ګڼل کېدل. دوی د امیر عبدالرحمن په وخت کې اسلام منلي وو، یا پرې منل شوی و. بېله دا چې له نورستانیانو نه ډېر خلک د نورستان له فتح نه تر دغه وخته پورې په کابل کې په ملکي او نظامي لوړو مقامونو ګومارل شوي وو، دوی د واکمنۍ کورنۍ ټینګ پلویان وو، لکه پخوا چې

قزلباشان د سدوزي کورنۍ او وردګ د امير شېر علي د کورنۍ خاص پلويان وو. درېيمه دا چې خلقي چارواکيو له نورستانيانو سره زير چلند کاوه. لکه چې دمخه ويل شوي د کونړ د پېچ درې نورستانيان د هېواد له هغو او لوڅو نه وو، چې د حکومت پر ضد پاڅېدلي وو. د وکيل محمد اسماعيل نورستاني او د کورنۍ نورو غړيو او نورو نورستانيانو نيول به ددې لپاره وو، چې نورستانيان ووبرېږي او په ملي سطح کې له پېژندل شويو لويانو نه محروم شي.

مذهبي ډلې او اګسا

اګسا له مذهبي ډلو نه بې شماره کسان په تېره ملايان، مولويان، پيران او داسې نور ديولي او له مېنځه وړي دي، حتی ځينې عادي افغانان هم د ديني وظيفو د اجرا په حال کې نيول شوي او له مېنځه وړل شوي دي. په هغه وخت کې ږيره او د مذهبي وظيفو اجرا د بندي کېدلو سبب کېده، لکه اوس چې بې ږيرو او درېشي کړو افغانانو ته په ښه سترګه نه کېږي.

په هر حال، هغه روحانيان او مذهبي پيران، چې د ثور له کودتا نه وروسته پاکستان ته واوښتل، ژوندي پاتې شول لکه د گيلاني کورنۍ مشران او د تګاو ميا گل جان او داسې نور... هغوی چې دننه په وطن کې پاتې شول، ژوندي له خطر سره مخ کړو لکه مجددیان. په يوه روايت د گيلاني کورنۍ مشر د شلمې پېړۍ په سر کې له بغداد نه افغانستان ته راغی او امير حبيب الله ضيايي ورته په سره رود کې مواجب مقرر کړل. دی چې د نقيب صاحب يانې د قوم مشر په نامه يادېده، د قادريه صوفي طريقې پيرو و، ورو يې په خاص ډول په پښتنو کې نفوذ وکړ او په ننگرهار او پکتيا کې يې ډېر پلويان وموندل، خو دوی د مجددیانو پر خلاف له ملي سياست سره علاقه نه وه. د ثور د کودتا په وخت

کې سید حسن گیلاني ددغې طریقې مشر و⁽¹¹⁾. د شورویانو له یرغل نه وروسته دی او ورېرو نه یې د ملي محاذ د تنظیم له لارې په ملي سیاست او جهاد کې پوره دخیل او فعال شول، چې دا یې د بحث ځای نه دی. دلته د غومره ویل په کار دي، چې دوی پراخ نظره، عصري او معتدل مذهبي مشران وو، چې په پېښور کې ډېر ملي او تعلیم کړي افغانان هم ورسره ملګري شول.

مجددیان په افغانستان کې تر گیلانيانو نه اوږد تاریخ لري، په یوه روایت د مجددیانو مؤسس شیخ احمد سرهندي و، چې په کال 1564 کې پیدا شوی او د هندوستان په سرهند کې مړ شوی و. دی د مجدد الف ثاني په لقب یادېده، په دې مانا چې د مسلمانانو په عقیده له یوې اوږدې مودې یا زر کال نه وروسته دغسې یو مصلح هسک کېږي، چې اسلام اصلي اصولونو ته په رسولو سره نوی او پیاوړی کوي. (عيسويان يهودان یا د هغو ځینې فرقې هم په دې عقیده دي، چې له یوې اوږدې مودې نه وروسته له دوو نه به یو مذهبي مصلح هسک شي او نور به وژغوري.) (د دغه سرهندي یو لیرې ځای ناستی قیوم جان مجددي له هندوستان نه په نولسمې پېړۍ کې افغانستان ته مهاجر شو او د کابل ښار په شهربازار کې یې واړول او یوه مدرسه یې هلته پرانېستله. کورنۍ یې له هغه وروسته د شهربازار حضرت په نامه یاده شوه او په خلکو په تېره د ښار په کسبګرو او په غلزي پښتنو اوپه خاص ډول په سلیمان خېلو کې یې نفوذ وکړ. دغې کورنۍ په هرات، لوګر او غزني کې هم څانګې وکړې⁽¹²⁾. په کابل کې دغه کورنۍ وروسته له شور بازار نه د قلعه جواد کلي کې هستوګنه شوه او هغه یې د خپلې طریقې مرکز وګرځاوه. څنګه چې مجددیان د خپلې نقشبندي صوفي طریقې په حکم، چې د نفوذناکې مذهبي ډلې په بڼه یې ساتنپالي کوله، په دولتي واکمنو او چارواکیو باندې فشار راوړ، چې د

شریعت په رعایت کې ټینګ وي، نو دوی د افغانستان په سیاسي ژوند باندې ډېر اثر کړی دی. تر ډېره حده پورې د دوی د مخالفت له امله و، چې د افغانستان لوی مصلح پاچا امان الله له افغانستان نه د تل لپاره په وتلو اړ شو او اصلاحي پروګرامونه یې په ټپه ودرېدل¹³. له هغه وخت نه د ثور تر کودتا پورې په داسې حال کې، چې مجددیانو په حکومت کې هم غټه ونډه لرله، دوی د ملتپالو او اصلاح او نویټوب غوښتونکیو افغانانو په نظر د پرمختګ او ملتپالنې مخالف ګڼل کېدل. صدراعظم محمد داود هم په همدغه فکر و. دی د یحیی خېلو د واکمنۍ کورنۍ لومړنی مهم غړی و، چې برالا یې همدغسې ویل. دغه فکر په خلیانو کې هم قوي و. د همدغه فکر له مخې به و، چې خلقي چارواکیو د اګسا له لارې "شب جمعه 29 دلو 1357 به خانقاه مجددی به قلعه جواد حمله زموږده و حضرت صاحب ضیاءالمشایخ ابراهیم مجددي سجاده نشین طریق په نقشبندی را با اهل و عیال و اطفال و مریدان حاضر در خانقاه به طرز وحشتناک گرفتار زموږده روانه زندان پلچرخي نمودند که تا امروز از زنده و مرده شان خبری نیست." ¹⁴ د مؤلف فرهنګ په وینا د محمد ابراهیم مجددي ماشومان د کورنۍ له ښځو سره بندي شول او "در این حادثه جمعاً هفده نفر از خانواده حضرت شوربازار مفقود و بگمان اغلب اعدام گردیده که علاوه بر محمد ابراهیم مجددی چار پسر، و داماد و خواهر زادگان او هم جزان بودند." ¹⁵ په همدغه وخت کې د کوهستان، هرات، غزني، ننگرهار او کندهار مجددیان هم ونیول شول، چې په غالب احتمال وروسته له مېنځه یووړل شول. د دوی ډېر نومیالي د هرات پخوانی سناټور عبدالباقي مجددي او د ننگرهار فضل احمد مجددي وو. دا چې ټول ټال څومره مجددیان له مېنځه وړل شوي دي، په یقین سره معلومېدلی نه شي. اټکلو نه سره

توپیر لري. ټول شمېر يې شايد د اتيا تنو په شاوخوا کې وي. دا چې دوی په څه تور ونيول شول، دا هم معلومه نه ده. دا هم معلومه نه ده، چې له دوی نه څه پوښتنې او په څه ډول وشوې؟ دوی د حکومت پر ضد کوم عمل هم نه وو کړی، که څه هم د هغه ټينګ مخالف وو. دغسې مرګګي ضربه په مجددیانو با ندې په افغانستان کې بل هېڅ وخت حواله شوې نه وه. له دوی سره د نقشبندي طريقه هم په افغانستان کې وځپل شوه، لکه چې د کابل محمدزيان وځپل شول. نقشبنديان د لومړي ځل لپاره په کال 1888 کې په مزار کې، چې والي سردار محمد اسحاق يې د امير عبدالرحمن په مقابل کې ياغي کړی ته هڅولی وو، له مېنځه وړل شوی و⁽¹⁶⁾.

پوځي واحدونه او بنديان

لکه چې دمخه ويل شوي، خلقي حکومت کوښښ کاوه چې پوځ خلقي کړي، په دې مانا چې له مخالفو افسرانو نه يې پاک او خلقيان يې افسران کړي. ددغه مقصد لپاره يې په پوځ کې ګوندي مذهبيانو او سياسي آمرانو ته بېخ ده واک ورکړی و. تره کې به ويل، چې د ګوندي مذهبيانو امر دده د امر په شان د منلو وړ دی. دا چې له دغه واک نه په ټولو پوځي قطعو کې کار اخيستل وی وي، په يقين سره معلومه نه ده. په دې اړه د ننګرهار او د خوست د فرقې په اړه معلومات ترلاسه شوي دي. له دغه واک نه د خوست د فرقې په زهه پنځوسم کنډک کې، چې د ډيورند کرښې ته نژدې د غرومبي په مېرې کې او د ننګرهار فرقې په يو اتياوم غونډ کې، چې په چپرهار نومي دښتې کې ځای پر ځای و، پوره کار اخيستل شوی دی، چې د هغو په اړه مې د څرخي پله زندان کې له بندي افسرانو نه معلومات ترلاسه کړي وو. د غرومبي په کنډک کې د 1357 کال له جدي نه د بل کال تر سنبلې پورې يانې د نهو مياشتو په اوږدو کې د خوست له

فرقي نه يو سل او او يا تنه نظامي افسران د خير محمد په امر، چې د فرقي سياسي امر و، له مېنځه وړل شوي دي. په دوی کې يو شمېر ملکي کسان هم شامل وو. د خوست د فرقي قومندان دغه خير محمد د 1357 کال تر جدي پورې تر کنټرول لاندې نيولی و، خو دی په دغې مياشتې کې بل چېرې ته بدیل شو او خير محمد خان ازاد ولید او په وژلو يې پیل وکړ. خير محمد، چې فراه نه و يو مفعول بد اخلاق گوندي و.

په ننگرهار کې د پوځي فرقي يو اتياوم غنډ، چې د شاهمرد خان شگو ته ورڅېرمه په چپرهار نومې د بښتې کې ځای پر ځای و، هم د غروم بې د مېرې په شان د مخالفو افسرانو د وژلو ځای ټاکل شوی و. مخالف افسران هلته وروسته له هغه په ډېر شمېر له مېنځه يووړل شول، چې حکومت په فرقه کې د هغو د پاڅون له نقشي نه خبر شو او هغوی يې پخوا له دې، چې په عمل يې لاس پورې کړي وي، ونيول خو د فرقي قومندان بهرام الدين وژل شوی و. د يوه بندي خلقي شېرزاد له قول نه روايت دی، چې "نابېره په لسگونو د فرقي افسران او د انضباط د ټولي عسکر يې بندي خانې ته رادننه کړل. له هغې جملې نه پېنځه څلوېښت کسان له مېنځه يووړل شول. په دغو بنديانو کې د سور جرنيل زوی هم و. "شېرزاد دا هم وايي، چې "د هغه د وژلو لپاره لوی درستيز يعقوب له کابل څخه راغی او د سور جرنيل زوی يې، چې د ټوټې اصلي محرک و، بې پوښتنې په توپنجه ووېشتی او مړ يې کړ."¹⁷⁾

په ننگرهار کې د وژلو لپاره درې ځايونه ټاکل شوي وو: د چپرهار دښته، شاه پلنګ تالار او کمکي خيبر. د چپرهار دښته کې بې شمېره وژنې شوې دي. د وژلو طرز هم وحشتناک و، دغومره وحشتناک چې د باور وړ نه ښکاري. تورنان به د ننگرهار د فرقي له هر نظامي واحد نه هلته وړل کېدل، لکه په خوست کې چې د

غږوم بې د بښتې ته وړل کېدل. له تور نانو نه به اول چېرته په فرقه کې شفاهي پوښتنې کېدلې او ډول ډول جزاگانې به ورکول کېدلې. بیا به تورن بندي په داسې حال کې، چې پښې او لاسونه به یې تړل شوي وو، د چېرهار د بښتې ته امبولانس یا هڅه ته ورته په کوم بل ډول وسیلې کې وړل کېدل، چې څوک د هغو د وژلو فکر ونه کړي. بندي به هلته د یوه کمره په ژي درول کېده، چې لاندې به یې دمخه په غاښه وررو سره کنده کې نډل شوې وه. د بندي دواړو خواوو ته به دوه کسه چرکي په لاس ولاړ وو. بندي ته به ویل کېده، چې: "خدای یا نور محمد تره کی؟" که بندي ویل، چې خدای، چرکي به یې په نس ورخښېدله او پکې به تاوېده راتاوېده، بیا به بندي کندی ته غوزارېده او په خپلو وینو کې به رغړېده او په داسې حال کې، چې نیم ژواندې به هم و، خاورې به پرې اړول کېدلې. که بندي به د پوښتنې په ځواب کې نور محمد تره کی ویل، ژغورل کېده به او بیا به تر روزنې لاندې نیول کېده. ویل شوي، چې هغو چې د نور محمد تره کی نوم اخیستی وو، په شمېر کې ډېر وو. کریم فکور، چې ملکي گوندي او د ننگرهار پوهنتون د طب د پوهنځي سروال و، د غو بنديانو په وژلو کې لوی لاس درلوده. فکور د پرچمي رجیم له پیل نه د 1366 کال تر اسد پورې په څرخي پله زندان کې بندي و.

د ترین کوت بنديان

د ارزگان ولایت مرکز ترین کوت ښار د بنديانو په اړه د حکومتي چارواکیو چلند یو څه معلوم دی، خو د نورو ولایتونو د بنديانو په اړه دغسې معلومات نشته، چې بیان یې دلته وشي. د ارزگان په اړه دغه لیکنه له محمد حسن سهاک سره په تیلیفوني مرکې سره او د اسدالله نوابي د کتابگوټي د "سرگذشت زندان" له مخې برابرې شوې ده. سهاک د خلقي حکومت په وخت کې هملته د

مرکزي احصائي مدير او نوابي چي په خپله د ارزگان ښوونکي و، د ترين کوټ بندي و.

ارزگان د پرېمانه او بو، ښو زراعتي ځمکو، ښو مېوو او ښي اب او هوا په لرلو سره يو ډېر سمسور ولايت دی. په هغه وخت کې، چې دايکندي او شهرستان هم ورپورې تړلي وو، يو لوی او مهم ولايت و. خلک يې په سلو کې تر شپږتو زيات پښتانه او نور يې هزاره وو. دغه پښتانه، چې زياتره يې نورزي، اڅکزي، پوپل زي، بارکزي، الکوزي، غلجي او نور وو، د وزيرستان د وزيرو او مسيدو په شان زړه ور، ټينگ او ازاد طبع دي. د 1357 کال په اخره کې د دوی او حکومت ترمنځ اړيکې تر دې حده پورې ترخې شوې، چې حکومت بيا تر پايه پورې په ټول ارزگان حکومت ونه شو کړی. يواځې د ترين کوټ ښار ورته پاتې و، چې په جگه پروت دی. په دغه حال کې، چې ارزگانديان بندي کېدل، د ترين کوټ په زندان کې ورسره بېخي زير چلند کېده.

د ارزگان د اول خلقي والي نظام الدين شريک په وخت کې له خلکو سره ډېر زور زياتی کېده، په تېره د تېرې او دهر اوډ له خلکو سره. په همدغه وخت کې، چې د ملک حسن هزاره له کور نه و سلې ووبستل شوې، هغه له يو څو نورو سره له مېنځه يووړل شو. د ارزگان هزاره بيا د خلقي حکومت تر پايه پورې ارام وو.

دويم والي بېت الله غرنی، چې پوځي پيلوټ او د پکتيا و، له خلکو سره ښه چلند کاوه، خو د درېيم والي قربان خېل په وخت کې له خلکو سره بيا زير چلند کېده، ان تر دې چې ځينې په بېلو نوموړو اعدام شول. په ارزگان کې اول د خوني او چارچينو پښتانه د حکومت په مقابل کې جگ شوي وو. په همدغه وخت کې به و، چې د دهر اوډ پښتانه چې زياتره يې نورزي دي، پاڅېدل او حکومت صاحبجان صحرايي له يوې کماندويي ډلې سره د هغو د ايل کولو لپاره واستوه، خو هغه

ددې پرځای چې له خلکو سره د روغې جوړې لار ونیسي، د زور لار ونیوله. که څه هم دی په خپله د دهر واد د نورزی و. ده په ارزگان کې هغسې بې رحمې وکړه، لکه د برېښنا او اوبو وزیر مڼصور هاشمي، چې له خپلو بدخشانو سره وکړه. دی هم د صاحبجان غونډې په لوړو اختیارونو سره بدخشان ته استول شوی و. په همدغه وخت کې به و، چې حکیم گوندي د یوې وسله والې ډلې په سروالۍ سره د کورونو د پلټلو لپاره د سیند اغاړه ترین کوټ ته لاړ او هلته یې په یوه ماجت کې په خلکو غږ وکړ، چې "څوک غواړي جنت ته ولاړ شي؟" دغو صاف زړو نارې کړې، چې "موږ غواړو جنت ته ولاړ شو." بیا نو د گوندي په امر گولۍ پرې واورولې شوې او ټول یې ووژل شول. پښتانه بیا تر دې حده پورې وپار بدل، چې هغه وخت چې والي قربان خېل د ولایت د څانگو له سروالانو سره د نېش ولسوالۍ ته لاړ، خلکو ناڅاپه پرې ودانګل او ټول یې له مېنځه یووړل. د بل والي تر راتګ پورې د پوهنې مدیر شمله دار چې د څو اونډیو په موده کې د والي کار کاوه، په خلکو ډېره بې رحمې وکړه. د ترین کوټ هټۍ والو خپلې هټۍ د اعتصاب په توګه وتړلې، خو خلقیانو هغه په زور پرانېستلې او ټول څیزونه یې چور او د کندهار په ښار کې خرڅ کړل. له هغه وروسته و، چې له ترین کوټ پرته نور ټول ارزگان د حکومت تر پایه پورې خپلواک و. د نېش له تراجیدی نه وروسته، چې الله داد طوفان د ارزگان والي شو، په ټول ارزگان کې یواځې ترین کوټ حکومت ته پاتې و.

د ارزگان ناکراري په اصل کې ددغو "سرو خلقیانو" د هغه چلند نتیجه وه، چې له هغو خلکو سره یې کاوه، چې دوی ورته "فیوډال"، "ارتجاعیون"، "د امپریرلزم زامن" او "امپریلزم نوکران" ویل او د ښمن یې ګڼل. اسدالله نوابي د هغوی دغه چلند په خپل کتابگوټي کې

بیان کړی، په نامه د "سرگذشت زندان، په افغانستان کې د سره استعمار د مظالمو څرې" ¹⁸). نوایي د ارزگان د ښوونځي ښوونکي او په ترين کوټ کې بندي و.

ا سداالله نوایي وايي، چې په لار کې روان و، چې خلقیانو ونيوه او په جیب کې یې واچوه، چې په هغه کې یې اويا کلن حاجي عبدالقدوس دمخه تخته کړی و. څنگه چې د ترين کوټ په محبس کې "زولانه او ولچک خلاص شوي وو" دوی دواړه یې په یوه زنځیر سره په دې ډول وتړل، چې "زنځیر یو سر یې زما په غاړه کې او بل سر یې د حاجي عبدالقدوس په غاړه کې واچوی او قلف یې کړ." هرڅه چې د دوی په جبونو کې وو، هغه تربنه واخیستل شول. نیونکو بیا د محبس په آمر باندې غږ کړ، چې "دغه د امپیریلزم نوکران... زندان ته ننباسئ." خو د محبس آمر، چې د نوایي د کورنۍ مخلص و، له ده سره په پټه مرسته کوله. لومړی غټه مرسته یې دا وه، چې کور ته یې ځواب واستوه او له کور نه بستره، روی جایی او نور ورته راوړل شول. آمر دوه خبرې هم ورته وکړې، یو دا چې "هر کله چې له ما سره د محبس ساتنمنان ملاکړي وي، نو د کرامت بشري خبرې په خوله مه اخلئ." بل یې دا ورته وویل، چې "په دې محبس کې ستاسې غوندي څلور سوه تنه بې گناه دغسې شکنجه دي، لکه تاسې او هره شپه شل تنه بې موجه په شهادت رسوئ یا له ډبرو وهلو ټکولو په حق رسېږي." د بنديانو مړي په هغو کیندو کې اچول کېږي، چې په بولدوزرونو سره یې دمخه کې ندلي وي. نوایي وايي، چې د شپې د نهو بجو په شاوخوا کې "یو سړی یې زموږ د اطاق دروازې ته نژدې راوستی، عسکر ورته وویل دلته ویده سه. هغه ورته وویل، چې: هوا ډېره سړه ده ما اطاق ته دننه وروله. عسکر (ور) باندي خشمېد او په ډېر قهر یې ورته وویل: دلته

پریوزه که نه اوس به دې کشتارگاه ته بوځم." د محبس بامونه اخیږ شوي نه وو، سوري يې هم لرل او بنديانو ته تلک يا شال هم نه ورکول کېده. ځينو ته، چې له کورونو نه بسترې استول کېدلې، له تلک نه پرته چې بندي ته ورکول کېده، نور يې تحويله خانې ته وړل کېدل. له دې امله د ترين کوټ په محبس کې بنديانو له سرو نه او داسې هم له ولري او تندي نه سر ټکاوه، لکه چې د بندي عبدالقيوم شاغا سي له دغې وينا نه ښکاره ده، چې "تر ابلې شپې پورې خو يې په لوی محبس کې په يوه کوټه کې اچولی وم، سترگې يې راته تړلې وې، د شپې او ورځې فرق مې نه سواي کولای، له ډېره ښځه مې ټول وجود درد کوي، تراوسه پورې مې څه غذا هم نه ده خوړلې."

له بنديانو سره د ساتمنانو چلند زېږ وو، بندي حاجي محمد صديق ديناخيل بېرون د ديوال ترڅنګه ناست و، په پښو کې يې زولنې وې او مخ يې هم پټ و. نوابي دی د اودا سه کولو په وخت کې ولید. هغه وغوښتل، چې څادر له خپل مخ نه ليري کړي، خو "عسکر چې يې سرته ولاړ و، د توپک په قنداغ يې د اوږو په مېنځ کې ووهه [او] په خشم يې ورته وويل، چې: پټ کړه مخ دې که نه اوس به دې مردار کړم." بيا يې دی هم د نوابي په کوټه کې تخته کړ. هلته يې بيا خپله قصه په دې ډول نوابي او نورو ته بيان کړه. "ماښام په کور کې له خپل فاميل سره ناست وم، يو زفر معلم چې زما همسايه دی او په ځمکه باندي څه لانجه ورسره لرم، د دوو مسلحو عسکرو سره راغی. دروازه يې راوتکوله، زه چې ورته راووتم، نه پوښتنه نه کړوېږنه، لغتې او سوکان يې راته ونيول. په موټر کې يې واچولم، محبس ته يې راوستم. په يوه څادر کې مې څلور شپې تېرې کړي دي او په همدغه دوران [کې] يکي يوه ډوډي يوه عسکر د پنځوس افغانۍ په مقابل راته راوړه، هغه مې خوړلې ده. بيا د شې څکه راباندې حرامه

ده. "د بندي حاجي عبدالعظيم په وينا، له کورونو نه چې بنديانو ته پخه ډوډۍ راوړل کېدله، نيمه به يې عسکرو خپلوله.

د نوابي د زندان کوټه ښه لويه او دفتر ته نژدې وه، له دې امله مهم بنديان هلته استول کېدل... يو ځل درې کسه (ملا جان، ملک حمد اورزگانی او ميرزا عبدالرحمن) يې پکې دننه کړل. وروستي وويل، چې "له لوړې مرو، نن څلورمه ده چې په ژبه مو شي نه دی ايشی." دوی په بد حال کې و. "د مخ غوښې يې په امبور ځينې شولې وې، چې لمنې يې پور ته کړې او وجود يې راښکاره کړ، له نوکه تر سره تک شين يو ځای هم روغ نه و. کميسونه او پرتگونه يې د وجود په زخمو نو با ندې نښتي وو. لا سونه تک شنه، سترگې پرسېدلې." اخر په کومه گناه؟ دوی وويل، چې "په هېڅ شي خبر نه يو، د شپې تقريبات لس بجې وې چې له کورونو نه يې راوايستلو، په ولسوالۍ کې يې يو ځای کړو. يو ملحد ولسوال دی، چې فضل ربې نومېږي او د ترين دی. موږ ته يې وويل، چې: د امپري لمزم زامنو! تا سې و لې تخريب کوئ. ميرزا عبدالرحمن خپلو خبرو ته په دې ډول دوام ورکړ: "يوه سړي تر لاسو او بل تر پښو چې په ونيو لو او بل سړي شا را لو څه کړه، لښتي يې را ته ونيولې. دوه شپې يې هغه قيا مت رابا ندې جوړ کړی و، چې د ځمکې اسمان لوری يې راڅخه ورکې. "ده دا هم وويل، چې ولسوال په همدغه وخت کې په غرور سره وويل، چې "خپل خدای ته ووايه، چې تاسې ته له موږ نه نجات درکړي." په درېيمه ورځ يې امبور راواخيست او په ډېره بې رحمۍ يې دغه حال راباندي جوړ کړ، چې وينې يې. "نوابي وايي، چې په بله ورځ يوه عسکر ورته وويل، چې "ستاسې هغه درې رفيقان خو يې برايې د کلاشنکوف په ضرباتو آبل جهان ته ولېږل."

نوابي د يوه پېژندگلوي رحمت الله له خولي د محمد اکبر خان قيصه په دې ډول کوي، چې "يوه شپه هم ظالمانو ارام نه يم پرې ايښي. هره شپه يې زه تر لښتو، لغتو، سوکانو لاندې وم. آخر يوه شپه د ملحد او خدای ناترسه والي په سرکردگۍ کې، چې يو بې ناموسه مدير تعليم او تربيه [کلديوال وردگ] هم ورسره و، يوه هيلت ته يې پېش کړم. څو تنه زندانيان يې نور هم راوستلي وو. اور يې بل کړی وو، سيخان يې پکې ايښي وو... والي... په ډېر قهر ماته وکتل. ويل: دا د امپيريلزم اصلي بچۍ دي؟... عسکر زما پاڅنه راپورته کړه او ده [د پوهنې مدير] ظالم مې په دا پسته غوښه کې سيخ چخ کې. نور نه يم پوه سوی. له خولې مې يوه چيغه ووته او بې سده شوم." رحمت الله د يوه بل بندي قيصه کوي، چې والي د هغه په مخ کې ورته وويل، چې "ښه ته نو حال نه ورکوې؟" بندي ورته کړ، چې "حال واي نو ما به درکړی واي، اوس په بېگناه خلقو لاس نه سم نيولای." بيا د پوهنې مدير د والي په امر "له اوره يې څو سکروټې راجلا کړې او عسکرو ته يې څه وويل. هغو پرتوگ ځينې وکيښ او په اور يې کېناوه، خو سړی نه باندي کېښدستی. دوی لغتې او چپلاخې ورته ونيولې. په څلور پنځو کسو يې په زوره په اور کې نوی، خو په اخ او ډب کې اور هم سره تيت و پرک شو. [د پوهنې] مدر سور سيخ باندي راواخيست او په کوناتو يې داغونه ورکړل. سړی لويې لويې نارې وهلې او بې سده سو." رحمت الله وويل، چې معلم غلام محمد او حاجي عبدالقادر يې "زما په مخ کې په اور باندي بالا کېنوه او د کوناتو او ورنو د غوښو بوی په ټول دفتر کې خپور سو." دی دا هم وايي، چې "هره ورځ دغه حال و."

نوابي او ملگرو يې له گاونډۍ کوټې نه د بنديانو وش او وی هم اورېده. "له نیمې شپې

وروسته مې غوړو داسې اوازونه واورېدل، های می سوم، های کد مې مې پرې سوې، های څوک مسلمان سته، چې یو غړې اوبه را کي. دا هغه وخت و، چې میرزا عبدالرحمن د دوی په کوټه کې و او هغه نډمه شپه د نورو په مشوره د بندي بسم الله په اوږو یوه سوري ته جگ شو او په هغه بندي با ندي، چې معلم گل محمد نومېده، غږ کړ چې "کله یې وهلې اوبه مه ځکه، ځکه چې درته شې نه دي." نو څنگه چې هغه ډېر په عذاب و، وویل چې "په لحاظ د خدای لږ اوبه راکی. زه [زه یې [داسې نه یم وهلې، چې ژوندی پاتې سم. زما کولمې شلېدلې دي، زما په لږمانه کې یې د پایپ... په ذریعه ایشېدلې او به داخلي کړي دي. ژبه مې خوړینه ده، حلق مې خوړین دی." نو ابې وایي، چې یو گیلان او به مو په زحمت او ویرې ورور سولې، خو په هغه وخت کې د معلم گل محمد ساه ختلې وه.

د ترین کوټ زندان له بنديانو نه ډک او ډېر ناپاک و. "نو د انساني وینو او غلاظت له وجې نه داسې تعفن و، چې انسان ساه نسوای اخیستای." د نو ابې له کتابگوټي نه ښکاري، چې په هېڅ بندي باندې کوم خاص او مشخص تور نه و لگول شوی. "چاته به یې د امریکا زامن ویل، چاته د انګلیس او څوک به یې د مرتجعینو او فیوډالو او امپیریلزم د زامنو په نومونو یادول. زندانیان به ورته حېران وو، چې دا اوس دوی څه وایي، ځکه چې هغه [هغوې] ساده مسلمانان وو. نه د مرتجع په معنی پوهېدل او نه د فیوډال او امپیریلزم." له همدې امله به و، چې د محبس خورد ضابط چې له کوم بندي سره "یو ښه بوټ، واسکت، کرتی، ساعت، قلم یا بل داسې شی ولیده، نو هغه به یې هم ځینې واخیست. بیا به یې ورته وویل، چې ته فیوډال یې، ځان ته به تر دې هم ښه واخلي، دا یې زما."

د څرخي پله محبس بنديان

لکه چې دمخه ويل شوي، نه په خلقي او نه په پرچمي دوره کې د ټولو بنديانو شمېر معلومېدلی شي، حتی د ځينو زندانونو بندي واناو د خپلو بنديانو حساب هم ورکولی نه شو. د مزار د محبس قومندان د 350 بنديانو باقي و، لکه چې سيد عبدالله هم د څرخي پله زندانيانو باقي وو. ددې مانا دا ده، چې د دوی بنديان د کوم چارواکي په شفاهي دستور له مېنځه وړل شوي، بې له دې چې د هغو د بندي توب لاملونه او يا حتی د هغو هویت ثبت شوی وي.

په عين حال کې د خلقي حکومت په وخت کې په کابل کې اوازي وې، چې لاس او پښې ټرلي بنديان د مقر او قلات ترمېنځ غړو کې د هزاره جات په خوا کې له الوتکو نه لاندې غورزول شوي دي، لکه چې د هندوکش له پاسه او داسې هم د امو په سين کې بنديان د منصور هاشمي په دستور غورزول شوي دي. د وروستي په هکله په هغه وخت کې زما يوه بدخشاني محصل دغسې ويلي و. په دغسې حال کې ممکنه نه وه، چې په خلقي دوره کې د له مېنځه وړل شويو بنديانو شمېر معلوم شي، خو د بنديانو غټ مرکز کابل، په تېره د څرخي پله زندان و.

لکه چې دمخه ويل شوي دي، د خلقي حکومت په وخت کې په کابل کې د دهمزنگ، د کابل ولايت د کورنيو چارو وزارت، د صدارت او څرخي پله له زندانونو نه کار اخيستل کېده. د ښار له پېنځلسو ناحيو نه هم د زندان په توگه کار اخيستل کېده. په ارگ، صدارت او کورنيو چارو وزارت کې به له بنديانو نه پوښتنې کېدلې، حتی دغسې کسان هم کړول شوي دي لکه د کابل پوهنتون پخوانی سروال، د صدراعظم مرستيال او د پلان وزير صمد حامد، چې په رښتين توب سره يې حکومتي کارونه کړي او د هغو له امله د يوه

ملي شخصيت په توگه پېژندل شوی شخص و. نامعلوم شمېر بنديان په کړول کېدو او وهلو سره مړه شوي دي. د څرخي پله زندان په عمومي ډول د بنديانو د ساتنې لپاره خاص شوی و.

د څرخي پله محبس تر ټولو زندانونو لوی او کانکريټي دی، د محمد اسحاق جبران د معلوماتو له مخې دغه زندان په 125 جريبه (25 هکتاره) ساحه کې د څرخي پله ختيځې خوا د بښته د ولسمشر محمد داود په نوښت او د هغه تر څارنې لاندې د هندي متخصصانو او مهندسانو په نقشه او مهندسي ودان شوی دی. په خلقي دوره کې يواځې دوه بلاکه (لورمړی او دويم) د استفادې وړ وو، هغه هم پوره نه. په پرچمي دوره کې يې اوه واړه بلاکونه په کار ولوبدل. هر بلاک په جگ د يوال سره چارپېر او د بېل زندان په شان دی. له ټولو بلاکونو نه بيا يو ډېر جگ د يوال راتاو شوی، په دې ډول چې ټولو بلاکونو ته يې د يوې تينځې برج په ورې کلا بڼه ورکړې ده. هر بلاک څو پوره لري، د ځينو کوټې يې برابرې او د ځينو يې ښې لويې دي، چې په يوه اړخ کې ورې کوټې قطار پرته دي. ويل کېږي، چې دغه ورې کوټې په اصل کې د بنديانو او نورې يې د کار خانو لپاره په نظر کې نيول شوې وې، خو په خلقي او پرچمي وخت کې په هرې لويې کوټې کې تر دوو سوو پورې بنديان هم اچول کېدل. درېيم بلاک د غومره لوی سالونونه لري، چې په هر يوه کې يې په سلگونو بنديان ځايېدلي شي. هره وره کوټه يو متر او اتيا سانتي متره پلنه او دوه متره اوږده ده او هره يوه کوټه يواځې د يوه بندي لپاره په نظر کې نيولې شوې وه، خو په پرچمي رژيم کې د بنديانو شمېر دومره ډېر شوی و، چې په هرې يوې کې تر شپږو بنديانو پورې هم اچول کېده. زه په خپله هم په يوې کې تر ډېر وخته پورې وم. په دې ډول د څرخي پله زندان نهايي ظرفيت تر پېنځوسو زرو نه هم ډېر کېدای شي. د همدغه

ظرفیت له امله به هم و، چې خلقي او پرچمي چارواکيو ددې پروا نه کوله، چې که بنديان هر څومره ډېر هم وي، دوی يې د کلو نو لپاره بندي ساتلی شي، خو بنديان دلته له غېر صحي او نمجنو کوټو او خسکو نه په امان دي. په هغه سربېره بنديان په لویو کوټو کې گرځېدلی هم شي او څنگه چې د کوټو چټونه ښه لوړ او حجم يې هم ډېر دی، بنديان پکې د ضيق توب او د هوا د کموالي احساس نه کوي، لکه د ښار په زندانونو کې يې چې کوي، خو په خلقي دوره کې تشنابونه فعال نه وو او د هر بلاک په پراخ انگر کې له لرگيو نه جوړو مبرزونه درول شوي وو او څنگه چې بنديان ډېر او په کوټو کې قيد وو، د طبيعي حاجت رفع غټه درد ناک او حتی سپکونکې ستونځه وه. بنديان په شپه او ورځ کې د رفع حاجت لپاره دوه ځله بېرون و تل او مجبور وو، چې د غو ناولو او بوی ناکو مبرزو ته د ننوتلو لپاره قطار ودرېږي او خپل وار ته انتظار وباسي. بنديان دننه په کوټو کې مجبور وو د طبيعي حاجت رفع لپاره له پلاستيکي خلتو نه کار واخلي او هغه بيا انگر ته د وتلو په وخت کې په مبرزونو کې واچوي. غېر له هغه هم د طبيعي حاجت رفع باندې قيد او د محافظانو سلوک بنديان سخت زورول. د يوه بندي په وينا "یکطرف تعداد نفر زیاد بود زود زود برای شان نوبت نمیرسید. از جانب دیگر زود خلاص نمیشدند... ان عجب صحنه بود از یک طرف محافظین عجله میکردند که زود خلاص شوند و از طرف دیگر زود خلاص شدن ممکن نبود. یک هیاهوی و کش و گیری برپا میشد. زندانیان بیچاره بی جهت شلاق میخوردند و د شنام می شنیدند. دیدن چنین صحنه ها خیلی دلخراش و تاسف انگیز بود." ¹⁹⁾

لومړی بلاک، چې تر دویم بلاک نه وور و، د مهمو بنديانو لپاره خاص شوی و. د لومړي پور ختیځه خوا يې د کوټه قلعي بنديانو لپاره وه.

د پخوانيو حکومتونو وزيران، لوړ رتبه نظامي افسران، واليان، د پوهنتون استادان او ديني عالمان په همدغه بلاک کې اچول شوي وو. د سر په کسانو کې صدراعظم نور احمد اعتمادي، د صدراعظم مرستيال او د پلان وزير صمد حامد، د دولت وزير عبدالمجيد، د عامه روغتيا وزير عبدالله عمر، د اطلاعاتو او کولتور وزير عبدالرحيم نوين، د پوهنې وزير عبدالقيوم وردګ، د کرنې وزير عزيز الله واصفي، د طلاعاتو او کلتور وزير نامتو جورنلست او مؤلف صباح الدين کشکي، د فوايد عامې وزير محمد کبير، د دولت وزير غلام علي ائين، د ولسي جرگې مرستيال عبدالاحد کرزي، د پروان والي عبدالغفور وصيل وردګ، د لوگر والي حضرت مير، د ستم د ډلې مشر طاهر بدخشي، عبدالغفور روان فرهادي، شاه جهان احمدزي، عبدالقيوم کوچي، قاضي عبدالهادي هدايت او نور... له هغو استادانو نه، چې دمخه ياد شوي دي، نور نوميالي استادان، سيد الف شاه غضنفر، ضامن علي غرجي، غلام محمد نياز، عبدالکريم يورش او محمد نادر عمر هم په همدغه بلاک کې قيد شوي وو. مير علي اکبر هاشمي، وليد حقوقي او د پوهنتون استادان، چې دمخه يې يادونه شوې، د تاج محمد وردګ او روشنل وردګ په ګډون هم ددغه بلاک بنديان وو.

ددغه بلاک په بنديانو کې ځينې يې د پاڅه عمر خاوندان هم و، لکه پېنځه اتيا کلن سردار احمد علي د دربار وزير، چې همدلته مړ شو، دو اتيا کلن سردار احمد علي شاه او پېنځه اويا کلن غلام محمد شېرزاد د مخابراتو وزير. په نظامي افسرانو کې لوی درستيز غلام فارق هم و. په دې ډول خلقي چارواکيو ددغسې افغانانو په بندي کولو سره افغانستان او هم خپل حکومت له مسلکي او مجربو ملکي او نظامي کدرونو نه محروم کړ، په دغې خاصې هيلې، چې دوی به وطن د هغو له مرستې نه پرته هغه هم د مارکسيستي فکرونو له

مخې اداره کړي. په دې کې هم دوی سخت تېر و تل. وروسته د پرچميانو د کودتا په تور کې شاهپور احمدزی، جنرال عبدالقادر، سلطان علي کشتمند او محمد رفيع هم د لومړي بلاک په لويديځ اړخ کې واچول شول. د پرچميانو بندي کېدل يوه لړۍ شوه، چې په دواړو بلاکونو کې اچول کېدل او ټول شمېر يې شايد سلگونو ته رسېدلی وي. ددغومره د برو پرچميانو بندي کېدلو نه مطلب شايد دا و، چې د پرچم ډلگۍ د يوه تنظيم په توګه له مېنځه تللی او د سياست کولو توان ونه لري.

په هر حال، د څرخي بله زندان کې ددغسې ډلو پلويان وو، چې ډېر يې د نړۍ ليد او هم د چلند له پلوه سره جوړ نه راتلل. د حسيني په وينا "با امدن پرچمي ها صنف سوم بو جود آمد. قشر متوسط با پرچمي ها هيچ سازش نداشتند، ولی محمدزايی ها، و بيش تر وزرا جنرال ها، و واليان با پرچميان خوب بودند." دی دا هم وايي، چې د اخوانيانو او پخوانيو حکومتونو د چارواکيو اړیکې سره ترخې وې⁽²⁰⁾. دا به ځکه دغسې و، چې په بندي خانه کې په عمومي ډول يو څوک هغسې سلوک کوي، چې په واقع کې يې غواړي او هماغسې وي. "زندان جايی است که نقاب کاذب دولتی از چهره ها می افتد و هر کس آنچنان ميشود که خودش ميباشد."⁽²¹⁾ په بله ژبه، دوه مخي توب چې زموږ په دولتي چارواکيو کې د هرې بلې ډلې له خلکو نه ډېر وي، په زندان کې نه وي يا ډېر ضعيف وي.

د لومړي بلاک په بنديانو کې له يوې بلې ډلې نه هم توپير څرګند او حتی د رځې وړ و. حسيني په يو څه مبالغې سره وايي، چې په هغه وخت کې چې "چشم زندانيان دنبال يكدانه ميوه تازه کور ميشد... برای سرداران، جنرالان و خان زاده گان هر پانزده روز صندوق ها و خرجين ها پر از صدها قسم ميوه های خشک و تر ميرسيد."⁽²²⁾ په خلقي دوره کې په هر دوو اونیو کې او په پرچمي

دوره کې په څلورو اونډيو کې به بنديانو ته د دوی له کورنيو نه کالي او د خوړو شيان راوړل کېدل. د پاڼوازي په دغو ورځو کې به د پاڼوازانو ګڼه ګڼه بيخي ډېره وه، خو په پرچمي دوره کې زما د تجربو او ليدنو کتنو له مخې هغو بنديانو ته، چې خواړه رسېدل، له هغو سره به يې شريکول، چې پاڼواز به يې نه لاره. په هغه ورځ به يو لوی د سترخوان و غږول شو او نژدې هر چا به د خپلو خوراکي څيزونو نه يو څه راوړل او يوه مډله به جوړه شوه. په تېره د بې پاڼوازو بنديانو لپاره. دا چې د افغانانو کورنۍ اړيکې، د مېلمه پالنې او سخاوت حس ښه قوي دی، د زندان په ډېر سخت حال کې هم پوره څرګند او د وياړ وړ و.

په اول بلاک کې ښځې او ماشومان هم اچول شوي وو. له ښځو او ماشومانو سره د يوې کورنۍ ټول غړي بندي کېدل د لومړي ځل لپاره د محمد هاشم په صدراعظمي کې عملي شوي وه. په هغه وخت کې د ساپيو له جنګ نه وروسته، چې ډېر ساپي لويان لکه سليم او شهسوار بندي او پرار شوي وو، د بنديانو نوميالي کورنۍ د مير زمان کونړي²³ او ملک قيس خورياني وې. ددغو کورنيو ټول غړي اول د دهمزنگ په زندان کې د کلونو لپاره وساتل شول او بيا هرات او مېمنې ته پرار شول، خو په خلقي حکومت کې د مهمو کسانو د کورنيو ټول غړي په فاصلو کې په لومړي بلاک کې واچول شول، لکه د واکمنۍ محمدزي کورنۍ، د حضرتانو کورنۍ، د تګاو ميا گل جان کورنۍ او د وکيل محمد اعظم شينواري کورنۍ. وروسته، چې د خلق د سرکسان سره مرګګي د ښمن شول د نور محمد تره کي. د اسلم وطن جبار، د اسدالله سروري کورنۍ او په پای کې د حفيظ الله امين د کورنۍ غړي هم په لومړي بلاک کې بندي شول. له کوټه قلفي بنديانو نه پرته نور د ورځې اوه پلا د بلاک انګر ته د ګرځېدلو لپاره ايستل کېدل. ماشومان

انگړ ته په تللو کې ازاد وو، نو خلقي چارواکيو که څه هم خپل خلقي نظام يې د خلکو په خدمت کې گاڼه، د يوه کس لپاره د هغه ټوله کورنۍ بندي کوله. البته دا د مهمو کسانو د کورنيو حال و. په دې ډول دوی د ډله ييز جزا فکر، چې د قانوني پاچايي په لسيزې کې او د محمد داود په ولسمشرۍ کې ترک شوی و، بېرته ژوندی کړ.

دويم بلاک تر لومړي بلاک نه ډېر لوی و، په يوه روايت په دغه بلاک کې اټکل اته زره بنديان اچول شوي وو. په دوی کې د پرچميانو او اخوانيانو شمېر تر نورو ډېر وو. دوی که څه هم په بې لو پوړو نو کې اچول شوي وو، هرې ډلې ستونځې پيدا کولې. د اخوانيانو په اړه به وروسته وغږېږم. پرچميان که څه هم حکومت ته مغضوب وو، په خلکو کې هغسې مذفور نه وو، لکه د شوروي له يرغل نه وروسته چې شول، خو خلقي چارواکيو ته راپور ورکړ شوی و، چې هغوی "بين محبوسين فعاليت های مخفی مينمايند... بناء مشران ان را که تقريراً سی چل نفر ميشد، به بلاک اول اوردند و در یک دهليز بحالت کوتاه قلفی نگهداشتند که در ان جمله سليمان لایق، نظام الدين تهذيب، دگرمن خليل... قابل یاد آوری است."²⁴⁾ بنديانو ته نه يواځې د طبيعي حاجت په رفع کې، بلکې د ډوډۍ په وېش کې هم تکليف ورکول کېده. "دیگ های کلان کلان را در سه چار جای دهليزها استاده میکردند. همه آنها با بشقاب های مسی استاده میبودند و بالنو به قدم بقدم سوی دیگ های سمت شان نزدیک میشدند تا هر کدام به دیگ های شان میرسید. اشپزها به عجله ملاقه یا کبگیرهای شان را در دیگهای مربوط میزد و در بشقاب های هر کدام شان خالی میکردند. کسانی که طعام میگرفتند پس بسلسله همان لین خود با طاق های شان میرسیدند. گویا تقسیم نان شان هم یک دو ساعت کش مکش بکار

داشت. ⁽²⁵⁾ "

د بنديانو شمېر تل په تغيير كې وو، احمد شاه وردګ چې د 1357 كال د جوزا په لومړۍ ورځ لومړي بلاك ته راوستل شو، د بنديانو شمېر درې څلور سوه شپي، خو دا يواځې اټكل و. د هاشمي په وينا "هر شب به تعداد زياد محبوسين جديد به زندان اوږده ميشدند." ⁽²⁶⁾ د سيداگل غريبيار په وينا "هره شپه به د دولسو او يوې بجې په شاوخوا كې بسونه لومړي بلاك ته راتلل" او بنديان به يې په پوليدگون كې د اعدام لپاره وړل. ⁽²⁶⁾ اصله خبره دا ده، چې په وطن كې به پاخونونه كېدلو په زندان كې به بنديان ډېر بدل. سره له دې، چې بنديان به كله له كابل نه زېغ پوليدگون ته د اعدام لپاره وړل كېدل. د احمد شاه په وينا: "با زياد شدن وقايع در كشور تعداد محبوسين روز بروز زياد تر شده رفت. هر شب ده دوازده موتر نفر مي اوږدند، دريځا تخليه ميكردند تا حديكه هرگز جاي باقى نماند. اكثرى آن صاحبمنصبان عسكرى بودند." ⁽²⁷⁾ څنگه چې د خلقي حكومت په وخت كې اول يواځې لومړى او دويم بلاك او وروسته څلورم بلاك فعال وو، په يوه وخت كې د ډېرو بنديانو ساتل گران وو. د حسيني په وينا "...كشتارهاى دسته جمعى از 7 ثور سال 1357 تا مدت يك سال بشدت ادامه داشت." ⁽²⁸⁾ ځينې بنديان به وژل كېدل، ددې لپاره چې نورو ته ځاى پيدا شي. د احمد شاه په وينا "تا اخر سال مذکور بلاك هاى محبس پلچرخى تا حدى سرازير گرديد كه قطعاً گنجایش مزيد را نداشت." دا سره له دې، چې "گرفتار شده گان وقايع چندانول، بالاحصار، وغيره را بزندان نياوردند و راساً بديار عدم سوق ميدادند، آنهاى بدون تحقيق و محاكمه." ⁽²⁹⁾ حسيني د څرخي پله زندان بنديان پېنځلس زره شپي ⁽³⁰⁾ د خلقي حكومت تر پايه پورې په څرخي

پله زندان کې بنديان په دغه شمېر پاتې نه وو. له دولس زره نه زيات يې له مېنځه وړل شوي دي. حسيني وايي، چې د پرچمي رجيم په پيل کې د عمومي بشنې په وخت کې 2600 تنه بنديان پاتې وو⁽³¹⁾. دغه شمېر په لږ توپير سره زما له رقم سره سر خوري.

زما د ليکنې له مخې د خلقي حکومت په پای کې 2700 تنه بنديان پاتې وو. حفيظ الله امين د خپل سروالۍ په وخت کې 850 تنه بنديان ازاد کړي وو او پاتې يې د گوند د شپاړسمې کاليزې د جنورۍ په اوله ورځ ازادول، په داسې حال کې چې تر هغه دمخه يې دولس زره بنديانو يو لاست خپور کړی و، چې د تره کي په وخت کې چې اسدالله سروري د اگسا سروال و، له مېنځه وړل شوي وو⁽³²⁾.

د څرخي پله زندان او قومندان سيد عبدالله

روشن احمد شاه، چې د 1357 کال د جوزا په لومړۍ ورځ لوړې بلاک ته راوستل شو، د بنديانو په اړه ليکي، چې "احوال شان بسيار بد معلوم نميشد. قيودی چندان نداشتند، از طرف روز در صحن (بلاک) می برآمدند. از طرف شب در اطاق های شان قرار داشتند. محافظين هم پوليس بودند، وضع نامناسبی نمیکردند."⁽³³⁾ په خپله د محبس قومندان قطره چې پوليسي افسر و، له بنديانو سره ښه چلند کاوه. د څاښت ډوډۍ به ورپه يې يا ښورواوه او د شپې له خوا به زرد کې له ډوډۍ سره ورکول کېدلې، خو د ډوډۍ مغز به دغومره خام و، چې د خوړلو به نه و. وضع تر دوو مياشتو پورې همدغسې وه، خو له هغه وروسته چې سيد عبدالله د قطره پر ځای د څرخي پله زندان قومندان شو، د بنديانو ژوند تريخ شو. توربخن سيد عبدالله (کندهاری) چې 35 کلن به و، د څلورمې ز غرورې قوي لومړۍ بریدمن او گوندي سر پرې کړی

و. ده هم په سر کې له بنديانو سره ښه چلند کاوه، خو "...همینکه کمی بلد شد و از استادانش درس گرفت، روز بروز اژدها گشته زندانیان بیچاره را بی جهت ب آب و لت میکرد." ³⁴ داسې ښکاري، چې د کورنیو چارو د وزارت چارواکیو په تېره سید داود تړون سید عبدالله ته پوره اختیار ورکړی و.

سید عبدالله په زندان کې واکمني چلو له، څنگه چې د بنديانو او محبس په اړه قانون نه و، څنگه چې حکومت ځانله انقلابي وایه، څنگه چې سید عبدالله په یوه ځل له تېرې رتبې نه دغسې لوړ مقام ته ورسول شو، چې حتی بنديان یې اعدام ته هم ورکولی شول او څنگه چې هغه د پخوانیو حکومتونو لوړ پوړي چارواکي او د پوهنتون استادان شپه او ورځ تر خپل لاس لاندې ولیدل، خپل ځان ورته د پر غټ او مهم وېرېښېد. توپنګچه په لاس له وسله والو محافظانو سره به د بنديانو کوټو ته ننوت. له بنديانو نه به یې احترام غوښته، په تېره له هغو نه چې له مخې به یې تېرېدل او که چا ورته سلام نه اچوه، وهل به یې. سپین ږیری یا سین مایل هروي یې په دې ووهه، چې د هغه په وینا "بموقعیکه از راه گذشتم، طرف اطاق کار سید عبدالله نظرم افتاد. وی را بد آمد. ناگاه با لاریم حمله نمود و بی جهت زیر لت و کوب گرفت." ³⁴ الف) داسې یې هم پېنځه او یا کلن محمد کبیر د فوایدې عامې وزیر بې عزت کړ. سید عبدالله بنديانو ته د خپل قوت ننداره هم جوړوله. بنديان، چې به د بلاک په انګر کې ګرځېدل، هغه به په خپل جیب موټر کې د هغو له مېنځ نه تېرېده، خو سید عبدالله د واکمني کورنۍ د ښځو په برابر کې پاتې راغی. هغه خپل دفتر شاید د کوم شخصي غرض له امله د ښځو برخې ته، چې په درېیم پوړ کې و، نژدې کړ. په دې پلټنه، چې په نورو اعتبار کولی نه شي. ښځې مجبورې وې، چې په داسې حال کې چې نارینه او

ما شومان يې د بلاک په نورو برخو کې اچول شوي وو، د هغه دفتر ته ورشي. بيا هم دی په خپل مقصد ونه رسېد، هرڅه چې و. دغو ښځو "تا اخير حثيت و شرافت خود را مردانه واره نگه داشتند." ²⁴ب) بيا نو سيد عبدالله حتی په انگر کې د گرځېدلو په وخت کې هم د هغو ماشومان نه پرېښودل، چې له خپلو مېندو سره وگوري. دوی له خپلو پلرو نو سره اچول شوي وو. دا سې هم سيد عبدالله "... حلقه محاصره شان را تنگتر ساخته هفته ها و ماه ها او شان را کوله قلفی نگهداشته... اولاد های شان را هم بی موجب لت و کوب مینمود." ³⁴ج) خو ډېره موده نه وه تېره شوې، چې محمدزي ښځې او ماشومان او تنکي ځوانان، چې د شپېتو په شاوخوا کې به وو، ازاد شول او نارینه يې له نورو بنديانو سره ملگري وو.

سيد عبدالله په خپل امر بې له کوم ظاهري دليل نه په بنديانو باندې بنديز لگاوه. د بنديز په وخت کې که څه هم هوا به ښه توده وه، کوټې به قلفي او کرکي به تړلي وې او بنديان به په انگر کې قدم وهلو ته هم نه پرېښودل کېدل. خو ورځې وروسته به بيا هر څه عادي شول. سره له دې هم سيد عبدالله به "همينکه نيشه ميشد و يا مخبر خود صفتش چيزی اطلاع ميداد و يا خود در محضر زندانيان گذر میکرد و سلامی های گرم را نمی يافت، ناسزا میگفت" ټولې کوټې به يې قلف کړې. د روشن احمد شاه په نظر "ساعت تیری شان همين بود، از ازار ما لذت میبرد و آن را اولین مضمون تفریحی خود میدانست." ³⁵د) سيد عبدالله يو ځل له بنديانو نه قران مجيد، تسبیح، جای نماز و نه او دا سې هم قلم، کاغذ، کتاب او دا سې نور ټول کړل. د شترنج تختې يې هم ټولې کړې، ددې لپاره چې بنديان له عبادت نه لاس واخلي او د ساعت تېرې وسيله ونه لري، خو د بېرونو پېښو له امله يې د عبادت څيزونه

بېرته ورکړل، خو بیا هم بنديان يې نه پرېښودل چې په گډه لمونځ وکړي. د پرچم د رځيم په دوره کې بيا بنديان پرېښودل شوي وو، چې لمونځ په جمع ادا کړي، که څه هم امام به له لمانځه نه وروسته کې په جهر ويل، چې "فانصرنا على القوم الكافرين ."

سيد عبدالله د کوټو لټولو په وخت کې د بنديانو وړې بټرۍ لرونکې راډيوگانې ټولې کړې وې، خو څنگه چې بنديان د لوړې سويې خاوندان او له وطني او بانديو خبرونو سره علاقمندان او د رځيم د سقوط په فکر او هيلې وو، ځينو يې سره له دې هم راډيوگانې حتی د پوليسانو له لارې هم پيدا کړې وې. په دې ډول دوی د وطن له پېښو او داسې هم د هغو په اړه د بانديو راډيوگانو له تېښرو نه هم خبر بدل او له نورو بنديانو سره يې شريکول. ددغه حال په خبرېدلو سره سيد عبدالله "به سيد داود ترون قومندان عمومي راپور داده بود که یک شبکه رادیویی را در محبس کشف کرده، اطلاعات میگیرد و بـدیگر زندانیان پخش مینمایند. اغلباً آن به بی.بی.سی یا کدام مذبح دیگر خارجی ارتباط میگیرد." ³⁶ ترون ورته د سخت تحقيق هدايت ورکړی و.

سيد عبدالله اول عبدالله عمر تر پوښتنې لاندې ونيوه، خو له هغه سره يې سخته ونه نيوله او چې له روشن احمد شاه نه يې مطالبو معلومات ترلاسه نه کړل، چې راډيو يې له کوم ځای نه ترلاسه کړې؟ اول يې په پښو کې او بيا په غوړونو کې برق ورکړ او په پای کې يې رخصت کړ. احمد شاه بيا ورته کړه، چې "... بی جهت مرا زجر دادید من چل سال در این مملکت خدمت کرده ام به سن و سال شما بچه ها دارم." عبدالله په ځواب کې وويل، چې "... خدمت را به ظاهر شاه کرده اید." "من گفتم نوکر شخصی ظاهر شاه نبودم." "او گفت برائید انگلیس، بسیار گپ مزن." د "انگلیس" د کلمې په اوورېدو سره احمد

شاه ټیډنګ غبرګون وښود او سید عبدالله په لغته وو هه او په ځمکه یې وغورځاوه. په دغه حال کې احمد شاه وایي، چې "... بی اراده دشنام از زبانم برآمد." هغه بیا "... بالای ضابطان و حاضر باشان خود امر کرد بزنید!" بیا "پنج و شش نفر حاضر باشان ذریعه قنடاقهای تفنگ و چند نظر ضابطان هم توسط لگد مرا میزدند. خودش با بوت های میخ دارش شخصاً ضربات شدید می‌رسانید. یک لگدش بین چشم و گوش راستم رسید، بیهوش شدم." ³⁷⁾ احمد شاه، چې په هوش راغی، ورته معلومه شوه چې سید عبدالله "... اکثریت ان زندانیان را که رادیو داشتند نیز خواسته یکی پی دیگر زجر و شکنجه ها دادند... در آن جمله وزیران مخابرات، فواید عامه و معاون کابینه جمهوریت و چند تن شخصیت های ممتاز دیگر شامل بودند." ³⁸⁾

هاشمي د پوهنتون پخوانی استاد او د اطلاعاتو او کولتور وزیر، عبدالرحیم نوین په اړه لیکلي، چې "وقتی برای اولین بار در زندان با وی مواجهه شدم، باورم نمیداشت این همان دکتور نوین و همان استاد فعال و خندان ما باشد. زرد و زار و لب بسته و خاموش به وضو و طهارت میپرداخت و دست در کمر گرفته دوباره راه سلولش را در پیش میگرفت. او را انقدر لت و کوب و شکنجه داده بودند که نه توان گردش زیاد را داشت و نه ارزوی آن را." ³⁹⁾ هغه یې تورن کړی و، چې "... قبلاً به شما از امریکا یک چک دالری آمده و آن را گرفته ائید. بیچاره را سخت برق داده و شکنجه کرده بود تا این که او را از اطاق شان بیهوش کشیده به بستره اش انداختند." ⁴⁰⁾ عزیز الله لودین د اقتصاد پوهنځي استاد په داسې حال کې، چې د بلاک په انګرېزي په اودس کولو بوخت و، ناڅاپه په خپېړه ووهل شو "سید عبدالله ناگاه با و حمله

نموده و به نفر مربوط [ضابطان] امر داد
 بزنید. بیچاره را بروی زمین انداختند و از دو
 سه طرف شدیداً لگدمان میکردند." وروسته سید
 عبدالله ته معلومه شوه، چې هغه یې په دغه ناسم
 راپور سره وهلی و، چې لودین گواکې ویلي و
 "تره کی یک شخص دروغگو و جاهل است."⁴¹) سید
 عبدالله بیا ترېنه بېښنه وغوښتله. دا سې هم سید
 عبدالله "ولید حقوقی بیچاره را بگناهیکه چرا در
 وقت اقتدار ستره محکمه او دعوی بنفع سیدان
 قندهار فیصله نشده، ناگهان زیر قنذاق های
 تفنگ و لگد انداخته... عبدالاحد خان کرزی را
 هم باین بهانه که خان هستند، ظلم کرده اید
 به محضر دیگر زندانیان نو وارد بی جهت بی آب
 کرده بود."⁴²)

د سید عبدالله اصلي دنده، چې د بنديانو ساتنه
 وه، نه شو کولای دغسې نومياليو افغانانو ته په
 خپل سر جزا ورکړي، خو دا چې لويانو ورته واک
 او اجازه کړې وي. خلقي حکومت خو د کودتا له
 پيل نه د هغو افغانانو په ځپلو پيل کړی و، چې
 "واکمني طبقې" ته يې منسوب کړل. چارواکيو يې
 هم د خپلې ايډيالوجۍ او هم حکومتي او گوندي
 لويانو په پلوی له "فيودالانو" سره د دشمني
 چلند کاوه، چې د ترين کوټ چارواکي يې يوه
 نمونه ده، چې دمخه يې بيان شوی د. د سید عبدالله
 ويناوې او کړه هم د همدغې روحيې له مخې وې.
 يو ځل يې د بلاک په انگرې کې بنديانو ته ويلي
 و، چې "شما ميخ کوبان رژيم های گذشته هستيد.
 خون ملت را مکيده ائيد، سخت مسئوليت داريد.
 اگر شما ميخ های رژيم گذشته را محکم
 نمیکرديد، اينقدر دوام نمیکرد. وقت تر از
 میان ميرفت بناً از شما سخت بازخواست خواهد
 شد."⁴³) له دغې وينا نه څرگنده ده، چې
 جزاگانې په اصل کې ايديالوجيکي او سياسي وې.
 ددغسې سياست د عملي کولو يوه نښه دا وه، چې
 سید عبدالله د بلاک په انگرې کې بنديانو ته يوه

ورځ څرگنده کړه، چې "ما از شما انتقام برادران چلی خود را میگیریم، زیرا رفقای ما در چلی ناکام شدند و تلفات زیاد دیدند." ⁴⁴⁾ احمد شاه د خلقيانو له قول نه وايي، چې "مشاورين روسي به خلقي ها هدايت ميداد هيچ يک شخص مخالف انقلاب را نبايد سلامت گذاشت، زيرا ما در چلی اين اشتباه را کردیم، عناصر ضد انقلاب را ازاد گذاشتم. آنها يک قدرت گشته نظام جديد مارکستي را پس از ريشه کشيد." ⁴⁵⁾ له ښار نه حکومتی هټياتو نه هم د څرخي پله محبس ته تلل او د بنديانو په کوټو کې به ګرځېدل، خو د هغو په ورتګ سره هم د بنديانو حال په څرګند ډول ښه شوی نه دی. د خوست پخوانی وکیل شیر احمد لا د سيد محمد ګلابزوی له ورتګ نه وروسته له مېنځه وړل شوی دی. ګلابزوی، چې خوستی يې په يوې کوټې کې ولید، ورسره تود روغېر وکړ، خو ددوه شپې وروسته له هغه له کوټې نه وايستل شو او بيا چا ونه لید. د خوستي په وينا ګلابزوی د "هغه قومي دشمن او مدعي و" او د پوښتنو په وخت کې يې دغومره ډېر "وهل خوړلي و، چې د ملا د زخمونو نه يې تر اخره وينې تللي." ⁴⁶⁾ ګلابزوی، چې په پرچمي رجيم کې د کورنيو چارو وزير و، په کال 1985 کې د څرخي پله زندان پنځم لمبر بلاک هغه لوی سالون ته ورغی، چې له 180 کسه بنديانو نه يې يو هم زه وم. د بنديانو په ليدلو سره يې، چې د غولي په سر لکه رمه پراته وو، خپلو ورسره ملګرو ته څرګنده کړه، چې "د بنديانو مغزونه خو وچ شوي، اوس به يې ګډې هم وچې شي." دده دغه وينا رښتيا وه. کومه هغه ډوډی، چې دده وزارت له خوا دغو بنديانو ته ورکول کېده، بېخي خواره وه. په داسې حال کې، چې د هغو بلاکونو بنديانو ته چې د خاد له خوا ورکول کېده، تر هغې ډېره ښه وه.

په خلقي دوره کې له ځينو شتمنو بنديانو نه پيسې هم په چل سره ترلاسه کيدلې. د اريووب سينما خاوند نور گل ځاځي، زوی او ورور يې تر سختې څارنې لاندې نيول شوي وو. له هغو نه هېڅ پوښتنه هم نه ده شوې. سيد عبدالله د هغو د آزادولو په نامه شپږ لکه افغانۍ تربښه وغوښتلې. پيسې په لسو ورځو کې د هغو د کورنيو له لارې ور سول شوې، سره له دې هم هغوی اعدام شول⁴⁷. سيد عبدالله بنديان د مرګ پنځو ته هم سپارلي شول. " او چې د شپې به بسونه د وړلو او وژلو لپاره راغلل، نو ده به ورسره هغه بنديان چې دده خلقي او ګوندي ملګرو ورشوولي وو، په خپل امر يو ځای د مرګ لپاره پولیګون ته لېږل. "⁴⁸ نو ځکه قومندان سيد عبدالله د ځينو نورو قومندانانو په شان د بنديانو باقي و. دی د 650 تنو بنديانو باقي و⁴⁹.

د بنديانو اصلي ناکراري به د شپې وه، چې بنديان به د اعدام لپاره پولیګون ته وړل کيدل، خو له کوټو نه د هغو ټولول اسان نه و. په دې چې "نه قومندانې و نه مقامات بالاتر از ان هيچ کدام بصورت دقيق نمي دانستند چه کسانی را اعدام نموده اند، چه کسانی محبوس اند و در کدام بلاک زندان جابجا گرديده اند."⁵⁰ دغه ستونځه له له دې امله وه، چې يو خو بندي کيدل لکه يوه جاري پروسه وه، بله دا چې دا د مسلکي ميرزايانو کار نه، بلکې د خلقي چارواکو په تېره د اګسا چارواکو کار و او دوی په دفتري کارونو نه پوهيدل، نو ځکه په دې اړه کارونه ګډوډ وو. "روی همين بی نظمی بود که وقتی تصمیم به اعدام یک تعداد اشخاص میگرفتند، ليست اسمای اشخاص را در جیب گذاشته به سلول زندان سر میزدند و به قرائت میپرداختند."⁵¹ په دې ډول د اعدام له موضوع نه به د دواړو بلاکونو بنديان خبرېدل، که څه هم ليست وال به د بنديانو د اعدام په اړه څه نه ويل. هغو به لا

بندیانو ته ویل، چې له بند نه خلاصېږي او کالي مو راټول کړئ، خو هر بندي پوهېده چې غوا توره شېدې یې سپینې، نو د نوم اخیستلو په وخت کې به "دهن و گلو خشک و نفس ها به شمار می افتاد. با شنیدن هر اسمی هر کدام شان فکر میکرد که اسم بعدی از آن خودش باشد." بندیان به غلي او سترگې به یې د صاحبمذصب په لور کړې وې. نوم لوستل، چې به خلاص شو، په پاتې بندیانو کې به ساه ورغړېده. "اهسته اهسته خون در رگ ها جریان می افتاد. اثار زندگی در چهره ها نمایان میگشت."⁵² ځینې وایي، چې "رونډگان به پولیگون 20 نفری، 30 نفری، 40 نفری و دوبار 120 نفری بود."⁵³ دا چې بندیان به ډله ډله وړل کیدل او وژل کیدل، په دې کې شک نه شته، خو په دې کې غټ شک دی، چې هغه به په دغه دقیق شمېر وي، لکه چې دی یې وایي، خو دا به رښتیا وي، چې "هیچکس گمان آن را نداشت که فردا بتواند دیگران را به بیند و از این رو هر شبی که می آمد تمام زندانیان باهم خدا حافظی میکردند."⁵⁴ دغه څه به په خاص ډول په اخواني بندیانو باندې صدق کوي. هاشمي، چې په خپله تر اعدام لاندې و، د بندیانو احساس په دې ډول انځوروي: "هیچ محبوسى احساس مصونیت از مرگ را نداشت، موقف آنکه حکم اعدامش صادر نشده بود با آن که چنین حکمی در موردش صادر شده بود تفاوتی نداشت. هر محبوس مرگش را از نزد یک میدد. روز را در واهمه اتفاقات شب و شب را بانتظار ورود جلادان و پایان زندگی اش بسر میرسانید."⁵⁵

د اعدام غټه پېښه د 1358 کال د جوزا په اتمه شپه وه، چې د بلې ورځې تر سهاره پورې اوږده شوه. دا د هغو اخوانیانو د وژل کېدلو په اړه وه، چې د محمد داود په ولسمشرۍ کې د پرچمي چارواکیو په دسیدسې سره نیول شوي، په

دهمزنګ کې بندي شوي او په خلقي دوره کې د څرخي پله زندان دويم بلاک ته لېږدول شوي وو. په دوی کې د اسلامي جمعيت مؤسس او د شرعياتو د پوهنځي سروال غلام محمد نيازی، عبدالرب رسول سياف، يو شمېر نظامي افسران او د پوهنځيو محصلان هم وو او نيازی لکه چې په جمهوري دوره کې اعدام شوی او سياف بېرته دهمزنګ ته استول شوی وو. د جمعيت نور مشران لکه برهان الدين رباني، گلبدین حکمتيار او نور په هغه وخت کې پېښور ته اوښتي وو.

له دهمزنګ نه نور بنديان هم د څرخي پله زندان دويم بلاک ته وړل شوي وو، چې په هغو کې د محمد هاشم ميوندوال له ډلې نه ډگر جنرال عبدالرزاق، تورن جنرال نیک محمد سهاک، ډگروال شاه علي مومند، ډگروال مهر علي زلال، ډگروال نور احمد کامه وال، ډگروال وارث شينواری، حاجي باز زرم تي، حاجي فقير محمد، عبدالحنان ځاخي وو. د اقبال وزيري د ليکنې له مخې، چې دی هم هلته بندي و، د اخوانيانو او دغو بنديانو نه سربېره د جنرال مير احد شاه، مولانا فيضاني، د ستميانو او خلقيانو پلويان هم هلته بندي وو. په دويم بلاک کې د اخوانيانو د وژل کېدلو په هکله روايتونه ډېر، خو سره متفاوت دي. د حسيني روايت تر نورو ښه څرګند او واقعيت ته هم نژدې معلومېږي.

اخواني بنديان د دويم بلاک په کوم پور کې اچول شوي وو او په هغه باندې د "خطرناک" نوم ايښودل شوی و. دوی چې د پياوړي روح او ټينګې ارادې خاوندان وو، په خپلو کې سره يو موټی وو او د چارواکيو د هر ناوړه چلند په وړاندې به يې په ګډه غبرګون ښوده، لکه ديوالونه په لغتو يا قاشقو سره وهل، چيدځي نارې کول. دوی په دغو عملونو سره د بلاک چارواکي وارخطا کړي وو. بيا نو دوی ټولو ته يوه ورځ وويل شول، چې دوی به يوه اونۍ وروسته اګسا ته د پوښتنو لپاره

بوتلل شي. څنگه چې په ولسم شری کې له دوی نه تحقیق شوی او د بند په مودو محکوم شوي وو، دوی پوهېدل چې د چارواکیو اصلي مقصد بل څه دی. دوی ټول د 120 تنو په شاوخوا کې وو. د حسيني په وینا، چې دی له هغو سره خواخوږي ښکاره کوي او یو ورور یې هم پکې و "بعد ازیں ابلاغ... آنها هر روز غسل میکردند، شب و روز در طهارت و پاکیزه گی بسر میبردند. لباس پاکیزه میپوشیدند و سر و بدن خود را خوشبو میکردند و همه شان چشمان خود را سرمه میزدند تا سنت ابراهیمی را بجا آورده باشند." دی دا هم وایي، چې د هغو محافظانو لوره کوله، چې "آنها با ملایک ارتباط داشتند و فرا رسیدن همان شب را بهتر از ما خبر داشتند."⁵⁶⁾

په هر حال، له دغو اخوانیانو نه او یا تنه نیمه شپه په دوو سروپسونو کې له دویم بلاک نه لومړي بلاک ته ورو ستل شول. پروگرام دا و، چې هلته به د محافظانو په ملګر توپ پېنځه_پېنځه تنه په وار وار د خدای په امانی په پلمه یوې کوټې ته ننبا سي، خو هلته به یې سترګې پټې او لاسونه وتړل شي او له بل وړه نه به بیرون کړل شي، خو هلته لومړنی ډلې بنديانو له سید عبدالله سره خپرې ولگولې او په حېرانوونکي مهارت او چټکۍ سره بیرون ووتل او په جهر سره د تکبیر په ویلو سره یې ملګري د عمل لپاره وبلل او په دې ډول د دواړو خواوو ترمېنځ نښتې پیل شوې، خو څنگه چې اندول پوره بې اندوله او بنديان بې وسلې او محصور وو، په پای کې ټول ووژل شول او پېښه د سهار په څلور بجو پای ته ورسېدله.⁵⁷⁾

په دویم بلاک کې پنځوس تنه اخوانیان لا هم وو، چارواکیو تجویز نیولی وو، چې د جوزا په دیارلسمه یې په یوه نوي تاکتیک سره له مېنځه یوسي. سید اکبر نوی بندي لا دمخه د پېنځو زرو افغانیو په بدل کې د یوه محافظ له لارې یوه

چرکي ترلاسه کړي او د پښې په جرابې کې ځای پر ځای کړي وه. چارواکيو ددغې ورځې په مازیگر په داسې حال کې، چې د دویم بلاک له ودانۍ نه د دېوال تر بیرون پورې د څلورمې زغرورې قوې وسله وال سرتېري په دواړو خواوو کې قطار ولاړ وو، د بنديانو په اېستلو پیل وکړ، خو بنديان او په خاص ډول سید اکبر د دوی په نیت پوه وو. دی، چې سید عبدالله ته، چې د قطار په مخ کې ولاړ و، نژدې شو خپل د ستمال یې لاندې و غورزاوه او د جگولو لپاره یې ځان ورتیت کړ او چرکي یې له جرابې نه و اېستله او په بې ساري گرندیتوب سره یې په سید عبدالله حمله وکړه او پېنځه ځله یې په چرکي وواکه. سید عبدالله ټپي شو، خو مړ نه شو. نظامیانو په هغه وخت کې په سید اکبر باندې له دغې وېرې نه ډزې ونه کړې، چې خپل ملگری به یې هم ووژل شي، یوه سرتېري بیا ځان سید اکبر ته نژدې کړ او مرګګي ډز یې پرې وکړ. حسيني د نورو بنديانو په هکله دغومره وايي، چې "برادران را زودا زود سوار کردند و همه باهم رفتند." 58

د خلقي حکومت وژن تون پولیګون و، پولیګون چې د څو ضلعي مانا ورکوي، د څرخي پله د سیمې یوه برخه ده چې په اصل کې د سرتېرو او زده کوونکیو د نظامي تمرین لپاره وه. پولیګون په دغه ډلایل د وژن تون په توګه غوره شوی و، چې خلک د اعدام په ډزو باندې د تمرینونو او انداختونو ګومان وکړي. څلورمې زغرورې قوې ته نژدې همدغه پولیګون به وي، چې خلقيانو ورته د "تاریخ کنده" ویله. دلته به له څرخي پله یا کابل نه د بېلو بېلو روایتونو له مخې هره شپه بنديان په څو موټرونو کې راوړل کېدل. موټرونه به نظام قراول ته نژدې، چېرته درول کېدل او له هغه ځای نه به اته تنه جلادان په دوو جیپونو کې ورسره ملګري کېدل. بیا به ټول موټرونه دده سبز په لور د شلو دقیقو په

شاوخوا کې د "تاریخ کندی" ته رسېدل. د "تاریخ کنده" کې به دمخه کندی کښل شوی وي، جلادانو به بیا بنديان په کلا شنکوفونو سره وژل او په بولدوزرو یا نورو وسیلو سره به خاورې پرې اچول کېدلې. کله چې به سخت باران شو، د مړو غړي به رابر سېره کېدل. جلادان به زیاتره وخت نشه وو او چې بارکونو ته به رسېدل، د وژلو قيصې به یې کولې. د "تاریخ کندی" ډزې به په عسکري قشلو کې اورېدل کېدلې، د چنډولو په قیام کې ډېر انسانان ژوندي تر خاورو لاندې شوي او ټانکونه پرې ګرځول شوي دي.

د څرخي پله زندان له قومندان سید عبدالله نه وروسته

فکر نه کېږي، چې د قومندان سید عبدالله په ټپي کېدلو سره به کوم بندي خپه شوی وي. د هغه پرعکس ممکن په زړه کې خوښ شوي وي، خو د هغو پنځوسو تنو بنديانو په ټول وژنې سره به بنديان خپه شوي وي، چې په تېر رجیم کې محاکمه او محکوم شوي وو او په محبس کې یې د خپل بندي توب موده تېروله، خو بنديان به هیله من شوي وي، چې په دغې تراجید کې پېښې سره به د دوی په اړه د حکومت په سیاست او د زندان د چارواکیو په سلوک کې تغیر راوړل شي، همدغسې هم و شول. نوي قومندان محمد رسول له بنديانو سره نرم چلند ونيوه، خو نرم چلند له دې امله غوره نه شو چې بنديانو د طبیعي او اساسي حقونو درناوی وشي. هغه ددې لپاره غوره شو، چې د بنديانو په اړه د حکومت سیاست او د سید عبدالله سلوک پوره غلط ثابت شو او وېره پیدا شوه، چې په دوام سره به یې شاید لا خطرناکې پېښې رامنځ ته شي، نو که د واک خاوندان هر چیرې چې وي، د خلکو د اساسي او طبیعي حقونو او د هغو د حیثیت درناوی وکړي او په هر حال د خپلوسیا ستونو او کړو پایلې په نظر کې ونیسي،

ددغسې تراچیکو پېښو مخه به نیول شوی او د انسان له شان سره به د برابر ژوند لپاره ډگر هوار شوی و، خو بې تجربې او سمدلاسه واک ته رسېدلي کسان تر هغو چې د خپلو کړو ناوړې پایلې یې لیدلې نه وې، دغسې نه کوي. له دې امله د واکمنو ترڅنګ د پخو مشاورو شتون حتمي دی.

د نوي قومندان محمد رسول له ټاکل کېدلو وروسته غټ بدلون د بلاکو نو په دهليزونو کې د تلویزیونونو او بشودل و، چې د بنديانو لپاره هم د ساعت تېرۍ او هم د خبرونو اورېدلو مهمه وسیله وه. چارواکیو دا هيله هم لرله، چې رسمي تلویزیوني خپرونې به په بنديانو باندې ښه اثر وکړي، خو بنديان پوهېدل چې په تلویزیون کې چې د حکومت په پلوی غونډې او لاریونونه ښودل کېږي، هلته د حکومت پر ضد پاڅونونه شوي⁵⁹. په هغه سربېره بنديان پرې ښودل شول، چې دننه په کوټو او بیرون په انګر کې ازاد وګرځي. دا یو ډېر غټ بدلون و، چې سید اکبر په خپلې قربانۍ سره بنديان ترېنه بهره من کړل. په دې ډول بنديان له ډېرو هغو سختو بنديزونو نه ازاد شول، چې د سید عبدالله د قومندانۍ پر مهال پرې لګول شوي وو، خو د څرخي پله په زندان کې لا مهم بدلونونه د اسدالله سروري له ورکېدو نه وروسته د حفیظ الله امین په واکمنۍ کې راوستل شول.

امین د سنبلې په 25مه د تره کي پرځای د ګوندي او حکومتي مقامونو سروال شو. د امین د "قانونیت، مصونیت او عدالت" د شعار د اعلام له مخې څرخي پله ته "هیات ها هر روز می آمدند، به احوال یک تعداد افراد عسکری و صاحبمنصبان خورد رتبه... رسیدگی می نمود و در چند روز یک تعداد محدود آن را رها دادند."⁶⁰ دغه "محدود تعداد" لکه چې دمخه هم ویل شوي، 850 تنه وو او ټاکل شوې ده، چې پاتې ټول بنديان به د جدي

په لسمه (جنوري اول، 1980) خوشې شي، خو په دغه وخت کې د شوروي يرغليز پوځ امين او د هغه حکومت له مېنځه وړی و.

د امين په راتګ سره ښارسته (اندر) د محمد رسول پر ځای د محبس قومندان ټاکل شوی و. ده هم "یک سلسله نو اوری ها را در زندان پلچرخي در دست گرفت."⁶¹ په عمومي ډول "در زمان حکومت حفيظ الله امين اوضاع زندان از آرامش نسبي برخوردار بود."⁶² په هر بلاک کې کتابتونونه پرانېستل شول، خو د هغو محتويات رسمي خپرونې وې. په لومړي بلاک کې يوه پاڼه راډيو هم ودرول شوه. د امين د وخت يو نوی کار دا شو، چې د کورنيو چارو د وزارت په ديوالونو باندې د هغو بنديانو د نومونو لاستونه وځړول شول، چې تر هغه دمخه د تره کي او اسدالله سروري په وخت کې له مېنځه وړل شوي وو. نوي حکومت دا هم څرګنده کړه، چې له دې وروسته به له سندونو پرته څوک بندي نه شي، خو لکه چې زر په وليدل شي، دغې څرګندونې درناوی ونه شو.

نوي حکومت د تره کي له بندي کولو نه وروسته د هغه مېرمن مرجان، وروڼه، ورېرونه او داسې هم د اسدالله سروري، اسلم وطنجار کورنۍ هغه هم له ماشومانو سره په لومړي بلاک کې بندي کړل. د اکتوبر په لسمه د نور محمد تره کي مړینه په رسمي، مګر عادي ډول اعلام شوه. د کورنۍ غړيو يې په اول بلاک کې غوغا جوړه کړه او په نورو بنديانو يې غږ وکړ، چې "او مردم برخيزيد که رهبرتان را کشتند." دغه اواز بنديانو ته عجب معلوم شو، چې "در نيمه زينه ها پوليس ها... به سر وقت شان رسیده چوب زنان آنها را داخل سلول ها رهنمائي و دروازه را عقب شان قفل نمودند."^{62 الف} د ريشخورو په فرقه کې، چې د تره کي پلويان او زرغونيان جګ شوي وو، په هوايي بمباري سره وځپل شول او ډېر تره کي پلوه خلقيان د افسرانو په ګډون، د څرخي پله زندان

کې او دا سې هم د جلال آباد ښار دنده محبس کې واچول شول⁶³). په دې ډول خلقيان هم د لومړي ځل لپاره په ډله ییز ډول په خلقي حکومت کې بندي شول. عجبۀ دا ده، چې د احمد شاه په وینا "بدنبال آن یک تعداد نفر را بسر کردگی غلام محمد فرهاد گرفتار نمودند و آنها را عامل واقعه مذکور دانستند."⁶³) فرهاد، چې د افغان ملت گوند مؤسس، د ولسي جرگې وکیل، د کابل ښار لومړنی گونده ښاروال او د میوند جادې ایستونک او تر ټولو مهم یو مشر شخص و، هم د سیاست قرباني شو. ددغه او نورو پېښو په نظر کې نیولو سره هغوی، چې حفیظ الله امین "پښتونست" او "فاشست" گڼي، د فاشزم په مانا نه پوهېږي، یا څنګه چې هغه په خټه خروټی پښتون و، هسې پروپاګند ورپسې کوي.

د حفیظ الله امین پلویان ادعا کوي، چې د "قانونیت، مصونیت او عدالت" په دوره کې اعدامونه، نه وو، خو د څرخي پلوه بنديانو (محمد عثمان هاشمي، ن. حسيني، روشن احمد شده او سیداکل غریبیار) په خپلو کتابگوټو کې راوړي، چې په دغې لنډې دورې کې هم بنديان اعدام شوي دي، چې څرګند مثالونه یې د لویې څارنوالۍ مرستیال عبدالهادي هدایت، د ستمې ډلې مشر طاهر بدخشي، د زر غون ډلګی مشر عبدالکریم زرغون، ډګر جنرال عیسی نورستاني، عبدالله رستاخیز، جنرال صفر جان نورستاني او عبدالکریم یورش وو. دوی د صدراعظم نور احمد اعتمادي نوم نه اخلي، خو هغه هم په غالب احتمال په همدغه وخت کې له مېنځه وړل شوی و. احمد شاه دا هم وايي، چې د دوی او نورو له اعدام نه دمخه "... عزیز نام رییس کام چند روز مسلسل به محبس آمد، همه زندانیان را از نظر گذشتاند و بعضی نفری را نامنویس گرفت." بنديان په دې فکر شول، چې عزیز چې د اګسا پر ځای د کام مرستیال شوی و، د بنديانو نومو نه

ددې لپاره وليکل، چې خوشې به يې کړي، "ولی حقيقت ان بود که عزيز مذکور نفری قابل قربانی را بين زندانيان انتخاب و چهره ميکرد." ⁶⁴ وروسته د جنرال عبدالقادر، محمد رفيع او سلطان علي کښتمند د اعدام حکمونه بند په اوږدو مودو بدل شو، خو د پره موده نه وه تېره شوې چې لوی درستییز جنرال شاهپور احمدزي او د جم هوري روغتون رييس مير علي اکبر له لومړي بلاک نه وابلستل شول او بيا ونه ليدل شول. احمد شاه ليکلي، چې دوی "نزد همه زندانيان محبوبيت خاصی حاصل داشته بودند. بناءً فقدان شان چنان داغ المناک را در قلوب ما گذاشتند که تا زنده باشيم، فراموش نخواهد شد." ⁶⁵ غريبيار د مير علي اکبر په هکله وايي، چې "داکتر مير علي اکبر اصلاً شيعه و، په پښتو د پر به پوه ېده، د ملي احساس خاوند او د ايران د دولت سخت مخالف و. لنډېدې درلود، د لوړو اخلاقو او پاڅه جرئت خاوند و." ⁶⁶

په خلقي دوره کې له ټولو بنديانو نه تحقيق، هغه هم ليکلی تحقيق نه کېده. د اگسا د مرستيال عزيز په وينا "... پوښتنې په هغو کيسونو کې کېدلې، چې تورنانون به اماده وو اقرار وکړي، نور تورنانون وژل کېدل. د خميني پلويان او د اخواني تنظيم غړي به سمدلاسه له مېنځه وړل کېدل." ⁶⁷ په خلقي او وروسته په پرچمي دوره کې اعدامونه ايډيالوجيکي او سياسي وو. هغوی به بندي کېدل او اعدامېدل، چې چارواکيو به هغوی د خپلې ايډيالوجي، د خپل حکومت او د خپل "انقلاب" دشمنان گڼل، يا به يې له حکومت سره په قول او عمل کې مخالفت کاوه، خو په خلقي دوره کې له بنديانو نه د تحقيق لپاره کومه خاصه خپلواکه محکمه جوړه شوې نه وه، نو په خلقي دوره کې بندي کېدل، کړول کېدل او اعدامېدل د اگسا له لارې کېده. دا چې د اعدام حکم په مشخص ډول چا ور کاوه، په يقين

سره معلومه نه وه. د امنيتي څانگو چارواکيو او په سر کې اسدالله سروري په اعدام کې لوی لاس لاره، نو ويل کېدای شي چې د بندي کولو، کړولو او اعدامولو مسؤلان د گوند او حکومت سروالان، د امنيتي څانگو چارواکي او جلادان وو. معلومه نه ده، چې له دوی نه به کوم چا د اعدامونو مخالفت کړی وي؟ لکه چې هېڅ چا مخالفت نه وي کړی. د اعدام په سر خو هېڅ چا وظيفه هم نه ده پرې اېښې.

دوی له نورو سره موافق وو، چې د نظام د بښمنان دې د انقلاب ضد په تور وځپل شي. دوی په واقع کې د غه ځپل د خپل نظام د ټينگښت لپاره حتمي گڼل. د پولتبورو غړي او د کرنې او بو وزير صالح محمد زيری لا وايي، چې دده ملگرو د انقلاب د مخالفانو بندي کول، کړول او وژل ستايل: "موږ ټولو په تېره هغو لارښوونکو چې امنيتي چارې يې په غاړه وې، همدا ويل چې په ځينو ځايونو کې گاونډيان او داخلي ارتجاع گډوډي رامېنځ ته کوي، چې بايد وځپل شي. موږ ټول په دې عقیده وو، چې د فرانسې او اکتوبر ستر انقلابونه د همداسې مقاومتونه سره مخامخ شوي وو. له دې کبله زموږ واکدارانو دغه مقاومت سخت ځپي او موږ يې ددغه کار ستاينه کوله او دغه مو قاطعيت باله⁽⁹⁸⁾. " په دې ډول دوی که څه هم په ظاهر کې تحول غوښته، په واقع کې يې مکاني او زماني تغييرونه، نه منل او په هغه سربېره افغانانو ته يې د خدمت په نامه افغانان له مېنځه وړل.

پېنځم څپرکی

د خلکو پاڅونونه

لومړنۍ خبرې

هغومره پاڅونونه، چې په افغانستان کې په خلقي دوره کې د سره بېرغ له هسکېدلو نه وروسته په څه کم یوه کال کې شوي دي، بل وخت په دغومره موده کې نه دي شوي. خلقي حکومت، چې د باندنيو فکرونو او طریقو پر بنسټ چلول کېده، ددغسې گوند په انحصار کې و چې غړي یې په حکومتي چارو کې بې تجربې او د اجتماعي دودونو او جوړې روغې مخالف وو. سره له دې هم حکومت د هغو له لارې خپل پارونکي پروگرامونه زیارکېدو خلکو ته د خدمت په نامه پلي کول، خو څنګه چې دوی دولتي قدرت په کودتا سره نیولی و، وېرېدل چې مخالفین به په کودتا سره هغه ترېنه ترلاسه کړي، نو دوی خپل مخالفین خپل. په دغه حال کې مخالفینو ته بله لار نه وه پاتې، خو دا چې د دوی پر ضد عمل وکړي. په نتيجه کې په دغې مودې کې افغانستان په زیاته اندازه د پاڅون، وژنې، خپلو، بندي توب او کړولو ډګر شو. سره له دې هم چارواکيو له حفيظ الله امين نه پرته، هغه هم په اخر وخت کې، له دغو پېښو نه د عبرت درس وانځيست. دوی په خپل گوند، په خپل حکومت، په خپل پوځ او هم د شوروي اتحاد په ملاتړ ډاډه وو. له همدې امله نور گوندونه په تېره چپي او اسلامي گوندونه ورسره دشمن او زیاتره افغانان ورسره مخالف شول او کړکېچ د غومره پراخ شو، چې په په رسمي گوند یې هم لار

وموندله او په ډلو يې ووېشله، خو واکمنه ډله يې لا هم په هېواد حاکمه وه، ترڅو په پای کې شوروي اتحاد په خپل نظامي پوځ وځپله.

لکه چې دمخه ويل شوي، د سره بېرغ له پورته کېدلو نه وروسته د هېواد په ډېرو سيمو کې واړه لوی پاڅونونه ډېر وشول، خو د ټولو په اړه معلومات نه شته. د ټولو په هکله ليکنې نه دي شوي او حکومت هم په ممکن گړنديتوب سره هغه وځپل. تراوسه دغسې څېړونکي هم ليدل شوي نه دي، چې ددغو پاڅونونو په هکله له خلکو سره مرکې وکړي او په هکله يې معلومات او واقعيتونه راټول کړي، خو د يو شمېر پاڅونونو په اړه ليکنې شوي، چې د هغو پر بنسټ د نېټې په رعايت سره دغه ليکنه برابره شوې ده. دغه ليکنې د هرات، بالاحصار، اسمار، دره صوف، پلخمرې او د چنډول پاڅونونو په هکله دي. دا به د پاڅونونو پوره بيان نه وي، خو د هغو لومړی منسجم بيان به وي، چې د پاڅونونو د عمومي تصوير يو لنډ تصوير ورته ويل کېدای شي. دغه ليکنه ددې لپاره شوې، چې لوستونکي ددغو پاڅونونو په واقعيتونو پوه وي او درک کړي، چې هغه د کومو رسمي سياستونو او د هغو د څه ډول عملي کولو او د هغو په برابر کې د خلکو د څه ډول غبرگونونو او ځوابونو پايلې وي. څنگه چې په جنگونو کې انسانان وژل کېږي، د جنگونو بيان به په خلکو کې لږ تر لږه د جنگ ضد روحيه پياوړې کړي.

د هرات لوی پاڅون

هرات څنگه چې په يوې بېرازي سيمې کې پروت او هري رود او نورو ډېرو وړو رودونو نه بهره من دی. له لرغونې زمانې نه راپدېخوا د انسانانو ټاټوبی دی. لرغونی نوم يې "اريا" يا "هري" و. دغه نوم په اصل کې د هري رود له نوم نه اخيستل شوی، چې لرغونی نوم يې هري

وا (Harivo) (یا اریوس) Arius (و او په اسلامي دوره کې هرات شو. لهراسپ یې بنیاد ایښی، گشتا سږ پراخ کړی، بهمن ښه کړی او لوی سکندر بشپړ کړی دی. د محلي روايت له مخې د ښار زړی د شمیران په نامه یو ځای و، چې وروسته یې ځای د هزار جریب ښار ونيوه، خو هزار جریب زر ترکی شو او شمیران بهر ته ښار غوره شو او لوی شو. په هرات کې په تاریخ کې سلطنتونه جوړ شوي او بیا باندنیو ړنگ کړي او ښار یې ویجاړ کړی د، خو ښار هر ځل د خلکو په همت او د نهرو نو او د سیمې د ښېرازتوب له امله بهر ته ودان شوی او لا ښه شوی دی. د ښار له پېنځو لویو ورو نو څخه پېنځه سرکونه غځېدلي او د ښار په منځ کې په چارسو (چارسوق) کې سره یوځای شوي دي)¹¹.

د ثور له کودتا نه دمخه د هراتیانو په ژوند کې څرگند ښه والی راغلی و. له یوې خوا ایران د خواریکښو هراتیو لپاره د کار او پیسو منبع شوی و، ان تر دې چې هرات د زراعتي کارگرو له لږوالي سره مخ شوی و. له بلې خوا یو شمېر هراتیان د سرکونو او شخصي ترانسپورتي وسیلو په ښه والي سره د هرات-ایران او هرات-کابل ترمېنځ سوداګری بوخت شوي وو. پانګه هم په کار ولوېدلې وه، عصري ودانۍ ډېرې شوې او کرښه هم ښه شوې وه. ډېرو کورونو کې عصري مالونه، ترانسټري راډیوګانې او ټیپونه هم رواج شوي وو. له پخوانۍ نه په هرات کې د سواد، شعر او شاعري او فرهنګ سويه هم لوړه وه. هرات په کال 1349/1970 کې یوولس ولسوالۍ او یوه علاقه داري او تر اوسه لکونه زیات نفوس لاره. د هرات د ښار نفوس دره اويا زره تنه وو.

په هرات کې خلک د ځمکې د وېش په پروګرام سره هغومره نه وو تورېدلي، چې د چارواکیو په هڅه زیږېدلې سره تورېدلي وو، چې په تېره د لویانو د زده کړې په کورسونو کې یې ورسره کول. ضابط درویش خان د خلکو د تورېدلو لوی

عامل و. دی په دغه خام فکر و، چې افغانستان "فیودالو" خراب کړی او چې دوی ورک شي، عدالت به خوندي او وطن به سمسور شي. ده د ثور له کودتا نه وروسته د مهري لېسې یوه ښځینه زده کوونکې، چې دیوه شتمن لور وه، په رڼا ورځ ووژله او د هغې له جسد نه یې د الماسو گوته په سختې سره واپستله او خپله کړه. وروسته، چې دی د پښتون زرغون په ولسوالۍ کې د یوې پوستې قومندان وټاکل شو، له یو څو ملگرو سره د یو څو خانانو مېل مه شو. مېلمستیا په خوشۍ سره پای ته ورسېده او له هغه وروسته دروېش خان خپل پېنځه کوربانه په خبرو خبرو لیرې بوتلل او هلته ملگرو یې د هغه په امر له مېنځه یووړل. د پښتون زرغون ولسوالۍ د هرات ښار د سهېل ختې په اتيا کیلومتری کې پرته ده.

په هرات کې د لیک او لوست زده کړې کور سونو ته د ښځینه او نارینه لویانو کښول سختې پارونې وکړې. په کورسونو کې د ښځو گډون ته هڅه څرکنده وه. د کورسونو ښوونکي نارینه ځوانان وو، ځینو یې ښځې کورسونو ته د ننوتلو په مهال لټولې. د کورس یوې مېرمنې، چې نوې واده شوې وه، خپل خسر ته طعنه ورکړه، چې یا خپل ننگ پرځای کړه یا په ما سمه مرده گاوي وکړه²¹. د حوت په نهمه ورځ د سواد زده کړې کوم هیئت چې د ولسوالۍ په سلیمي کلي کې د ږه و، د خلکو له خوا ووهل شو او له کلي نه واپستل شو. په بله ورځ یو ساتنمن له خپلو دوو ملگرو سره هم په همدغه ډول له کلي نه واپستل شو. دوی هلته تللي وو، چې د کورس د شړل شویو ښوونکیو حیثیت پرځای کړي. له هغه وروسته د سلیمي کلي او نورو کلیو خلکو د جمعې ورځ (د حوت 11) د جهاد ورځ وټاکله، چ د یلان دښتې په لوی جومات کې به اعلام شي. د جمعې په ورځ همدغسې و شول او د جهاد شین بېرغ هسک شو. د ږ زر د هغو د خپلو او کرارو لولپاره د هرات له

یولسمې فرقې نه یو کڼکی سرتېري د سلیمي کلي ته لاړل، دواړه خواوې سره ونښتلې او یو شمېر ملکي کسان ټپي او ووژل شول. سره له دې هم ناارامي د درې ورځو لپاره روانه وه او د لوی جومات خطیب نثار احمد له مېنځه یووړل شو⁽³⁾. دا د هرات د لوی پاڅون لومړی گام شو.

د هرات د ډېر مخور او روحانیان هم په زندان کې واچول شول. یوه لیکوال دوی "زر دولس سوه" ښودلي، چې وروسته د پاڅون په وخت کې ازاد شول. دی دا هم وايي، چې "کمونستانو به د هرات پوځي چاوښی ته هره ورځ د هرات سیمې سپین روڼي، علماء او روحاني خلک راوستل... خو ورځې پس به په خپله پوه شوم، چې وژل شوي دي." ⁽⁴⁾ د هرات اولسمه فرقه، چې ناارامه شوې وه، شپږ زره سرتېري لرل. د نااكرارۍ لوی لامل یې دا و، چې هلته لکه په نورو پوځي قطعو کې د ټیټو رتبو گوندي افسران په لوړو مقامونو گومارل شوي وو. د هرات فرقې په سر کې د سید مکرم په نامه یو تورن خلقي افسر کېښول شوی و، چې "ټول غټ افسران به ورته په سلامي ودرېدل." ډگروال میر علم ساپی وايي، چې حتی د کابل د حربي پوهنتون د اخري ټولگي ځینې خلقي گوندیان پخوا له دې، چې فارغ شوي وي، هم په مقامونو گومارل شوي وو. "ددغو افسرانو پلرونو او اقرباوو به په کلي او ولس کې برېتو نه تاوول او خلکو ته به یې گواښونه کول." بله دا چې د ثور له کودتا نه وروسته ډېر شوروي مشاوران په پوځ کې ننوتل. "یواځې د هرات فرقې ته پېنځه اویا تنه روسان راغلل." ⁽⁵⁾ ددغو روسانو پوځي سويه هم ښکته وه او سربېره پر دې، چې "ملحد وو" په گډه ماره نه وو. "موږ او دوی به په یوه وخت کې ډوډۍ خوړلو ته لاړو. موږ به لا دوه مړي نه وې کړي، چې دوی به هرڅه خټلي وو." د همدغو مشاورانو په مشوره د لوړو افسرانو واک کم شوی

و، په دې چې دوی د هغو په فکر له دولت سره د زړه کار نه کاوه او لوړ مقامونه د ډاډ وړ افسرانو ته ورکول کېدل. د گروال ساپی هم د دوی په مشوره د یوې او نۍ لپاره په فرقه کې بندي شوی و. په نتیجه کې د غیر گوندي افسرانو او شوروي مشاورانو ترمینځ حساسیت تر دې درجې پورې رسېدلی وو، چې د ساپی په وینا "موږ ټولو افغاني پوځیانو له دوی نه کرکه کوله."⁶¹ په دې سربېره گوندیانو په فرقه کې لومونځ کوونکي افسران هم بندي کول "او که به یې د گرفتاری وس نه کېدو، د هغه څارنه به یې کوله، ترڅو د هغه د گرفتاری... طرح جوړه کړي." گوندیانو به هغوی د اخوانیانو په نامه یادول. څنگه چې په فرقه کې گوندي افسران تر نورو لږ وو، دوی په وېره کې شول. بیا یې یو شمېر مخالف افسران د پېژند د مدیر په ګډون په یوه او بل نامه کابل ته لېږل، چې بیا ونه لیدل شول. ساپی وایي، چې "په دې وخت کې موږ خلکو پټ تحریک هم شروع کړی و، ترڅو دوی څه غوښتل موږ پرې رومې شو."⁷¹

د هرات د پاڅون په اړه لیکنو کې د فرقې رول په ځنګیز ډول شوی، په داسې حال کې چې د دگروال محمد علم ساپی د هغې رول د مخکې ښودلی. په دې ډول، چې په هغه کې یو شمېر افسرانو د "ملي اسلامي انقلاب" په نامه اول په پټه او بیا په څرګند ډول برخه اخیستې او په اخر کې یې په شریکي ډول فعالیت کړی. ددغو افسرانو په اړه به د پاڅون په پای کې وګرېږم او د پاڅون بیان به د ساپی په وینا پیل کړم، چې وایي: "موږ دوی [د هرات ښار خلکو] ته بولي ورکړه. دوی د بولي مطابق حرکت شروع کړ. په بولي کې د غوځلو ته دا هم ویل شوي وو، چې د ښار امنیت خراب او ګډوډ پيدا کړی. د غوځلو همدغسې وکړل."⁸¹

پاڅون لکه چې دمخه وویل شول، د پښتون زر غون ولوالي د سلیمي له کلي نه د کب په یوولسمه

پیل شو. له هغه وروسته د غوریان ولسوالۍ
 ناکراره شوه. اول یو څو کسو د ځمکو د وېش
 سندونه د ولسوال په مخ کې د اعتراض په ډول
 څیرې کړل، د ولسوال په امر هلته بیا یو څو
 تنه ووژل شول. له هغه وروسته ډېر خلک د کب په
 اتلسمه د ولسوالۍ په مرکز توی شول او محاصره
 یې کړ او گوندي مذهبي نسیم یې له مېنځه یووړ،
 خو ولسوال له یو دوه ملگرو سره د شپې په
 تیاره کې په دې بریالی شو، چې د هرات ښار ته
 ځان ورسوي او لوړ چارواکي په پېښې خبر کړي.
 خلک په پوځ او هوایي بمبارۍ سره خواره شول او
 ارامۍ په ظاهر کې خوندي شوه، خو د غه وخت د
 هرات ښار ته نژدې د زنده جان د ولسوالۍ او
 گذرې ولسوالۍ خلک هم جگ شوي او د ځمکې د وېش
 یو څو گونديان یې له مېنځه وړي وو. گذره د
 ښار شمال او زنده جان د ښار جنوب په څلوېښت
 کیلوميترۍ کې واقع دي. دواړه ولسوالۍ په یو څه
 انساني تلفاتو سره د حکومت لاس ته ورغلې او
 پاڅون کوونکي په شا او خواره شول⁹، خو د
 پاڅون په هوډ ټینګ ولاړ وو.

د کب په 24مه د پنجشنبې په ورځ د هرات ښار
 خلک د حکومت پر ضد جگ شول. دا وروسته له هغه
 و، چې بهاء الدین خطیب د هرات په لوی جومات کې
 د کب په اتلسمه یانې د غوریان ولسوالۍ د
 پاڅون په ورځ د هرات د عالمانو له خوا جهاد
 ا علام کړی و. ورپسې حاجي ایوب د جهاد د ضرورت
 په اړه د صبغت الله مجددي او نورو په لاسلیک دغسې
 پېغام پانې په خلکو وېشلي، چې خلک یې لوی
 پاڅون ته بلل. "مومنان پاکباز هرات و مجاهدان
 فدایی را حق برسم نیا کان پاک بیک قیام عمومی
 و هنگامی پردازید."¹⁰ د جهاد اعلام، چې په
 واقع کې د جنگ اعلان دی، په اصل کې د دولت د
 سروال له صلاحیتونو او امتیازونو څخه دی، خو
 دلته هغه د هرات عالمانو خپل کړ او خلکو هم
 پرې عمل وکړ. په دې ډول په افغانستان کې اول

په خلقي او وروسته په پراخه توګه په پرچمي دوره کې د جهاد ا علام واک د ټولنې له سروال نه ديني عالمانو ته انتقال وکړ، چې هغه د نارامي او بې ثباتۍ يو عامل شو. په دغو پېښو سره "در همه اطراف و نواحی شهر و ولسوالی های هرات یک ا مادګی کامل روانی برای قیام عمومی گرفته شده بود." له بلې خوا حکومتي چارواکيو هم "خود را آماده رویارویی به این قیام همگانی تاخته در هر قسمتی از شهر و ولسوالی ها سنگرها را برای این امر تهیه دیده بود و توسط دو طیاره کشف وادی هرات را بگونه مداوم دیده بانی میکرد."¹¹⁾

د کب په 22مه د گذرې ولسوالۍ خلک د گل محمد تیزاني په مخکې بیا په حرکت راغلي وو. گل محمد چې په "ګلکي" یادېده او د خپلې مجاهدې او زړورتیا له امله "مجاهد بزرګوار" نومول شوی و، په اصل کې د "بدمعاشانو د یوې ډلې" سروال و، چې له هغه نه په هرات کې "د هر سړي وېره کېده." ده به ویل، چې "زه نور في سبیل الله جهاد شروع کوم، ګوندي خدای را ته تېر ګناهونه معاف کړي." د زمري په شان به یې په ملحدانو ورتپ کړ. "دی دا هم وایي، چې گل محمد "په اخر کې یو داسې غازي او مجاهد جوړ شو، چې نن سبا د هغه مثال اډو پیدا کېږي نه."¹²⁾

د گذرې کابو دوه زره خلکو د روضې باغ څنګ له کې تېره کړه او په سبا یې ددې پرځای، چې د ولسوالۍ په مرکز ورتوی شي، د ښار په لور روان شول. د علاقه دار د کانونو په برخه کې له گل محمد تیزاني او ملګرو سره یې له گذرې او انجېل نه نور خلک هم ورسره ګډ شول. په دې ډول د پنجشنبې په ورځ د کب په 24مه "از چار سمت هرات کفن پوشان رزمجو و دلفریبګان راه شهادت در مسیری در حرکت بودند تا در مرکز شهر نفوذ کنند."¹³⁾ دغه ګڼ خلک، چې له پل مالان څخه

و او بښتل، د پل کار په برخه کې له ټانکونو نه
 په پرله پسې ډول گولۍ پرې واورېدلې. سره له
 دې هم په داسې حال کې چې شنه بېرغونه يې په
 لاس او د تکبير نارې وهلې، مخ په وړاندې تلل
 او "گلکۍ" يې دمخه په يوه گړندي موټر کې روان
 و، چې نوی يې له حکومتیانو نه نيولی و. په
 ښار کې دښه دکا نډاران هم يا په خالي لاس يا
 له بېل او کلنګ او د وسپنې له ډنډو سره ورگډ
 شول. که څه هم له ټانکونو نه پرې ډزې کېدلې
 او يو څو تنه يې ووژل شول. په همدغه حال کې د
 کندهار وره ته ورسېدل، چې هغه بيا د "انقلاب
 وره" باندې ياده شوه. په دغه وخت کې له يوې
 الوتکې نه بمونه هم پرې وغورځېدل، چې "چندين
 خانه را ويران و اهالي ان را به شهادت
 رسانيد." د عراق وره کې هم حال همدغسې و. د
 لارې په اوږدو کې د باباجي، سر حبيره، مولوی
 صاحب زيارت او وردگو او عربو له محلو نه هم
 خلک له دوی سره گډ شول. دلته د و ستوک ان ترکي
 روسي استازی له دفتر نه وايستل شو او ووژل شو
 او په وچلي يې وليکل شو: "اينجا بخارا نيست."
 له هرې خوا نه بې حساب خلکو د نوي ښار د
 چارسو او د محبس په لور مخه وکړه، که څه هم
 په لار کې د ايماق د برق له کارخانې، د بهزاد
 هوتل او نورو ځايونو نه پرې ډزې کېدلې. دوی
 په دغسې ټينګې جذبې سره مخ په وړاندې روان
 وو، چې "نه بنام سني و شيعه، نه بنام مکتبي و
 غير مکتبي، ني بنام جمعيتي و حزبي، ني بنام
 عالم و متجدد هيچ نوع اختلافي ايشان را از
 جهاد يکپارچه و برحق شان باز نميدارد." ¹⁴⁾ د
 څلور لارې په باغ کې يې د راډيو مرکز له کار
 نه وغورځاوه، خو محبس ته د تګ په لار کې يوه
 ټانک نه، چې شين بېرغ پرې باندې ځړول شوی و،
 خلک په گوليو ووېشتل شول او دوی ونه شو کولی
 چې محبس ونيسي. د همدغې ورځې په ماښام زورور
 باران وشو او کراچۍ والو دلته هم لکه په نورو

خایونو کې "بدون وقفه اجساد پاک شهدا را می بردند و دفن میکردند." ¹⁵⁾

ښاریان او د شاوخوا کلیو خلک د شپې په راتلو سره خپلو کورونو ته او نور د ښار جوماتونو ته ننوتل یا د ښاریانو مېلما نه شول. د هرات لوی جومات کې اټکل یو نیم زر کسان ځای پر ځای شول. وروستيو په دغه ډول "در داخل مسجد جامع و با موضع گرفتن در مناره‌های سر بفلک کشیده مسجد جامع ناخود آگاه خود ها را در محاصره دشمن مجهز با تانک و توپ اسیر کردند، در حالیکه قبلاً دشمن محیل در مناره های مسجد جامع سنگر گرفته بود." بیا نو د تیاري په خوړېدلو سره گوندیان او حکومتیان "با تانک ها و تمام تجهیزات به شهر روی آورده زخمی های خود را به شفاخانه برده ... با تجهیزات مطمین بر مسجد جامع حمله کرده ... مجاهدین پاکباز را از انجا گرفتار کرده ... بحیث گروگان گرفته بودند. عده ای از ایشان را به زلمی کوت انتقال دادند." ¹⁵⁾ سره له دې په بله

ورځ (جمعه، د حوت 25مه) خلک له هرې خوا په تېره د ښار له لويديځ نه په ښار ننوتل او په تذکې غرمه کې د کندهار وره ته ورسېدل. د مؤلف یوسفی په وینا "در حقیقت روز جمعه روز فتح و پیروزی جانبازان حماسه افرین در تمام نواحی و مواضع شهر بود." خو د امنیې قومندانې محاصره وه، لوی محبس د حکومتیانو په لاس و او پوځي فرقه لا ځای پر ځای وه. په داسې حال کې، چې حکومتی قوتونه یو ځای بل ځای مات شوي او په شا تللي وو، جنگي الوتکې (میک 21، میک 23 او توپ لرونکي هلیکوپترونه) د پاسه ښکاره شول او "بمبهای خانمانسوزی، در نواحی کاربار، اسیاب کلموخی، بکر آباد، بادرغان، زحور درواز، محله نو، کلاب، پل رگینه، باغدشت، گازرگاه شریف، تخت صفر، زیارت مولانا عبدالرحمن جامی، برا مان

و شهر نو... پرتاب می گردید. (16)

د کب په 26مه د هرات اولسمې فرقې په څرگند
ډول د پاڅون کوونکیو خوا ونيوله او د هرات
ښار حکومتیانو له کنټرول نه واپستل شو. د
پاڅون تر وخته پورې د هرات فرقې په ماهي
فروشانو کې تطبیعات کول، شاید ددې لپاره چې
حکومت خلکو ته خپل قوت وښيي. د فرقې درنې
وسلې لکه هاوانونه، اوبو سونه او نور درا نده
توپونه به هلته وړل کېدل او د هغو نندارې ته
به "د هرات ټول پوځي او ملکي اراکین
راتلل. (17)" خو په فرقه کې لکه چې دمخه ویل
شوي، مخالف افسران تر ګو ندي افسرانو نه ډېر
او موقع ته سترګې په لار وو. لکه چې دمخه ویل
شوي، دوی ښاریان د پاڅون لپاره هڅولي وو. د
پاڅون په پیل سره تطبیقات ودرول شول او وسلې
چاوڼۍ ته راوړل شوې. "په دغه وخت کې روسانو
د غو وسله والو ته بولي ورکړه، چې د هرات ښار
او شاوخوا کلي په توپونو وولي. دوی په انداخت
شروع وکړه. "سایې وایي، چې دوی "ټول زموږ
ملګري او شاګردان وو... دوی له موږ سره په
پلان کې شریک وو. دوی صرف د بولي منتظر وو."
نو دوی ښې نه ویشتلې او "روسان پوه شول، چې
افغانی افسران خپل وروڼه عزیزان نه وژني، نو
په خپله یې ښانونه ونيول. "بیا کله چې افغان
افسران په خپلو ځایونو کې کېناستل، سایې وایي
چې "ما دوی ته د روسانو او کمونستانو په طرف
د اوربل کومانده ورکړه او شېبه پس ټول
کمونستان او روسان (18)" له مېنځه یووړل شول.
همدغه پېښه به وي، چې لیکوالو ددغې پېښې
صحنه د زلمۍ کوټ د ډوډۍ او کنفرانس سالون
ښودل، چې هلته اټکل شپېته حکومتی افسران او
روسي مشاوران د جګتورن نور محمد توپچي افسر
او جګړن عبدالعزیز د توپچي کنلک قومندان د
ماشین ګڼو په پرله پسې ډزو سره له مېنځه وړل

شوي دي¹⁹⁾.

په هر حال، د ټولو ليکنو له مخې جگتورن نور محمد لومړی د هاوان په انداختونو او بیا د ټوپونو په وېشتلو سره بې ساري فعالیتونه وکړل او غټ نوم یې وگټه، خو وروسته گوندیانو ته په لاس ورغی او هغوی په ډېرې بې رحمۍ سره وواژه. د گوندیانو ددغې وینا په ځواب کې، چې "تا غوښتل قومندان شې" هغه ویلي و، چې "نه ما غوښتل جمهور ر ییس شم او چې د شپانه زوی د غې رتبې ته رسېږي، زه تر چا کم یم؟"^{19 الف)}

په هر حال، وروسته د ولایت مرکز او د فراموز خان باغ کې د فرقې مرکز وېشتل شو او والي نظیف الله نهضت او د فرقې قومندان سید مکرم شاه له روسي مشاور سره په گډه د انضباط په کالیو کې هوایي میدان ته او بیا شین ډنډ ته لاړل او ښار د پاڅون کوونکیو په لاس ولوېد. یواځې هغه حکومتیان او گوندیان ژوندي پاتې شول، چې "خود را بقوماندانی امنیه ولایت، لیسه زراعت، شفاخانه ملکي و تعمیر سینما رسانیدند."²⁰⁾ په دغه وخت کې جگړن شمشېر خان دغسې زړورتیا او وړتیا وښودله، چې ټولو لیکوالو ستایلې. ډگروال ساپی لا وایي، چې "موږ ټول دده عقل او تدبیر ته تسلیم وو."²¹⁾ د محبس چارواکیو بې له مقاومت نه د محبس ورونه خلاص پرېښودل او "زر دولس سوه" بندیان ترېنه ووتل. په خلکو کې د خوښۍ څپه خوره شوه، که څه هم په زرگونو خپلوان او وطنوال یې له مېنځه تللي وو. دا د شنبې ورځ د کب 26مه او د مارچ 16مه وه. دغې پېښې په اړه په هرات، کابل او مسکو کې ټینګ غبرگون وښودل شو، چې زر به یې بیان کړم.

د حکومت په وړاندې د ملکيانو او نظامیانو د غه پېوستون او بې ساري بری خلک نور هم په هوډ ټینګ کړل. پېوستون هغه وخت نور هم ټینګ شو،

چې د فرقې ټوله سپکه او یو څه درنه وسله په خلکو ووېشل شوه. وسلې په څلورو مرکزونو کې په خلکو په پوره نظم سره ووېشل شوې او د وسلو دپېوګانې تښتې شوې. وسلې حتی د فراه او بادغیس هغه مخورو ته هم ورکړل شوې، چې رابلل شوي وو. د هرات ښځو ته هم د "اتلسو زرو میلو" په شاوخوا کې ټي. ټي توپنچې ورکړل شوې⁽²²⁾. د یادولو وړ ده، چې د اسلامي تنظیمونو مجاهدینو، چې په کال 1992 کې د نجیب الله د حکومت له نسکورېدلو نه وروسته کابل ونيوه، وسلې او نور دولتي مالونه یې غصب کړل او د وسلو په سر یې سوداګري او جنګونه هم وکړل، خو په هرات کې دغو پوځي افسرانو وسلې په خلکو ووېشلې. معلومه ده، چې دوی خپل ملي او اسلامي حرکت ته رښتین وو، چې هغه یې دمخه جوړ کړي او په شخصي کورونو کې یې پټې غونډې کولې. د جګړن شمېر خان کور هم د دوی د غونډو یو مرکز و. داسې ښکاري، چې د ګونډیانو زور زیاتې او د پښتون زرغون وژنې هم عادي خلک او هم دغه افسران پر پارولي وو. پر هغه سربېره د شمېر خان په قول "اوس خو ټوله مسئله د دین او خاورې ده" او ګونډیان او حکومتیان "... اکثره زموږ د اصولو لا څه کوي، بلکې د دین او عامو خلکو د عقیدې او رسم و رواج لحاظ هم نه کوي."⁽²³⁾

دغو مخالفو افسرانو دمخه مشر نه لاره، چې د هغه پر سروالي له پېښو او حکومت سره مقابله وکړي. ددې لپاره "د قیام په درېیمه ورځ د ملګرو له خوا په بست بابا کې یوه لویه پوځي جرګه جوړه شوه." تر دې وخته درېیو افسرانو نوم اېستلی وو او د مشرۍ لپاره په نظر کې وو. ډګروال میر علم ساپی د 33م غونډ قومندان جګتورن نور محمد د ارکان رییس او جګړن بسم الله د توپنچي قومندان په پای کې د رایو په اتفاق پرېکړه وشوه، چې میر علم ساپی یې چې تر ټولو

مشر و"د آينده جهاد مشر او کوماندان وي." ⁽²⁴⁾ لکه چې دمخه ويل شوي، جگتورن نور محمد او جگړن بسم الله په دغه پاڅون کې غټه برخه لرله. د مقاومت نوي نظامي قومندانان دغه افسران غوره شول: مير علم ساپي د فرقي قومندان، جگړن داود اپريدي د مخابري بولندوي، جگتورن سردار پکتياوال د 33م غونډ، جگړن شمشير خان د دافع ټانک، جگړن وارث د 28م غونډ، تورن عبدالخليل د دافع هوا او تورن نظر محمد پکتياوال د توپچي، خوله مقاومت نه خوا د دوي سياسي او اصلي موخه معلومه نه ده. دا معلومه ده، چې د دوي په بري سره د کابل له 26مې نه تر 29 پورې د پښتون زرغون، کرخ، غوريان، زنده جان، کهسان، کشک، مکران، ادرسکن او او به ولسوالي گانې او د چشت علاقه داري يو په بل پسې د حکومت له کنترول نه وېستل شوې. له چارواکيو نه څوک وتښتېدل او څوک ونديول شول او له مېنځه يووړل شول ⁽²⁵⁾. په دې ډول له ټول هرات نه د حکومت لاس لږد شو او خلقي حکومت د لومړي ځل لپاره له يوه خطرناک گواښ سره مخ شو.

دغه گواښ ځکه خطرناک و، چې هرات د سرحدي سيمې په توگه له کابل نه ليرې او ايران ته نژدې و. بله دا چې کابل نه شو کولای غټه نظامي قوه هلته واستوي. د پوځ د سياسي امر اقبال وزيرې په نظر "...دا وېره موجوده وه، چې که د هرات فرقي د اړو و دور ځپلو لپاره له کابل څخه قطعات واستول شي، په کابل کې کومه توطيه ونه شي." د وزيرې په وينا تره کي او امين په دې فکر شول، چې له "...شوروي اتحاد په پټه يو کنډک د مرستې په توگه وغواړي." عجبه يې لا دا ده، چې د دوي په فکر دغه کنډک د شوروي اتحاد د "اسيايي هېوادو له سرتېرو نه جوړ وي او د وظئفې له اجرا کولو نه "يو دوه ورځې" وروسته بېرته لار شي ⁽²⁶⁾. څومره خام او څومره

ساده فکر!.

عجبه ده، چې خلقي حکومت د خپلو ياغي خلكو د خپلو لپاره له يوه زبر خواک گاونډي هېواد نه پوځي مرسته وغواړي، هغه هم په خپلو شرايطو سره. د معاصر افغانستان په تاريخ کې دا لومړی ځل و، چې يوه برحال حکومت ددغسې مرستې غوښتنه کړې. دا هم يقيني نه وه، چې شوروي اتحاد به دغسې فرماېشي پوځي مرسته وکړي او که يې کړي وای ممکنه نه وه، چې په دغومره لنډې مودې کې يې خپل پوځ بېرته غوښتلی وای، په تېره هغه وخت چې په غالب احتمال ډېر سرتېري به يې وژل شوي وای. په داسې حال کې بيا طبيعې وه، چې شوروي اتحاد به له خلقي حکومت نه ډېر امتيازونه تلاسه کړي وای، چې د افغانستان په خپلواکۍ به ناوړی اثر کړی وای. لکه چې زر به وليدل شي شوروي اتحاد له دغسې مرستې کولو نه ډډه وکړه، خو د داخلي گډې ودې وضع د ارزونې لپاره يې شوروي نظامي هيئتونه افغانستان ته واستول او په دې ډول د افغانستان په چارو کې تر پخوا زيات دخيل شو.

د هرات ښار له سقوط نه دوه ورځې وروسته (مارچ 18) تره گي د شوروي اتحاد صدراعظم کاسگين سره له کابل نه په تليفون کې وغږېد. دا يوه ډېره مهمه تليفوني غږېدا وه، په دې ډول چې تره گي لکه د يوه عارض په شان د خپل حکومت بدحال کاسگين ته وړاندې کوي او ورنه غواړي، چې "... په مېړو او وسلو سره ورسره عملي او تخنيکي مرسته وکړي" او که نه "... ياغيان به کندهار او بيا کابل ته مخه وکړي." دی دا هم ورته وايي، چې موږ کافي پوځ نه لرو او "ممکنه نه ده، چې له نورو ښارونو څخه هرات ته سرتېري واستوو، ځکه چې په دغه کار سره به زموږ وضع په نورو ښارونو کې ضعيفه شي." خو کوسگين ورته وايي، چې په دغه کار سره به "... په دوو ساعتونو کې ټوله نړۍ خبره شي

او هر يو به ناري سوري کړي، چې شوروي اتحاد په افغانستان کې لاسوهنه پيل کړې ده. " سره له دې هم تره کې ورته وايي، چې "موږ تاجکان، ازبکان غواړو چې راواستول شي. " دوی به په افغان يونيفورم کې وي او هېڅوک به يې ونه پېژني، چې دوی بهرنيان دي، خو کوسيگين ورته وايي، چې "... ته مسئله ساده خيال کوي، په داسې حال کې چې دا يوه پېچلې سياسي او بڼې المللي پرابلم دی. " سره له دې هم کوسيگين دې نه خواشينی کوي او ورته وايي، چې په دې اړه به موږ سره مشوره وکړو او بيا به خپل ځواب درکړو⁽²⁷⁾.

د مارچ په شلمه امين د اقبال وزيرې په ملگرتيا د کابل په عسکري کلب کې د شوروي اتحاد له دفاع وزير او ستينوف سره په تليفون کې وغږېد. د خبرو موضوع بيا هم د هرات وه، خو او ستينوف وويل، چې ښه به دا وي چې تره کې د خبرو لپاره مسکو ته راشي او هغه و، چې "مازيگر وختي نور محمد تره کې په ځانگړې الوتکه کې مسکو ته سفر وکړ، چې لوی درستي محمد يعقوب ورسره ملگري و⁽²⁸⁾. " تر هغو پورې د شوروي اتحاد لويانو فيصله کړې وه، چې نه غواړي افغانستان ته په دغه وخت کې خپل سرتېري واستوي، ځکه چې په دغه کار سره به له امريکا سره د سالت 2 خبرې په تپه ودرېږي، د بريښنيز او د امريکې ولسمشر جېمي کارتر ليدل به ونه شي او له اروپايي هېوادونو سره به د شوروي اتحاد اړيکې خړ پر شي او په عمومي ډول د ډېټانت يا د کړکېچ د دفع فضا چې په ډېر زحمت سره راوستل شوې ده، په يو ځل هوا وکړي. خو په عين حال کې دوی ټولو د باندنيو چارو وزير اندري گروميدکو له دغه نظر سره موافقه څرگنده کړې وه، چې "افغانستان بايد موږ هېڅکله له لاسه ورنکړو. " نو دوی سره فيصله وکړه، چې له يوې خوا به

کا بل ته وسلې او نظامي مهمات او سل زره ټنه اوږه ور کړل شي او د شبرغان د غاز بيه بيه په زر مکعب متر باندې له پېنځلسو روبلو نه 25 ته لوړه شي او له بلې خوا به د ايران او پاکستان حکومتونو ته اخطار ور کړل شي، چې د افغانستان په چارو کې له لاسوهنې نه ډډه وکړي.

په کا بل کې حکومت دمخه څرګنده کړې وه، چې څلور زره ايرانيان په افغان جامه کې هرات ته ننوتلي او هلته يې ګډوډۍ ته پکې وهلي دي. د شوروي اتحاد حکومت هم په همدغه نظر و. ګروميکو لا ويل، چې د ارامي ګډوډونکي "د ايران او پاکستان له ملکونو نه استول شوي دي، ددې لپاره، چې په افغانستان کې يې ځانونه پټ کړي وي، په افغان جامه کې ښکاره شول او دغه بغاوت يې وهڅوه." هغه دا هم وويل، چې "دغه ټولې پېښې نه يواځې په افغانستان کې، بلکې په ګاونډيو حکومتونو کې د چين په ګډون د امريکې په دستور ترسره کېږي." لا مهمه دا ده، چې کوسيجين په تره کې او امين هم شکمن و. خپلو ملګرو ته يې کړه، چې "تاسې ممکن هرڅه ووايئ امين او تره کې يو شان له موږ نه رښتيني وضع پټوي. موږ اوس هم په دې نه پوهېږو، چې په افغانستان کې په رښتيا څه پېښېږي؟" د دوی دغه شک له دې ډډې نه هم و، چې تره کې په داسې حال کې، چې د کندهار او کا بل له احتمالي سقوط نه هم اندېښنه ښکاره کړې وه، امين د هغه پر خلاف ګروميکو ته ډاډ ور کړی و، چې د افغانستان وضع ښه ده او له باندې نه خطر نشته²⁹.

سره له دې هم نه شوروي لويانو او نه د خلقي حکومت سرانو د دوستۍ هغه تړون ياد کړ، چې د دوی ترمنځ دمخه شوی او پکې ويل شوي و، چې په هغه حال کې به په مشوره له يو بل سره نظامي مرسته کوي، چې له باندې نه پرې تجاوز شوی وي. دوی ته هم معلومه وه، چې دغسې تجاوز په هرات باندې نه دی شوی، که څه هم دغسې پروپاګند يې

کاوہ. ایران ممکن د هرات په نا ارامۍ کې
تحریکات کړي وي.

د مارچ په شلمه د شوروي اتحاد څلور
لویان (کوسیگین، گرومیکو، اوسټینوف او
پانو ماریف) له تره کې سره په گډه ولیدل. له
بریښنا سره ترکي بډل ولیدل. د معمول په شان
د خبرو مزی له کوسیگین سره و. هغه سمدلاسه تره
کې ته ډاډ ورکړ، چې د افغانستان له دموکراتیک
جمهوریت سره د شوروي اتحاد دوستي مشروطه او د
لنډې مودې لپاره نه ده، بلکې "د عصرونو لپاره
سنبول شوې ده." تره کې ته یې دا هم وویل، چې
"موږ به په ټولو ممکنو وسیلو سره مرستې
در چالان کړو. و سې، مهمات به در واستوو، خلک
به درولېږو چې د هیواد ملکي او پوځي چارو په
اجرا کې به درته گټور وي. ماهران به
درواستوو، چې د ډېرو عصري ډولونو وسلو او
نظامي ماشین په استعمال کې ستاسې نظامي
کدرونه وروزي." د پوځي مرستې په اړه یې خپل
پخوانی نظر په دغو الفاظو کې بیا ورڅرگند کړ:
"په افغانستان کې زموږ د قوتونو پر ځای کېدل
به سمدلاسه بین المللي ټولنه وخوځوي او څو
اړخیزې ناوړې نتيجه به تولیدې کړي. دا به په
واقع کې نه یواځې له بین المللي ټولنې سره
جنگ وي، بلکې د یوه چا له خپلو خلکو سره به
هم جنگ وي. زموږ گډ د شمنان بس دغسې شېبې ته
سترگې په لار دي، چې شوروي قوتونه په
افغانستان کې ولیدل شي. دا به دوی ته پلمه په
لاس ورکړي، چې د تاسې مخالف قوتونه ځای پر ځای
کړي." کوسیگین دا هم وویل، چې "که زموږ
پوځونه ننوتل، وضع به ستاسې په ملک کې نه دا
چې ښه نه شي، بلکې لا به خرابه شي. څوک له
دېنه انکار نه شي کولای، چې زموږ سرتېري به نه
یواځې له باندنيو تېري کوونکیو سره وجنگېږي،
ستاسې د یوې برخې له خلکو سره به هم وجنگېږي
او خلک دغسې څه نه ښي. په دې سربېره همدا چې

ز موړ سرتېري له پولې نه واوښتل، چين او نور
 تېري کوونکي په تېرته شي. "کوسیکين تره کي ته
 ډاډ هم ورکړ، چې حکومت به يې د افغانستان په
 ګاونډيو هېوادونو کې د افغانستان په اړه له
 خپل نفوذ نه کار واخلي، خو "افغانستان بايد
 له ايران، پاکستان او هندوستان سره د ښو
 اړيکو د ښه کولو په لور د هغو پلمو د له
 مېنځه وړلو لپاره کار وکړي، چې دوی يې ممکن
 په افغانستان کې د لاسوهنې لپاره لري." تره کي
 بيا کوسیکين ته له خپلې وفادارۍ نه هغسې ډاډ
 ورکړ، چې لکه یو مريد خپل پير ته د زړه له
 اخلاص نه ورکوي "موږ به له هېڅ چا سره هغومره
 نژدې نه شو لکه چې تاسو سره یو. موږ له لېږن
 نه زده کړه کړې او لا هم ترېنه زده کوو."
 کوسیکين بيا ورته دا زېري ورکړ، چې موږ به له
 زغورو وسيلو سربېره څلور هلیکوپتره او نور
 مهمات هم وړيا درکړو، لکه چې دوه ورځې دمخه
 مو دوه MI-8 هلیکوپترونه او نور مهمات
 دراستولي دي. تره کي د باندني تېري په مقابل
 کې "ضمانت" هم غوښته او ويې پوښته، چې "که له
 باندې نه په موږ تېري وشو، تاسې به څنګه عمل
 وکړئ؟" د کوسیکين ځواب دا و، چې "موږ کوښښ
 کوو چې دغسې څه پېښ نه شي."³⁰ تره کي بيا له
 بريښنې سره د لنډ وخت لپاره وليدل. د
 بريښنې په وينا تره کي "مسکو ته په يو څه
 پارېدلی حال راغی، خو د خبرو په وخت کې ورو
 ورو وغوړېد او په پای کې يې په ارامۍ او
 هوښيارۍ سره سلوک وکړ."³¹ شوروي لويانو تره
 کي ته دا هم ياده کړه، چې حکومت دې خپل چلند
 يو څه نرم کړي.

تره کي په بله ورځ وطن ته ستون شو او حکومت
 يې لکه چې زر به وليدل شي، د شوروي اتحاد په
 الوتکو او هلیکوپترونو او ورو وسيلو سره د
 هرات پاڅون وځپه، خو شوروي اتحاد له هغه

وروسته په افغانستان کې خپل شتون نور هم ټينګ کړ او په دې لټه کې شو، چې پرچميان له خلقيانو سره په حکومت کې شريک کړي. که شورويانو د هرات پاڅون په ځپلو کې مرسته وکړه، لکه چې په بل څپرکي کې به يې بيان وشي، د سر په خلقيانو کې يې اختلاف هم خلق او ټينګ کړ او په دې ډول يې له خلقي حکومت سره د مرستې په نامه افغان سياست په ټول ډول متاثر کړ.

دمخه ويل شوي، چې د هرات د فرقې له پاڅون نه وروسته د امنيې قومندانۍ له ټينګ حصار او يو څو نورو ځايونو پرته ټول ښار د پاڅون والو لاس ته ورغلی او حکومتي لوړ چارواکي د شين ډنډ هوايي ډگر ته تېښتېدلي وو. دواړو خواوو ته له جنګ کولو او وژلو پرته بله لار نه وه پاتې او حکومتي لويان اندېښمن وو، چې که پاڅون زړونه خپل شي، ممکن نور ولايتونه يې هم له لاسه ووځي، نو حکومت پخوا له دې چې له شوروي نه يې نظامي مرسته ترلاسه کړې وي، په پوځي عملياتو لاس پورې کړ. "روز دوشنبه 28 حوت از سر شب تا صبح تانک ها از قندهار وارد وادی هرات میشود... اين منافقان با بـيرق های سفيد می آيند... مسلمانان پاک طينت... با استقبال اين قوا... می شتابند. به مجرد نزديک شدن اين قوا به زلمی کوت شش تانک... آنها... بوسيله قواى مسلح مسلمانان زلمی کوت به اـتش کشيده می شوند." ³² ("د ډگروال مير علم ساپي روايت تر دغه روايت يو څه توپير لري. دی وايي، چې د کندهار د قوې په راتګ موږ خبر وو "موږ لا په چاوڼۍ کې وو، چې د کندهار مجرزه عسکري قوه راوړسېده او په تعرض بريد يې شروع وکړ... موږ هم د هغو سره د مقابلي ترتيب او تياري نيولې وو. پوره درې ورځې [مو] جګړه ورسره وکړه. الوتکو هم د دوی په ملاتړ بمباري کوله، خو دوی بيا هم شکست وخوړ، وتېښتېدل... ددې قوې د شکست نه وروسته

سمد ستي د پلچرخي پله مجهزه قوه راوړ سېده... د
 څلورو ورځو خونړۍ جگړې نه پس دوی هم وتښتېدل.
 له دې قوې سره هم د الوتکو ملاتړ وو. په دې
 وجهه موږ هم ډېر تلفات وليدل.⁽³³⁾ "سایي بیا
 وایي، چې "روسانو... خپل کمانډو پوځ هم د
 هرات د چاوڼۍ په برخه کې د الوتکو نه د
 پرا شوت په ذریعې پیاده کړ او چېرته لیرې به
 یې په غونډیو کې مورچل ونيوه. زموږ چې به څوک
 بهر وو تل، دوی به په نښان کې راوستل او و به
 یې وېشتل." په پای کې دده په وینا "موږ په
 محدودو وسلو دومره کار وکړ، چې د روسانو
 کمانډو پوځ مو هم وارخطا کړ او په شکست یې
 شروع وکړه."⁽³⁴⁾

د شوروي له کومانډوگانو نه په هرات کې کار
 اخیستل د شوروي لویانو د وینا پر خلاف وه، خو
 سایي د هغو دیسانو (له هوا نه ښکته کېدل) او
 د قیام کوونکو پر خلاف د هغو عملیات په غوڅه
 توګه یادوي.

په هر حال، د هغه په وینا شورویانو بیا له
 جنګي "وچت ماډل" الوتکو نه کار واخیست او په
 چاوڼۍ یې بمباري پیل کړې، خو څنګه چې د سایي
 ملګرو د چاوڼۍ په شاوخوا غونډیو باندې جګ
 خولي توپونه لګولي وو، د شوروي "خورا ډېرې
 الوتکې" راوغورځول شوې. نوري الوتکې بیا
 دومره هسکې الوتلې، چې د توپونو ګولۍ نه
 وررسېدلې. دغو الوتکو به چې "بم راوغورځاوه،
 یا به په هوا کې منفلق شو او یا به د هوا د
 فشار په وجه د چاوڼۍ (نه) بج په کوم بل ځای
 کې وغورځېد، خو چې بم به په ځمکه ولګېد، په
 ځمکه کې به پېنځه ویشت متره ژور ښخ شو او بیا
 به یې انفلاق وکړ، تر دې چې په شاوخوا ځمکو کې
 به اوبه راوخوټېدې." دی اضافه کوي، چې "په
 هرات کې چې د سر او مال څه نقصان پېښ شوی، د
 همدغې الوتکې د ګولۍ ماری په وجه دی."⁽³⁵⁾

یوسفی هم د سايي د وينا په ملاتړ وايي، چې که څه هم د همدغو الوتکو له امله مجاهدين "از اطراف شهر و زلمی کوت از نواحی قریه شاطر، شیدایی و دامنه تخت صفر محاصره [شدند] باز هم نیروی دشمن در فراز زلمی کوت مواضع قوای عسکری مجاهدين قهرمانان براحتی پرواز کرده نمیتوانستند چه شدیداً مورد ا صابت قوای دافع هوایی مبارزین قرار میگرفتند." له بلې خوا وزیري وايي، چې "د هرات فرقې ته د ټانکونو په رسېدو سره د انقلاب ضد عناصر وتبستېدل او د فرقې او د هرات د ښار کنټرول اعاده شو." د عملیاتو لپاره له کابل څخه د پاراشوت له کندی نه سرتېري او د دوو ټانکونو لپاره د شوبلو د څلورمې او پېنځلسمې لواگانو څخه یوه یوه عمليه هرات ته رسول شوې وه، د توپچي ریاست رییس انځرگل په مشرۍ³⁷.

په هر حال، دغه عملیات به ښه شدید وو، چې زلمی کوت پوره وران شوی. د روایتونو له مخې ښار او فرقه له شپږو ورځو نښتو نه وروسته د حکومت لاس ته ورغله، خو نښتې لا هم روانې وې. له هغه وروسته د مقاومت افسرانو چریکي یا نامنظم جنگ ته ملا وتړله او د دغه مقصد لپاره یې یوویشت ډلې جوړې کړې، چې د "هر ګروپ تعداد څلوېښت تنه وو." په دغه لړ کې تورن "محمد اسماعیل خان د ملګرو په سلام شوره ګلران ته لاړ او هلته په امور د جهاد سر شو."³⁸ څنګه چې دی په اصل کې د هرات یا شین ډنډ اوسېدونکی و، چریکي جنګونه یې په هغه وخت کې او هم وروسته د یرغلګر شوروي پوځ په مقابل کې په مېړانه پرمخ یووړل، خو نور افسران د چریکي جنګونو له نابریالۍ توب نه وروسته یا په جنګونو کې ولوېدل، یا له هرات نه ووتل. د ښار له سقوط نه ورسوته غټه نښته شاید هغه وي، چې د پل پښتون په برخه کې د یوه کندی حکومتي سرتېرو او دغو افسرانو ترمینځ وشوه. د سايي

په وینا په دغې جگړې کې "پېنځه اتیا تنه مو د مقابلي خوا مړه کړل. زموږ یو غازي ورور شهید شو او بل سخت زخمي شو." ³⁹ زخمي هماغه نامتو گل محمد تیزاني مشهور په گلکي و، چې ایران ته د وړلو په لار کې مړ شو. مؤلف عبدالعلي احراري هم کښلي، چې "مردم با استفاده از اسلحه غنیمتی که از ذخایر اسلحه فرقه 17 بدست آورده بودند، کمیده های چریکی در گوشه و کنار قرا و قصیا تشکیل دادند و جبهه مقاومت را پدید آوردند." ⁴⁰ له همدې امله به هم و، چې حکومت حتی په ښار باندي حاکمیت زر جاري کولی نه شو او د پاڅون افسران لا هم پرې لاس بري وو. ساپی وايي، چې د جنگونو له امله "خلقي دولت او په خاص ډول د هرات ولایت او چاوڼی ډېره زیاته کمزروي شوي وه. هره شپه مو روسان او روس نوازان له کورونو نه رااېستل او اسلامي محکمې ته مو سپارل." دی زیاتوي، چې "په دغه کال د هرات سېي څاربه شوي وو." د ښار امنیت د مجاهدو په لاس وو او دوی د پولیسو په ټاټوبي اړولي وو.

حکومتي چارواکيو هم له خلکو سره زیږ چلند کاوه او د نوي والي عبدالحي یتیم په مشرۍ یې په انتقام لاس پورې کړ. هر هغه څوک خپل کړېده، چې یې په پاڅون کې برخه اخیستې وه، یا یې له پاڅون والو سره مرسته کړې وه. د یوسفی په وینا "مردم و اهالی هرات دسته جمعی از کوچه و بازار دستگیر و رهسپار زندان میگردیدند. قوای ضربه با تانک و توپ هرات را محاصره نمودند و [کسی] را که در مییافتند، به سلول [زندان] می انداختند. این حالت اختناق در دوازده ولسوالی و علاقه داری هرات مرد افرین ادامه داشت." ⁴¹ د کلیو او بانډو لویان هم نیول کېدل او له مېنځه وړل کېدل. د هرات په کوڅو کې جسدونه یوځای بل ځای پراته وو، ډېرو ښاریانو خپل مړي

په خپله ښځ کړل او نور ډېر جسدونه په موټرونو کې د فرقي شمالي خوا کې د يوې غونډۍ شاته په دوو چولونو کې واچول شول او خاورې پرې واړول شوې. د ښار کوڅې او سړکونه تر دې حده په وينو ککړې وې، چې بې له پاکېدو نه کېده او پاکې شوې.

دا چې په دغو ټولو نښتو کې به څومره افغانان وژل شوي وي، معلومه نه ده. تراوسه پورې د هغه موضوع چا څېړلې نه ده، که څه هم د انسان ژوند ته بايد تر هرڅه زيات اهميت ورکړل شي. د تلفاتو په اړه اټکلونه ډېر دي، خو هغه ډېر سره توپير لري. د هغه وخت والي نظيف الله نهضت د يوه رسمي راپور له مخې ليکي، چې "د هرات په ولايت کې د فتنې له پيل څخه په اولسمه فرقه باندي د دولت تر واکمن کېدلو پورې 320 تنه وژل شوي دي."⁴² دغه شمېرنه دغومره لږه ده، چې هغه حتی د شوروي اتحاد د باندنيو چارو وزير اندري گروميدکو ته هم د مزلو نه ده، چې وايي د فرقي د يوې برخې په ياغي کېدو سره نښتې وشوې، چې "تلفات يې ډېر وو، له زرو نه ډېر پکې ووژل شول."⁴³ دی "د فرقي د يوې برخې د ياغي کېدلو" د نښتو په نتيجه کې له زرو نه زيات تلفات ښيي. په يوه حساب حتی په خپله حکومت هم دغه شمېرنه ردوي، چې وايي "نژدې څلور زره تنه ارتجاعې او انقلاب ضد عناصر، چې د افغانانو په جامو کې افغانستان ته [راا ستول شوي وو د] دموکراتيک جمهوريت د امنيتي قواوو او د هرات د زيار اېستونکيو خلکو له خوا په کلکه وټکول شول."⁴⁴ د هغه وخت د فراه والي الله داد طوفان د صدارت په محبس کې ددغه پاڅون تلفات ما ته دولس زره وښوول. له بلې خوا غېر حکومتي خوا اټکلونه هم ډېر سره متفاوت او هم له حد نه اوچت ښکاري. يوسف د ټولو تلفاتو شمېر د پېنځه وېشت او شپږ دېرش زره ترمېنځ او د ثقافتي شورا ليکوالان يې پېنځه ويشت زره

ښيي⁴⁵). د هرات په پاڅون کې د هېڅ لوري کسانو د بل لوري د کسانو په وژلو صرفه نه ده کړې، په هېڅ ليکنې کې نه دي ويل شوي، چې يوې خوا به د بلې خوا کسان بندي يا يرغل مل کړي وي. دا هم معلومه ده، چې د پاڅون په وروستيو شپږو ورځو کې وژل، زخمي کول او وړانول په خاص ډول شديد وو او پاڅون هم چې له پښتون زرغون نه پيل شوی و، درې او نې دوام کړی و او څنگه چې د پاڅون په اولو ورځو کې گونديانو او امنيتي چارواکيو د ښار له ستراتيژيکي ځايونو نه له تانکونو نه په روانو گڼو خلکو باندې گولي چلولې او حکومتي او شوروي الوتکو په تېره د فرقې له پاڅون نه وروسته په سرتېرو باندې بمونه غورزول، تلفات به يې حتمي ده چې ډېر وي او څنگه چې په دغه پاڅون کې له شمېر نه وتلو افغانانو گډون کړ و، د وژل شويو او تپي شويو شمېر به هم له حساب نه وتلی او ډېر وي. ددغومره ډېرو افغانانو وژنه په خپل ذات کې يوه غټه تراجيدي ده، خو دا يواځينې تراجيدي هم نه ده. حکومت له هغې نه د عبرت درس هم وانځيست، نه يې له خلکو سره خپل چلند نرم کړ او نه يې د پاڅون په اړه تحقيق وکړ. بس په دې يې بسيا وکړه، چې پاڅون په اصل کې د څلور زره ايرانديانو کار و، چې په افغان جامو کې هرات ته ننوتلي وو.

د هرات د پاڅون لاملونه دمخه ښودل شوي دي، خو د پاڅون په بهير کې نه حکومتی چارواکيو او نه د مقاومت افسرانو د ټاکلې کړنلارې له مخې عمل وکړ. په دواړو خواوو کې هېڅ چا کوښښ و نه کړ، چې لانجه په خبرو سره هواره کړي. هرې خوا بری د مقابل لوري په ځپلو کې غوښته. په دغه کار کې د مقاومت افسران سره يو موټی او حکومتي چارواکي سره بې اتفاق وو. والي نظيف الله نهضت له قومندان د فرقې سيد مکرم سره، چې تورن و او له سياسي آمر رسول سرده سره تر دې

حده وران وو، چې د پاڅون په وخت کې يې هم سره
 د زړه همکاري ونه کړه. نهضت لا هغوی په دې، چې
 شين ډنډ ته تېستېدلي وو، د محاکمې وړ گڼل⁽⁴⁶⁾.
 په دغه ټول اړ و دوړ کې حکومتیان او گونديان
 بې روح يې، چوپ او له دفاعي ځواب نه لوېدلي
 وو. دا به له دې امله هم و، چې د ساپي په
 وينا "د هرات والي او ځينې نور غټان زموږ سړي
 وو، خو په ښکاره د حکومت سره وو. نو موږ په
 دې وجه هغوی ته هېڅ ونه ويل⁽⁴⁷⁾" له بلې خوا
 د مقاومت افسرانو که څه هم سخت فعاليت وکړ، د
 عمل کوم ټاکلی پلان نه درلود. د پاڅون په اړه
 ټول ليدکوال په دې نظر دي، چې که د غو افسرانو
 د کوم گونډه مشر په لار ښودنه او د کوم ټاکلي
 پروگرام له مخې عمل کړی وای، لږ تر لږه خپلې
 غوښتنې به يې په حکومتیانو باندې منلې او د
 ډېرو وژنو مخه به يې نيولې وای. ددغه کار
 لپاره دوی و سایل هم لرل. د فرقي ټوله سپکه او
 درنه وسله د دوی لاس ته ورغله او دوی له هغو
 نه په کار اخیستلو کې ماهران هم وو. داسې
 ښکاري، چې دوی د پاڅون مشري ته تيار نه وو او
 پېښو سمدلاسه د پهلوانۍ هر کارې ته ټېل و هل. د
 حکومتي چارواکيو بله غټه ستونځه په هرات کې د
 کافي ملاتړ نه لرل وو او دوی هغوی په خپلو
 زېرو او شډلو کړو سره سخت پارولي وو. د احمد
 شاه فرزانه په وينا "حزب تا تاريخ 7 ثور 1357
 به جز چند نفر شناخته شده طرفداری در هرات
 نداشت... از آن پس هر کس در آن حزب نامنویسی
 میکرد میتواندست صاحب پست و مقامی شده نسبت
 بديگران برتری و امتیازی داشته باشد⁽⁴⁸⁾" په
 کابل کې هم د ثور له کودتا نه وروسته ډېر
 کسان په گوند کې ننوتل، دوی بیا د "ثوريانو"
 په نامه یاد بدل. په هرات کې ځوانو گونديانو
 چې د هورا په ویلو سره پارونې کړې وې، د
 پاڅون په وخت کې يې مرسته کولی و نه شوه. په
 دغه حال کې گوندي او حکومتي چارواکي د پاڅون

وا لو په مقا بل کې يواځې پاتې شول، خو دا د حکومت او شوروي هېواد هواي قوتونه وو، چې پاڅون کوونکي يې وځپل او ه غوی يې بېرته په واک کړل، خو د هرات د خلکو او پوځي فرقې پاڅون "... جرقه های اغتشاش را بين اردوی افغانستان پخش نمود" او "... بزودی سرمشقی شد برای قيام های مردم بادغيس، جوزجان، سمنگان و در مکاه ثور مردم غور وغيره." (49)

د دره صوف پاڅون

د دره صوف د سمنگانو د ولايت دره د 1357 کال په لړم کې يانې د هرات له پاڅون نه دمخه، خو د هرات په شان د لويانو د زده کړې د کورس په اړوند د خلکو د پاڅون او مرګ ژوبلې دوام لرونکې ډګر شو. د يوه ښوونځي خلقي سرمعلم عبدالخالق (ازبک) د خپل نيایي نګندي او لور هم مجبور لوي، چې د ليک لوست زده کړې په کورس کې ګډون وکړي. دی د خپل نيایي له لور سره دواده کولو په طمع هم و. نيایي يې قربان بای په دغه کار راڅي و، خو له دې سره مخالف و چې نګندي او لور يې کورس ته ورشي. زامن يې، چې له صحرا نه کور ته ستانه او په موضوع خبر شول، د خپل عمه زوی يې د هغه له چپراسيانو سره ووا هه. عبدالخالق يو قاصد په اس سپور د ولسوالۍ مرکز ته واستوه او ولسوال ته يې چې د والي باجه و، خبر ورکړ چې د مسود د کلي (پخواني بابوقلعه) خلک ياغي شوي او غواړي په ولسوالۍ حمله وکړي. ولسوال سمدلاسه بې له دې، چې د پېښې په اړه يې دقيق معلومات ترلاسه کړي وي، له يو شمېر وسله والو کسانو سره د مسود کلي پر لور روان شو. قربان علي دغه وخت د کلي خلک سره ټول کړي و، چې د کشالي بنداوبست وکړي، خو ولسوال چې خلک غوندې وليدل، خيال يې وکړ چې ياغي شوي دي. په ه غوی يې د

اور بل امر وکړ، د دواړو خواوو ترمېنځ نښته
 وشوه، چې په نتیجه کې ول سوال او د هغه ډېر
 ملګري او نور ووژل شول. په بله ورځ د مزار له
 د هدادي نه په ټانکونو کې حکومتی قوه ورسېدله.
 د دره صوف نارینه غرو ته وختل، خو حکومتیانو
 یې په ښځو برید وکړ. ویل کېږي، چې ډېرې ښځې
 غرو ته وختلې او ددې لپاره، چې حکومتیانو ته
 په لاس ورنه شي او سپکې نه شي، له یوه کمره نه
 یې ځانو نه لاندې وغورځول او تلف شوې. له دوی
 سره ماشومان هم وو، یو شمېر نورې ښځې او
 نجونې وروسته له هغه چې سپکاوی یې و شو، په
 تېره د هاشم دقیق سیغاني په امر ووژل شوې.
 په ژمي کې بیا هلته قوه واستول شوه، چې یو
 شمېر خلک یې له مېنځه یووړل. د بل کال په ثور
 میاشت کې د نوي والي ساغر په امر د دره صوف
 خلکو ته جرګه واستول شوه او د روغې جوړې
 غوښتنه وشوه. خلکو ته وویل شول، چې حکومت
 حاضر دی د تاوانونو جبران یې وکړي، خو چې
 ارامې مراعات شي. د دره صوف خلکو د خپل یوه
 غوره شوي قومندان په مشرۍ جرګې ته د پخواني
 والي الله داد طوفان او مستوفي هاشم دقیق سیغاني
 ظلمونه یو یو بیان کړل او په پای کې یې
 وړاندیز وکړ، چې دوی حاضر دي د حکومت وړاندیز
 ومنې، خو چې طوفان او سیغاني دوی ته ورکړل
 شي. حکومت دغه کار نه کاوه. جرګه نابریالۍ
 ستنه شوه. له هغه وروسته له قندوز نه اټکل
 اووه زره عام خلک، چې زیاتره یې له بازار نه
 ټول شوي وو، دره صوف ته واستول شول. دوی ته
 ویل شوي وو، چې د دره صوف د خلکو سرونه د
 حکومت او ښځې او مالونه یې ستاسو دي، خو دوی
 ته د دواب خلکو ماتې ورکړه. په عین حال کې
 حکومتی الوتکو په سهو دغه خلک او حکومتی کسان
 تر بمبارۍ لاندې ونیول او ډېر یې ترېنه له
 مېنځه یووړل. بیا یوه غټه ملېشايي قوه له
 قندوز نه دره صوف ته او بله له پغمان نه

باميانو ته په پورته و عدې سره واستول شوه، خو وروسته له دې چې د بر تلفات يې ور کړل، په شا شول. دره صوف ازاد او د نصر سازمان تر واک لاندې شو.

د 1358 کال په ثور کې په تاله او برفک باندې هم هڅې برید و شو، لکه چې په دره صوف باندې شوی و. د تاله او برفک انساني تلفات د دره صوف تر تلفاتو هم زیات وو، که څه هم طوفان، مستوفي هاشم دقیق او سرمعلم عبدالخالق د سمندگان د ښار او د هغه د شاوخوا کلیو د مالونو په خپلولو، باندې کولو او وژلو تر دې حده و ېړه ا چولې وه، چې د ېرو سمنگانیانو خپل کورونه پرې ایښي او له خپلو کورنیو سره کا بل ته تښتېدلي وو⁽⁵⁰⁾.

د کونړ-نورستان پاڅونونه

په کونړ او نورستان کې د حکومت پر ضد پاڅونونه په یوه وخت کې او عمومي نه وو، خو په اوږدو او لنډو درو کې یې پاڅونونه د ېر او د اوږدې مودې وو، خو څنګه چې د هرې درې په دواړو خواوو کې واړه لوی غرونه ولاړ دي، پاڅونونه زیاتره محلي وو. په دغه حال کې حکومت ته ګرانه وه، چې په دغو درو کې خپلې نسکور شوې ول سوالی او علاقه داری په پوځ سره بېرته فعالې کړي. دا ټول په دغسې حال کې، چې له بهر سودو نه تر ا سمار پورې د کونړ اوږده او لویه دره په ستراتیجیکي لحاظ ډېره مهمه ده. په کونړ کې نا ارامي او د حکومت ناتواني په پېښور کې اخواني ډلو ته که څه هم په دغه وخت کې مهمې نه وې، ښه موقع ورکوله چې په نا ارام کونړ کې نفوذ وکړي او خلک د حکومت پر ضد پاڅون ته وهڅوي. له دې امله حکومت ددغې سرحدی سیمې امدیت ټینګ زیوه او چارواکیو یې له خلکو سره له زور او شدت نه کار اخیسته. لکه چې دمخه ویل شوي د کونړ-نورستان سیمه

له هغو سیمه څخه وه، چې په هماغه اول سر کې یې د حکومت پر ضد مخالفت کړی و. د دلاور سهرې د یوه کتابگوټي (جهاد در کنړ) له مخې له کودتا نه دوه میاشتې وروسته د کونړ په شیکل، موټي، ولجې او نورو کلیو کې د یوې وړې حکومتې قوې او "مجاهدانو" په نښتې سره د ناارامۍ بله لړۍ پیل شوه. دغه نښتې که څه هم وړې وې او انساني تلفات یې لږ وو، خو د حکومتیانو د بې رحمۍ له امله یې خلک سخت وپارول، په تېره چې خلک له کلیو نه مرکزي نورستان ته کډه شول او چارواکیو د کلیو سر کسان ونیول او د ننگلام په لوی کلي کې یو حکومتی افسر په رڼا ورځ ووژل شو. حکومت ددغې پېښې په سبب د پيچ درې ولسوالۍ ته یوه لویه عسکري قوه واستوله، د سیمې خلک وپار بدل او "... در برابر این مردم مجاهد منطقه به حرکت آمده، جرگه های جهاد را در دهات فعال ساختند."⁵¹ له هغه وروسته د سرطان په لسمه د مجاهدو او حکومتې قوې ترمېنځ نښته وشوه او لاسبری د مجاهدو په برخه شو. حکومت زر بله قوه د پيچ ولسوالۍ مرکز ته واستوله او دغې قوې د ننگلام په لوی کلي باندې ودانګل. "قریه ننگلام را که در حدود سه هزار خانواده بود مورد آتش توپخانه قرار داد و پس از آنکه مردم بیدفاع قریه را ترک کردند، دشمنان را آتش زد، به خاکستر یکسان نمود."⁵² دغې قوې بیا د نورستان وایګل دره کې عملیات پیل کړ، خو په شایلام کې یې ماتې وخوړه.

د ننگلام تراجیدي هم په کونړ، هم په نورستان او تر څه حده په سیمې اثر وکړ. د سهرې په وینا له پېنځلس زره اوسېدونکیو نه یې یو شمېر باجوړ ته ولاړل، نورو یې د چلام او مسعود درو ته پناه یووړه او مجاهدان یې مرکزي نورستان ته په شا لاړل. ددغې تراجیدۍ بله پایله د کشالې د هوارولو لپاره دیوې لارې لټول شول. دواړو خواوو قومي جرګو ته مخه وکړه، اول

حکومتي چارواکيو له شایلام نه "کلیو او قومونو" ته جرگې واستولې، خو سهرې نه وایي چې د جرگو مشخص وړاندیزونه څه وو؟ دغومره وایي، چې دغه جرگې په مقصد ونه رسېدلې. مجاهدو هم چې مرکزي نورستان یې خپل مرکز ګرځولی وو، هرې خوا ته جرگې واستولې. "از دره های مختلف ولایت کنرها دیوه گل، بادیل، شوريک، چپه دره، دره مزار، دیووز، ساو، دره سین جرگه ها باهم دیدن کردند) و) باهم پیمان بستند و فیصله بعمل آوردند که علیه حکومت دست نشانده دهري به جهاد متصل گردند." ⁵³ سهرې دا هم نه وایي، چې ددغو جرگو مشران یا مشران څوک وو، خو له لیکنې نه یې معلومېږي، چې هغوی ځایي قومي کسان وو، نه کوم سیاسي ګوند ته منسوب کسان.

په هر حال، د ننگلام له تراجیدی نه وروسته څه باندې درې میاشتې وضع په ظاهر کې آرامه وه. بیا مجاهدو د کلا علاقه داري ونیوله او د پیچ ول سوالي مرکز ته نژدې شول او یوځای بل ځای یې په حکومتي قوتونو باندې غلچکي بریدونه کول او مهمات او لوازم یې ترېنه نیول "جنگ های تنذیل، یوتی کوند، سره مرغه، پیرونی از جنگ های خونین در طول زمستان سال 1357 در دره مو صوف میباشد (و) در این فرصت دشمن قتل عام مردم را براه انداخت." ⁵⁴

د مجاهدو پرمختګ د 1358 کال له پیل نه څرګند و، دوی د وري میاشتې په سر کې حتی د ولایت مرکز اسدآباد په پېنځه کیلوميټري وټه پور او پیرو کې په حکومتي قوې ودانګل او ویې نیوله. "برای نخستین بار مجاهدین سلاح های سبک را کت، هاوان و توپ بتريه را با مهمات فراوان از دشمن به غنیمت گرفتند." دی دا هم وایي، چې "از سلاح های به غنیمت گرفته شده به دیوه گل، پنجشیر، بدخشان و حتی به لغمان هم داده

شد.⁵⁵⁾ تر دغه وخته پورې د مجاهدو مهمه وسله دهن پر توپکونه وو، هغه هم په لږ شمېر. د پيرونې او مانوگي له سقوط نه ورسوته د پيچ ولسوالۍ مرکز هم د مجاهدو لاس ته ورغی او د جهاد مرکز و ته پور ته نقل شو. په دې ډول د کونړ د ولايت مرکز د مجاهدو تر خطر لاندې راغی او پاڅون کوونکي د خپل حرکت په يوه نوي پړاو کې ننوتل.

په نورو کليو او درو کې هم د حکومتي قوتونو او ځايي خلکو ترمېنځ نښتې شوي دي. په شلتن او شيگل کې که څه هم درنې نښتې نه وې شوې، خو د حکومتیانو له خوا د 1357 کال په اوړي کې د ډاکټر شلتن په گډون د يو څو تنو بندي کول او بيا له مېنځه وړل، په خلکو کې وېره پيدا کړه. ان تر دې چې د شلتن ماموندو باجوړ ته کډه وکړه، دا سې هم د مروړې دره کې چې هم د ولايت مرکز او هم د ډيورند کرښې ته نژدې پرته ده او هلته د خان غونډۍ په نامه يو کښک عسکر ځای پر ځای و، نښتې و شوې. مجاهدو که څه هم د هغې درې علاقه داري ونيوله، خو د کښک په نيولو کې پاتې راغلل. د مجاهدو غټ مشکل دلته دا و، چې دلته د حکومت قومي پلويان ډېر وو، خو د شين گوري مجاهدان لکه د بادبل او د بوه گل او مزار درې خلک د حکومت پر ضد وو. په ختيځ نورستان کې د باشگل يا بازگل په اوږده دره کې په تېره په بريکوټ او کامدېش او شاوخوا سيمو کې خلک د حکومت پر ضد هغسې تينک درېدلي وو، لکه د پيچ اوږدې درې خلک چې پاڅېدلي وو. د 1357 کال د ميزان په مياشت کې يې اول برکمتال علاقه داري او وروسته د کامدېش ولسوالي ونيوله او مجاهدو خپل مرکز بريکوټ ته نږدې په باغچه کې نقل کړ، خو حکومت هلته د سهرې په وينا يو غونډ او د قومندان عبدالروف ساپي په وينا، له سرتېرو څخه يوه فرقه جوړه کړې وه⁵⁶⁾ او بريکوټ يې له سقوط نه ژغورلی و. سره له دې هم د همدغه کال

په ژمي کې د سختو سړو سره سره په پتيگل،
ميرديش، کامو، دمنی، گوهرديش او منديش کې
خونړی جگړې و شوي او د سلواغي په میاشت کې د
ولسوالۍ مرکز کامديش بېرته د حکومت لاس ته
ورغی. مجاهدو بیا خپل مرکز له باغچې نه
منديگل ته نقل کړ. له هغه وروسته مجاهدو د
مرکزي نورستان د ملاتړو په ملگرتوب د بریکوت
او کامديش ترمېنځ په چریکي جنگونو لاس پورې
کړ. حکومت که څه هم له هوایي بمباریو او نورو
تدبیرونو نه کار اخيست، پرمختګ کولی و نه شو
او د کب په میاشت کې یې کامديش هم پرېښود. د
وري په میاشت کې د ختيځ نورستان نژدې څلور
سوه مجاهدان د سین درې له مجاهدو سره یوه ګډه
جبهه جوړه کړه او "چندين حمله بالای ناری و
بریکوت بعمل آوردند. شکری و انچگل دو پسته
قوی دشمن تسخیر گردید." ⁵⁷⁾ دواړو خواوو
د رانده تلفات ورکړل، د همدغو نښتو له امله په
سره ژمي کې خلکو چترال ته مخه وکړه، چې په لار
کې "کودکان زیاد در نتیجه سرما جان های خود
را از دست داده بودند و در نتیجه تاثیر سوء
برق در کوتلهای بلند انگشتان دست و پای
بسیاری از بین رفت." ⁵⁸⁾

حکومت نور تدبیرونه هم ونیول، هم یې په خان
غو نډی، اسمار، بریکوت او کامديش او مانوی کې
خپل نظامي واحدونه پیاوړي کړل او هم یې له
نورگل نه د نرنګ تر علاقه دارۍ پورې پنځوس
پوستې واچولې او یوه ایله جاري قوه یې هم
جوړه کړه. مهمه دا ده، چې حکومتی چارواکیو یو
شمېر قومي لویان تر خپل نفوذ لاندې راوستل او
"این بزرگان ضعیف النفس در بین قوم خود به
نفع دولت پوشالی کار کردند." ⁵⁹⁾ خو څنګه چې
له حکومت سره مقابله د قومونو وه، نه د
ګوندونو، دوی خپل جهاد په جرګو سره پرمخ
بیوه... "پس از قیام علیه تره کی در نورستان
مرکزی و دره پیچ در دره های غرب و مرکز ولایت
چون بادیل و دیوه گل جرګه های قومی برای سر و

سلمان دادن مجاهدین به جنبش درامدند.⁶⁰) " له دې سره جوخت د گوندیانو او حکومتیانو زور زیاتي، چې څرگند مثال یې د ننگلام سوځول و، هم خلک د حکومت پر ضد و پارول. دا د خلکو په ملاتړ سره و، چې جنگیالیو یې د 1358 کال په پسرلي کې د پیچ اوږده دره ونيوله او وټه پورې یې خپل مرکز وگرځاوه او د ولایت له مرکز نه یې د گوندیانو او حکومتیانو په اېستلو لاس پورې کړ او ددغه مقصد لپاره د کهرالي په کلي کې ننوتل.

د کهرالي ټول وژنه

د کهرالي ټول وژنه په هېڅ اثر کې بیان شوې نه ده، په ځینو اثارونو کې یې په لنډ او اخباري ډول ذکر شوی دی. زه دغه پېښه، چې د 1379 کال د اپریل په شلمه د جمعې په ورځ شوې، د هغو معلوماتو له مخې بیانوم، چې د څرخي پل له زندان کې او په کال 2007 کې له محمد حسن شېرزاد نه ترلاسه کړي. شېرزاد په اصل کې د کونړ او د پېښې په وخت کې په کونړ کې و.

کهراله د کونړ ولایت د اسدآباد له مرکز سره نښتې او د کونړ او پیچ درې سینونو په مېنځ کې لوی کلي دی. اوسېدونکي یې ځایي خلک، حکومتي ماموران، معلمان او نور وو. مجاهدو د وټه پور کلي له نیولو نه وروسته فیصله وکړه، چې د ولایت مرکز اسدآباد به هم ونیسي او له ټول ولایت نه به د حکومت لاس لاندې، نو یې خپل وسله وال په پټه په کهرالي کې ځای پر ځای کړل. دوی د ولایت له ټولو قومونو څخه وو، مشوانې او د کتار او گمبیر له کلیو نه هم خلک پکې وو. ساپیان پکې تر ټولو ډېر وو. د نورو سیمو خلک او د اسلامي تنظیمونو جنگیالي پکې نه وو. حکومت، چې د پیچ اوږده دره د وټه پور تر کلي پورې له لاسه ورکړې وه، د ولایت په مرکز اسدآباد کې یې لویه قوه ډېره کړې وه. انتوني

هایمن د ه غو شمېر دوه سوه تنه سرتېري او شل تنه شوروي مشاورین ښيي⁶¹⁾، خو دغه شمېر له واقعي شمېر نه ډېر لږ دی. نورو سرچینو دغه قوه د عبدالحق عالمیار په قوم ندانۍ یو غونډلې. بودلې.

په هر حال، حکومتیان په کپړاله کې د مجاهدو له ننوتلو نه خبر شول، کلي یې په سرتېرو سره محاصره کړ او ټوله شپه تر سهاره پورې ور سره وجنگېدل. څنگه چې مخالفان په جگه او حکومتی سرتېري په لاندې هواره کې وو، وروستیو ته درانه تلفات واوښتل. په سباوون کې د مجاهدو کارتوسونه او مهمات خلاص شول، خو دوی له کلي نه وتلي نه شول. ځینې یې په کورونو ننوتل او نور یې د غډمو په نزدې پټیو کې پټ شول. د ورځې په رڼا کې دوی ټول له کورونو او پټیو نه وایستل شول او د کلي له نارینه او ځوانانو سره په یوه میدانه کې په دې نامه غونډلې شول، چې چارواکي غواړي ور سره خبرې وکړي. همدا چې دوی سره غونډل شول، وسله والو سرتېرو په یوه دم پرې کولۍ واورولې او ټول یې ستري وتری وغورځول او جسدونه یې په داسې حال کې، چې ځینې نیم ژواندي هم وو، په لاریو کې په نزدې کښو کې واچول او په بولدوزرونو یا غاښه ورو سره یې خاورې پرې واړولې.

د کپړالې د ټول وژنې شمېر معلوم نه دی، تر څوارلسو سوو پورې یې هم اټکل شوی دی. په دوی کې څه باندې شپږ سوه د کپړالې اوسېدونکي او نور له کټار، گمبیر او نورو ځایونو څخه وو. له دغې پېښې نه وروسته یو سل او څلور کونډې، چې له ځینو سره ماشومان هم وو، د اسمار له لارې باجوړ ته واوښتي. یوه دیني تاجک عالم، چې په دغه وخت کې په باجوړ کې و، په څرخي پله زندان کې قیدسه کوله، چې ځینو ځایي خلکو غوښتل له هغو سره واده وکړي، خو د سیمې خان دوی بې نښه وبلل او مانع یې شو. دا هم معلومه نه

ده، چې د غه ټول وژنه د چا په امر شوې ده؟ د نظامي پوځ قومندان، لکه چې دمخه وویل شول، عبدالحق عالمیار و. د ولایت په مرکز اسدآباد کې په دم کلي یا چغه سرای کې د ټولو غونډونو د ارکان ریيسان، والي نظام الدین، د امنیت قومندان او څو تنه روسي مشاورین هم سره ټول شوي وو.⁶² له دوی سره یو اوپراتیفي یا عملیاتي بلوک هم وو. د ننګرهار والي او د فرقي قومندان بهرام هم له څو شوروي مشاورینو سره هلته ورغلي و. والي بهرام بیا په هماغه شپه جلال آباد کې د افغان ملتیانو له خوا له مېنځه یووړل شو، خو د هغه له مېنځه وړل په مخالف جنگ سره نه و.

ددغې ټول وژنې د تجویز گوته شوروي مشاوروینو ته زیول شوې ده، د کپرالې ټول وژنه په افغانانو کې بې سارې وه، خو روسانو ته هغه نوې نه وه. روسانو د کپرالې له ټول وژنې نه څه باندې سل کاله دمخه د مرو په ښار کې شپږ سوه ملکي ترکمنان د تجویز له مخې په دغه مقصد ووژل، چې د اطراف ترکمنان ووېروي، چې له مخالفت نه لاس واخلي. د کپرالې ټول وژنه به هم په اصل کې د دوی په تجویز په همدغه مقصد شوې وي، خو په کونړ کې له دغې ټول ونې سره سره د هغه په لنډو او تنګو درو کې مخالفت روان وو او د 1358 کال د اسد په دېرشمه د قومندان عبدالروف ساپي په تدبیر سره د اسمار له غرنی غونډ نه د حکومت لاس لاندې شو او نژدې و، چې د غه قومندان له هغه وروسته ټول کونړ ونیسي. د کونړ له ټول وژنې سره سره هم چارواکیو خلکو ته د خدمت نارې وهلې او خپل گوند یې د "خلکو خدمتگار" باله.

د اسمار حېرانوونکي پېښه

اسمار د دیورنډ د کرښې له ایستل کېدو نه وروسته تر پخوا لا مهمه ستراتیجیکي سیمه شوې وه، له اسمار نه د چترال، باجوړ، کونړ او نورستان په لور لارې تللې دي. د مقدوني لوی

سکندر دوه زره او درې سوه کاله دمخه د اسمار په لار باجوړ ته تللی و. د اسمار د خاص نظامي اهمیت له امله و، چې د برتانوي هند حکومت غوښته هغه په خپلې نفوذې سیمې کې راوړي، خو د امیر عبدالرحمن د ټینګار له امله له دغه فکر نه واوښت. په هغه وخت (1892) کې سپاه سالار غلام حیدر څرخي له یوه لوی پوځ سره هلته دېره و، په دغه مقصد چې په باجوړ باندې د افغانستان نېغ حاکمیت جاري کړي، اسمار له باجوړ سره په هر لحاظ نږدې دی، په واقع کې اسمار د باجوړ یوه برخه وه. د اسمار اوسېدونکي سالارزي، ماموند او مشوانې دي او د هغو زیاتره په باجوړ کې اباد دي. همدا اوس هم ځینې باجوړیان په اسمار کې د کرکيلې ځمکې لري. د همدغه اهمیت له نظره و، چې عبدالرحمن له وخت نه را په دېخوا په اسمار کې غټ نظامي پوځ دېره شوی دی. ددغې لیکنې د بحث په وخت کې ددغې قوې د اسمار غرنۍ غونډ قومندان عبدالروف ساپی د تګاو اوسېدونکی و. ساپی ګوندي افسر نه و، خو څنګه چې دی یو لایق مسلکي افسر و، د ننګرهار فرقې د یوه ټولي له قومندانۍ نه د اسمار غونډ قومندانۍ ته ورسېد، چې په دغه وخت کې یې 3500 سرتېري او پېنځه او یا تنه خلقي او پرچمي افسران لرل. دی که څه هم ګوندي نه و، د شیکل په ټولي باندې یې د حملې په دفع کولو کې هم د مجاهدو او هم د حکومت اعتماد ګټلی و. څنګه چې ساپی دمخه په اسمار، بریکوت او جلال آباد کې پوځي دندې ترسره کړې وې، د کونړ له نارامیو نه ښه خبر و او له جهاديانو سره یې په پټه مرسته کوله. د اسمار په غونډ کې یې افسران جلب کړي او د هغو له همکارۍ نه یې ځان داده کړی و. ساپی او د غونډ غېر ګوندي او مخالف افسران د ننګلام په سوځېدلو، په هرات باندې د شوروي اتحاد بمباري او د کپرالۍ په ټول وژنې سره پارېدلي او د

حکومت په برابر کې په مناسب وخت کې عمل کولو ته په انتظار وو.

د اسمار د غوندې کڼکونډه د غرو په ډډو کې پراته او د ټولویو قومندانان یې خلقي او پرچمي افسران وو. هر ټولي زیکو یکونه، هاوانونه، د مخابرو عصري وسیلې او نوري ډول ډول وسلې لرلې. د ټولو قومندانۍ په یوې څلور پوړیزې ودانۍ کې په دغسې یوې هسکې کې وه، چې درې خوا ته یې غرونه وو. قومندان ساپی له دغسې هسکې ودانۍ نه د خپل پلان په پلي کولو پیل وکړ، چې د هغه له مخې به خلقي او پرچمي افسران له مېنځه وړل کېږي. لومړنۍ تجویز دا و، چې دغه گوندي افسران په یوه پلمه په یوه ځای کې ټول شي او بیا له مېنځه یووړل شي. دغه پلان په دې رد شو، چې حکومت به زر خبر شي او غنډ به تر بمبارۍ لاندې ونیسي. د قومندان ساپی په دغه تجویز سره هم موافقه ونه شوه، چې هر ملگری افسر دې یو گوندي افسر د سرتېرو په ملگر توب له مېنځه یوسي، ملگرو یې دغه تجویز خطرناک وباله. خبرې په پټه روانې وې، چې په دغه وخت کې دوه سرتېرو د بندي کېدلو په وخت کې خلقي افسرانو ته وویل، چې "... ضابط قطعاً شان به آنه گفته است که خلقي ها و پرچمي های داخلوا از بین برده میشوند."⁶³ خلقيانو دغه ضابط ونیوه او هغه دوه تنه نور افسران ورپه گوته کړل او په دې ډول درې تنه مخالف افسران خلقيانو ته په لاس ورغلل او موضع د خطر سرحد ته ورسېده.

په دغه حال کې قومندان ساپی که څه هم د عمل لپاره تیار نه و، مجبور شو د یاد شوي دویم تجویز د اړول شوي شکل له مخې عمل وکړي. دده په وینا "بتاریخ 30 اسد 1358 [اگست 20، 1979] ساعت چار عصر سه نفر از خلقي های بسیار قدرتمند را بدفتر خواستم. اینان عبارت بودند از آمر سیاسی، منشی سازمان و امر کشف

لـوا. ⁽⁶³⁾ ده دمخه د قومندانۍ ساتونكيو ته هدايت ورکړی و، چې هغوی ماني ته د ننوتلو په وخت کې په عادي ډول بې وسلې کړي، خو د وتلو په مهال کې يې په زینو کې له مېنځه یوسي. گوندي امران د قومندانۍ دفتر ته یواځې له توپنګ چو سره راغلل او که څه هم د روژې میاشت وه، په جای څښلو او له قومندان سره په خبرو کولو بوخت شول. دوی له قومندان نه وغوښتل، چې د نیول شویو افسرانو د اقرار له مخې 27 تنه نور افسران د توطیې نیت لري او باید ونيول شي او دوی ته وسپارل شي. ساپي هغو ته د هغو افسرانو له سپارلو سره مخالف وکړ، په دغه دلیل، چې "با در نظر داشت اوضاع و حالات اطراف و روحیه اسلامی که عساکر لواء اسمار از ان برخوردارند، اگر توطیه در کار نیز نباشد هم علیه شما دست بکار می شوند." ⁽⁶⁵⁾ هغه دا هم ورته وویل، چې دغه افسران به جلال اباد ته واستول شي، چې هلته چارواکي چې څه غواړي، هغسې ورسره وکړي. خبرې اوږدې شوې، خو جوړه رانغله او خلقي افسران د مازیګر په پېنځه نیمو بجو په دغه نیت له دفتر نه ووتل، چې هغه 27 تنه افسران په خپله ونیسي او په جزا يې ورسوي، خو په زینو کې د ښکته کیدلو په وخت کې د ماني سرتېرو نصیر احمد او عبدالله په خپلو وسلو سره له مېنځه یووړل. ⁽⁶⁶⁾ ډزې به بیرون اوږدېدل شوې وي، چې قومندان ساپي نږدې ځایونو ته زړ خبر ورکړ، چې د وسلو پاکولو په وخت کې په خطا سره فیر وشو او نور خیریت دی. هغه بیا د درېیم کنډک قومندان عبدالباقي او نورو له لارې د مخابرې او تلیفون مرکز په لاس کې ونیوه او د قرارگاه د ټولي قومندان يې له اصل موضوع نه اوداسې هم له ډېنه خبر کړل، چې دغو خلقي افسرانو غوښتل دی هم له مېنځه یوسي او "اینک وظیفه خودت است تا صاحبمنصبان خلقي و پرچمی را که من ذریعه تلیفون بدفتر فرا میخوانم، سر

به نيست کنى. " هغه دغه ماموريت په خوشى سره ومانه، بيا هم د قومندان ساپي په وينا "صاحبمنصبان خلقى و پرچمى را که بداخل لوا بودند يکايک به نام آيذکه آمرسياسى با انها کار دارد و راجع به وظيفه با آنان صحبت مينمايد، باين ترتيب بدفتر خواستم که در منزل پايان به جزاى اعمال شان رسانيده ميشدند. ⁽⁶⁷⁾"

په دې ډول د قومندان ساپي په قول "منصبداران خلقى و پرچمى در ظرف يکى دو ساعت در داخل لوا از بين برده شدند و نوبت تصفيه حساب بان عده صاحبمنصبان فرار رسيد که در قتل شامخ مواضع داشتند و با اسلحه پيشرفته قطعات شان مجهز بودند. " دى اضافه کوي، چې "گرچه مرکزيت آنان ديگر از هم پاشيده بود... با آنهم در موقفي قرار داشتند که ميتوانستند با قدرت ناچيز کار بزرگى انجام دهند. ⁽⁶⁸⁾" ددغه ټولي خلقى قومندان، چې تر ټولو زيات په يوه حساس ځاى کې دېره و، د بې سيم مخابر په هدايت د يوه مخالف افسر له خوا له مېنځه يووړل شو. د هغه په له مېنځ نه وړلو سره د گونديانو د وژلو عمليه له پټې نه ووتله. د ساپي په وينا "به تمام شبکه هاى که تلفونى و بگونه بى سيم با لوا رابطه مستقيم داشتند، علناً قومانده دادم تا تمام خلقى ها و پرچمى ها را از بين ببرند. ⁽⁶⁹⁾" په دې ډول پاتې خلقى او پرچمى افسران د شپې تر يوولسو بجو پورې له مېنځه يووړل شول، بې له دې چې هغوى ته د مقاومت موقع په لاس ورغلي وي.

ددغې بې ساري عمليې بريالۍ پاى قومندان عبدالروف ساپي په لوډ سپيکر کې اعلام کړ. په هغه سره سرتېري او افسران ډېر خوش شول او هغو خپله خوشي د رسام گوليو په پورته ويشتلو سره وښودله. د غومره ډېرې گولۍ واورولې شوې، چې د شپې تياره فضا دغومره روښانه شوه، چې په اسدباد کې والي نظام الدين هم ورته متوجه شو. په تلفون کې يې قومندان ساپي په دې ملامت کړ،

چې "از يکطرف داد میزنی که مهمات نداری و از جانب دیگر با فیر مرمی های رسام فضای کُتر را بروز روشن مبدل ساخته ایی." په ځواب کې یې وویل، چې "فیرها توسط اشرار صورت میگیرد که از چار طرف با ما حمله آورده اند." ښایسته ځنډ وروسته یې والي ته په تلیفون کې ډاډ ورکړ، چې "حمله که پر لَوای اسمار صورت گرفته بود، به عقب زده شد و حمله اوران شکست خوردند. اینک آنان خود را تسلیم نمودند، آمدن خودت ضرورت است تا با مردم دره از نزدیک ببینی و ضمناً مارشی نیز بخاطر این پیروزی اجرا شود." والي وعده ورکړه، چې سبا به په اوو بجو ورسېږي.

قومندان بیا د شاوخوا خلک هم پرې خبر کړل او ه غوی، چې په دغه بري ډاډه او خوش شوي وو، د سهاره شپږو بجو د غنډ په شپږ کیلومتری کې غونډ شول. والي نظام الدین له وعدې سره سم د سهار په اوو بجو په هلیکوپتر کې ځان ورسوه، خو همدا چې هلیکوپتر بهر ته په هوا شو، والي نظام الدین هم له مېنځه یووړل شو. عجب به لا دا ده، چې همدغه هلیکوپتر "تا عصر هشت مرتبه به لَوای اسمار پروازهای انجام داده و مهمات آورده اما از چگونگی رویداد بیخبر ماند."⁷⁰ په بله ورځ دغه هلیکوپتر بیا را کوز شو، خو دا ځل ونیول شو او جلال اباد ته خبر ورکړل شو، چې څنګه چې د ه غې سیم له کار نه لوېدلې، بله الوتکه راواستوي. په درېیمه ورځ بله الوتکه له دوه انجنیرانو سره اسمار ته راغله او هغه هم ونیول شوه. په څلورمه ورځ بله الوتکه همدا چې د اسمار فضا کې ښکاره شوه، بهر ته په شا شوه. دغه وخت حکومت د اسمار د غونډ له سقوط نه خبر شوی و.

د اسمار په غرنۍ غونډ کې په دغه ډول د پېنځه او یا تنو گوندي افسرانو له مېنځه وړل، فلمي یانې غیر حقیقي ښکاري، خو دغه بیان به

تر هغو پرځای وي، چې د نورو معلوماتو له مخې هغه په بل ډول انځور کړای شي.

د قومندان ساپي بل قدم د اسد اباد او جلال اباد زیول او له ټول ننګرهار نه د خلقي حکومت لاس لاندول و. دغه هدف ته د رسېدلو لپاره ده کار هم کړی و او ډاډه و چې "در طول مدتی که من در جلال اباد و چغله سرای بودم با صاحبمذ صبان و عساکر که از ر جیم کمونستی حمایت مینمایند، خیلی کم اند... که در صورت برآه افتادن قیام در یک قشله موازی با آن قیام ها در قطعات و قشله های دیگر نیز صورت خواهد پذیرفت." نو ځکه دی وایي، چې "برو فوق نقشه ای که من طرح نموده بودم، بایست در مدت سه روز چغله سرای بدست عساکر مسلمان لوای سوم اسمار فتح میشد."⁷¹ ددې لپاره ده د پیچ درې، مروړې، دره سین او اسمار د مجاهدو قومندانانو په ملګرتوب په مرکز باندي د یرغل پلان هم ترتیب کړ. د سهرې په وینا "عبدالروف خان به صفت قومندان عموماً حمله در صف جلوی عساکر و مجاهدین قرار گرفت. فیر توپ های هاوان، و بتریه به مرکز ولایت آغاز یافت... با تاسف در اوانی که قومندان مصروف عملیات بمرکز بود از عقبب افراط دسستوری حزب (اسلامی) و عناصر دشمن علیه قوت عسکری قوماندان قیام نموده فوه (و) را با پرسونل، مهمات و سلاح چور و چپاول نمودند. حرکت مجاهدین جهت گرفتن مرکز به ناکامی منجر گردید، یک محشر غیرقابل پیش بینی در منطقه برپا شد. نزدیک بود جنگ داخلی رخ دهد. قومندان مانع شد و خود را نجات داد و از منطقه بیرون شد."⁷²

په دې ډول که له یوې خوا د قومندان عبدالروف ساپي په حېره نونکي او بې ساري تجویز او عمل سره بې له دې، چې یو ملګری یې هم تلف شوی وي، یوه مهمه نظامي قطعه د حکومت له

کډ تړول نه و اېستل شوه او خلکو پرې جشن جوړ کړ، له بلې خوا "... چېاول قوه دگروال همانا سقوط دو باره منطقه بدست د شمن [حکومت] و و خیم شدن اوضاع و پائین آمدن مورال جهادی در آن بود.⁷³" که ساپی او ملگرو یې پېنځه اويا تنه گو نديان ووژل، په دې نامه چې مسلمانې یې پرې ایشې او زورواکي کوي، نورو دوی چور او نابريالي کړل، په دې نامه، چې دوی د هغو په شان مسلمانان نه وو. په هرې خوا کې د افغانانو په عقیدې او فکر کې تغیر راغلی، بې اتفاقي پیاوړې شوې او د ملي سیاست او ژوند په اړه کړه ضد او نقیض شوی و. حکومت د اسمار د نظامي قطعې له سقوط نه په څلورمه ورځ او د خپل والي له وژل کېدلو نه په درېیمه ورځ خبر شو. دغه حال د قومندان ساپی د پاڅه تدبیر او له خلقي نظام سره د خلکو او په خاص ډول له گوندي افسرانو سره د غېر گوندي افسرانو د تېنګ مخالفت قیصه کوي. د اسمار د غوندې سقوط نه یواځې د خلقي حکومت پرمخ دغسې سخته څپېړه وه، چې د تره کي او امین ترمېنځ یې موجوده بې اعتمادې نوره هم پیاوړې کړه، د وزیري په وینا "... دا موضوع د وطن د عال شورا په غونډې کې یاده شوه او تره کي صاحب هڅه وکړه، چې ددې پېښې پرې په امین واچوي او داسې ښکارېده چې دوی د هرې پېښې څخه د یوه او بل ملامتیا لپاره گټه پورته کوي.⁷⁴" په نهایت کې د قومندان ساپی او د قومي حرکت شنډتوب ددغې لوی حرکت پیلامه شوه، چې په هغه سره د عنعنوي ولسي پاڅون ځای گوندي فعالیتونو ونيو او د افغان د مبارزو بڼه بدله شوه.

د پلخمرې پاڅون

د پلخمرې ښار خلکو د 1358 کال د ثور له دویمې کالیزې وروسته پاڅون پیل کړ. د پاڅون سملاسي محرکه د ښوونځي یوه ښوونکې وه، چې و یل

يې وطن ته "کفر" راغلی دی. هغې ټوپک په لاس د غسې تبليغ کاوه، خلک پرې ودرېدل چې حکومتي قوتونو او خلکو سره مقابله وکړه او دواړو خواوو ته ډېر تلفات واوښتل.

له پاڅون کوونکیو نه اټکل درې سوه ووژل شول او ښوونکي هم تر یوه ټانک لاندې شوه او له مېنځه لاړه، خو ددغې پېښې پایلې درنې وې. د بغلان والي محمد خان پيگير په امر هر پاڅون کوونکی چې امنیتي چارواکیو ته په لاس ورته، له مېنځه وړل کېده. داسې هم موټروانان او د کابل ګندوز د لارې لارویان د ښاریانو په شان نیول کېدل. په دغه ورځ 450 کسان امنیتي چارواکیو ته په لاس ورغلل او د بغلان په شپږ میلي فاصله کې د هاشم پل ته نژدې د جرشکن په نامه یوې طبیعي کنډې کې څوک مړه او څوک نیم ژواندي واچول شول او خاورې پرې واړول شوې.

سره له دې هم د ثور د میاشتې په نولسمه د ولسوالۍ مرکز پرته تر دولسو بجو پورې ټول پلخمري د پاڅون کوونکیو لاس ته ورغی. دوی فکر کاوه، چې پاڅون هسې چې په پلخمري کې عام دی، په ټول هیواد کې عام شوی او حکومت نسکورېږي، نو دوی په خپل هوډ تېدنګ ودرېدل. ښار یې هم ونیو، حکومتي دفترونه یې چور کړل او ډېر ګوندیان او کارګران یې له مېنځه یووړل، خو په دولسو بجو کې د نهرین له فرقې نه د ذکریا هاشمي په قومندانۍ یوه غټه قوه ورسېدله او د پاڅون کوونکیو په نیولو او وژلو یې لاس پورې کړ. سرتېرو هر هغه څوک نیوه، چې یې نیولی شو. له کورونو نه یې هم خلک وایستل او ټول یې د جرشکن په طبیعي کنډه کې واچول او خاورې یې پرې واړولې. خلکو کنډې ته د وړل کېدلو په وخت کې چیغې کولې، چې "اوه مسلمانانو! موږ ژوندي خښوي، خلاص مو کړئ." د قومندان ذکریا هاشمي په وینا، په دغې کنډې کې 750 تنه او د یوه بل راوي په قول، 450 تنه اچول شوي دي. له پېښې

نه وروسته د ښار دکاندارانو خپل دکانونه د اعتراض په توګه وتړل، خو حکومتي چارواکيو مجبور کړل، چې بېرته يې خلاص کړي¹⁷⁵.

د چنډول پاڅون

چنډاول د کابل ښار په تاريخ کې خاص مقام لرلی دی، نادر شاه افشار وروسته له هغه چې په 1738 کې يې د شاه حسين په سروالۍ د هوتکو واکمني نسکوره کړه، د کابل له لارې يې د هندوستان د نيولو تکل وکړ. په کابل کې يې يوه قوه ځای پرځای کړه، د چنډول په نامه چې د قراول پر خلاف هغې قوې ته ويل کېده، چې شاته پرته وي. دغه قوه له قزلباشانو نه جوړه وه. قزلباشان، چې د بېلو بېلو خېلونو يو ترکيب وو، په عمومي ډول په خټه ترکمن او په مذهب دولس امامي شيعه وو. قزلباشان په اصل کې د فارس د صفوي پاچايانو سر پرېکړي مريدان وو، چې په سرونو باندې د سور رنگه ټوکرو په تاوولو سره په دغه نامه ياد شوي دي. صفوي واکمنو په زياته اندازه د دوی په قوت سني فارس په شيعه فارس بدل کړی و.

احمد شاه دراني نور قزلباشان هم پرې اضافه کړل. قزلباشان که په کندهار يا کابل کې وو، سدوزي واکمنو ته پوره وفادار وو، په تېره هغوی چې د غلام شاهي په نامه د هغو خاص پوځيان او محافظان وو. نور قزلباشان د منشيانو او سر رشته دارانو او ميرزايانو په توګه په رسمي دفترونو کې ننوتل. د کابل قزلباشانو اهميت وروسته له هغه نور هم ډېر شو، چې کابل د کندهار پرځای په کال 1776 کې د دراني امپراتورۍ مرکز شو. دوی په خاص ډول تېمور شاه دراني او شاه محمود ته ډېر مقرب وو. د محمدزي واکمني مؤسس امير دوست محمد خو د دوی خوریه و. د هغه مور چې د کندهار د قزلباشانو د سپاه مصنور له خپل نه وه، د هغه په روزنه کې يې له

خپل مېړه سردار پاینده محمد نه ډېره موثره وه. قزلباشانو د افغانستان په سیاست کې که څه هم په شمېر کې کم او یو وروستی مهاجر ولس دی، ډېر اثر کړی دی. خو دوی د افغان_انګلیس له لومړي جنګ نه وروسته په سیاسي لحاظ مخ په خوري شول. په دغه جنګ کې د دوی یو نامتو مشر خان شیرین د افغان غازیانو پر مخالفت د یرغلګرو خوا ونیوله او د افغانانو حساسیت ورسره زیات شو. په دویم افغان_انګلیس جنګ کې هم له دوی نه ډېرو له یرغلګرو سره مرسته وکړه او بیا د امیر عبدالرحمن په واکمنۍ کې دوی تر سخت فشار لاندې ونیول شول. سربېره پر دې، چې دوی له یرغلګرو سره مرسته کړې وه، په دوی تور ولګول شو چې د هزاره جات یاغیان یې چې له دوی سره په مذهب کې شریک دي، د حکومت پر ضد لم سولي دي. بیا نو دوی او داسې هم هزاره ګان اړ شول، چې خپل مذهب پرېږدي او سني شي. قزلباشانو د تقیې د اصل له مخې، چې د خطر په وخت کې له خپل مذهب نه تېرېږي، په ظاهر کې سني شول⁷⁶⁾، خو د امیر له مړینې وروسته قزلباشان بېرته د امامیانو په توګه څرګند شول.

قزلباشان د شلمې پېړۍ په نیمایي کې نور نو چندانول ته منحصر نه وو او د امدیت په ټینګېدو، د ښار په پراخېدو او په تېره د میوند جادې په ایستلو سره د ښار په نورو برخو کې مېشت شول. څنګه چې دوی په دغه وخت کې پوره فارسي ویونکي شوي وو، د ښار له نورو خلکو سره په اسانۍ محشور شول او خپلې یې هم ورسره وکړې. په همدغې پېړۍ کې دوی په خپلو تکیه خانو کې تبلیغ زیات او برالا کړ، که څه هم د امام حسین په یاد په زنځیرونو سره ځانونه وهل، وینې کول او کړول یو عجب او د نه کولو کار دی. په عین حال کې څنګه چې په دوی کې د میرزایي عنعنې ښه ټینګه وه، په عصري پوهنې کې په زیات شمېر

ننوتل او مسلکي او عصري ماهران شول، خو ويل کي پري چې د حقوقو په پوهنځي کې يې زده کړه نه شوه کولی. په نتيجه کې په دوی کې د ثور د کودتا په وخت کې هم مذهبي واعظان او هم مسلکي ماهران، ملي شخصيتونه او حتی پوهاندان کم نه وو. که څه هم له خلقي حکومت سره دوی جوړ نه وو، بيا هم تر ډېره وخته پورې په ظاهر کې آرام وو. د دوی او حکومت ترمنځ وړاندي وروسته له هغه څرگند شو، چې د هرات د پاڅون په وخت کې دايران يوه مذهبي مشر ايالات الله شريعتمداري د خلقي حکومت پر ضد تبليغ پيل کړ او حکومت د دوی يو شمېر نوميالي د انجنير محمد اکرم پرونتا او انجنير محمد شريف پرونتا په گډون ونيول⁷⁷). خلقي حکومت په دې فکر و چې څنگه چې دوی نه يواځې په مذهبي چارو کې، بلکې په حقوقي او حتی سياسي چارو کې هم د ايران د مجتهدانو تر نفوذ لاندې دي او هغوی په عمومي ډول د تقليد مرجع گڼي، دوی د افغان دولت مخالف دي، نو يې د شريعتمداري له وينا وروسته چې خلقيانو د "شريعتمداري" په نامه ياداوه، په هغو سخته ونيوله. د 1979 کال د جون په مياشت کې يې وروسته له هغه چې د يو شمېر شيعه عالمانو په شفاعت سيد سرور واعظ له بند نه ازاد کړی و، يو شمېر نور يې د محمد اسماعيل مبلغ، سيد ابراهيم عالم شاهي، نادر علي جاغوري په گډون يو په بل پسې بندي کړل، خو د کابل شيعه گانو د حکومت پر ضد وروسته له هغه عملي گام اوچت کړ، چې د جوزجان ولايت په سرپل ولسوالۍ کې يوه پېښه شوې وه. هلته خلقي ولسوال خلک اړ کړل، چې خپلې ښځې او لوڼې د سواد زده کړې کورس ته ولېږي. دغه کورس د امام زاده يحيی زيارت ترڅنگ ماچت کې نيول شوی و، چې شيعه گانو پرې عقیده لرله. شيعه گان وتورېدل او د دوی او حکومتيانو ترمنځ نښته وشوه، چې په هغې کې له دواړو خواوو نه يو

شمېر ووژل شول. دغې پېښې د کابل شيعه گان و تورول او واعظانو يې خپل خلک د حکومت پر ضد عمل ته وهڅول. د توحيد گوند او رسالت گوند په نومونو، چې په پټه نوي جوړ شوي وو، سره فيصله کړې وه چې د حکومت پر ضد دې عمل و شي. پرېکړه دا وه، چې هزاره گان او چنډوليان دې د سرطان په دويم سهار (جون 23، 1979) د ميوند جادې په لومړۍ برخه کې د لاريون لپاره غونډ شي او له هغه ځايه به ښار ته ننوځي او پاڅون به عمومي کوي. له دوی سره اسلامي گوند منلې وه، چې پلويان به يې د بيني حصار او ميوند جادې له دويمې برخې نه ورسره يو ځای کېږي. په عمل به هغه وخت لاس پورې کېږي، چې د محمد عمر په لاس جوړ شوی يو ساعتی بم به په لسو بجو چول کېږي، خو دغه ساعتی بم له وخت نه دمخه وچاودېد او حکومت د تگ راتگ لارې په چټکۍ سره بندې کړې.

د يوه بل روايت له مخې، حکومت له دغې فيصلې نه يوه ورځ دمخه خبر شوی و او د پاڅون لويانو عمل بلې ورځې ته ځنډولی و، خو دغه خبر د هغو چنډولي پلويانو ته نه و رسېدلې او وروستيو خپل لاريون په داسې حال کې پيل کړ، چې حکومت پرې خبر و.

په هر حال، لاريون کوونکيو لا دمخه د چنډول د پوليسو د ماموريت يو خلقي ضابط وژلی او نور يې تسليم کېدلو ته اړي کړي وو او دوه سوه ميله وسله يې د ماشين دار او کلاشنکوف په گډون چور کړې وه، نور نو د فرهنگ په وينا "در طول جاده ميوند چند هزار تن از مردم شهر با سلاح ابتدایي سوته و کارد و امثال آن به تظاهر کنندگان پيوسته جمعيت بزرگی را تشکيل دادند. اما در پايان چار ساعت گلوله باری توسط نظاميان که تا دندان مسلح بودند، ان تعداد از تظاهر کنندگان که سر به سلامت بردند، در کوچه های تنگ دو طرف جاده ميوند پراکنده شدند."⁷⁸

بيا هم فرهنگ "بدنبال اين حادثه انتقام گيری

دولت آغاز شد. در جاده میوند نیروهای نظامی در دو طرف جاده جابجا شده عابرین را اعم از پیاده و سوار تفتیش میکردند و از بین مردم هزاره ها... را جداً نموده بگروه اعدام میسپردند. هنگام شب چندول توسط نیروهای نظامی محاصره شده صاحبان عنقاً بخانه ها داخل میشدند. جوانان را دستگیر و پول و اشیای گرانبها را به یغما میبردند و به مقدسات مذهبی مردم بی احترامی مینمودند. در هر خانه ای که شخص مجروح مشاهده میشد، بدون تحقیق اینکه آیا در تظاهرات شرکت داشت و یا تصادفاً جراحت برداشته نه تنها شخص مجروح، بلکه تمام مردان خانه را با خود برده سر به نیست میکردند. بدینصورت بقیه عالمان دینی و روشنفکران اهل تشیع در چندول و سایر نقاط شهر بدلیل باتهام شرکت در تظاهرات زندانی و بدشتر مفقود میشدند.⁷⁹⁾"

د بالاحصار پاخون

بالاحصار له 1767 نه وروسته، چې کابل د تیمور شاه دراني په وخت کې پاچایي مرکز شو، په دغه هسک او ټينګ حصار کې افغان واکمنان له خپلو کورنيو سره او سېدل. نظامي قوه هم هلته دېره وه او ميرزاينانو او چارواکيو پکې حکومتي کارونه ترسره کول. د افغان-انګلیس په دویم جنګ کې، چې د گندمک د تړون له مخې د انګلیس استازي لويي کوګناري له خپلو څو تنو انګلیس چارواکيو او دېرو هندي ساتونکيو سره د امير محمد اعظم په هستوګنځي کې دېره شو، چې د امير محمد يعقوب له هستوګنځي نه يو څه ليرې پروت و. د 1879 کال په سپتمبر کې، چې افغانانو دوی ټول په خپل پاخون سره له مېنځه يووړل، کابل د انګلیس پوځ له خوا ونيول شو. بالاحصار بيا په يوې قوي چاودنې سره وړان او د سياسي مرکز په توګه ترک شو. امير عبدالرحمن بيا په خپلې

واکمني کې اړکي ودان کړ، چې هغه تراوسه پورې د افغانستان د سروال هستوګنځي دی.

د پاچا محمد نادر په لنډې واکمنۍ کې بالاحصار بېرته ودان او حزبې پوهنتون پکې ځای پرځای شو. د پاچا محمد ظاهر په پاچايۍ کې، چې څرخي پله ته نژدې پراخې ودانۍ جوړې شوې، حزبې پوهنتون هلته نقل شو. په بالاحصار کې بیا د کومانډويي قوې په نامه یو غونډ پکې ځای پرځای شو. دغه قوه، چې له دولس سوو سرتېرو نه جوړه وه، له دې امله مهمه شوه چې د شېر دروازه د لمن په هکسه کې پرته او اړکي ته نژدې او په هغه حاکمه وه. د خلقي حکومت په وخت کې د بالاحصار تر پاڅون نه یوه ورځ دمخه له جلال اباد نه یوه نظامي قطعه پکې ځای پرځای شوه، چې ویل کېږي د اسلامي ګوند یو شمېر افسران پکې وو.

د بالاحصار پاڅون په اړه، چې د زمري میاشتې په 14م کال (1379) د اګست 5مه 1979 (وشو، روایتونه ډول ډول دي او یو یې هم دقیق او مفصل نه دی. هرڅه چې و حکومت هغه په چټکۍ او بې رحمۍ سره وځپه. جذبي الوتکو له هوا نه او ټانکونو له ځمکې نه راکټونه او ګولی پرې حواله کړې او له دولس نیمو بجو نه تر شپږو بجو پورې یې په پېنځه نیمو ګریو کې پاڅون غلی او نابریالۍ شو.

د مؤلف هایمن د وینا له مخې له بالاحصار نه "... یو کمانډويي واحد او ټانک چلوونکي د اګست پېنځمه غرمې کې مخ په ښار روان شول، چې د تره کي-امین د وزیرانو په نیولو سره چې د خلکو په کور [اړکي] ... کې یې غونډه لرله، په کودتا سره حکومت ترلاسه کړي. د بغاوت مخکښان ځوان افسران وو، چې د لومړي ځل لپاره یې له چریکانو سره لاس یو کړی وو.⁽⁸⁰⁾ زما د جوړنال له مخې "... مخالفین د حکومت پر ضد ولاړ شول او د څو سیاسي ډلو طرفداران وو، چې ائتلاف یې سره کړی. او

يوه لويه توطيه يې جوړه کړې وه او د کابل په نورو مېشته لښکرو او فرقو کې هم بايد دغسې حرکت په يوه وخت کې شوی وای، خو... حکومت ته ددغسې حرکت را پور ر سېدلی و، مگر د شروع ځای او وخت يې ورته معلوم نه و او څه وخت، چې حکومت د بالاحصار په غونډ کې ځينې مشتابه منځبدران ونيول، نور پاتې توطيه کوونکي په دې فکر شول، چې پخوا له دې چې وخت فوت کېږي او حکومت پر دوی خبرېږي، بايد حرکت شروع شي. دا و چې دوی شروع وکړه او لومړی يې د کومانډو هغه قطعه، چې تازه له جلال اباد نه راغلې وه، له مېنځه يووړه. په همدغه کيږ و دار کې حکومت خبر شو او په مقابلو اقداماتو يې لاس پورې کړ، چې د هغوی يانې مخالفينو پر ضد د مگانو او ټانکونو استول وو. مخالفين يو خو حصار شول او بله دا چې له نورو قطعو سره يې ارتباط قطع شو او که څه هم دوی ډېر کوشش وکړ... په پای کې دوی وو هل شول. تلفات په دواړو خواوو کې زيات وو... په دوی کې لاروي هم شامل وو.⁸¹)

دلته څو ټکي د توجه وړ دي، يو دا چې دغه پاڅون د يوې ډلې نوښت نه و، عظيمي دا د ماوستانو د عمومي پاڅون يوه برخه گڼي، چې د حرکت اسلامي او رهايي په گډون يوه جبهه وه. د دوی په وينا "...قرار بود همزمان در بسياری نقاط ديگر کابل و ولايات حرکت های مسلحانه جهت براندازی دولت امين بوجود آيد."⁸²) خو د هغو په فکر دغه پاڅون د څو تنو د خيانت له امله سرته ونه رسېد. څنگه چې له دوی سره د خلق دموکراتيک گوند د ښمې، چې حکومت يې په لاس کې و، ايډيالوجيکي او نه پخلا کېدونکي وه، تر دغه وخت پورې يې د هغو پېژندل شوي غړي تر مرگې فشار لاندې نيولي وو. دوی هم د چارواکيو په زورواکۍ سره پارېدلي وو، خو دغه ډلې د ائتلاف په حال کې هم د غومره پياوړې نه وې، چې حکومت په کودتا سره نسکور کړي. دا هم يقيني نه ده،

چې دغه جډه به په رښتيا له پېنځو سازمانونو نه جوړه وي. له رهايي او حرکت اسلامي پرته د نورو نومونه هم معلوم نه دي. کوم شی چې معلوم دی، دا دی چې دوی سره په ګډه او یوه وخت کې عمل ونه کړ، یا یې کولی ونه شو. بله دا چې کودتا کوونکیو افسرانو ته دا پته وه، چې حکومت دوی پېژندلي او پخوا له دې، چې اګسا ته په لاس ورشي، انتحاري عمل ته لاس واچوه. بیا هم زما د جورنال له مخې، "... څنګه چې یو ډګرمن د صدار ونيول شو او له هغه نه دغسې لاسته د صدارانو ووت، چې د اګسا غړو په خاص مهارت سره ددغه لاست رمزونو کشف کړل او هغه منصبداران یې ونيول. پاتې منصبدارانو ښه وګڼله، چې پخوا له دې چې دوی هم ونيول شي، سمدلاسه یې په فعالیت لاس پورې کړ. له همدې امله به وي، چې پاڅون کوونکیو بې له دې چې ملګرو یې حرکت کړي وي، په رڼا ورځ د انتوني هایمن په وینا په "ځان وژونکي" عمل لاس پورې کړ. په دغه لنډ او ناکام پاڅون کې ډېر نظامیان او لارویان په ډېرې بې رحمۍ او غوڅه توګه له مېنځه یووړل شول، چې په هغو کې ډېر ماهر کمپوزر نینواز هم شامل و. دغه ناکام پاڅون بې اثره هم نه و. د مؤلف حق شناس په وینا "گرچه قیام بالاحصار به ناکامی انجامید، لیکن اثرات قابل ملاحظه ای بر قطعات دیگر اردو وارد نمود. بارز ترین نمونه اش پیوستن غنډ کوهی اسمار با مجاهدین و مردم بود که در اوایل میزان صورت گرفت."⁸³ د همدغه پاڅون له خپلو وروسته حکومت د نظامي او امنیتي افسرانو معاشونه په سلو کې سل زیات کړل، داسې یې هم د کابل په کش کړوهي کې له "انقلاب" نه دفاع کمېټې ډېرې کړې او غړي یې ورته وسله وال کړل. په کابل ښار کې یې د شپې ګرځېدلو بندیز تر پخوا یو څه نور هم اوږد کړ.

د بالاحصار او اسمار پوځي پاڅونونه، چې

دواړه د 1979 کال د اګست په میاشت کې وشول، د خلقي حکومت پر ضد وروستي لوی او مهم پاڅونونه وو. د اسمار له پاڅون نه څه کم یوه میاشت وروسته، چې حفیظ الله امین واکمن شو، حکومت ضد پاڅون لیدل شوی نه دی. د امین په وخت کې د یادولو وړ یواځینې ناکراري د ریشخورو په فرقه کې پېښه شوه، چې تره کې پلویو افسرانو د هغه له مرګ نه وروسته جوړه کړې وه او هغه هم زر وځپل شوه. پوځ، چې د پاڅونونو په ځپلو او داسې هم د خلقي کډېدلو په بهیر کې بې ځي ډېر تاوانونه وګالل، په پای کې حکومت ته د اعتماد وړ قوت او مخکښان یې امین پلوه افسران او مذهبیان شول، خو د غه کار وطن او وطنوالو ته ډېر ګران تمام شو. لکه چې ولیدل شول، د پاڅونونو د ځپلو او د پوځ د خلقي کډېدلو په بهیر کې د غومره ډېر نظامي او ملکي افغانان ووژل شول، چې په افغانستان کې بل هېڅ وخت په د غومره لنډې مودې کې د غومره ډېر افغانان وژل شوي نه دي. ددغې تراجیدې اصلي علت دا وه، چې د ثور کودتایانو حکومت په خپله جوړ کړ، ځانله یې ځانګړی کړ، نورو سیاستمارو ته یې پکې برخه ورنکړه او په هغه سربېره حکومت یې هم په خپله خوښه او په زور چلوه، بې له دې چې د خلکو ارزښتونه او حتی د هغوی د چلندونو په برابر کې د هغو غبرګونونه په نظر کې ولري.

شپږم خپرکی

د تره کي_ امين دښمني او د اندروپوف شیطاني

لومړنۍ خبرې

هغسې چې د ثور کودتا د عمو مو د هیلې پر خلاف وه، داسې هم د نور محمد تره کي او حفیظ الله امین اختلاف د توقع پر خلاف و. دوی دواړه سره ډېر نژدې پېژندل شوي وو. تره کي به ویل، چې دی او امین لکه نوک او وری داسې دي. امین هم تره کي ته دغسې احترام کاوه، چې لکه یو منونکی زوی یې خپل پلار ته کوي. امین به د خلکو په مخ کې هم د تره کي لاسونه ښکلول. په واقع کې ټولو گوندي غړيو تره کي ته ډېر احترام کاوه، که څه هم هغه د عبدالکریم میثاق په شان د لږې منظمې زده کړې خاوند و. تره کي تر ټولو گوندي لویانو مشر و او گوند هم په اصل کې د هغه په نوښت او پرله پسې زیار جوړ شوی و، نو ټولو ورته هغسې اراده لرله، لکه چې مریدان یې خپلو پیرانو ته لري. تره کي په ټولو رسمي خپرونو کې په مبالغه ییزو لقبونو ستایل کېده لکه "د ختیځ نابغه"، "پیاوړی استاد"، "د گوند روح" او داسې نور... تره کي په دغسې ستاینو سره د رومانېي د کمونستي نظام مشر چایسکو مقام ته رسول شوی و، چې د "کارپاتین نابغه" او "د دانیوب فکر" په لقبونو ستایل کېده. دا او دغسې نور لقبونه د امین له خوا تره کي ته ورکول کېدل او هغه په ټولو حکومتی او گوندي خپرونو او وسیلو کې

ليكل كېدل او اورول كېدل. داسې هم د تره كې لوی عكسونه په ټولو حكومتي او گوندي او د كابل ښار په ودانيو باندې ځړول شوي وو، چې زياتره ښاريان يې په ليدلو زړه خوړين كېدل. په همدغه لړ كې د جولاي په 14مه د تره كې د زوكړې كاليزه په دغسې پرتمين ډول ولمانځل شوه، چې افغانانو ته بېخي بې سارې او د تعجب وړ وه. په معاصر افغانستان كې دا لومړی ځل و، چې يو افغان هغه هم يوې شپنې كورنۍ ته مذسوب افغان په نظامي كودتا سره د دولت سروال شي او بيا په دغسې بېسارو لقبونو سره وستايل شي، لكه ستالين چې په شوروي اتحاد او هټلر، چې په نازي جرمني كې ستايل كېده. امين د تره كې په وړاندې ځان "وفادار شاگرد" په نامه ياداوه، خو په عين حال كې يې په مهارت سره كوښښ كاوه، چې د هغه قدرت كم او خپل قدرت زيات كړي.

په راتلونكيو پاڼو كې دغه موضوع څېړل كېږي، چې د دوی دغسې دوستي ولې او څنگه په مرگي دشمني بدله شوه او شوروي لويانو او ك.ج.ب والو په هغه كې څه ډول رول ولوباوه؟

د تره كې_ امين دشمني نه دمخه

د تره كې_ امين ترمينځ اختلاف د هرات له پاڅون نه وروسته پيدا شو، چې د ك.ج.ب چارواكيو په لمسونې سره زر په مرگي دشمني بدل شو. ددغې دشمني بيان به زر و شي، خو تر هغو چې د همدغه كال په سپتمبر كې په دلکشا ماڼۍ، اگسا او په سل بستره ييز روغتون كې د امين پلويان نه وو وژل شوي، حتی د حكومت ډېر وزيران او لوړ رتبه گونديان هم په دغه اختلاف خبر نه وو. اختلاف تر دغه وخته پورې د دسيدسو په بڼه و، چې په اصل كې د اگسا د سروال اسدالله سروري او د هغه د ملگرو له خوا د ك.ج.ب چارواكيو په سر كې د اگسا مشاور بوگدانوف په لمسونې سره كېدلې. دا د سرپټو او زورواكو حكومتونو خاصه ده، چې اعلى قدرت د خلكو په

نامه له خلكو نه اخلي او خپلو پاسنيو كړيو ته يې منحصر كوي او خپلمنځي اختلافونه په دسيسو او د رقيبانو په خپلو له مېنځه وړي، نه د زغم په ښوولو او په بحث كولو سره. د خلقي زورواكي نظام هم همدغسې و.

د كرنې او اوبو لگولو وزير او د گوند د پوليتبورو غړي صالح محمد زيري وايي، چې "زه تر هغه وخته پورې چې په ارگې كې د دوى [تره كې او امين] د محافظينو ترمېنځ نښته وشوه، د دوى په اختلافونو نه وم خبر." دى دا هم وايي، چې نور وزيران (د ماليې وزير عبدالكريم ميثاق، د پوهنې وزير غلام د ستيگر پنجشيري، د عدليې وزير عبدالحكيم شرعي جوزجاني او د كانو او صنايعو وزير محمد اسماعيل دانش) هم په دغه اختلاف خبر نه وو. زيري ددغې بې خبرۍ علت دا گڼي، چې "زموږ خبر[تيا] او ناخبر[تيا] كوم اهميت نه درلود."¹ تره كې خپل وزيران له سياست كولو نه منع كړي او هغو ته يې فرمايلي وو، چې "تاسو د خپلو وزارتونو كارو ته متوجه شئ، په سياسي او نظامي موضوع گانو سره [سرونه] مه خوړوئ. دغه دى موږ ټوله ورځ په همدې مسائلو اخته يو او د شپې تر ناوخته يې حل او فصل كوو." امين هم په همدغسې ناستې كې د "شرق نابغه" په ملاتړ وويل، چې "موږ هر يو بايد هغه وظيفه اجرا كړو چې تره كې صاحب او گوند راسپارلې ده. كه موږ و غواړو په ټولو چارو د يوه بل په كارونو ځان پوه كړو، نه شو پسې رسېدلای."²

په دې ډول په خلقي نظام كې حكومت او سياست، چې په اصل كې د گوند په انحصار كې و، په گوند كې د امنيتي سروالانو په انحصار كې شو، چې زياتره يې په اصل كې نظامي واړه تخنيكي مذهب وال وو، لكه اسدالله سروري د هوايي قوې ميخانيك، محمد اسلم وطنجار، چې د ټانك نيمه باسواد افسر و، سيد محمد گلابزوى چې درېيم برید من و، عزيز اكبري چې څارندوى و او داسې نور... په

خپله د "شرق نابغه" هم د لومړي ښوونځي یو څو ټولګي لوستلي و. په دوی کې یواځې امین د لورې زده کړې خاوند و. وروسته له هغه چې د کابل پوهنتون په ساېنس پوهنځي کې لېسانس شوی و، د نیویارک په پوهنتون کې په روزنه او پوهنه کې د ماسټرۍ درجه ترلاسه کړې وه. په کولمبیا کې هغه ډاکټري شهادتنامې ترلاسه کولو لپاره د تیسس تر لیکلو پورې زده کړه کړې وه، چې د زده کړې بورس یې د کابل پوهنتون د سروال صمد حامد له خوا قطع شو او دی کابل ته وغوښتل شو.

لکه چې دمخه ویل شوي، د کابل حکومت لویانو د هرات په پېښه کې شوروي اتحاد ته موقع ورکړه، چې د افغانستان په چارو کې تر پخوا ډېر ښکېل شي. بیا نو د ک.ج.ب سروال پورې اندروپوف په دغسې کوښښونو پیل وکړ، چې بېرک کارمل د امین پرځای په واک شي. د ک.ج.ب چارواکیو له همدغه وخت نه تر نظامي یرغل پورې په کابل کې حېرانوونکې دسېسې وکړې. د همدغو دسیسو لپاره یې د شوروي سفارت له غړیو نه سربېره د متخصصانو او مشاورو په نامه ډېر شورويان افغانستان ته واستول. دوی په اسانۍ سره افغانستان ته راتللی شول. د ک.ج.ب له چارواکیو نه غېږ د شوروي نظامي استخباراتو (GRU) چارواکیو هم په افغانستان کې د خپل فعالیت لمنه پراخه کړه.

د شوروي حکومت له اول نه د خلقي حکومت په راتلو خوښ نه و. د وزیري په وینا "... د ثور د انقلاب په بریالیتوب د شوروي اتحاد مشرتابه او په خاصه توګه اندروپوف ډېر خپه وو."² نو دوی "... د بېرک ډله دې ته هڅوله، چې څومره زر کېږي او خلقيانو څخه واک ترلاسه کړي."⁴ د شوروي لویانو دغه هیله بېځایه وه. دغه کار د کارملیانو په وس کې نه و. لکه چې دمخه ویل شوي، په دغې لار کې یې کوښښ وکړ، خو له لاسه یې څه ونه شول. لویان یې اول بهر سفیران شول او

بيا له افغان تابعيت نه هم محروم شول. سره له دې هم دوی شورويانو ته په تمه وو، چې په واک به یې رسوي. د دوی زیاتره لویان لکه چې دمخه ویل شوي، د شوروي اتحاد منونکي ایجنټان وو. په خپله کارمل هم د "مارید" په نامه د دوی ایجنټ و، نو ځکه دوی تر خلیانو زیات شورويانو ته د اعتماد وړ وو. خلیان که څه هم مسکو پلوه وو، خو د شورويانو په دستور یې حکومت نه کاوه. شورويان چې په تره کې هم پوره ډاډه نه وو، هغه یې هم "مغرور" او هم "بې کفایت" ګانې، سره له دې چې هغه تر کارمل نه دمخه د ک.ج.ب ایجنټي منلې وه، خو د ک.ج.ب د اصولو له مخې تره کې وروسته له هغه چې ګوند یې د شورويانو له خوا د "ورور ګوند" په نامه وپېژندل شو، په رسمي ډول له ایجنټي نه آزاد وګڼل شو. شورويانو بیا له هغه سره د ګوند لور سروال یا عمومي منشي په توګه همکاري کوله⁴ الف). خو ک.ج.ب "... د امین په اړه چې د تره کې او کارمل پر خلاف د ک.ج.ب له خوا هېڅکله د ایجنټ په توګه جلب شوی نه و، لا سخته بدګوماني درلودله.⁵" نو د ک.ج.ب ټولې دسیسې د امین پر ضد وې، خو امین نه یواځې دغه دسیسې شنډې کړې، بلکې ځان یې د ګوند او دولت د سروالی مقام ته ورساوه.

خلقي او شوروي لویان په کریملن کې

لکه چې دمخه ویل شوي، شوروي حکومت له اول سر نه د خلقي حکومت په هسکېدو خوښ نه و، د شوروي اتحاد لور واکمن لیویند بریژنېف دغه ناخوښي هغو یوولسو خلقي لویانو ته څرګنده کړه، چې د 1978 کال د دسمبر په میاشت کې د تره کې په سروالی مسکو ته تللي وو او د سفر په پای کې یې د افغان شوروي دوستي تړون

لاسلیک کړ. تراوسه دغه سفر د خلقي او شوروي لویانو د دوستۍ اعلی نمونه ګڼل کېده، خو د د سمبر په اووم ماښام په کریملن کې د بریښنا د ترمینځ کې ترمینځ هغسې لفظي ټکر پېښ شو، لکه چې یو کال دمخه د ولسمشر محمد داود او بریښنا ترمینځ پېښ شوی و. دلته د لومړي ځل لپاره ددغه ټکر بیان په یو څه اوږد ډول د خیال محمد کټوازي د یوې لاسي لیکنې له مخې کېږي، چې زما د پوښتنو په ځواب کې یې کړې، په نامه د "زما سترګو لیدلی حال". دی د هغه افغان هیئت مطبوعاتي غړی وو دغه ټکر تر هغه بل ټکر نه شل او زیږ و او بریښنا په خلقي لویانو دغسې ټېره ورتله، چې لکه د کټوازي په وینا "اولادونه" یې وي، خو دغو "اولادونو" هغه خپل سپک چلند ته ښه ملتفت کړ.

په غونډې کې لومړی بریښنا خپله لیدل شوې وینا واوروله "خو کله چې ... نور محمد تره کې په خپلې وینا پیل وکړ... بریښنا د نور محمد تره کې د خبرو په مینځ کې ورولوېد... او ورته یې وویل، چې "ولې د دوستۍ او مرستې اړتیاوې تکرارې؟ مهرباني وکړه د موجودو اختلافاتو په هکله خبرې وکړه!" کټوازي لیکلي، چې تره کې له د غې مداخلې سره سره خپلې وینا ته دوام ورکړ "خو دا وار بیا هم بریښنا په تریو تندي د تره کې خبرې ورغوڅې کړې او په تکرار سره یې وویل: ماته د مرستو او ورورګلوې خبرې مه کوه... ز موږ او ستاسې په خپلمنځي شته ستونځو باندې وغږېږه." کټوازي لیکي، چې د تره کې رنګ سور شو او په تندي کې یې د قهر او خواشینۍ ښې څرګندې شوې او ځان یې غبرګون ښودلو ته آماده کاوه، چې "حفیظ الله امین... د نور محمد تره کې په اجازه په جدي لهجه بریښنا ته وویل: د نننۍ خبرو په اړوند کې خو د اختلاف موضوع موجوده نه وه، ځکه چې موږ له تاسې سره کوم اختلاف نه لرو، خو تاسې چې د دواړو

هېوادونو په شته اختلافاتو او خپلمنځي کړکېچ
 با ندي خبرې کوئ، نو مهرباني و کړئ د اختلافاتو
 مسئله رامېنځ ته کړئ، چې خبرې اتري پرې
 وکړو. "کتوازی خپلې لیکنې ته دوام ورکوي او
 وايي، چې بریژنیف "څرنګه چې هغه یې د خپل ځان
 سیاسي آندول نه ګانې، نو د حفیظ الله امین
 مداخله... سپکاوی ورته ښکاره شو، ځکه یې د
 هغه د خبرو په وړاندې غبرګون ونه ښود." تره
 کي بیا "د خبرو مزی په لاس کې ونیوه، نو په
 جدي توګه یې وویل: د افغانستان د اقتصادي ودې
 او تکامل په یوه دا سې وروسته پاتې پړاو کې
 دی، چې ترهڅه دمخه بهرنیو مرستو ته اړتیا لري
 او موږ په همدې هیله انقلاب کړی. موږ ګومان
 کاوه، چې شوروي اتحاد... به له هېڅ ډول مرستو
 او همکارۍو څخه ځان ونه سپموي... خو که تا سو
 ته د مرستو او دوستۍ یادونه ښه نه ښکاري، موږ
 د خبرو لپاره نور هېڅ نه لرو او په نړۍ کې
 ډېر دا سې پرمختللي هېوادونه شته دي، چې مرستې
 ورڅخه و غواړو... دا چې تا سې د اختلافاتو موضوع
 یادوئ، په دې هکله دومره ویلې شم چې
 افغانستان یو آزاد او خپلواک هېواد دی، موږ
 به هېڅ چا ته اجازه ورنکړو، چې قومنده را کړ
 شي." تره کي بیا بې له دې چې د بریژنیف
 غبرګون ته انتظار وباسي، له سالون نه په وتلو
 شو او ملګري یې ورپسې وخوځېدل، خو په دغه وخت
 کې د شوروي د ګوندي چارو د باندنيو اړیکو
 سروال پانوماریف له بریژنیف سره پس پسې وکړې
 او بیا د تره کي په لور ورغلل، چې وضع عادي
 شي، خو "ګټه یې ونکړه او غونډه بې له کومې
 پایلې او نتیجې په خوابدۍ سره ړنګه شوه."
 کتوازی لیکي، چې افغانان ټول د تره کي په
 کوټه کې په کریملن ماڼۍ کې غونډ شول "او هلته
 نور محمد تره کي سره له دې، چې پوهېده چې د
 هغه په کوټه کې د خبرو د ثبت وسایل شته... په
 قصدي توګه د بریژنیف په ناوړه چلند ګوت نیوی

وګر" تره کي بيا ددغې پوښتنې په برابر کې، چې د دواړو هېوادونو د اختلاف موضع به څه وي؟ وويل چې "شوروي زما په ويناوو او مطبوعاتو مرکو او همدا راز زموږ په حکومتو جوړښت خو شحاله نه دی او دوی وايي، چې ولې نور محمد تره کی په هره مرکه کې... وايي، چې موږ داسې انقلاب کړی چې نه بريژنيږد خبرو او نه کارتر او په دغه انقلاب کې نه روبل مصرف شوی او نه ډالر." تره کي دا هم وويل، چې "دوی په دې خوابدي دي، چې ولې ببرک کارمل او څو تنه پرچمي ملګري يې له خپلو حکومتو پوښتو څخه ليرې او سفيران وټاکل شول." هغه دا هم وويل، چې "شورويان له موږ څخه غواړي، چې کارمل او ملګري يې بېرته افغانستان ته راشي... خپلې پخوانۍ رتبې و لري، خو موږ به دا ورسره ونه منو."

د کټوازي په وينا سبا "د شوروي اتحاد صدراعظم اليکسي کاسيګين او نورو وزيرانو د افغاني لوري سره اړیکې نيولې وې او د بريژنيږد د چلند په اړه يې بشنه غوښتنې وه." بيا د همدغې ورځې په ماښام په کريملن کې مهلم ستيا شوې وه، چې په هغې کې د معمول په شان د شوروي لورو چارواکيو او سفيرانو ګډون کړی وو. د ډوډۍ پر سر بريژنيږد څو ځله له ځايه ولاړ شو او د تره کي "د ستايلو په ترڅ يې د هغه په سر سلامتې جامونه پورته کړل... خو نور محمد تره کي تر پايه په خپل ځای ارام ناست و." اقبال وزيرې هم ددغه ټکر ذکر کوي، چې هغه يې د کټوازي او داسې هم د هيئت د بل غړي محمود سوما د شفاهي ياداشت له مخې ترتيب کړی دی⁶. د افغان هيئت بل غړی صالح محمد زيری هم ددغه لفظي ټکر يادونه کوي، خو په لنډ ډول. "نور محمد تره کي د مجلس د پای ته رسېدلو په وخت کې دبريژنيږد سره د مباحثې په جريان کې له

غونډې وپاڅېدېدې او بريژنييف ته يې وويل، چې
يوآڅې خو تاسې نه ياست چې موږ مرستې درڅخه
اخيستلای شو، په نړۍ کې هېوادونه ډېر دي.
زيری وايي، چې "بريژنييف يې سپک کړ." سره له
دې هم د زيری په وينا "شورويانو تر هغه
وروسته هماغسې اقتصادي مرستې وکړلې، چې موږ
غوښتلې وې."⁷¹ دا به شايد هسې تصادف وي، چې هم
محمد داود او هم خلقيان هر يو له کریملين سره
له تکر نه يو کال وروسته نسکور شول.

د تره کي_امين د اختلاف پيل

لکه چې دمخه ويل شوي، د تره کي_امين اختلاف
د هرات د پاڅون په بهير کې پيل شو. کيسه داسې
وه، چې د هرات د پاڅون په وخت کې امين د
اقبال وزيري په ملگرتيا عسکري کلب ته لاړ او
له هغه ځايه د شوروي اتحاد د دفاع وزير
ديمتري اوستينوف سره د پاڅون په اړه وغږېد،
چې په دې اړه دمخه يو څه ويل شوي دي.
اوستينوف امين ته وويل، چې ښه به دا وي چې
تره کي په دغه اړه له بريژنييف سره په مسکو کې
وويني. هغه دا هم وويل، چې ددغه مقصد لپاره
به يوه ځانگړې الوتکه درواستول شي او سهار د
وخته به له تره کي سره بېرته کابل ته درشي.
همدغسې هم و شول. له تره کي سره لوی درستيز
محمد يعقوب ملگري و. په مسکو کې لکه چې دمخه
ويل شوي، تره کي له شوروي لويانو سره په اوږد
ډول وغږېد. تر هغه ځايه، چې په دغې موضوع
پورې اړه لري، په مسکو کې تره کي د بريژنييف
له خوا "هڅول کېږي، چې د هرات پېښې څخه په
گټه اخيستلو امين د ملي دفاع وزارت څخه گوښه
کړي." تره کي په بل سهار د انقلابي شورا په
غونډه کې، چې له امين پرته د تره کي په سفر
خبر نه وو، بې له دې چې له چا سره يې مشوره
کړې وي، ناڅاپه غږ کړ چې "ما اسلم وطنجار د
باصلاحيته لوی درستيز په توگه وټاکلو او په

خپله به د ملي دفاع وزارت په چارو کې ور سره مرسته کوم.^{8۱}" په امین باندې دا یوه ناڅاپه څپرکه وه، چې حواله شوه او چې په دې ډول له ملي دفاع وزارت نه گوښه شو، ورسره یې په خپل ګان سره همکاري پرې کړه. په داسې حال کې، چې په پوځ باندې یې تر هر بل خلقي نه اثر ډېر و. وطندار که څه هم په کودتا کې یې د مخکښي رول په بري سره لوبولی و، د امین د نه همکاري په حال کې ددې جوګه نه و، چې د ملي دفاع چارې تر سره کړي. د ملي دفاع وزارت سر مشاور تورن جنرال ستانيسلاف ګاريلوف په همدغې روحیې سره د وزیري له لارې تره کې ته پدېغام واستوه. په پای کې د امین او تره کې نژدې کسان، چې مشخص شوي نه دي، د تره کې او امین ترمېنځ ښکته او پورته شول او تره کې بیا د مارچ په 27مه امین لومړی وزیر، وطندار د ملي دفاع وزیر او محمد یعقوب لوی درستیز په توګه وټاکل.^{9۱}

په پورته ډول د امین او تره کې ترمېنځ په ظاهر کې روغه راغله، خو هغه رښتیني نه وه او دوام یې نه شو کولی. تره کې که څه هم امین د لومړي وزیر په توګه ونوماوه، په خپله یې "لا هم د وزیرانو شورا د غونډو سروالي کوله او امین په دغه کار سره ډېر خپه کېده."^{10۱} په خلقي نظام کې د سر په کسانو کې د ټکر امکان ډېر و. غټ علت یې دا و، چې نظام نوی او نااشنا و او دغسې قانون یې نه لاره، چې د هغه له مخې د مقامونو صلاحیت او دندو حد او حدود ټاکل شوي وي. بل علت په ګډه او ملګرتوب سره د کار د کول تور نشتوالی او په دغو پښتنو کې د ګوندیماري او تړبوري ټینګ احساس و. هرڅه چې و، په دغو پښتنو کې د واکمنۍ په وخت کې د واک ګټلو د دورې ملګرتوب هوا کړې وه او ځای یې د ځان پالنې او رقابت احساس نیولی و. د همدغه احساس له مخې به و، چې لومړي وزیر امین د می په اوله ورځ، چې حکومت د کارګرو د ورځې په

نا مه لمانځله، تره کي خبر نه کړ او د حکومت استازي توب يې په خپله وکړ. که څه هم دغه امتياز د عنعنې له مخې د تره کي و. د جولای تر میاشتې پورې د دوی دغه اختلاف د لفظي ټکر سرحد ته رسېدلې و. امین د سیاسي دفتر په غونډه کې د حکومت د ناکامیو پړه په تره کي واچوله. په بلې میاشت (اګست) کې تره کي امین په دې ګرماوه، چې کورنۍ واکي کوي¹¹. له دېنه د تره کي مقصد دا و، چې د امین مشر ورور عبدالله امین که څه هم د ګوند غړی نه و، په ګوندوز او درې نورو ولایتونو کې د تنظیمي رییس په شان په پوره صلاحیت سره کار کاوه. په همدغې میاشت کې د اسمار په پېښې سره د دوی ترمېنځ اختلاف نور هم زیږ شو، چې دمخه یې بیان شوی دی. امین له اختلاف سره سره تره کي ته په څرګند ډول پوره احترام کاوه او د پخوا په شان یې په مبالغه ییزو لقبونو سره ستایه. په عین حال کې یې ګوښېس کاوه، چې د هغه واک د ځان کړي. امین ډاډه و چې په پای کې به لاس بري دده وي. دی چې په دغه وخت کې د پنځوسو کلونو په ځان ټکره، روغ، فعال او خواریکس و، په داسې حال کې چې د دوو شپېتو کالو منډلې او چاغ تره کي، چې په ځان روغ هم نه و، په حکومت کولو کې د امین جوګه کېدې نه شو. په افغانانو کې هم دغه فکر ټینګ و، چې د ګوند او حکومت اصلي محور حفیظ الله امین دی.

خو امین ته ددنه په ګوند او حکومت کې دغسې نور مخالفین پیدا شول، چې تر پرچمیانو نه هم ورته خطرناک وو. دغه مخالفین د اګسا سروال (سدا الله سروري او درې وزیران) محمد اسلم وطنجار، سید محمد ګلابزوی او شیر جان مزدوریار (وو. دوی د 1979 د جون په میاشت کې سره یو موټي او د امین پر ضد شوي وو. د دوی د مخالفت لوی علت دا و، چې دوی د خپلو زارتونو په اړه د کارونو را پور د پخوا په شان تره کي ته ورکاوه، نه

حفيظ الله امين ته، که څه هم دی د لومړي وزیر په توګه د هغوی نښه امر شوی و. سروري په اګسا کې د ک.ج.ب سرمشاور ل.پ.بوګدانوف ته د امین پر ضد خپل مخالفت ښوده. د مخالفت دغه راپور په کابل کې د ک.ج.ب استازي جنرال ایوانوف او دا سې هم اوساد چې په مسکو کې اندروپوف ته استوه⁽¹²⁾. سروري خپل مشاور بوګدانوف ته په مشخص ډول ویلي، چې "امین یو ډېر خطرناک سړی دی، هغه به هر هغه څه وکړي، چې غواړي یې."⁽¹³⁾ دوی ټولو دا هم ویل، چې ډله ییزه مشري له مېنځه وړل شوې او هر څه امین په لاس کې نیولي. امین او دغه څلور کسان په شخصي لحاظ هم سره وران وو، وروستیو له خلقي نجونو او نورو نه جذبي استفاده کوله او امین ددغه کار مخالف و. په واقع کې دوی "لچکان" وو، په داسې حال کې چې امین فاميلي سړی او د حیثیت او اخلاقي کرکتر خاوند و⁽¹⁴⁾. په دغه وخت کې د شوروي سفارت غړو او د ک.ج.ب خاص استازي جنرال بوریس ایوانوف دغه ډله لمسوله، چې د امین او تره کي اړیکې سره خبرې پرې کړي. وزیري لیکي، چې تر هغو چې "... د شوروي سفارت کارکوونکو او د ک.ج.ب ایجنټانو د اسدالله سروري او د هغه د ملګرو په ذریعه په دې لاریالي شوي نه وو، چې تره کي او امین یو پر بل باندي بې باوره کړي، نو هغه سفارت به شبنامې د تره کي امین باندې په نامه خپرولي او د اګسا او د شوروي سفارت له موټرو به تیت کېدلي، خو کله چې پاس یاد شویو څلورو تنو وکړای شول، چې د ک.ج.ب په دستور د تره کي او امین ترمنځ نفاق مېنځ ته راوړي، بیا شبنامې د امین باندې په نامه خپرېدې او د اګسا او شوروي موټرو له خوا تیت کېدې." وزیري دا هم وایي، چې "شورویانو به کله کله موږ ته پخپله راکولي، چې گویا دوی ته رسېدلي دي."⁽¹⁵⁾

د امین پر ضد شپې لیکونه به د غومره ډېر خپرېدل، چې یوه امریکایي مؤلف براد شبر هم د

هغو یادونه کړې ده. د هغه د روایت له مخې د اګست 29مه شپه لیک تر نورو ښه څرګند دی. په دې ډول، چې د څوارلس تېروتنو یا ناکامیو په سر کې یې راوړي، چې "وفادار انقلابي کسان" ګوښه کړل شوي او "په زرګونو هغه خلقيان، چې له امین سره نه جوړېدل، بندي شوي دي" او دا چې "د امین د سلوک او استبداد... په سبب مخالفین سره یو موټی شوي چې د هېواد امنیت او روغتیا یې له خطر سره مخامخ کړې ده." د شپې لیک په آخر کې ویل شوي، چې "که څه هم موږ د ګوند عمومي منشي د امین په کړو او سلوک نه څو ځله خبر کړ، هغه په ډېر افسوس سره وویل چې د هرڅه واک د امین په لاس کې دی او زه هېڅ څه کولی نه شم او د هرڅه مسؤلیت د امین په غاړه دی، نو ښکاره ده چې ټول خلقيان باید د امین په وړاندې سره یو موټی شي او له واک نه وغورزول شي."¹⁶⁾ لکه چې وزیري هم وایي ټول دغه شپې لیکونه په اګسا کې د سروري له خوا خپرېدل. نورو مخالفینو ته د هغو خپرونه د شپې ییز بنديز په حال کې ناشونکې وه. سروري د بوګدانوف په ډاډ سره امین ته سپکې سپورې هم ويلي. په خپله بوګدانوف هم د هغو شوروي مشاورانو له ډلې نه و، چې له امین سره سخت مخالف و.

لکه چې دمخه یاد شوي، سروري چې یو سخت زړی دسیسه گر و، په دې فکر وې چې د "ثور انقلاب" مخالفین باید وځپل شي. البته په خلقيانو کې دغه فکر عام و، خو ده د "ضد انقلاب" د ټکولو لپاره دغسې اداره لرله، چې ښځینه او نارینه افغانان یې بندي کولی، کړولی او وژلی شو، بې له دې چې د محکمې، قانون او حتی ګوندي او حکومتي لویانو پروا وکړي. د زلمي خروټي په وینا، کله چې ماما یې امین له سروري نه د خلکو د عریضو له مخې د ورک شویو افغانانو په

اړه معلومات وغوښتل، هغه وویل چې "هغوی پاکستان ته تښتېدلي دي."¹⁷) امین بیا سروري ته اخطار ورکړ، خو اخطار یې بې اثره و، ځکه چې په هغه باندې د هېڅ افغان زور نه رسېده. د هغه شاته ک.ج.ب ولاړه وه. د امین د وراره میرویس امین په وینا امین نه یواځې سروري مهارولی نه شو، له هغه نه وېرېده هم، نو یې خپل ځان او د خپلې کورنۍ غړي په احتیاط سره ساتل.

د سروري د ډلې دویم سړی سید محمد گلابزوی و، چې په اول سر کې له امین سره د غومره نزدې و، چې له کودتا نه وروسته په قصر کې ورسره اوسېده. که څه هم د کودتا په وخت کې "نوموړي خپله دنده پرې اېښې تر دې حده چې خپل کور ته تللی او له هوایي قواوو نه ورغلی ټانک بې اړیکې پاتې و."¹⁸) سره له دې هم هغه په رسمي خپرونو کې د کودتاچیانو په ډله کې نیولی شوی و. دا ددې لپاره، چې اندروپوف پرې خوش شي. دا به ځکه حقیقت ولري، چې گلابزوی د "ما مد" په مستعار نامه د ک.ج.ب "ایجنټ" و. لکه محمد رفیع چې د "نیروز" په نامه د ک.ج.ب "ایجنټ" و. دوی دواړو د ثور د کودتا خبر پخوا له دې، چې پرې پیل وشي، په کابل کې د ک.ج.ب مرکز ته استولی و¹⁹). له امین سره د گلابزوی مخالفت په دې و، چې امین د هغه د هیلې پر خلاف د کورنیو چارو وزیر ټاکلی نه و. د امین په نظر گلابزوی یو بې تعلیم او بې سواده وور ضابط و.

په افغانستان کې د شوروي اتحاد خاص هیئتونه

د شوروي اتحاد حکومت له لمسونو نه سربېره په نظامي او سیاسي ډګرونو کې هم فعال و. د هرات له پېښې نه لس ورځې وروسته د اپریل په پېنځمه یې د دفاع وزیر لومړی مرستیال او د

پوځ د سياسي چارو سروال جنرال اليکسي
 يپيشيف (Yepishev) په سروال له شپږو نورو
 جنرالانو او نورو نه جوړ يو هيئت کابل ته
 واستوه، چې هلته "وضع وڅيړي او په افغان پوځ
 کې د دسپلين، معنوياتو او اغېزتوب پياوړي
 کولو لپاره سپارښتنې وړاندې کړي او په پلي
 کولو يې تيزگار وکړي، خو ددغه هيئت اغېزه چې
 په ماهيت کې سياسي وه، څرگنده نه شوه.⁽²⁰⁾ " له
 يپيشيف سره سياسي ماهران هم ملګري وو. دې په
 1968 کې پراک ته هم د يوه هيئت په مشرۍ استول
 شوی و او بيا يې خپل حکومت ته د وارسا د تړون
 له خوا د مداخلې نظر هم ورکړی و، چې د شوروي
 اتحاد سياسي نفوذ پرې خوندي وساتي. هيئت په
 کابل کې له يوې اونۍ تم کېدلو او سروې کولو
 نه وروسته خپل حکومت ته نظر وړاندې کړ، چې د
 افغان پوځ د معنوياتو د ضعف له امله ممکنه ده
 په هغه کې مخالفين نفوذ وکړي⁽²¹⁾، خو د شوروي
 حکومت اصلي توجه د خلقي حکومت ترکيب ته وه،
 چې غوښتل يې د "انقلابي" يا "ملي دموکرات
 کولو" په نامه د خپلې خوښې افغانان پکې
 نښاسي. ددغه مقصد لپاره يې د واسيلي سفرنچوک
 په نامه يو ازموين دیپلومات يا سياسي استازی
 کابل ته واستوه. دې پخوا په ګانا کې سفير او
 له 1971 نه تر 1976 پورې په ملګرو ملتونو کې د
 شوروي هيئت د دايمي استازي مرستيال و. کابل
 به د هغه له راتګ نه دمخه د امريکې سفارت
 راپورونو ښودله، چې "... شورويانو لا پخوا
 دغسې پلانونه په لاس کې نيولي وو، چې مطلب يې د
 خلقي مشرتابه عوض کول و."⁽²²⁾ نو د سفرنچوک
 اساسي ماموريت دا و، چې په افغان حکومت کې
 "اساسي تغيير" راوستل شي، چې مشر به يې دغسې
 يو نوی صدراعظم وي، چې د حکومت "له جاري
 سياستونو سره پېژندل شوی نه وي" لکه نور احمد
 اعظمادي. په دغسې حکومت کې به تره کې، امين

او کارمل هم غټ مقامونه ولري⁽²³⁾. سفرنچوک، څو که په دغه ماموریت وگومارل شو، چې که هغه پکې نابریالی شو، یا له هیواد نه ووبستل شو، د شوروي اتحاد حیثیت به زیانمن شوی نه وي⁽²⁴⁾. په خپله سفرنچوک هم د امریکې سفارت له ځینو غړو سره د خلقي حکومت د تغیر په اړه غږېدلی و، حتی مولف سلیک هری سن ته یې هم ویلي و، چې امین د حکومت د پراخ بندست وړاندیز ته غوږ نه نیوه او چې "کله موږ په نورو ځایونو کې د ملي دموکراتیک طریقې بریالیتوب ورته وایه، هغه به ویل چې د افغانستان د خلق دموکراتیک گوند بل ډول دی او دا چې هغه په کافي اندازه پراخ بنسټه دی."⁽²⁵⁾

د شوروي اتحاد حکومت په اصل کې ددې لپاره، چې د سفرنچوک ماموریت اغېزناک شي، یو بل لوی نظامي هیئت د دفاع وزیر د مرستیال جنرال ایوان پاولوفسکي په مشرۍ د اګست په 17مه یانې د بالاحصار له پاڅون نه وروسته او د اسمار له پېښې نه دمخه کابل ته واستوه. دغه لوی هیئت له درې شپږمه نظامي افسرانو نه جوړ و، چې په هغه کې نور دولس جنرالان او شپږ کرنیلان وو. ماموریت یې په ظاهر کې دا و، چې د هیواد پوځي وضع وڅېړي او د پاڅونونو د خپلو لپاره وړاندیزونه وکړي. دا به یې هم په ماموریت کې و، چې د امنیت د خرابېدو په حال کې د شوروي اتحاد نظامي دخالفته په نظر کې ونیسي⁽²⁶⁾. د هیئت تم کېدل په افغانستان کې دوه میاشتې و، خو د دفاع وزیر آستینوف دغه موده اوږدوله.

په هر حال، د هیئت غړي د وضع د سروې کولو لپاره په ټول هیواد کې خپاره شول، خو په اړه یې په رسمي ډول څه ونه ویل شول. پاولوفسکي هغه جنرال و، چې په 1968 کې یې د چکوسلواکيې د لاندې کولو قومندانۍ پر غاړه لرله⁽²⁷⁾. خو پاولوفسکي د افغانستان پوځي وضع معلومولو نه وروسته له کابل نه استینوف ته څرګنده کړه، چې

دا به "مصلحت" نه وي، چې شوروي اتحاد خپل پوځ افغانستان ته واستوي او دا چې له امين سره دې په لوړه سويه خبرې وشي، خو استينوف د هغه هيئت په نومبر کې مسکو ته وغوښت. په مسکو کې جنرال پاولوفسکي له استينوف سره خپله ليدنه په دې ډول بيانوي: "پس از پايان گزارش پيرامون اوضاع در افغانستان دیدگاه خود را در باره اینکه نباید سپاهيان خود را به افغانستان بفرستيم ارايه کردم... پیشنهاد نمودم که کسی از اعضای دفتر سیاسی حزب امين را که بسیاری در مسکو دیگر باو اعتماد ندارند، دعوت کند. در ضمن از پیام خاص او به ليونيد بريژنيف که از طريق مستشار ارشد نظامی در جمهوری دموکراتیک افغانستان فرستاده بود، اطلاع دادم. مگر وزیر به سخنان من گوش نداد."²⁸⁾ له هغه وروسته جنرال پاولوفسکي د افغانستان په اړه خبرو ته نه غوښتل کېده او تنزيل هم ورته ورکړل شو. امين به ددغه جنرال او هډيت له نظر نه ډاډه و، چې شوروي اتحاد به په افغانستان باندې نظامي تېري و نه کړي، خو شوروي اتحاد له ددغه هيئت له راتګ نه دمخه د جولای په مياشت کې زيات او کم يو کنډک سرتېري په بگرام کې ځای پر ځای کړي وو. په عين حال کې د سفرنچوک د ماموريت په وخت کې د جولای مياشتې په نيمه يي کې په کابل کې شپې ليکونه يواځې د امين پر ضد خپرېدل، چې په هغو کې د وزيري او نورو په وينا شوروي چارواکيو هم لاس درلود. په دغو ليکونو کې مير اکبر خيبر رښتيني انقلابي او امين د سي.ای.ای "ايجنټ او د بدماشو فاشستي ډلې" مشر ښودل شوی و، چې غواړي شوروي اتحاد او سوشلزم بې اعتبار کړي.²⁹⁾

دغه تور، چې امين د سي.ای.ای ایجنټ دی، پوره خور و، که څه هم هغه بې بنسټه و، خو شورويانو او پرچميانو اول په پټه او له يرغل

نه وروسته برالا لگاوه. د سفرنچوک ماموریت، چې کارمل او نور په خلقي حکومت کې ننسباسي، نتيجه ورنکړه. په دغه حال کې امین کوشن کاوه، چې په گوند او حکومت کې خپل دریځ نور هم پیاوړی کړي. د جولای په 27مه په حکومت کې تغیر هم راوستل شو. امین د دفاع وزیر هم شو او د دفاع وزیر وطن‌جار د کورنیو چارو وزیر او د کورنیو چارو وزیر مزدور یار د سرحداتو وزیر شو. امین دمخه د گوند په مرکزي کمیټه کې یو شمېر افسران، چې پلویان یې وو، هم د غړیو په توګه داخل کړي وو. په دې ډول واقعي واک له امین سره و، که څه هم د گوند عمومي منشي، د انقلابي شورا سروال، د ټول پوځ ستر قومندان او د دفاع شورا سروال تره کی و. د همدغه واقعیت له مخې به و، چې د سفرنچوک د ماموریت په نابریالۍ توب سره د شوروي سفارت یوه غړي وویل، چې په دغه وخت کې د خلقي مشرۍ لپاره عوض نه شته³⁰. سره له دې هم وضع کړکېچنه وه، امین که څه هم د نظام پیاوړی کس و، لوی پاڅونونه خپل شوي وو او په پېښور کې د افغان اسلامي جمعیت او اسلامي گوند د نورو هېوادونو له ملاتړ نه بهره من نه وو، په ولس کې نارضايت او په گوند او حکومت کې تاوتریخوالی زیات و. د امین هغه څلور مخالفین د تره کی تر شا ولاړ وو او تره کی له امین نه په ژور ډول ناراضه و. ټول په دې لټه کې وو، چې امین پخپله د دوی له خوا یا د شورویانو په مرسته له واک نه وغورځول شي یا حتی له مېنځه یووړل شي. د دغه وخت په هاوانا کې د ناپېیلو هېوادونو د سرانو د کنفرانس وخت نژدې شوی و، چې افغان پلاوی باید یا د تره کی یا د امین په سروالۍ پکې ګډون وکړي، خو دوی د هاوانا تر سفر پورې "یو د بل له وېرې څخه... ته نه شو تللی. تره کی هڅه کوله، چې امین هاوانا ته ولېږي، خو امین له دې څخه وېرېده چې دده په غیاب کې به له خپلې دندې څخه لیرې کړای شي."³¹ په همدغه حال کې و، چې امین د پولي تخذیک په تالار کې

ناڅا په څرگنده کړه، چې د افغانستان ستر لارښود انقلابي شورا مشر تره کی صاحب د کیوبا په هاوانا کې د ناپېیلو هیوادونو په کنفرانس کې د افغانستان د هیئت مشري کوي. تره کی بې چاره ته بله لاره نه وه پاتې، مگر دا چې د سپتمبر په لومړۍ ورځ هاوانا ته د مسکو له لارې حرکت وکړي، که څه هم د هغه پلویانو په کابل کې او شوروي لویانو په مسکو کې تړېنه وغوښتل، چې دغه سفر ونه کړي. له تره کی سره په دغه سفر کې د باندنیو چارو وزیر شاه ولي، د طلاعاتو او کولتور وزیر خیال محمد کټووازی، د باندنیو چارو وزارت مرستیال شاه محمد دوست او سید محمد داود تړون ملگري وو. وروستي د تره کی سرباړ و، د اګسا مرستیال عزیز اکبري هم د دغه پلاوي غړی و.

تره کی په هاوانا او مسکو کې

په هاوانا کې د تره کی د یاد وړ کار د پاکستان له مشر جنرال ضیاء الحق سره د افغانستان او پاکستان د کشالو په اړه خبرې اترې کول او په خبرو کې د دواړو له خوا د روغ نیتۍ ښودل وو، چې په بل څپر کې به یې بیان وشي. دلته به په مسکو کې له بریژنف سره د هغه د خبرو او موافقې په اړه بحث وشي. دا دویم ځل و، چې تره کی د شوروي اتحاد له لور واکمن سره په یواځې ځان ویني او د خپل هیواد د اساسي موضوع گانو په اړه ورسره غږېږي او د هغه هدایت ته غوږ ږدي. د دوی د خبرو اجندا هغه وه، چې د کابل ک.ج.ب والو دمخه ټاکلې وه. په دې ډول چې هغو د تره کی د سفر په شروع (سپتمبر ۱) سره مسکو ته یو اوږد یادښت استولی او په هغه کې یې د افغانستان په اړه تجویز وړاندې کړی و، لکه افغانستان چې د دوی تر لاس لاندې هیواد وي.

په یادښت کې ویل شوي و، چې حکومت په خلکو

کې واک لاس ته ورکوي او افغانان "په زیاتېدونکي ډول د شوروي پر ضد کېږي." په هغه کې دا هم ویل شوي، چې "د شوروي مشاورو په هره سطح کې تره کی او امین ته مشورې ورکړي" چې د خپل حکومت بنسټ پراخ کړي، خو "هغه نژدې ټولې له نظر نه غورځول شوې." دوی د هغه په عوض "...د داخلي مسئلو د حل لپاره په پوځي زور ډډه کوله او غېر حق یې عامه جزایي کارونو ته ادامه ورکوله." په یادښت کې "امین ددغه سیاست لوی تنظیم کوونکی" ښودل شوی. په پای کې دغو ک.ج.ب والو مسکو ته وړاندیزونه وکړل، چې مهم یې دا وو چې "باید یوه لار وموندل شي، چې امین د هېواد د مشرۍ له مقام نه گوښه کړل شي، په دې چې هغه د داخلي سیاست د وړاندې بیولو مقصر دی." نو هغه "باید د داخلي سیاستونو د ناکامیو او قانون پر خلاف کارونو مسؤول وګڼل شي." بله دا چې "تره کی باید وهڅول شي، چې دا اساسي ده چې یو دموکراتیک ائتلافي حکومت جوړ شي، چې په هغه کې د لارښود رول په حتمي ډول د پرچميانو په ګډون د افغانستان خلق دموکراتیک ګوند سره وي." په یادښت کې دا هم ویل شوي، چې د وطنپالو روحانيانو، قومونو، ملي لږه کيو او روښان اندو استازيو ته هم پکې برخه ورکړل شي.³²⁾

دا په واقع کې د سفرنچوک هغه تجویز و، چې اصل مقصد یې په حکومت کې د شړل شویو پرچميانو شریکول و او لومړی وزیر امین یې مخالف و، خو اوس هغه د شوروي حکومت لورې سطح ته ورسول شو، چې په خپله بریښنیز او ملګري یې په دې اړه په مسکو کې د افغانستان له اعلی واکمن نور محمد تره کی سره وويني او له هغه سره په دې اړه کوم ډول موافقې ته ورسېږي. د همدغه مقصد لپاره تره کی ته په هاوانا کې وویل شول، چې افغانستان ته د بېرته تګ په لار کې په مسکو کې

تم شي او له بريژنيف سره وگوري. تره کي بيا
 له خپل ورسره هډت سره وطن ته د ستنېدلو په
 لار کې دوه ورځې (سپتمبر 9_10) په مسکو کې تم
 شو، خو هلته يې په يواځې ځان د سپتمبر په
 لسمه له بريژنيف سره وليدل. په دغې ليدنې کې
 بل افغان له تره کي سره نه و. څنگه چې د کابل
 ک.ج.ب والو يادښت د افغانستان په اړه د عالي
 کميسيون غړو اندروپوف استنيوف او گروميدکو له
 خوا منل شوي و (دغه کميسيون د هرات له پاڅون
 نه وروسته جوړ شوی و، چې د افغانستان د پېښو
 څارنه او دهغو په اړه فيصله به کوي). بريژنيف
 د هغه له مخې تره کي په دې ډول مخاطب کړ، چې
 "...د نورو په لاسونو کې د قدرت له حد نه ډېر
 تمرکز حتی که ستا ډېر نژدې ملگري هم وي، د
 انقلاب لپاره خطرناک کېدی شي. دا به له مصلحت
 نه ډېر ليرې وي، چې يو څوک د هېواد په
 مشرتابه، په وسله والو ځواکونو او په دولتي
 امنيتي څانگو کې د ممتاز قدرت خاوند وي." ³² الف
 "ميټروخين وايي، چې "دا د تره کي لپاره نېغ
 او څرگند دستور و، چې له امين نه ځان خلاص
 کړي." دی دا هم وايي، چې تره کي ته د يوې
 سياسي لوبې د اجرا لپاره نسخه ورکړل شوه او
 رضایت وښودل شو، چې په واقعي ژوندانه کې يې
 عملي کړي. دوی پرېکړه وکړه، چې امين استعمال
 کړي او د ټولو هغو تېروتنو، ناکاميو او
 جرمونو لپاره يې چې په سياسي او نظامي لحاظ
 شوي، ملامت وکړي." ³² ب اقبال وزيری لا وايي، چې
 "د شوروي مشرانو په کلک ټينگار نور محمد تره
 کي دې ته اړ ایستل شو، چې امين په فزيکي توگه
 له مېنځه وباسي." دی د يوې "موثقې سرچينې" په
 حواله دا هم وايي، چې د شخص اندروپوف په نوښت
 نور محمد تره کي او بېرک کارمل هم سره دوه په
 دوه وليدل، په داسې حال کې تره کي له گروميدکو
 سره هم دوه په دوه ليدلي و ³⁴. دلته دغه ټکي
 په خاص ډول وړ دي.

يو دا چې له شوروي لويانو سره د تره کي له يواځي ليدلو نه معلوميږي، چې د دوی ترمينځ خبري دغسې خاصې وې چې حتی د هغه د هيئت له ملگرو په تېره له شاه ولي نه هم پټې وې، په داسې حال کې، چې د باندنيو چارو وزير په توگه ده بايد په خبرو کې گډون کړی وای. که خبرې خاصې نه وای، تره کي به وروسته خپل ملگري پرې خبر کړي وای، خو هغه خبر نه کړل. له دېنه معلوميږي، چې لږ تر لږه تر هغه ځايه چې په دغو خبرو پورې اړه لري، تره کي ته شوروي لويان تر خپلو لوړ پوړو چارواکيو نه هم نږدې او د اعتماد وړ وو. لا مهمه دا ده، چې تره کي ولي دي ته حاضر شو، چې د باندنيو په دستور خپل صدراعظم له وظيفې نه گوښه کړي، يا په له مېنځه وړلو سره يې رضایت ښکاره کړي. يا حتی دغه کار په غاړه واخلي. هر څه چې و، ده دغسې کار په غاړه واخيسته، چې کولی يې نه شو او که يې کړی هم وای، پايلې به يې نه يواځې خلقي حکومت بلکې وطن ته هم ډېرې گرانې وای. د تره کي په دغې موافقې ښوولو کې شايد سروري هم اغېزه لرلې وي. د راجا انور په وينا سروري د سپتمبر په 7مه تره کي ته په تليفون کې په هاوانا کې ويلي و، چې "امين پلان لري، چې موږ يا بندي کړي، يا مو ټول ووژني ددې لپاره چې ستا تر ستنېدلو دمخه يې حکومت په لاس کې نيولی وي." ³⁵⁾

د خلقي حکومت ترکيب اړول او پرچميانو ته پکې ځای ورکول ³⁶⁾، له امين پرته د بل چا په وسه کې نه و او امين دغه کار نه کاوه. دا هم د تره کي په وس کې نه وه، چې امين له صدراعظمي نه گوښه کړي او د باندې يې د سفير په توگه واستوي. په دې اړه يې دغسې دليل هم نه لاره، چې خپل لوړ پوړي خلقيان پرې قانع کړي. له بلې خوا شوروي لويان په دې فکر ټينگ وو، چې د دوی د اعتماد وړ پلويان پرچميان په

حکومت کې برخه ولري، نو امین باید د واک له
ډگر نه وتلی یا اېستل شوی وي او دغه کار باید
په کوم ډول دسیسې سره وشي او دسیه ګر په ظاهر
او صحنه کې خلقيان په تېره د سروري ډله وي.
په دغه حال کې دا عېبه نه وه، چې د کابل ښار
زر د دسیسو او خلقي ګوندیانو د وژنې ډګر شو.

راجا انور وايي، چې سروري د امین د لـه
مېنځه وړلو پلان حتی هاوانا ته د تره کي له
تللو نه دمخه ایستلی و. پلان دا و، چې امین به
هغه وخت په ماشین ګڼو سره له مېنځه وړل کېږي،
چې د تره کي د هرکلي لپاره هوایي ډګر ته روان
وي.³⁷ سروري ددغه پلان لپاره د اګسا مرستیال
عزیز اکبري، چې د هغه خوریه و، مامور کړ. هغه
ته وظیفه ورکړل شوه، چې د پلان د عملي کولو
لپاره لس کسه وروزي، بې له دې چې هغوی د پلان
په مقصد پوه شوي وي.³⁸ خو اکبري دبل ایجنټ
و. هم یې خپل د شوروي مشاور او هم امین په
پلان خبر کړ او بیا د وزیر په وینا "... شوروي
مشاورینو په ګډه د لوی درستییز [محمد
يعقوب] سره د هغه په دفتر کې ددغه پلان د
ناکامۍ لپاره بل پلان جوړ کړ، چې د هغه په
نتیجه کې امین هوایي ډګر ته روغ رمت
ورسېد.³⁹" د حېراني ځای دی، چې شوروي
مشاورانو ولې د خپل مرکز د فیصلې پر خلاف د
امین له مېنځه وړلو پلان په شندولو کې برخه
واخیسته. ممکن دغه مشاوران د مرکز له فیصلې
نه خبر نه و. په مرکز یانې مسکو کې
"اندروپوف... بریژنیف او تره کي په دې
قانع [کړي وو] چې... د ک.ج.ب د معلوماتو له
مخې کابل ته د تره کي د رسېدو له مخه به امین
لیرې شوی وي." په همدغې ډاډینې سره و، چې د
هغه مسلمان کنډک له استولو نه کابل ته ډډه
شوی و، چې وظیفه یې د تره کي ساتنه وه.⁴⁰

په دغه حال کې د "ستر لارښود" او "وفار
شاګرد" ترمېنځ ناباوري تر آخر حده پورې

ورسېدله او امين خپل ژوند په خطر کې ليدېده. په عين حال کې په کابل کې پرچميان بيا فعال شول، شپې ليکونه به يې خپرول او له "اصولي خلقيانو" سره له وحدت نه غږېدل⁴¹. د سپتمبر په يوولسمه کابل ته د تره کي راتگ په ظاهر کې د دولت د رييس په توگه د معمول په شان و، د پښتونستان له واک نه تر هوايي ډگر پورې گونديان او نور خلک قطار ولاړ وو. د امين "د سوارۍ موټر مخ په هوايي ډگر لکه د مرمۍ غونډې په سرعت تېر شو." امين دمخه د هوايي ډگر کنټرول د خپلو اعتمادې کسانو په لاس ورکړی و او په خپله يې تر درې شپې لاندې زغور کالۍ په تن و. د تره کي الوتکه د ښکته کېدلو له ټاکلي وخت نه يوه ساعت نور هم په هوا کې گرځېده او همدا چې امين ډگر ته ورسېد، هغې ته د ښکته کېدلو اجازه وشوه. امين لومړی کس و، چې د تره کي مخې ته ودرېد، خو هغه سمدلاسه وپوښته چې زما "نور وزيران" چېرې دي؟ امين ورته ډاډ ورکړ، چې "ټول شته دي او وبه يې وينې."⁴²

و ډن ته د تره کي بېرته را تگ او د هغه پای

په داسې حال کې، چې امين د ارگ په دلکش شاه او تره کي د ارگ په گلخاني ماني کې و، په کابل کې د سپتمبر له يولس نه تر 16 پورې ډېرې زيرې او مهمې پېښې وشوې، چې په هغو سره تره کي اول پوره بې واکه شو او يو څو نور خلقيان ووژل شول. تره کي بيا د اکتوبر په نهمه له مېنځه يووړل شو او امين د گوند او دولت لور سروال شو. دغه پېښې په اثرونو کې په ډول ډول بيان شوي، دلته کوښښ کېږي چې هغه د وزيري او ميټروخين د ليکنو له مخې بيان شي، چې د لومړيو ليکنو په شان مهمې دي، خو مشکل دا دی چې دوی دوه مغرضو حکومتونو ته منسوب دي او ليکنې يې په اساسي ټکو کې سره نه جوړېږي. په

دغه حال کې څېړونکي په خاص ډول مجبور دي، چې د تحقيق پوليس شي، چې له هغو نه واقعيت يا واقعيتونه واپستلي شي. غېر له هغه هم د لنډ وخت پېښو دقيق بيان په اصل کې يو گران کار دی، خو څنگه چې د اړکي په تاريخ کې دا لومړی ځل دی، چې دغسې زيرې پېښې شوي، ريښتيني بيان يې د افغانانو لپاره خاص اهميت لري.

تره کي کا بل ته په رسېدلو سره په هماغه ورځ (11 سپتمبر) د انقلابي شورا غونډه جوړه کړه او په هاوانا او مسکو کې يې د خپلو خبرو راپورو ورته وړاندې کړ، خو د ميتروخين په وينا "... د خبرو اصلي موضوع يې پته کړه." ⁽⁴³⁾ په هماغه ورځ تره کي له پوزانوف سره هم وليدل. د بلې ورځې (12 سپتمبر) په سهار تره کي سروري خپل دربار ته وغوښت او امين يې هم د تليفون له لارې وغوښت. د وروستيو د خبرو جريان معلوم نه دی، خو امين ورنه غوښتي و چې د سروري او ملگري يې له دندو نه گوښه کړي. هغه د تره کي د سفر په وخت کې د هېواد را پور هم وړاندې کړی و او دا يې هم ورته ويلې و، چې په دغه وخت کې دده د وژلو قصد شوی و او محرکان يې سروري او د هغه ملگري وو. تره کي کوښښ وکړ، چې امين د هغوی "بښنه" ومنې او موضوع ختمه وگڼي، خو هغه رضایت ښکاره نه کړ. "داسې ښکاري، چې تره کي خپل دريځ دمخه ټاکلی و او د گوندي مشرتابه په اړه يې راپور واورېد، چې پکې ويل شوي و "... په گوند کې ددغې دنننۍ جگړې نوښتگر له امين پرته بل څوک نه دی." ⁽⁴⁴⁾

د بلې ورځې (13 سپتمبر) په سهار سروري او درې نور ملگري يې "... د تره کي صاحب دفتر ته د کلاشنکوفونو سره راځي." ⁽⁴⁵⁾ امين چې د هغو له وسله وال ورته نه د تړون له لارې خبرېږي، د تره کي دفتر ته له ورته نه ډډه کوي. ميتروخين د تره کي له خوا امين ته په تليفون کې له دغسې وعدې ورکولو نه غږېږي، چې د باور وړ نه ښکاري

او هغه دا چې دی تیار دی "دده ټول رقیبان موقوف کړي" او پر هغه سربېره "...اماده دی چې امین د گوند د مرکزي کمیټې عمومي منشي شي.⁽⁴⁶⁾" میتروخین په همدغه مهال کې دا هم وایي، چې امین د جمهوري ګارد قومندان جا نداد او د پوځ لوی درستیز محمد یعقوب ته قومنده ورکړه، چې د تره کې د امرونو له منلو نه ډډه وکړي. په داسې حال کې چې وراره یې اسدالله امین د کابل ښار د کومېټې منشي، د کومېټې د پیاوړتیا لپاره ډېر کارونه وکړل. میتروخین دا هم وایي، چې دواړو خواوو کوشن کاوه، چې په دغې مقابلې کې د شوروي اتحاد ملاتړ ترلاسه کړي. په دغه وخت کې اندروپوف ته په مسکو کې [له کابل نه په یوه تلګرام کې وویل شول، چې "تره کې کوشن وکړ امین وهڅوي، چې هستوګنځي ته یې ورشي، خو امین له ورته نه ډډه وکړه او څرګنده یې کړه چې د هغه ټولې غوښتنې باید ومزلی شي او که نه په فعالو کارونو به لاس پورې کړي. تره کې دا یوه دسیسه وګڼله او خبرې پرې شوې.⁽⁴⁷⁾" بیا د همدغې ورځې (13 سپتمبر) په ماښام سروري، ګلابزوی، وطنجار او مزدوریار د شوروي سفارت ته لاړل او هلته "د تره کې له خوا سروري وغوښتل چې یوه ډله شوروي ملګري د امین په نیولو کې له دوی سره مرسته وکړي.⁽⁴⁸⁾" د وزیر په وینا د همدغې ورځې (13 سپتمبر) په نیمه شپه کې دوه پي ښي و شوې. له یوې خوا له شوروي سفارت نه "...د اسلم وطنجار له خوا د وسله وال پوځ قطعاتو ته قومانده ورکول کېږي، چې د تره کې صاحب ژوند په خطر کې دی او د امین پر ضد یې حرکت ته را بولي، خو دده په قومنده څوک د ځایه ونه ښورېده." له بلې خوا د صاحب جان صحراوي په هاند د تره کې په هستوګنځي کې تره کې او امین سره پخلا کېږي. تره کې هغو څلورو تنو ته په شورويو سفارت کې

تيلفون کوي او ورته وايي، چې "... بچو خپلو کورو نو ته راشئ، امين دا اوس زما په کور کې ناست دی. موږ سره پخلا يو او بيا تيلفون امين ته ورکوي او هغه هم د وطنجار سره خبرې کوي او دا پخلاينه تاييدوي.⁽⁴⁹⁾" هغوی هم دغه پخلاينه ومذله او د شپې په دولسو بجو خپلو کورو نو ته په مايکروريانو کې ستانه شول. ميټروخين هم د امين او تره کې پخلاينه يادوي، خو دده روايت بل ډول دی او ناسم معلومېږي. په دې ډول، چې تړون د شپې په نهو بجو او شلو دقيقو پورا نوډ ته خبر ورکوي، چې امين د تره کې هستوگنځي ته راغلی او پوزانوف بيا د جنرال ايوانوف جنرال پاولوفکسي او گورييلوف په ملگرتيا د تره کې کور ته لاړل او دغه پخلاينه يې شونکې کړه.⁽⁵⁰⁾ په داسې حال کې چې وزيرې په غوڅه توگه وايي، چې همدا چې "پوزانوف او جنرال ايوانوف چې خبر شول چې تره کې او امين د صحرايي په کوښښ سره پخلا شوي دي، په دې هڅه کې شول چې دا پخلاينه په شخړه بدله کړي." مهمه دا ده، چې دوی د نورو سرچينو په حواله په دغه شپه ارګ ته په گډه نه وو تللي. لا مهمه دا ده، چې د وزير په وينا "د هغوی په لمسونه د نواب وژنه او د درو تنو تېښته تنظيم شوه."⁽⁵¹⁾ د بلې ورځې (14 سپتمبر) په غرمه کې دغه خبر خپور شو، چې د اګسا مرستيال نواب چې د امين پلوی و او هغه د اګسا سروالۍ ته په نښه کړی و "... د سروري د ياوړ له خوا ټپي شوی دی... پوځي روغتون ته وړل شوی و. د نواب پوښتنې ته د هغه دوه وطنداران انجنير خير محمد او ډاکټر سورگل روغتون ته ورغلي وو. د پوځي روغتون قومندان غني اندر په ډېره بې رحمۍ سره نواب خير محمد او سورگل وژلي وو، چې وروسته يې په خپله هم ځان وژلی و."⁽⁵²⁾ غني اندر، چې د تره کې پلوی و، په دې فکر و چې امين له مېنځه وړل شوی يا له مېنځه وړل کېږي. د يادونې وړ ده، چې دغه

وژنې د ک.ج.ب په لیکنو کې نه دي یادې شوي. د کټوازي په روايت له امین سره پخلاينه کې تره کې منلې وه، چې سروري او ملګري به یې چېرته سفیران کوي، خو دوی چې په سبا (سپتمبر 14) له خپل سفیر کېدلو نه خبر شول، بیا وتښتېدل. کټوازی، چې په مکروريانو کې له هغوی سره نږدې اوسېده، د هغوی تېښته په دې ډول بیانوي: "د کرکې له ښېښې څخه مې ورته کتل، چې دوی دا وار له خپلو پندو او بکسونو سره یوځای له خپلو کورو نو څخه راووتل او په یوه موټر کې کېناستل. له خپلو اولادونو او مېرمنو سره یې د لاسونو په خوځولو سره مخه ښه کوله او دا سې ښکارېدل، چې ګواکې بېرته به په بریالۍ توګه راوګرځي او موټر یې ورو ورو وخوځېد او له سترګو څخه الونیا شول." له دوی سره دا ځل شېر جان مزدوریار نه و.

سروري او ملګري یې دا ځل د ک.ج.ب یوه چارواکي کور ته لاړل، چې لومړی نوم یې ایلین (Ilyin) و. هغه بوګدانوف پرې خبر کړل، اول سروري تره کې ته په تلیفون کې وویل، چې امین یې پر ضد توطیه کوي او دوی حاضر دي د ساتنې لپاره و سله وال راشي، خو تره کې دغه وړاندیز ونه مانه. بیا ګلابزوی ایلین ته کړه، چې "امین زموږ د بندي کولو امر کړی، نو موږ دوه لارې لرلې: یا تر مرګه پورې مبارزه یا دلته پناه راوړل. موږ وروستی لار غوره کړه، ځکه که موږ ووژل شو، موږ به ګټور نه شو، خو موږ سره له دې هم خپلو شوروي ملګرو ته خدمت کولی شو."⁵⁴ یوه ورځ دمخه (د سپتمبر په 13مه) د شوروي و پولتبورو د پریکړې له مخې پوزانوف ته ویل شوي و، چې "دغه حقیقت په نظر کې ولره، چې موږ به خپله په غاړه اخیستلی نه شو، چې امین د خپل کنډک په زور ونیسو، ځکه چې دغه کار به د افغانستان په دننیو چارو کې نېغه لاسوهنه وي او د اوږدې مودې پایلې به

ولري. په واقع کې دا له عملي نظره يو نا شونکي کار دی.⁽⁵⁵⁾ شوروي لويانو ته دا د افغانستان په دنديو چارو کې نېغه لا سوهنه نه وه، چې د حکومت وزيرانو ته يې د صدراعظم پر ضد په سفارت او د ک.ج.ب چارواکي په کور کې پناه ورکړې وه او په دې ډول يې هغوی هڅولي او ورسره مرسته کړې وه. د غو شورويانو غوښتل، چې دغه کار په خپله د افغانانو له خوا وشي، البته د دوی په مرسته. دلته د ک.ج.ب د پخواني چارواکي اليکزا ندر موروزوف دغه وينا په ځای ښکاري، چې ويلي و "مسکو په تره کې ټينگار وکړ، چې امين په خپل ځای کېږي، د سفير پوزانوف د اندروپوف استازي جنرال ايوانوف او جنرال پاولوفسکي په مرسته، چې د استينوف په مشرۍ د ملي دفاع وزارت استازی و."⁽⁵⁶⁾ وزيری له دوی سره د افغانستان د دفاع وزارت سرمشاور کاريوف هم ملگری نيسي.

په هر حال، "دوی سمدلاسه دا اواز خپره کړه، چې د شوروي سفير او ورسره کسانو يې د بريژنيف پېغام راوړی او غواړي د افغان مشرانو ترمېنځ اړيکې نورمال کړي."⁽⁵⁷⁾ دوی دغه پېغام مشخص نه کړو. وزيری وايي، چې "پلان داسې و، چې امين به د بريژنيف د پېغام په نامه د تره کې دفتر ته وغواړي، د گلخاني د ماني په بام باندې به د روسي کوماندو سرتېري ځای پرځای کړي، چې د جنرال ايوانوف د شخصي ساتونکيو تر نامه لاندې په ځانگړي موټر کې دده سره يوځای گرځېدل. د تره کې ساتونکو (قاسم او بېرک) ته دنده ورکړل شوې وه، چې امين د تره کې دفتر ته د ننوتلو په مهال کې له مېنځه يوسي."⁽⁵⁸⁾ ايوانوف دومره وايي، چې "... ټينگې اوازې وې، چې امر ورکړل شوی چې همدا چې امين د خلکو په کور کې ظاهر شو، ودې وژل شي، خو تره کې وويل چې دا رښتيا نه ده."⁽⁵⁹⁾ ددې مانا دا ده، چې د امين په وژلو کې شورويان لاس نه لري او دا د نورو يانې

د افغانانو کار دی، خو دوی دواړه یانې په کابل کې د ک.ج.ب سروال جنرال ایوانوف او د افغانستان د دولت سروال تره کی اقرار کوي، چې په دغسې اوازي خبر دي او دوی د هغې د څنگه والي په اړه هېڅ تحقیق ونه کړ او دا په دغسې حال کې، چې امین د دوی په لور روان و. مهمه لا دا ده، چې د میټروخین لیکنه چې یواځې د شوروي چارواکیو او په خاص ډول د ک.ج.ب چارواکیو د راپورونو پر بنسټ تهیه شوې ده، په دې اړه چوپه ده چې امین وروسته له هغه هلته تلل ومنل، چې پوزانوف په تلیفون کې ورته داډ ورکړ، چې ژوند به یې خوندي وي، خو د ک.ج.ب پخواني چارواکي الیکزاندر موروزوف لیکي، چې وروسته له هغه چې پوزانوف او درې تنه جنرالان د تره کې دفتر ته لاړل "... تره کې له امین نه وغوښتل، چې دی هم په غونډه کې گډون وکړي، خو امین په دې چې ممکن هلته ژوند یې په خطر شي، له ورته نه ډډه وکړه، خو د تره کې په ټینگار سره یې موافقه وکړه. په دې شرط، چې پوزانوف یې د ژوند د خوندي توب ضمانت وکړي. وروستي په تلیفون کې دغه ضمانت ورکړ.⁶¹" نور نو د اقبال وزیري په ژبه، چې په دغه وخت کې د دفاع په ماڼۍ کې و، خو دی دغه کیسه د محمود سوما له خولې کوي، چې په خپله امین ورته کړې وه.

"... نور محمد تره کې امین ته تلیفون کوي، چې پوزانوف له خپلو ملگرو سره یوځای دده دفتر ته ورغلی او د بریژنیف پېغام یې راوړی دی، خو امین د تره کې دفتر ته د ورته څخه ډډه کوي. په دې مهال کې پوزانوف د خپل ژباړونکي په ذریعه د امین سره تلیفوني خبرې کوي او امین ته وايي، چې نو موږ یې امدیت تضمینوي او که ځان مصون نه احساسوي، د خپلو ساتونکو سره دې راشي. امین د پوزانوف سره موافقه کوي او د ځان سره د ساتونکو په توگه حبیب الرحمن مصطفی او وزیر خیرک بیایي... امین د گلخانې ماڼۍ ته

ننوخې او د تړون له خوا د تره کي دفتر ته [په دويم پور کې] بدرگه کېږي. د امين مخې ته تړون او ورپسې وزير او په وزير پسې امين او د هغه شاته مصطفى او حبيب الرحمن روان دي او دويم پور ته په زينه خېژي. د تره کي ياوران هغه وخت، چې دوی په زينه راخېژي، ورباندې ډزې کوي. تړون سمدلاسه وژل کېږي، وزير سخت ټپي کېږي او امين او نور ساتونکي يې تېښتي. امين، چې وزير يې په لاسونو کې نيولی و، په بېره سره خپل موټر ته خېژي او په چټکتيا سره د دلکشا ماڼۍ ته په خپل موټر کې تېښتي. د تېښتې په مهال د گلخانې د بام څخه په امين او ساتونکو باندې يې د شوروي د کوما ندو د سرتېرو له خوا ډزې کېږي او امين دا صحنه په خپله وينې. ⁶² ") امين له صحنې نه روغ وځي او د دفاع وزارت ته ځي.

دا به ق صدي وي، چې د ميټروخين په ليکنه کې دغه مهمه پېښه نه ده بيان شوې. دغومره پکې ويل شوي، چې "يو څو دقيقې وروسته د تره کي د دفتر له هغه بل وره نه د ماشين گڼ اواز واورېدل شو. ملگري ل.ن. گوري لوف کي ته لار او کتل يې چې حفيظ الله امين د انگر د ېوال ترڅنګه ځغستل. ⁶³ ")

عجبه ده، چې ميټروخين د تره کي د يوه محافظ له قول نه وايي، چې دا سيد داود تړون و، چې اول يې په يوه محافظ ډزه وکړه او هغو بيا سمدلاسه دې وواژه. کوم شی، چې دلته په اساسي ډول مهم دی، هغه د تره کي په دفتر کې ددغې پېښې په وخت کې د پوزا نوف او درې تنو شوروي جنرالانو شتون و، چې موظف شوي وو د امين په لاندې کولو کې له تره کي سره مرسته وکړي. له همدې امله به و، چې تره کي هغې پخلاينې ته اهميت ور نه کړ، چې څلورويشت ساعته دمخه يې د صاحبجان صحرايي په مېنځګړتوب له امين سره کړې وه. په دغې پخلاينې سره تره کي منلې وه، چې

سروري او ملګري به يې سفيران کوي، خو هغوی چې ددغې فیصلې له منلو نه سر و غړاوه او په خپل ښار کې یې شورویانو ته پناه یووړه، هغه هغوی یاغي ونه گڼل او د هغه پرځای یې د خپل صدراعظم په له مېنځه وړلو کې له شورویانو سره لاس یو کړ. معلومه ده، چې تره کې د غې پخلایني ته رښتین نه و، دی هغه پلان ته رښتین و چې په مسکو کې د امین د له مېنځه وړلو لپاره ایستل شوی و، که څه هم لکه چې دمخه ویل شوي امین د ثور کودتا په خپل نوښت او قومنده سرته رسولې وه او بیا یې خلقي نظام په اصل کې په خپل فعالیت سره په پښو درولې و. پر هغه سربېره تره کې له دغه درک نه عاجز و، چې که امین وژل شوی وای، بیا به دی واکمن سروال نه، بلکې هغسې بېواکه سروال وای لکه په ختیځې اروپا کې چې دولتي سروالان وو او وروسته کارمل شو. معلومه ده، چې تره کې، سروري، گلابزوی او وطنجار ته خپلواکي مهمه نه وه، دوی ته مهمه دا وه چې په قدرت کې وي، که څه هم د یوه بېګانه هېواد تر ولکې لاندې وي. دا خو لا پرځای پرېږده، چې دوی ټولو یوه غېر اخلاقي او وحشي کار ته ملاتړلې وه.

ددغې پېښې په اړه غبرګونونه به په بل څپر کې وکتل شي، دلته به د هغې په وروسته بهیر باندې خبرې وشي. له پېښې نه وروسته، چې یوه بې سارې کرکېچنه فضا رامنځ ته شوه، طبیعي وه چې تره کې او امین به هر یو د خپل دریځ د پیاوړي کولو او د بل د ناتوان کولو او لاندې کولو لپاره زیار باسي، خو لومړی تره کې له امین سره، په داسې حال کې چې اقبال وزیري ورسره په دفتر کې وو په تلیفون کې وغږېد او وزیري له امین نه واورېدل، چې "د نر ترپ وي یا خړپ." هغه دا هم ورته وویل، چې "زه خو ستا دفتر ته د درتګ په مهال په دزو استقبال شوم، خو تاسې د سفیر او د هغه له ملګرو سره یوځای

راشئ، زه به دې په گلونو استقبال کړم." په عین حال کې پوزانوف هم له امین نه په تلیفون کې وغوښتل، چې غواړي ورسره وگوري. پوزانوف بیا له خپلو ملگرو سره ورسره ولیدل، په پېښې یې خواشیني ښکاره کړه او وروسته له هغه چې یې سره وده وکړه، چې د ما ښام په اوه نیمو بجو یانې دوه نیم ساعته وروسته به بیا سره گوري، د امین له دفتر نه ووتل. په عین حال کې تره کی "د گارد قومندان جانداد ته امر کوي، چې د دلکشا مانی له خاورو سره برابره کړي، خو هغه... ورته وایي چې هلته امین او نور ملگري دي او نه شي کولی په خپلو ملگرو برید وکړي." تره کی بیا د هوایي پوځ د قومندان مرستیال حاجي محمد ته تلیفون کړی و، چې په بگرام کې د شوروي اتحاد پراشوت کونک دده مرستې ته وردانگي. نوموړي ورته ویلي و، چې هغوی دا کار نه کوي. 63 الف) "یواځې د خواجه رواش په هوایي ډگر کې د سیاسي څانگې امر دوست محمد په هڅې سره یو جذگي ماشین راووت او په ارگ باندې یې ډزې وکړې، خو ماشین تسلیم کړل شو او دوست محمد ونیول شو. په دې ډول د امین پر ضد د تره کی کوښښونه کوم ځای ته ونه رسېدل او پوزانوف او ملگرو یې هم ورته شا کړه او په نتيجه کې تره کی د واکمنۍ په تخت باندې د یوه بې واکه او لغړ واکمن په شان یواځې پاتې شو. ده ته به ښه وای، چې په خپله امین ته تللی وای او تربنه یې د زړه ښښنه غوښتې وای، خو ده دغه کار ونه کړ.

د تره کی پر ضد د امین کوښښونه غوڅ او بریالي وو، د هغه د تلیفون د مزي په پرې کېدلو سره په خپل دفتر کې گوښه کړل شو. د امین په قومنده وسله والې قطعې ښار ته ننوتلې او د ښار امنیت یې په لاس کې ونیوه او په افغانستان راډیو کې سروري او ملگري یې له خپلو وظیفو نه گوښه شوي اعلام شول. په دې ډول

د سپتمبر په پېنځلسمه امین په واقع کې په
ګوند او حکومت کې د تره کی ځای ونیوه. اوس نو
د ګوندي او حکومتي سرانو کار و، چې هغه ته د
مشروعیت او "قانونیت" بڼه ورکړي.

د سپتمبر په پېنځلسم سهار امین د ګوند
پولتبورو یا د ګوند تر ټولو لوړ سیاسي تډظیم
د دلکشا په ماني کې راوغوښت او غړيو ته یې د
گلځاني او د روغتون د وژنو او اړوندو پېښو
راپور وړاندې کړ. په دغه وخت کې د امین
پلویان د ګوند په پولتبورو، مرکزي کمیټې او
داسې هم په انقلابي شورا کې په اکثریت کې وو.
په اجتماعي سازمانونو او په خاص ډول په پوځ
کې هم وضع همدغسې وه. په بل عبارت، هم په
حکومت او هم په ګوند کې امین تر ټولو پیاوړی
وو. د د ستګیر په وړاندیز، چې تره کی دې غونډې
ته راوغوښتل شي، لنډ بحث وشو او امین هم
ورسره سر وښوراوه، خو په عین حال کې یې دا هم
وویل، چې د تره کی محافظانو اخطار ورکړی، چې
که څوک ورنژدې شي، ډزې به پرې وکړي او دی
د دغه کار مسؤلیت به غاړه اخيستلی نه شي. په
پای کې د امین دغه نظر ومنل شو، چې د ګوند
مرکزي کمیټه دې په دې اړه پرېکړه وکړي.

په بله ورځ (سپتمبر 16) په مرکزي کمیټه کې
د امین په وړاندیز د "تره کی صاحب پر مستعفي
کولو" بحث وشو. د زیري په وینا "تر بحث او
سوال پرته نور محمد تره کی مستعفي او حفيظ الله
امین د ګوند عمومي منشي په څېر وټاکل شو."⁶⁴ و
وزیري او پنجشیري د مرکزي کمیټې پرځای د
مرکزي کمیټې پېلینوم نوم یادوي، چې د ګوندي
او حکومتي لوړو څانګو د غړو ګډه غونډه ده.

په هر حال، انقلابي شورا هم د تره کی ګوښه
کول ومنل او امین یې د هغه پرځای د خپل سروال
په توګه غوره کړ. په دې ډول امین د ګونديانو
له خوا د ګوندي او دولتي سروالی مشروعیت
ترلاسه کړ، خو هغه ته د تره کی شتون د اندېښنې

ور و. دی تراوسه د گوند او حکومت مشر و او په دواړو کې یې پلویان لرل او د گوند سپین ږیری مؤسس هم و. پر هغه سربېره څو ورځې دمخه یې په مسکو کې د شوروي اتحاد امپراتور لیویند بریژنیف سره دوه دوه په دوه لیدلي او د امین په لیرې کولو کې یې ورسره موافقه کړې وه او د همدغې موافقې له امله د امین بندي گرځېدلی و.

سره له دې هم درې او نې وروسته د اکتوبر پر لسمه په یوې رسمي څرگندونې کې په لنډ او عادي ډول وویل شول، چې نور محمد تره کی د هغې ناروغتیا له امله چې ورپېښه شوې وه، مړ شو او په قول ابچکان کې په پلرني هدیرې کې خښ شو. تره کی د ځیگر، معدې او ساه کښلو نه شکایتونه لرل، خو یو یې هم د غومره جدي نه و، چې د هغه له امله مړ شي، هغه هم سمدلاسه. امین د بي. بي. سي استازي سره په مرکه کې دومره ویلي وو، چې هغه ناروغ دی او دی طبیب نه دی، چې ناروغي یې ورته په دقیق ډول معلومه وي. دغه استازي له امین نه سختې او دقیقې پوښتنې کولې او هغه په ډېرې زیرکۍ سره ځوابونه ورکول. په پرچمي رژیم کې د روزي له خولې د تره کی د له مېنځه وړلو خبر په رادیو کې خپور شو. عظیمي او په تېره فرهنگ د تره کی وژنه اوږده بیان کړې، چې لنډیز یې دا دی چې تره کی د لوی درستیز محمد یعقوب او د گارډ قومندان جانداد په څارنې سره عبدالودود د گارډ د مخابراتو رییس او روزي زیرک د میزان په 16مه یا 17 مه (اکتوبر اتمه یا نهمه) د ارګ په باغچه کوتی کې وروسته له هغه، چې کورنۍ یې ورنه بېله کړې وه، په بالښت سره د لسو یا پینځلسو دقیقو په بهیر کې دغسې سخت خپه کړی و، چې ساه یې وختله⁶⁵.

په یوه روایت تره کی هغه وخت له مېنځه یووړل شو، چې بریژنیف د هغه د برخدلیک په اړه علاقه ونه ښودله او د امین د پېغام په ځواب کې، چې له بندي تره کی سره څه وشي، ویلي و چې

"ددې اړتيا نه شته چې تره کي مسکو ته واستوي. دا ستاسې مسئله ده، په کوم ډول چې ته به پوهېږې، حل يې کړه."⁶⁶ دغه روايت د بريژنيف له هغه غبرگون سره سر نه خوري، چې هغه د تره کي په مرگ بودلۍ. د گروميدکو په وينا، بريژنيف ددغه خبر په اورېدلو سره "بل څه شو" او ويې ويل، چې "هغه په څپېړه په مخ وهل شوی دی او مجبور دی ځواب يې ورکړي." په دغه وخت کې دده ځواب له واک نه د امين ليري کولو فکر و، نه نظامي يرغل⁶⁷. لکه چې په بل څپرکي کې به وليدل شي، بريژنيف د تره کي له مرگ سره سره د امين له حکومت سره اړيکې ساتل او پرمخ بيول. د تره کي وژنه د امين غټه تېروتنه وه، له اخلاقي او انساني کتنو نه سربېره سياسي مصلحت او د سليم عقل حکم دا و، چې تره کي په داسې حال کې چې هغه څلور فتنه گر له صحنې نه وتلي او د عمومو په ذهن کې محکوم شوي او تره کي په ارگ کې بندي شوی او له بديرون سره يې اړيکې شلېدلي وو، پر ځان پټ او نه چندان فعال تره کي امين ته خطر کېدلی نه شو، البته له روحي نظره به امين ته گرانه وه، چې تره کي وزغمي، خو دولتي لويان د ملي چارو په اجرا کې له مصلحت او سليم عقل نه کار اخلي، يا بايد کار واخلي، نه له بدل او انتقام نه.

نور محمد تره کی

نور محمد تره کی په رسمي خپرونو کې په کال 1917 د جولای په 14مه د مقر د ناوې په سور کلي کې پیدا شوی. د وژل کېدلو په وخت دوه شپېته کلن و او تر خپل عمر نه زوړ معلومېده. دغه نېټه شاید ده په خپله غوره کړې وي، ددې لپاره چې د خپلې زوکړې کال شوروي "انقلاب" او نېټه د پاریس باستیل ورځې ته منسوبه کړي او په دې ډول خپلو پلویانو ته ځان یو طبیعي انقلابی

وښيي. په هغه وخت کې د افغانستان په کليو کې هغه هم په يوې شپنې کورنۍ کې د زوکړې نېټې ليدل رواج نه لاره. پخوا نور محمد تره کې په خپل قلم د عبدالروف بېنوا کتاب (پښتانه ليدکوال) کې د خپل زور کړې ځای ميمنه ښوولې او تره کې بيا په خپلې واکمنۍ کې د دغه اثر ټول ټوکونه له دولتي کتابتونونو نه ټول کړل او د مقرر د ناوې په سور کلي کې يې په خپلې زوکړې باندې له حد نه زيات ټينگار وکړ. د ارواښاد عبدالرشيد ساپي په روايت، تره کې لا ماشوم وله خپلې مور سره له روسي ترکمنستان نه ميمنې ته راوستل شو او هلته محمد زمان تره کې ورسره واده وکړ.

په هر حال، د تره کې سترگې شنې، اوږې يې پلنې، و نه يې ټيټه او پر ځان منډلې او پڼ و. هر څه چې و، تره کې په واقع کې يو ټينګ او زير پښتون و. د لومړي ښوونځي يواځې څو ټولګي يې لوستلې و او په خپل شخصي زيار سره يې ځان تر دې حده رسولی و، چې د کندهار موسی خان شرکت له خوا بمبې ته واستول شو او بيا بېرته په کابل کې د محمد زمان تره کې په مرسته د مالي وزارت په مجله کې محرر وټاکل شو او وروسته د ملي بانک سروال عبدالمجيد زابلي په مرسته په دولتي انحصاراتو کې مقرر شو.

له دويم نړيوال جنګ وروسته د ويښ زلميانو په ګوند کې يو فعال غړی شو او د وخت له نومياليو ليکوالو سره يې ملګرتوب پيل کړ او د ملي سياست په ډګر کې ننوت. د شاه محمود په صدارعظمۍ کې تره کې د بېنوا په سپارښتنه په باختر اژانس کې په کار وګومارل شو. وروسته په داسې حال کې، چې حکومت د ويښ زلميانو ځينې لويان بندي او نور يې تطميع کړل، تره کې يې په واشنگټن کې د مطبوعاتو اتاښه مقرر کړ، خو د محمد داود د صدارعظمۍ په شروع کې هغه په دې، چې انګرېزي يې ښه نه وه زده، بېرته

وغوښتل شو. تره کی اول د افغانستان د حکومت پر خلاف په امریکې کې مرکه وکړه، خو له خپلو خبرو نه زر واوښت او د محمد اکبر پروانې او بېنوا په شفاعت وېشل شو او بېرته کابل ته راغی. له هغه وروسته تره کې د ثور تر کودتا پورې کومه رسمي دنده نه ده لرلې.

بیا نو تره کې د کمونستي اثرونو په لوستلو لږ واکمنۍ په وخت کې یې شوروي لویانو یا د ک.ج.ب چارواکیو ته سر تیت کړی نه دی او په مسکو کې یې په کال 1978 کې له بریښنف سره هم تړنګ چلاند کړی دی. ک.ج.ب هم تر هغه وخته، چې له امین سره مخالف شوی نه و، له تره کې نه سر وټکاوه. په کال 1974 کې، چې د خلق او پرچم ډلګي سره سخت مخالف وو او تره کې او کارمل په یوه بل باندې سخت تورونه لګول، دواړو ته د ک.ج.ب هدايت دا و، چې د یوه بل پر ضد له تووړو نو لګولو او تخریب نه ډډه وکړي او که نه "ارتجاعي قوتونه" به له هغو نه په ګټې اوچتولو سره په افغانستان کې د "دموکراتیک غورځنګ" شنډ کړي⁶⁸.

تره کې لا دمخه په 1957 کې د "بنګ مساپري" په نامه یو ناول خپور کړی و. ددغه ناول مرکزي ټکی د مارکسستي فکر له مخې دا ښودل شوي و، چې په افغانستان کې بزګران او خواریکښان د فیوډالو، مذهبیانو او حکومتیانو له خوا زبې ښل کېږي. دی په اصل کې یو جذبي او په کمونستي ایډیالوجی باندې ټینګ ولاړ یو ساده ټوکمار او غوریالی شخص و. په کال 1968 کې، چې زه له انګلستان نه و وطن ته ستون شوم، د تره کې د یوې پوښتنې ځواب کې مې وویل، چې ما د یوه څېړنیز تیسس په لیکلو سره د لندن پوهنتون ته د ماسټر اف ایم.فل (MPhil) (شهادتنامه ترلاسه

کړې. هغه سمدلاسه وویل، چې "هر هغه اثر چې د امپریالستي اثار و پر بنډست لیدل شوی وي، موږ ته د منلو وړ نه دی." د حېراني ځای دی، چې ددغسې ذهنیت لرلو سره سره تره کی په کال 1965 کې په دې بریالی شو، چې په افغان عنعنوي او دیني ټولنې کې تعلیم کړي ځوانان د افغانستان خلق دموکراتیک ګوند په نامه په دغسې تنظیم کې پر ځان ټول کړي، چې په اصل کې کمونستي و. دا د هغه ډېر غټ بریالیتوب و، چې ډېر خلک یې حېران کړي وو. د تره کی بل غټ بری هغه و، چې د ثور کودتا نه وروسته هغه وخت چې عامه ذهنیت د هغه او د هغه د ملګرو پر ضد وتورېد، تره کی د افغانستان د هر قوم ډلو ډلو مشرانو ته په ارګ کې په ساده او عامه ژبه ویناوې کولې، چې "هغوی چې د نادر غداره کورنۍ له واک نه غورزولې، د دوی بچیان او وروڼه دي او دوی دغه کار په واقع کې د دوی د ښېګڼو لپاره کړی دی." تره کی بیا هېڅکله دغسې ونه ځلېد، که څه هم د خلقي کودتايي نظام اعلی واکمن و.

اووم خپرکی

د حفیظ الله امین سل او درې ورځې واکمني

امین د خپلې واکمنۍ په دوره کې که څه هم لنډه وه، ډېر کارونه وکړل. دغه وخت دی پنځوس کلن او په ځان تکړه و. لومړی او مهم کار یې په ګوند او حکومت کې د خپل مقام نور هم

ټينګول او د خلکو د روغ نېټې جلبولو په لور
کو ښه کول و. ددې لپاره يې په وطن او دبا نډې
له نورو حکومتونو سره تغيرونه راوستل او د
حکومت لوری يې يو څه واړوه، خو حکومت د پخوا
په شان يو ګوندي او په اصل کې زورواک و.

نوی حکومت، نوی چلند

ا مين د تره کي د وخت کابینه، چې د وزیرانو
شورا نومېدله، وساتله او د ګوښه کړل شویو
وزیرانو او د اګسا د سروال پرځای يې خپل ټينګ
پلویان پکې دننه کړل. فقير محمد فقير د
کورنيو چارو وزیر، انجنير محمد ظريف د
مخابراتو وزیر او صاحبجان صحرایي د سرحداو د
وزیر په توګه. خپل وراره او زوم اسدالله ا مين يې
د اګسا پرځای د کام (د کارګرو د استخباراتي
مؤسسې) سروال په توګه وټاکه. په کابینه کې
اته تنه وزیران پښتانه، پښخه تنه تاجک، يو
ازبک (عبدال حکيم شرعي جوزجانی) د عهدلي وزیر
او لوی څارنوال، يو هزاره (عبدال کریم ميثاق د
ماليې وزیر) او يو قزلباش (محمد اسماعيل دانش
د کانو او صنايعو وزیر) وو. پوځي او پوليسې
چارې زیاتره د پښتنو په لاس وې او ټينګ پلوي
يې محمد يعقوب دپوځ لوی در ستیز و. داسې هم
امین د ګوند حاکمو څانګو یانې
پولتېورو (سیاسي دفتر) او مرکزي کمېټې تښتیاوې
په خپلو پلویانو سره د کې کړې او د پولتېورو
شمېر يې د دوو تنو په اضافه کولو سره اتو تنو
ته ورساوه او په مرکزي کمېټه کې يې څوارلس
تنه پوره او علی البدل یا منتظر نوي غړي ځای
کړل¹، خو په ګوند کې د تره کي په وژل کېدلو
او د سروري او نورو (له مزدوریار نه پرته چې
بندي شوی و) په لادرک کېدلو سره کړکېچ پیدا
شو، چې د نا ارامۍ او د ګوند د کمزوري کېدلو
سبب شو. په دننني او باندني سیاستونو کې په
عمومي ډول دغسې حرکت شروع او بدلون راوستل

شو، چې د هغه دوره يې د تره کي له دورې نه په څرگند ډول بېله کړه.

د نوي حکومت اصلي محور امين او دويم کس شاه ولي د صدر اعظم مرستيال او د بانديو چارو وزير و. امين د حکومت د لوري په اړولو سره له غېر معمولي حال سره مخ شو، په دې چې دوی ټولو د حکومت په چلولو کې مخينه او تجربه نه لرله، په اداري چارو کې يې پخواني تجربه لرونکي ماموران هم گوښه کړي وو او چارې يې په مشورې سره هم نه اجرا کولې، که څه هم په رسمي او گوندي خپرونو کې په پرله پسې ډول ويل کېدل، چې حکومت او گوند د دې ييزې مشرۍ د اصل له مخې چارې ترسره کوي. په گوندي او حکومتي مخکښانو کې د اعتماد کمۍ هم و. د زيري په ژبه "حفيظ الله امين... زيری، ميثاق او پنجشيري خپل پخواني مخالفان بلل، چې د پلويانو له خوا... د کنجکيانو نوم پرې ايښودل شوی وو."² "کنجکيان" په دې مانا، چې څه وخت چې په غونډو کې کومه موضوع تر بحث لاندې نيول کېدل، دوی به د کوټې په کنج کې سره پس پسې کولې، نه دا چې په موضوع باندې ازاد بحث وکړي، يا کولی شي. له بلې خوا کنجکيانو د امين پلويان "سره خلقيان" گڼل، يانې هغوی چې په "انقلابي ډول" يا غوڅه توگه عمل کوي³. د تره کي پلويان خو د "اصولي خلقيانو" په نامه د حاکمې گوندي ډلې پر ضد شول، خو دوی نه کوم مخکښ لاره او نه پېژندل کېدل. دوی په گوند کې دننه وړانې کاوه او د ريشخورو د فرقې پاڅون د دوی کار و، چې زر به يې بيان وشي. پردې سربېره په کابل کې د نوي حکومت پر ضد د ک.ج.ب چارواکيو وړانې کاوه، دوی ځينې گونديان هڅول، چې شوروي اتحاد ته لاړ شي، ځکه چې دلته يې د دوی په فکر، ژوند په خطر کې دی. صولت شاه او ايگور کاتکوف د دغه کار لپاره گومارل شوي وو. صولت شاه چې د تاجکستان تاجک و، د پښتو متلونو په څېر نه کې

د ډاکټري شهادتنامه ترلاسه کړې وه او کاتکوف د شوروي سفارت دويم سکرتر و. لومړني عبدالکریم میثاق ته ويلې و، چې څنگه چې دلته يې ژوند په خطر کې د، شوروي اتحاد به ور ته سياسي پناه ورکړي. میثاق نه يواځې هغه ته د رد ځواب ور کړی و، امين يې هم پرې خبر کړی و. وزيرې وايي، چې کاتکوف ده ته هم دغسې بلنه ور کړې وه. امين وزيرې ته ويلې وو، چې کاتکوف داود پنجشيري ته د همدغه مقصد لپاره ويزه هم اخيستي وه. صولت شاه او کاتکوف بيا په 24 ساعتونو کې له افغانستان نه وابلستل شول⁴. خو دغه خبر په رسمي ډول خپور نه شو، يواځې د ستگير پنجشيري په همدغسې هڅونې سره مسکو ته لاړ او د امين د واکمنۍ په اخر کې وطن ته ستون شو او په هغې مهلمستيا کې يې گډون وکړ، چې له ده نه پرته نور ټول مسموم شول او دی مشکوک وگڼل شو.

له دغو ستونځو سره سره امين همدا، چې د گوند عمومي منشي او د انقلابي شورا سروال شو، په زغرده په کار لاس پورې کړ. د پخوا په شان يې د لومړي وزير او د ملي دفاع چارې هم ترسره کولې، د امنيتي څانگو او چارو سروالان ټول د امين تيدنگ پلويان وو. په دغه حال کې د دولت او حکومت سروال حفيظ الله امين، چې دننه او دباندې هر ډول سياست پرمخ بيوه او هر ډول چلند کاوه، په خپل فکر او نوښت کاوه. امين د دوشنبې په مياشام (26 سنبله، 1358_17 سپتمبر، 1979) په تلويزیوني وينا کې وويل، چې کوم هغه کسان چې بې موجهه بندي شوي دي، آزاد به شي او له دې وروسته به هېڅ څوک له لاسوند نه پرته بندي نه شي. نور به فردي حکومت نه وي او حکومت به خلکو ته مسؤليت ولري او د قانون له مخې به چلېږي. ده دا هم وويل، چې د اساسي قانون د جوړولو لپاره به يو خاص کمیسیون وټاکل شي او په وطن کې به "قانونيت، مصونيت

او عدالت" وي⁵⁾.

د بنديانو مو ضوع سمدلا سه مه مه وه، په دې اړه حکومت دوه کارونه وکړل: يو يې د نومبر په 16مه د له مينځه وړل شويو بنديانو لستونه د کورنيو چارو وزارت په دېوالونو وځړول، د دوی ټول شمېر دولس زره بشودل شوی و، خو دغه شمېر يقيني نه و او لستونه هم زر ټول شول. د مؤلف فرهنگ په وينا "خانواده های اشخاص زندانی و مفقود بوزارت داخله سرازير شده بعضی نام وابستگان شان را در فهرست مشاهده کرده فریاد و فغان و لعنت و دشنام و دادند و برخی دیگر که نام شخص مطلوب را در فهرست نیافتند، در شک و تردید جانکاه باقی ماندند. اما هنگامیکه سر و صدای اعتراض عامه اوج گرفته نزدیک بود به قیام عمومی منجر شود، فهرست ها از دیوارها برچیده شد.⁶⁾" دغه لستونه دقیق او سم هم نه وو، "بعدها معلوم شد که فهرست چنان ناشیانه ترتیب شده بود که یک تعداد اشخاص که نام های شان در ان درج بود، از محبس بیرون شدند و کسانیکه نام شان تثبیت نشده بود از بین رفته بودند.⁷⁾" دا له دې امله و، چې خلقي ماموران په دفتري چارو نه پوهېدل او په هغه سربېره څنګه چې د اګسا چارواکيو بنديان بې له ليکلي تحقيق او محاکمې نه هم له مينځه وړل، په دفترونو کې يې هویتونه ليکل شوي نه وو.

په هر حال، د دغو لستونو له ځړولو نه مقصد دا و، چې دغه وژنې د اګسا چارواکيو کړي او کام به څوک له لاسوندونو پرته نه بندي کوي.

دويمه دا چې حکومت له وعدې سره سم په کابل کې 850 تنه بنديان جوپه په جوپه ازاد کړل او پاتې 2700 يې د جنوري په لومړۍ ورځ د ګوند دښار سمې کاليزې په وياړ خوشې کول، خو په هغه وخت کې نسکور شوی و⁸⁾. حکومت په همدغه لړ کې د کښتمند، عبدالقادر او رفيع اعدام د اوږدو مودو په بند سره تبديل کړ.

د امین په وخت کې اساسي موضوع د اساسي قانون د کمیسیون جوړول و. د اساسي قانون لړل اول پوښتې جوړې او وروسته انقلابي شورا ومنل، تر دغه وخته پورې د فرمانونو له لارې حاکمیت چلول کېده نه د کوم اساسي قانون پر بنسټ، چې د حکومت واک او د خلکو حقونه ټاکل شوي او د زورواکۍ مخه نیول شوې وي، یا لږ تر لږه زور واکي محدوده شوې وي، نو په خلقي دوره کې تر دغه وخته پورې د چارواکیو د زورواکۍ غټ علت د اساسي قانون نه شته والی و چې اوس امین غوښتل حکومت یې د قانون له مخې حکومت وکړي. هغه و، چې د دغه کمیسیون د جوړولو لپاره د اکتوبر په سر کې له ټول هېواد نه پنځوس تنه غړي وټاکل شول، چې هغه ځینې حکومتی وزیران، غیر گوڼدي پوهان، ځینې نظامي افسران، قومي لویان او روحانیان وو⁹. د کمیسیون لومړۍ غونډه په خپله امین پرانېستله او کار یې په اوو کمیټو ووېشل شو او ډول ډول نظرونه او وړاندیزونه پکې واورېدل شول. د قانون جوړولو کار پای ته رسېدلی و، چې شورویانو په افغانستان ودانګل او په پرچمي رژیم کې هغه د افغانستان د موقتي اساسي قانون په شکل وایستل شو، خو عمل پرې ونه شو.

داسې هم امین د سپتمبر په اړه کې په دې پیل وکړ، چې د کودتا نه دمخه حکومتونو په شان هېواد ته د پلان له مخې انکشاف ورکړي. ددغه مقصد لپاره یې د خپل مرستیال شاه ولي په سروالی او د عامه روغتیا، مالیې، کانونو او صنایعو، د پلان جوړولو او سوداګرۍ وزیرانو په غړیتوب یو لوی اقتصادي کمیسیون جوړ کړ. په دې اړه دمخه هم یو کمیسیون جوړ شوی و، خو هغه غیر فعال و. نوي کمیسیون په ټینګه کار پیل وکړ او دغسې پېنځه کلن اقتصادي پلان یې وایست، چې د نوي لمريز کال په شروع (مارچ 1980) کې به یې پلي کېدل شروع شي¹⁰.

د اکتوبر په پای کې ا مین انقلابي شورا ته د اقتصادي_اجتماعي انکشاف لپاره لس کلن پلان وړاندې کړ، چې د هغه له مخې د پېنځه کلن انکشافی پلان په هدفونو باندې له سره نظر اچول شوی و. ددغه تجویز له مخې شوروي اتحاد د خپلو پورونو د تادیې وخت بېرته غورزولی او سوشلستي هیوادونو د پلان د 66 سلنې پیسو مرستې منلې وې⁽¹⁰⁾. د پلان ځانګړتیاوې مشخصې نه وې، خو که هغه په دغومره مرستو سره پلې شوی وای، په افغانستان کې به د شوروي اتحاد نفوذ لا ډېر شوی وای، خو څذکه چې نورو حکومتونو نه غوښتل د امین له حکومت سره مرسته وکړي، هغه هم د غومره ډېره مرسته حکومت ته بله لاره هم نه وه پاتې. ا مین په دې باور و، چې د شوروي اتحاد مرستو ته "حد نه شته [او هغه] پوره زموږ په توان پورې اړه لري، چې جذب یې کړو او کار ترېنه واخلو."⁽¹¹⁾ د امین دغه باور پر ځای نه و. شوروي اتحاد ته ګرانه وه، چې له افغانستان سره د غومره ډېره مرسته وکړي، که څه هم تردغه وخته یې له خلقي حکومت سره ډېر قراردادونه لاسلیک کړي وو. شوروي اتحاد لا د افغانستان د ګاز بیه، چې له 1968 نه وروسته یې له شبرغان نه واردوه، له بین المللي نرخ نه لږه ورکوله. پر هغه سربېره د ګاز د اندازې میټر په شوروي اتحاد کې نصب شوي او د شوروي ماهرانو تر څارنې لاندې و. افغان حکومت د هغومره میټر مکعب ګاز اندازه منله، چې شوروي ماهرانو ورکوله⁽¹²⁾. په دې ډول افغانستان په خپل یوه غټ صادراتي قلم باندې تاوان کاوه.

د خلقي حکومت درې وزیرانو د عبدالکریم میثاق په ګډون په یوه ګډلیک کې له شوروي اتحاد نه وغوښتل، چې د ګاز په بیه باندې له سره نظر وکړي. د شوروي حکومت ځواب معلوم نه دی، خو دا معلومه ده چې ا مین د شوروي له یرغل نه لږ دمخه خپل یوه لوړ پوړي چارواکي ته ویلي

و، چې د شوروي حکومت ورنه غوښتي و، چې افغانستان د تیلو بیه درې کرته زیاته ورکړي. امین په ځواب کې ویلي و، چې موږ د ضعیف اقتصاد له امله دغه زیاتوالی منلی نه شو او که مجبور شو، ز موږ خلک به له بایسکيلونو کار واخلي¹³.

امین پوهېده، چې که حکومت یې د ضعیف اقتصاد له امله سقوط ونه کړي، لږ تر لږه له سختو ستونځو سره به مخ شي. افغانستان د ثور له کودتا نه وروسته نه دا چې په اقتصادي لحاظ انکشاف نه و کړی، له بحران سره مخامخ و. هغه وړې فابریکې، چې پخوا په کار شوې وې، په تېره د کابل په صنعتي پارک کې تړل شوې وې. د تولیدي مؤسسو خاوندانو او پانګه ورو خپلې شتمنۍ په خطر کې لیدلې او چې کولی یې شول، دبا ندې تلل. سوداګري هم سخته زیانمنه شوې وه او انتقالات په لویو لارو کې خوندي نه وو. باندني سیلانیان، چې افغانستان ته په راتګ سره یې د وطن عواید ډېرول، له کودتا نه وروسته نه راتلل. په سیلانیانو پورې اړوند صنعت لکه د انټیک څیزونو هټۍ او هوټلونو هم تړل شوي وو. عمومي وزګارتیا ډېره شوې وه او وار په وار ډېرېده. زراعتي محصولات، چې د ملي اقتصاد مهمه برخه ده، د ځمکو وېش سره کم شوی و، په داسې حال کې چې کرنه له کودتا نه دمخه تر یوه حده پورې په خاص ډول په هلمند کې ماشیني شوې وه او افغانستان د اصلاح شویو تخمونو او کیمیاوي سرې په استعمال سره د کرنې د محصولاتو له درکه تر ډېره حده پورې پر ځان بسیا شوی و. عمر ساپی وايي، چې "د ثور د پاڅون وروسته هم پروګرام دا و، چې نو موږې پروژې تکمیل شي او لا انکشاف ورته ورکړل شي، خو حالات دا ډول راغلل چې هرڅه دکاغذ پر مخ پاتې شول."¹⁴ دی "د زرګونو اقتصادي ستونزو" له ډلې نه دا هم وايي، چې د کودتا په لومړي کال "د افغانستان

د د فاع وزارت بودجه د عقيب په مياشت کې خلاصه شوه.¹⁵⁾ په دغه کال کې د پاڅونونو له امله نظامي عمليات او لگښتونه بيخي زيات شوي وو، عجيبه ده چې په ټولو هغو اثارو کې چې د خلقي نظام په اړه ليکل شوي دي، د افغانستان د اقتصادي او مالي وضع په اړه لږ څه پکې ويل شوي دي. هغه ټول د سياسي او امنيتي وضع په اړه دي.

د اکتوبر په درېيمه حکومت د هېواد ټول خلک څه باندې پېنځلس نيم مليون وښودل، چې شمېر نه يې د جون د 15مې او جولای پېنځمې پورې شوي وه. د هغې نارامي له امله، چې په هېواد کې خوره وه، دغه شمېرنه ناشونکې وه، خو د مرکزي سرشمېرنې مؤسسې د ملګرو ملتونو د مؤسسې هغه نمونې، چې دمخه يې تنظيم کړي وې، اساس وګرځولي او دغه شمېرنه يې په تخميني ډول وړاندې کړه.^{15 الف)}

اساسي موضوع د امنيت وه، چې د امين په واکمنۍ کې هم خرابه وه، خو نه هغومره چې مخالفانو په تېره پرچميانو او وروسته شورويانو ويل او د شوروي يرغل يې د کرارولو دليل ښودل شوی. د امين په وخت کې يواځينۍ غټه نارامي د رېښخورو د فرقې وه، چې د اکتوبر په 14مه د جمعې په ورځ پېښه شوه او ډزې يې په بله ورځ په کابل پوهنتون کې هم اورېدل کېدلې. نارامي په اصل کې د تره کې پلوی او زرغوني افسرانو کار و، خو په اړه يې دقيق معلومات نشته او هغه زر وځپل شوه. حکومت د هغه پرې په دوو "ځايينو جنرالانو" واچوله او د افغان ملت ګوند مؤسس غلام محمد فرهاد يې مشر وښودل شو. په ځپلو کې يې له جذبي الوتکو، زرو ټانکونو او نورو قوتونو نه کار واخيستل شو، نه د څلورمې زغرورې قوې له ټانکونو نه، چې له هغو نه شايد د وطن چار له امله کار نه وي اخيستل شوی.¹⁶⁾ ددغه نابريالي پاڅون په کرارولو کې

"دومره ډېرې وسلې په څو ډېپوګانو کې د هوایي بمبارۍ په ذریعې له مېنځه لاړې، چې ارزښت یې ملیونو ملیونو افغانیو ته رسېږي. ویل شوي، چې په دغو ډېپوګانو کې ډېرې زړې ډول ډول وسلې هم وې، چې ځینې یې حتی د امیر عبدالرحمن د وختو هم وې. پاڅون د توپچي د غونډ له خوا پیل شوی و." ¹⁷ حکومت زر وروسته دا هم څرګنده کړه، چې "یو شمېر انقلاب ضد او خلق ضد عناصرو د غلام محمد فرهاد په مشرۍ غوښتل په ښار کې ناارامي راولي، خو دوی له اسنادو سره ونیول شول." ¹⁸

له فرهاد سره د سپین غر په نامه یو متقا عد جنرال هم ملګری وښودل شو، خو فرهاد له خپل زوی سره تر دې یوه اونی دمخه بندي شوی و. پر دې سربېره د یوه بندي په وینا "د هغه عمر د غومره زیات و، چې په مشکله یې خبرې اورېدلای او درک کولای شوې." ¹⁹ ویل کېده، چې فرهاد ځکه ددغه پاڅون مشر وښودل شو، چې شورویانو ته وښودل شي چې دوی د نېشنلستانو مخالف دي.

په هر حال، په دغه کار سره افغان ملتیان هم ناراضه شول. دغه پاڅون که څه هم زر وځپل شو، پایلې یې ژورې وې. یو دا چې څنګه چې دا پېښم پوځي پاڅون و، پوځ یې لا هم ضعیف کړ، په تېره چې په هغه کې ډېر سرتېري او افسران تلف شول. بله دا چې لکه چې دمخه ویل شوي، په ارګ کې د تره کي په وژل کېدلو سره او بیا په دغه ناکام پاڅون سره په خلقي ګوند کې یو بل درز راغی او ګوند تر پخوا لا ضعیف شو. له دې وروسته حاکمي خلقي ډلې، چې تر دغه وخته یې تره کي په غټو لقبونو ستایه، د تره کي په بد ویلو پیل وکړ. په یوې ګوندي لیکنې کې ویل شوي و، چې "تره کي د ثور په ستر او نه ماتېدونکي او په شا نه تلونکي انقلاب کې هېڅ رول نه لاره. دغه افتخارات په دې ده ته ورکړل شول، چې دی یو سپین ږیری او د حزب مؤسس و، مګر ده خپل قدر ونه پېژنده او غوښتل یې چې د یوه خارجي قدرت

په مرستې سره نور له مېنځه يوسي او له ببركيانو سره اتيلاف او حاکميت وکړي.⁽²⁰⁾ په مقابل کې پرچميانو او "يو شمېر خلقيانو" امين پر ضد شپې ليکونه خپرول. د يو شمېر استخباراتي موټرو په واسطه د کابل ښار په مختلفو برخو کې تيتيدلې او د شب نامو په متن کې په صراحت سره د امين د سقوط مطالب ليکل کېدل او خلکو ته د يوه نوي او سالم حکومت د راتګ غږونه پکې ښکاره کېدل.⁽²¹⁾ نبي عظيمي هم وايي، چې "عده ای را عقیده بران بود که برخی از اين شب نامه ها در سفارت شوروی ترتيب و از طريق اعضای سفارت مخفيانه از طرف شب پخش ميشدند." دی دا هم وايي، چې "در شب نامه ها به ضرورت وحدت و همبستگی حزب خلق و پرچم بخاطر از بين بردن امين تائيد ميگرديد."⁽²²⁾

حکومت د تره کي پلوو خلقيانو او پرچميانو په وړاندې کې غوڅ عمل کاوه، په لنډ ډول حکومت يو شمېر پېژندل شوي تره کي پلوه او زر غوني خلقيان بندي کړل. د شېرزاد خلقي په وينا، د ننگرهار په محبس کې د هغو شمېر يو پنځوس او د هاشم وطنوال خلقي په وينا په کابل کې د هغو شمېر تر دېرشو نه ډېر وو.⁽²³⁾ له کارمليانو سره خو د امينيانو اړيکې له اول نه تر څه وو، د غو شپې ليکونو هغه نور هم تر څه کړل. امين په دې هم پوهېده، چې کارمل که څه هم پراري دی، دده اصلي ژوندی سرسخت رقيب دی، خو دا به ده ته معلومه نه وه، چې شورويانو هغه او ملګرو ته يې ډاډ ورکړی، چې په واک به يې ورسي. د امريکې د څو استخباراتي څانګو په يوه يادښت کې د سپتمبر په 27مه ويل شوي و، چې "موږ دغسې راپورونه ترلاسه کړي وو چې شورويانو د خلق دموکراتيک د پرچم د مخالفې ډلې لويان، چې په اروپا کې پراري دي، هڅولي دي چې ډاډه اوسي چې شورويان به يې په واک راولي او که دا سي و نه شول، شورويان به په نظامي کودتا لاس پورې

کړي. ⁽²⁴⁾ د همدغې ډاډینې له امله و، چې پرچميان بیا هم کرار نه، بلکې په حېرا نوونکي ډول فعال وو. په دغه حال کې حکومت په پرچميانو باندې د دویم ځل لپاره سخته ونيوله. لومړی ځل یې وروسته له هغه پرې سخته زیولې وه، چې لویان یې د کودتا په تور نیولي وو. اوس د حکومت پروگرام دا شو، چې پرچميان له حکومتي ادارو نه وباسي، تنظیم یې له مېنځه یوسي او له ټول ملک نه یې کمبله ټوله کړي.

په کابل کې یې پېژندل شوي پرچمي ماموران یو په بل پسې نیول او بندي کول. غېر حکومتي پرچميان یې هم، چې گوټو ورتلل زیول او بندي کول. سره له دې هم ډېر پرچميان پټ شول. دوی د مقابلي توان نه لاره، خو پروپاګند یې ډېر کاوه. امین یې د سي آی اي "ایجنټ" ګاڼه او ویل یې چې له دوی نه یو نیم زر تنه بندي شوي دي. واقعیت دا دی، چې ټول هغه پرچميان چې د شوروي د یرغل په سبا له زندان نه خوشې شول، شپږ سوه تنه وو. له دوی نه ډېر له مېنځه وړل شوي هم نه دي. په هغو "دولس زره" اعدام شویو کې پرچميان د گوټو په شمار وو. دوی د تره کې پلوو خلقیانو په اندازه کړل شوي هم نه دي. دا سې ښکاري، چې خلقي حکومت د شوروي مشاورانو له امله په پرچميانو نور څه نه کول، یا کولی نه شول. هر څه چې و د غوږې ښو گوڼدي کړکېچ او دا چې امین تر فشار لاندې و چې باید ډېر کار وکړي، په هغه یې بد اثر کړی و. د ساپي په وینا "امین د ګوند د تشت او د خپلو مخالفینو د بهرني شیطاني نقشونو په نتیجه کې ناراحت و... د پخوا وختونو په تناسب زهیر معلومېده. ⁽²⁵⁾ ساپی امین د شوروي له یرغل نه لږ څه دمخه په کابل کې لیدلی و.

د ریشخورو له پاڅون نه غیر د امین په واکمنۍ کې بل غټ پاڅون لیدل شوی نه دی، البته هېواد نارام و، خو امنیتي وضع مخ په ښه کېدو

وه. د بېلگې په ډول د امين د واکمنۍ په سر کې
 په پکتيا کې يواځې خوست او گردېز د حکومت تر
 کنټرول لاندې وو او سيمې او قومونه يې له
 حکومتي کنټرول نه ازاد وو، خو وروسته ټوله
 پکتيا ارامه شوه⁽²⁶⁾. د گردېز، احمدزی رود،
 سيد کرم، احمد خېلو او ميرزې خلکو او مشرانو
 لا په عاجل ډول د کابل د خلکو هغه تنگسټيا له
 مېنځه يووړه، چې په سره ژمي کې د سونگ لږگيو
 د لږ والي له لامله پېښه شوې وه. د هغه وخت د
 پکتيا والي محمد عمر ساپي د امين په مخامخ
 غوښتنې سره د غه خلک وهڅول، چې د لږگيو رسول
 اسان کړي⁽²⁷⁾، هغه همدغسې وکړل. دغه وخت چې په
 کابل کې سخته گراني وه (اوږه من په پېنځه
 اتيا، سکاره من په پېنځه نوي او لږگي من په
 دېرش افغانۍ وو) حکومت له پکتيا والو نه لږگي
 په بيه راښوول او کابل ته يې په چټکه رسول. د
 اکتوبر په دېرشمه له لږگيو نه نژدې شپېته ډکې
 لارې په کابل کې د نندارې په ډول وگرځول شوې،
 په داسې حال کې چې په سرو جندو پوښل شوې او
 ډولچيانو ډهلونه درېول⁽²⁷⁾، خو څنگه چې دغه
 کار په نظامي قوت ترسره شو، اواز ه شوه چې په
 پکتيا او غزني کې لوی نظامي عمليات وشول. په
 پکتيا کې بيا د امين د واکمنۍ تر پايه پورې
 امنيتي وضع خرابه نه وه. د ساپي په وينا "زه
 د پکتيا د والي په حيث اکثره د ولايت په دولتي
 موټر کې کابل ته تللم راتللم، پرته له دې چې
 زړه پوښ او يا نور جدي امنيتي تدابير د ځان
 دپاره ونيسم."⁽²⁹⁾ "زه هم د پوهنتون له څو
 استادانو سره له کابل نه د ننګرهار پوهنتون
 ته د درس ورکولو لپاره په اونی کې يو ځل د
 شوروي تر يرغل پورې تللم، بې له دې چې د بد
 امنيتي کومه نېشه مې ليدلې وي، د وطن د نورو
 سيمو وضع هم لږ و ډېر همدغسې وه، يواځې د
 بدخشان، د پنجشير سر درې د مخالفانو په لاس
 وې، خو مخالفان په هېڅ سيمې کې له حکومتي

و سله والو ځواکونو سره مخامخ کېدلی نه شول. د لغمان د ایشنګ په ولسوالۍ کې مخالفان د اکتوبر له 30مې نه دمخه د درې له سر نه تر صبرآباد، گنجاون او شکرمان پورې رسېدلي وو، خو له حکومتي ځواکونو سره بې له مقابلي نه په شا شول³⁰). خو له ترين کوټ نه پرته ارزگان د حکومت په ولکه کې نه وو. امين د نومبر په 24مه په يوې مطبوعاتي مرکې کې وويل، چې "په ټول افغانستان کې ارامي ده او ددغو پر خلاف ويناوې ټولې د بين المللي امپريالزم او ارتجاع اختراعات دي."³¹)

له شوروي اتحاد سره اړيکې

د ثور له کودتا نه وروسته افغان شوروي اړيکې د خاصې دوستۍ په شکل ښوول کېدلې، خو په هغو کې کرکېچ هم ډېر او ټينګ و. دغو اړيکو څو مرحلې لرلې: له کودتا نه د امين تر لومړي وزير کېدو پورې، بيا د تره کي تر وژل کېدلو پورې او وروسته د امين د واکمنۍ په بهير کې. د شوروي اتحاد حکومت په اصل کې د ثور له کودتا سره جوړ نه و، په دغه غټ دليل، چې افغانستان د سوشلسټي انقلاب لپاره تيار نه و. لا مهمه دا ده، چې کودتا په اساسي ډول د خلقيانو او په خاص ډول د امين کار و، نه د پرچميانو. خو څنگه چې په افغانستان کې مسکو پلوه د خلق دموکراتيک گوند د لومړي ځل لپاره دولتي واک ترلاسه کړ، شوروي حکومت ته بله لاره نه وه، خو دا چې د ټينګښت لپاره يې مالي او تخنيکي مرستې او وسلې ورکړي او په دې لار کې لگښتونه وکړي او تاوانونه وگالي. شوروي اتحاد د کودتا په اولو ورځو کې له خلقي حکومت نه دوه امتيازونه ترلاسه کړل: يو دا چې لکه چې دمخه ويل شوي په حکومت کې يې پرچميانو ته له خلقيانو سره برابر مقامونه وگټل. بله دا چې

پوزانوف له تره کي نه دغه وعده ترلاسه کړه، چې "افغانستان به د مارکسزم-ليننزم په پيروي د سوشلزم د ودانولو په لور روان وي او سوشلستي کامپ پورې به اړه ولري." تره کي دا هم وويل، چې په دغې کرښې باندې به په احتياط سره تګ وشي او ګوند به ددغو رښتينو موخو په اړه خلک وروسته خبر کړي. افغانستان به په خپل باندني سياست کې د ناپېيلو هېوادونو په لار روان وي، خو لومړی درجه همکاري به يې له شوروي اتحاد سره وي⁽³²⁾.

پرچميانو ته دغه امتياز ګټل سمدلاسه مهم و. شوروي اتحاد پرچمي لويان په خاص ډول کارمل خپل منونکي ايجنټان ګڼل او په حکومت کې يې د هغو شته والی مهم ګاڼه. پوزانوف ددې لپاره، چې پرچميانو ته اتبار ورکړل شي، حتی له تره کي او امين نه زيات له کارمل سره په رسمي ډول ليدل. هغه لا خپل حکومت ته ويلي وو، چې د "ثور انقلاب" د هغه د نوښت زېږنده دی. شورويانو دغه کارونه په دې هم کول، چې امين په نوي نظام کې د سرسری نه وي، خو هغه په واقع کې و او د پرچميانو په اړه د هغه نظر د شوروي لويانو د سياست پر خلاف و، چې په پای کې يو شمېر پرچمي لويان د کارمل په ګډون، لکه چې دمخه ويل شوي، د باندې پراري شول او يو څو نور يې په څرخي پله زندان کې بندي شول. د شوروي حکومت ددغو انکشافونو په اړه په رسمي ډول څه ونه کړل، خو بريژنيف د همدغه کال په دسمبر کې د کرملن په ماڼۍ کې له افغان پلاوي سره د "اختلاف" مسئله پورته کړه. دغه "اختلاف" مشخص نه شو، خو هغه په غالب احتمال د پرچميانو په اړه و، چې خلقي حکومت خپلی و او په هغه سربېره په حکومت کې دولتي واک په زياتېدونکي ډول د امين لاس ته ورته. بريژنيف بيا د هرات د پاڅون په وخت کې له تره کي نه، چې د يوې شپې لپاره په پټه مسکو ته تللی و، وغوښتل چې "امين د ملي دفاع

د وزارت څخه گوښه کړي.³³) خو ددغه دستور نتيجه په کابل کې سرچپه شوه. په دې ډول، چې امين اول د هېواد لومړی وزير او وروسته د جولای په 27مه د ملي دفاع وزير هم شو. بيا نو د شوروي حکومت په ظاهر کې له امين سره دوستي کوله، خو په واقع کې يې د مرستو او دوستۍ په نامه د هغه د حکومت تخريب کاوه.

د شوروي اتحاد د کمونست گوند پوښتور ويا سياسي دفتر، چې په واقع کې تر نورو ټولو لوړه واکمنه څانگه وه، د هرات له پاڅون نه وروسته د افغانستان په اړه يو لوړ کميسيون رامېنځ ته کړ، چې د ک.ج.ب سروال پوري انډروپوف، د باندنيو چارو وزير اندري گروميکو، د ملي دفاع وزير ديمتري اوستينوف او د مرکزي کمېټې بين الملي څانگې آمر بوريس پانو مارييف نه جوړ و. له وروستۍ نه پرته، چې د پوښتور ويا رايه ورکوونکي غړي و، نور ټول د هغه پوره غړي وو. د کميسيون وظيفه دا وه، چې د افغانستان په اړه "وراندیزونه وکړي او عملونه همغاړي کړي."³⁴) په واقع کې د کميسيون وظيفه د افغانستان په اړه د شوروي اتحاد حکومت سياست غوره کول و. د همدغه کميسيون په سپارښتنه و، چې د شوروي اتحاد دوه نظامي کميسيونونه افغانستان ته واستول او د امين د حکومت د نسکورولو په مقصد په افغانستان باندې وسله وال تېري وشو. څنگه چې بريښيږي له 1977 څخه وروسته د فعال کارتوان له لاسه ورکړی و، دغه کميسيون په اسانۍ سره د خپلو پرېکړو په اړه د هغه موافقت حاصلولی شو، نو دا يو ډېر مهم کميسيون و.

د شوروي اتحاد د حکومت دننه په افغانستان کې د تخريب او نفوذ خپرولو وسيلې ملکي او نظامي مشاوران او واره نظامي ډلگي وو، چې شمېر يې وار په وار ډېرېده. په دغه لړ کې د سروبي ډله وه، چې ک.ج.ب والو د امين پر ضد

لم سوله او په دې اړه دمخه بحث شوی دی. د ا مین په واکمن کېدلو سره دوی ته (له مزدور یار پرته چې په کور کې تر رڅارنې لاندې نیول شوی و) افغانستان کې ځای نه و. دوی د سپتمبر په خونړۍ ورځ چېرته په لوگر کې پټ شول. د سروري په وینا "با برکناری ما سرنوشت ما معلوم بود باین جهت خود را باو [ا مین] تسلیم نه کړده هر سه ماه از شهر جانب لوگر رفتیم، شب را در دامنه یک کوه سپر بردیم. هوا خیلی سرد بود، من و گلابزوی به هیزم جمع کردن رفتیم. و قتی باز گشتیم وطنجار به شدت میگریست و اشک میریخت و میگفت: سرنوشت زن و فرزندم چه خواهد شد؟ ما با و گفتیم وقتی تاب و توان این روزها را نداشتی [با ید] مبارزه نمیکردی. چند روز بعد بصورت مخفی به شهر برگشتیم." بیا دوی د شوروي سفارت د درېیم سکرتر والیېری ساموتن هستوګنځي ته ورغلل، چې سفارت ته نژدې پروت و. گلابزوی ته دغه ځای معلوم و، چې هلته یې له 1973 نه تر 1975 پورې په غونډو کې ګډون کړی و. "هغوی بیا د ایوانوف په دستور او د پوزانوف په مشوره د (زینت) د خاص واحد ته کاوی ته په پټه ولېږدول شول، قواري یې ورته واړولې، برېتونه یې وروخړیېل او د هغه واحد نظامي یونیفورم یې ور واغوستل. "خو د شورویانو له خوا هغوی ته پناه ورکول لکه د امین له حکومت سره دښمني کول و. "نو د ک.ج.ب څانګې ته هدایت شوی و، چې د هغو له شته والي نه انکار وکړي او پراخ کارونه وکړي، چې دغه حقیقت پټ و ساتل شي، چې دوی په دغه هستوګنځي کې دي." ³⁵⁾ د هغو د پیدا کولو په اړه د حکومت پلټنو او پوښتنو نتیجه ورنکړه. حکومت له شورویانو سره د هغو د شته والي په اړه لاسوندونه هم نه لرل، که څه هم پوهېده چې هغوی یې پټ کړي دي. سروري او گلابزوی به د پرچميانو په شان د ک.ج.ب چارواکو ته په ټینګه ویل، چې

ا مين د سي.اي.اي ايجنت دی او د غو چارواکو د غه
 راپورونه اندروپوف، بريژنيف او د بولتېورو
 نورو غړو ته رسول³⁶⁾. خو د ک.ج.ب لپاره په
 کابل کې د هغو پټه ساتنه غټ مشکل و، نو يې د
 سپتمبر په 19مه هغوی تاسکند ته ولېږدول، په
 دې ډول چې وطنجار او گلابزوی يې چې شکلونه يې
 يو څه بدل کړي او د زينت نظامي واحد يونيفورم
 يې وراغوستي وو، له شوروي پوځيانو سره يوځای
 د بگرام له هوايي ډگر نه په الوتکه کې تاشکند
 ته ورسول، خو د سروې انتقال له دې امله چې پټ
 و او له ورايه پېژندل کېده، گران و. هغه په
 يوه سرپټي او مهر شوي لوی ظرف کې چې د شپږو
 ساعتو لپاره يې اکسيجن لاره، تاشکند ته ورسول
 شو. دغه بريالۍ انتقال په خپله اندروپوف
 وستايه او چارواکيو ته يې انعامونه ورکړل.
 ک.ج.ب سره له دې هم په سروري او ملگرو يې
 اعتبار نه کاوه. د يوې مياشتې لپاره يې په
 تاشکند کې په دغسې کور کې و ساتل، چې د غږ
 ثبتولو په آلو مجهز و. وروسته له دې، چې د
 هغو د خبرو فېدې واورېدل شوې او شورويانو ته
 د اعتماد وړ وگرځېدل، بيا په بلخاريې کې کوم
 پټځای ته ولېږدول شول³⁷⁾. په دې ډول د شوروي
 امپراتورۍ يوې برخې ته دهغو په انتقال سره د
 شوروي حکومت په دې قادر شو، چې وروسته يې له
 پراري پرچميانو سره متحد کړي او په افغانستان
 باندې په نظامي يرغل کې ترېنه کار واخلي. دوی
 ټول پوهېدل، چې د خپل وطن افغانستان په مقابل
 کې د شوروي حکومت له خوا د دوی استعمال له
 وطن سره د نه بشنې وړ غټ خيانت دی. سره له
 دې دوی په خپله خوښه او اراده ورته تسليم شول
 او په دې ډول يې خپل افغانيت او انسانيت د تل
 لپاره داغي او نيمگړي کړ.

په افغانستان کې په خلقي دوره کې شوروي
 چارواکي سمدلاسه ډېر شول، دوی افغانستان ته په
 اسانه راتللي شول. دوی ک.ج.ب والو په گډون د

سفارت چارواکي يا ديپلوماتان، مشاوران، متخصصان او ورې نظامي ډلې وې. مشاورانو يې د خلقي گوندې او حکومتي نظام په جوړښت کې ونډه لرلې. دوی په واقع کې د افغانستان د سياست يوه برخه شوي وو، خو په دوی کې هم ډېرو يې د خپل حکومت د سياست له مخې عمل کېږي او کارمليان يې د حکومت په برابر کې لمسولي او په دې ډول يې له حکومت سره د دوستۍ او مرستې په نامه ورانۍ کېږي او د امنيت ټينگولو په برخه کې يې د حکومت ستونځې ډېرې کېږي وې، خو ټولو مشاورانو په افغانستان کې د خپل حکومت لار نه ده نيولې، زياتره غټانو يې د خلقيانو په پلوی په ملکي او پوځي چارو کې چارې ترسره کړي او لکه چې وروسته به وليدل شي، د شوروي حکومت دوی په بېلو پلومو شوروي اتحاد ته بېرته غوښتلي دي او ددې پر خلاف د پرچمي پلو مشاورانو راپورنه او فکرونه يې د اعتماد وړ گڼلي او حتی پرې عمل کېږي دی.

ډېر شوروي مشاوران د خپل مسلک وړ نه وو، په خپله امين هم د هغو په اړه شکايت کاوه "موږ ستاسو مشاورانو ته په افغانستان کې ډېر قدرت ورکړی، موږ هغو ته ډېره سخته سزا ورکوو چې ستاسو د ملگرو مشوره نه مني. له دېنه ښکاري، چې ستاسو ټول مشاوران په کافي اندازه لياقت نه لري."³⁸ سره له دې هم څنگه چې خلقي لويانو د ثور له کودتا نه وروسته په افغانستان کې د يوه نوي شوروي ډول نظام په پښو درولو پيل وکړ. دغو "ناوړو" شوروي مشاورانو ته اړ شول او هغو ته يې تر افغانانو نه زيات اهميت ورکړ. که د موروزوف دغه وينا سمه وي، هغو له شورويانو نه وغوښتل چې "موږ قدرت ترلاسه کړی، خو په دې نه پوهېږو چې څه ورسره وکړو. مهرباني وکړئ زموږ وسله والو پوځونو، د افغانستان د خلق دموکراتيک گوند او زموږ د هر وزارت لپاره هغومره مشاوران

راوا ستوئ چې کولی شي. موږ ته وښيي چې موږ دولت څنگه تنظيم کړو او موږ به په هغه څه عمل وکړو، چې موږ ته ويل کېږي.³⁹⁾ "د افغان پوځ لپاره د لومړي ځل لپاره پاچا امان الله با ندني ماهران استخدا م کړي وو، چې هغه ترکان وو، خو د پاچا امان الله دولتې نظام ملي او افغاني وو، چې هغه د امير شېرعلي او امير عبدالرحمن د نظامونو په دوام وو. د پوځ لپاره شوروي مشاوران د لومړي ځل لپاره صدراعظم محمد داود استخدا م کړل. دوی ځکه استخدا م شول، چې د شوروي حکومت د افغان پوځ د عصري کولو او په نويو وسلو د هغو د سمبالولو لپاره افغانستان ته د وسلو او پېسو کريدتونه مډلي وو، خو د غو مشاورانو د حکومت په تنظيم کې هېڅ رول نه لاره او حکومتې نظام د پخوا په شان اسلامي او ملي بڼه لرله.

په دې کې غټ شک دی، چې موروزوف به د خلقي لويانو د غه غوښتنه په دقيق ډول بيان کړې وي، خو دا به سمه وي چې هغوی به په خپل وطن کې د شوروي ډوله نظام د جوړولو لپاره د هغوی مشاوران غوښتي وي. دلته بايد وويل شي، چې په افغانستان کې د دولتي نظام جوړولو عنعنه د روسانو تر هغې نه ډېره پخوانۍ ده. روسانو د نهمې پېړۍ تر نيمايي پورې بې دېنه او بې دولت په دغه وخت کې د سکنديانو وو، وانگانو ته بلنه ورکړه، چې د دوی لپاره د نووگراد په ښار کې دولتي نظام جوړ کړي⁴⁰⁾.

په هر حال، د ثور له کودتا نه دمخه افغانستان هم د ډېرو مجربو مسلکي کدرونو خاوند شوی و، خو خلقي لويانو هغوی د "نور چشمان" او "ضد انقلاب" په نامه رد کړل او له حد نه زياته ډډه يې په شوروي ماهرانو وکړه. دوی په خپلې دغې پاليسي سره په خپل نظام کې شوروي مشاورانو ته د نفوذ او توطيه کولو لپاره موقع په لاس ورکړه، چې تخريبي اثر يې په

خاص ډول د امین په واکمنۍ کې ثابت شو. د ایډیالوجۍ په جال کې ګډېر شوي خلقي لویان دېته ځیر نه شول، چې د شوروي حکومت د خلقي ایډیالوجۍ په نامه چې هرڅه کول، په اصل کې یې د خپل ملت لپاره کول. حکومتي سیاستونه او چلندونه په نهایت کې ملي وي، نه ایډیالوجیکي او هېڅ ملي حکومت په خپل ملک کې باندنیو ته په هر نامه، چې وي، واک نه ورکوي. البته د امین په واکمنۍ کې افغان چارواکي موظف شوي وو، چې له شوروي مشاورانو نه یواځې مشوره ترلاسه کړي. په دغه وخت کې دوی ته د خپل حکومت له خوا هم دستور ورکړل شوی و، چې د مصلحت لپاره په ظاهر کې د حکومت رښتیني مشاوران وي او هغه پرځان مشکوک نه کړي.

په خلقي دوره کې د شوروي مشاورانو شمېر په یقین سره معلوم نه دی، د 1979 په مارچ کې د کوسیګین په وینا د 550 تنو په شاوخوا کې وو⁴¹. د مؤلف برادشیر په وینا د کودتا په اولو درېو میاشتو کې د شوروي د نظامي مشاورانو شمېر درې واړه ډېر شو او اوه سوو ته ورسېد، چې ځینو یې د ملي دفاع وزارت چارو په ترسره کولو مرستې کولې او د 650 ملکي مشاورانو څخه، چې تر کودتا دمخه په افغانستان کې وو، ډېر یې له اطراف نه کابل ته راغلل، چې د وزارتونو په تنظیمولو کې برخه واخلي. د تره کي او امین په وخت کې د دوی شمېر وار په وار دومره ډېر شو، چې د شوروي سفارت مجبور شو په نوي څلور پوړي ودانۍ کې اپارتمانونه ورته جوړ کړي⁴². د امریکې استخباراتو په حواله د ثور د کودتا په وخت کې اټکل 350 نظامي مشاوران د افغانستان په پوځ کې وو. د 1979 په اولو کې د هغو شمېر د 750 او 1000 ترمینځ ډېر شو، چې په هغو کې لږ تر لږه پېنځه جنرالان وو. د همدغه کال د سپتمبر تر پای پورې یې شمېر دوه نیم زرو ته ورسېد. په یوه بل راپور کې د دوی شمېر

د درې زرو او درې نیم زرو ترمینځ بشودل شوی. ملکي مشاوران له هغو نه بېل وو، چې د 1978 په پای کې اټکل دوه زره تنه وو⁽⁴³⁾. د 1979 کال په پای کې په کابل کې ویل کېدل، چې په افغانستان کې ټول ټال پېنځه نیم زره مشاوران په ملکي او نظامي ساحو کې کار کوي⁽⁴⁴⁾.

د شوروي مشاورانو غټه ستونځه دا وه، چې د خپل حکومت په دستور د خپلو مسلکي کارونو تر څنګه سیاسي فعالیت هم وکړي، نو دوی پخوا له دې چې افغانستان ته تللي وي، په مسکو کې د مرکزي کمیټې د باندنيو اړیکو په څانګه کې "د افغانستان د وضع د تحلیل په جریان کې به دوی ته ویل کېدل، چې په افغانستان کې باید د پرچميانو په ګټه کار وکړي او خلقيان به د شورويانو د مخالفینو په څېر ورپېژندل کېدل."⁽⁴⁵⁾ خو دغه هدایت به دوی په افغانستان کې ستونځمن کول. پرچميان په ګوند او حکومت کې د 1978 کال له اګست نه وروسته رټل شوي او خلقيان په پوځ، حکومت او ګوند کې واقعیت وو او واقع لیدونکیو مشاورانو هغه له نظر نه غورزولي نه شو. "نو ځکه یو شمېر مشاورینو د شوروي د مشرتابه د لارښودنې پریکس خپل دریځ ته بدلون ورکاوه او د پرچميانو پرځای یې د خلقيانو څخه ملاتړ کاوه." په دې ډول شوروي مشاوران دوه ډلې شوي وو: "د افغانستان په اردو کې د شوروي مشاورینو غوڅ اکثریت د مرکزي کمیټې او د ګوند په اپارات کې د شوروي یو شمېر مشاوران د خلقيانو ملاتړي وو، خو په اګسا کې شوروي مشاوران او په کابل کې د شوروي سفارت کارکوونکي او د زیاتو وزارتونو مشاوران په بشپړه توګه د پرچم ملاتړي وو."⁽⁴⁶⁾ امین د شوروي مشاورانو په جلبولو کې غټ اثر لاره، هغه لومړنۍ ډله مشاوران، چې د نیکولای سایمونینکو په مشرۍ له کودتا نه درې اونۍ وروسته کابل ته

ورسېده، تر خپل اثر لاندې راوستل او د "خلقې
ګوندګي ملاتړ يې کړل." ⁴⁷⁾

امین سایمونینکو ته په لسو مادو کې دغسې یو
یادښت وسپاره، چې په هغه کې یې خلیان د
شوروي حکومت رښتیني ملګري او پرچمیان د
افغانستان د پخوانیو حکومتونو ملګري ښودل شوي
وو. امین ته به په دغه وخت کې معلومه نه وه،
چې پرچمي لویانو له شوروي اتحاد سره خاص علایق
لرل او شوروي حکومت پرچمیان تر خلیانو نه
غوره بلل. سایمونینکو بیا امین ته په ځوابي
یادښت کې، چې د ک.ج.ب له خوا تهیه شوی و، په
دغه ډول لیکچر ورکړ: "لینن په ډېرو موقع ګانو
کې په تیزګه ویلي و، چې انقلاب هغه وخت مهم
کېدلی شي چې په دې پوه شي خپل ځان څنګه
وساتي.... دغه رسالت یواځې هغه وخت ترسره
کېدلی شي، چې د افغانستان خلق دموکراتیک ګوند
د یوه موټي شوي او سره تړل شوي سیاسي مؤسسې
په څېر عمل وکړي او په یوه عزم او یوه واحد
هدف سره ټینګ شوی وي." ⁴⁸⁾ د امین یو بل کوښښ
هم د هغه په زړه نتيجه ورنکړه، چې مطلب یې په
مسکو کې د بریژنف په مخالفې ډلې باندې اثر
کول و. د زلمي خروټي په وینا په مسکو کې د
"بریژنف ضد ګروپ په اصل کې د بریژنف له خوا
د هغه تېر ایستلو لپاره جوړ شوی و." ⁴⁹⁾

ک.ج.ب) د دولتي مصونیت کمېټه (یوه عادي
حکومتي څانګه نه وه، په واقع کې هغه د شوروي
اتحاد اصلي حکومت و، چې په افغانستان کې یې
لکه چې دمخه یادونه شوې، د لینن له وخت
راهیسي جاسوسان لرل. هغه وخت د "چیکا" په
نامه یادېدل. په خلقي حکومت کې ک.ج.ب په
افغانستان کې په دوو برخو سره وېشلی شوی و،
یوه یې د هستوګنځي (Residency) په مستعار نامه
یادېده، چې د شوروي سفارت دننه یې کار کاوه.
بله یې د "استازو" (Representative) په نامه
یادېده، چې چارواکیو یې د خلقي حکومت په بېلو

ځانگو په تېره په امنيتي څانگو کې مشاوري کوله. په دوی دواړو سربېره په سلگونو نور استخباراتي کارکوونکي وو، چې هويت يې خلقي حکومت ته هم معلوم نه وو. په دوی کې افغانان هم وو. د 1978 له ژمي نه وروسته د ک.ج.ب خاصو واحدونو دنده په افغانستان کې د اسلامپالو په مقابل کې هم عمليات کول⁵⁰. په خلقي دوره کې ک.ج.ب د خپلو امرانو جنرال ايوانوف او اوساد چي او داسې هم د اګسا د سر مشاور کرنيل بوګدانوف له لارې ډېر اثر کړی دی. د امين حکومت هم په اصل کې د ک.ج.ب والو په نوښت، راپورونو او حتی کړو سره نښکور شوي دي. داسې هم د ک.ج.ب د هغو خلقي پلو د مشاورانو مخه نيوله، چې د خلقي حکومت د ټينګښت او د خپل حکومت د احتمالي نظامي يرغل د بېخايه ښودلو لپاره کوښښ کاوه. غټ او مهم مثال يې د وسله وال پوځ سرمشاور جنرال واکسيل زاپلاتين دی، چې د شوروي د لوی نظامي هيئت مشر جنرال پاونوفسکي په شان په دې نظر و، چې حکومت په ستونځو بريالی کېدلی شي او شوروي اتحاد ته ښايي ور سره مرسته وکړي، خو څرګه چې هغه يو مهم شخص و او په نظامي چارو سربېره په سياسي چارو هم ښه پوهېده او د خلقي حکومت ټينګ ملاتړ و، د خپل حکومت د سياست په برابر کې خنډ کېدلی شو.

زاپلاتين بيا د اندروپوف په دستور د شوروي يرغل په درشل کې مسکو ته په بېړه په خاصه الوتکه کې وغوښتل شو، چې کورنۍ يې ورته کوم ډول خاص ضرورت لري. داسې هم جنرال ديمتکوف، چې د جنرال گاريلوف پر ځای په کابل کې د ملي دفاع وزارت مشاور شو، زر بېرته مسکو ته وغوښتل شو چې د خلقيانو لورۍ يې نيولي و⁵¹. په دې ډول ک.ج.ب له افغانستان نه د خپلو مشاورانو د سر هغه کسان واپستل، چې د واقعيتونو او خپل فکر له مخې يې په نورو اثر

او د يرغل پر خلاف استدلال کولی شو.

لکه چې دمخه ويل شوي د کابل ک.ج.ب د سپتمبر په اوله ورځ مسکو ته د افغانستان د وضع په اړه يو يادښت استولی او وړاندیزونه کړي و. د همدغه يادښت له مخې و، چې بريژنيف په مسکو کې تره کې د امين پر ضد عمل ته وهڅوه، چې د هغه نتيجه د تره کې مرګ او د امين سروالي شوه. په دغې پېښې سره بيا دغسې نوي کړکېچونه پيدا شول، چې پای يې د امين وژنه او د خلقي حکومت نسکورېدل شول. لومړی غټ کړکېچ له دې نه راولاړ شو، چې په داسې حال کې چې له تره کې سره د شوروي درې جنرالان او سفير پوزانوف وو، بيا هم په امين باندې ډزې وشوې، خو هغه له مرګ نه بچ شو او تره کې څه باندې درې اونۍ وروسته له مېنځه يووړل شو. د هغې ورځې له پېښې نه زړ وروسته پوزانوف او هغو درې جنرالانو له امين سره د ملي دفاع وزارت په ماڼۍ کې لنده ليدنه وکړه او د هماغه ماښام په اوونيدمو بجو يې د دوه نيمو گړيو لپاره بيا ورسره وليدل. د خبرو موضوع تره کې و. امين د هغې ورځې خونړۍ پېښې ورته بيان کړې او ويې ويل، چې "زه پوره باور لرم چې دوی غوښتل ما ووژني. تر سلو نه ډېرې ډزې په ما وشوې او تاسې په خپله پوهېږئ، چې تره کې څه غوښتل. زه پوهېدم، چې زما د ژوند په اړه ناوړې پلان جوړ شوی و او څه وخت، چې ما تره کې له هاوانا نه د ستنېدو په وخت کې په هوايي ډگر کې وليد، زه هغه ته تيار وم. نن تره کې غوښتل ما ووژني. د هغه پلان دا نه و، چې د شوروي ملګرو په شته والي کې دغه کار وکړي، خو د هغه به له ياده وتلي وي، چې خپل امر فسخ کړي او خپل ساتونکي پرې خبر کړي." ⁵² (11)

امين دا هم وويل، چې پوځ او ګوند په دغو پېښو سره لږزېدلی دی او تره کې بايد په خپله خوښه د ناوړغۍ په دليل د مرکزي کمېټې په پلټنوم کې له عمومي مذهبي توب نه ځان ګوښه کړي او يواځې

د انقلابي شورا سروال پاتې شي. په بله ورځ (سپتمبر 15مه) دغو شورويانو بيا د شوروي د گوند د مرکزي کمېټې په هدايت له امين سره د غرمې په يوولسو بجو وليدل. د هغو په وينا "موږ د عمومي منشي توب له مقام نه د تره کي د تجويز شوي گوښه کولو پر ضد وغږېدلو، چې په انقلاب باندې به ناوړې اغېزه وکړي." خو امين په ځواب کې څرگنده کړه، چې "د تره کي گوښه کېدل به گوندي اتحاد له مېنځه يونه سي، د هغه پړعکس پياوړی به يې کړي. که تره کي خپل مقامونه وساتل، دغه دوه مخيزتوب به پاتې وي او بيا به د نويو شخړو خطر وي."⁵³ امين په عين حال کې کوښښ کاوه، چې د شوروي خوا خوښه وساتي. ويې ويل، چې "د انقلاب د برخليک په اړه د شوروي ملگرو په اندېښنې ښه پوهېږي." دا يې هم وويل، چې "د شوروي اتحاد د کمونست گوند د مرکزي کمېټې پولتبورو او په خاص ډول د ملگري بريژنيف، ملگري پانوماريف، د شوروي سفير او شوروي ملگرو سپارښتنې او نظرونه د افغان د خلق دموکراتيک گوند او هېواد لپاره مهم دي. د امين په فکر تره کي په هغو عمل ونه کړ او دی به هغوی قادر کړي، چې له افغانستان سره خپل سياسي ملاتړ پراخ کړي او د دواړو هېوادونو د وسله والو پوځونو ترمنځ همکاري لا پياوړې کړي. سره له دې هم شوروي اتحاد د سپتمبر په 15مه د تره کي د گوښه کولو په سر امين ته اخطار ورکړ، چې "دغه کار به هم د گوند او هم د هېواد لپاره ناوړې پايلې ولري." په اصل کې شوروي مشران په امين ډاډه نه وو، دستور يې ورکړ، چې "موږ بايد له امين نه وغواړو او خپل نظر ورته څرگند کړو، چې که تره کي له خپلو مقامونو نه گوښه کېږي، ضرورت به نه وي چې پر ضد يې ځپونکي کارونه و شي يا کوم ډول محاکمې ته کش شي." خو "موږ بايد له امين سره تماسونه

ولرو، ددې لپاره چې د هغه د سياسي نظر او ارادې په هکله نور معلومات ولرو." د دوی بل هدايت دا و، چې له دې وروسته د وسلو په رسولو کې کېدای شي او هغه به يواځې پرزې او هغه وسلې وي، چې د ياغيانو د خپلو لپاره ضرور وي⁵⁴⁾، خو امين سره له دې هم لکه چې دمخه ويل شوي، تره کې ګوښه کړ او ځان يې د هغه مقام ته ورسوه.

دوه ورځې وروسته (سپتمبر 17) جنرال پاولوفسکي، جنرال ايوانوف او جنرال گوريلوف له امين سره د هغه په دفتر کې وليدل او د خپل حکومت له خوا يې د هغه د واکمن کېدو په مناسبت مبارکي ورکړه، خو مبارکي توده او صميمي نه وه. امين هم کومه خاصه ډاډينه ورنکړه، خو دغه وعده يې ورکړه، چې "هغه به له خپلو شوروي ملګرو سره له نژدې نه کار وکړي او دغسې ګامونه به واخيستل شي، چې څرګندې نيمګړتياوې سمې شي او د خپل کار طريقې او طرزونه به ښه کړي."⁵⁵⁾

په عين حال کې امين هيله ښکاره کړه، چې شوروي ملګري به د مارکسزم-ليننزم په روحيې سره په اقتصادي او نظامي ډګرو کې او داسې هم د امنيت په ټينګولو کې له افغانستان سره مرسته او همکاري وکړي. پوزانوف هم په همدغه ورځ امين ته مبارکي وويله، هغه بيا په سفارت کې خپل مشر ديپلوما تان سره ټول کړل او ورته يې کړه، چې "موږ له يوه پېښ شوي واقعيت سره مخ يو. امين په واک رسېدلی دی، تره کې ونه شو کولی چې واک ته د امين د رسېدلو مخه ونيسي. واقعيت دا دی، چې تره کې ضعيف او لت و، هغه د خپل قول په اندازه ښه نه و. د هغه پرعکس امين هر وخت له موږ نه مشوره اخيستلې ده. امين پياوړی دی او موږ بايد له هغه سره کار وکړ او ملاتړ يې وکړو."⁵⁶⁾ د پوزانوف د همدغه فکر له مخې به و، چې بريژنيف د خپل ګوند په پولتېورو

کې د سپتمبر په شلمه د لومړي ځل لپاره د امین په اړه له احتیاط نه ډک ښه نظر ښکاره کړ: "موږ باید داسې وگڼو چې د افغان_شوروي په اړیکو کې به کوم ډول غټ تغیر رانه شي او دا سې ښکاري، چې هغه به د پخوا په شان دوام وکړي. امین به د روانې وضع او د هغو ستونځو له امله، چې د افغان حکومت به د اوږدې مودې لپاره ورسره مخامخ وي، په هماغه لور کش شي. افغانستان په دوام لرونکي ډول علاقمند دی، چې له شوروي اتحاد نه نظامي، اقتصادي او نور ډول مرستې او ممکن حتی په ډېر مقدار ترلاسه کړي. داسې ښکاري، چې امین به لږ تر لږه په ظاهري ډول د پټه دوام ورکړي، چې په هغو سپارښتنو عمل وکړي، چې موږ دمخه (تره کي) ته ورکړې وې، خو (زموږ) دنده به ستونزناکه او حساسه وي."

لس ورځې وروسته بریښنیز له امین او حکومت سره یې د همکارۍ لار ونیوله او د اکتوبر په لومړۍ یې خپلې پولټېبورو ته څرگنده کړه، چې "امین یو څو ویناوې کړي او له هغو نه معلومېږي، چې د انقلاب د پراخولو او له شوروي اتحاد او نورو سوشلسټي هېوادونو سره د همکارۍ د پیاوړي کولو په لور روان دی. شاوخوا یې یو شمېر [دغسې] صادق کسان او رښتیني انقلابیان راټول دي، چې د مارکسزم_لیننزم په اصولونو باندې ټینګ ولاړ دي او د شوروي اتحاد په لور د ښو میلان لري او زده کړه یې زموږ په هېواد کې کړې ده." بریښنیز په عین حال کې په دې فکر هم و، چې "موږ به په ځیر سره د امین د فعالیتونو څارنې ته دوام ورکړو او وگورو چې هغه خپلې وعدې ترسره کوي لکه څنګه چې پېښې غواړي پرې عمل وکړي."⁵⁷ څلور ورځې وروسته بریښنیز په ډاډینې سره وویل، چې "موږ وینو چې امین اوس هغه څه کوي کوم چې ما تره کي ته ویلي و." له دغې څرګندونې نه د بریښنیز مقصد دا و، چې هغه تره کي ته د اساسي قانون له مخې د حکومت کولو

سپارښتنه کړې وه. هغه دا هم وویل، چې "وضع په هېواد کې ښه شوې، خو په ځینو ولایتونو کې له هغو یاغيانو سره مقابله کېږي، چې له پاکستان نه په نېغ یا په نا نېغ ډول او له ایران، امریکې او چین نه په نېغه مرسته ترلاسه کوي." ⁵⁸⁾

خو د اکتوبر په شپږمه د دواړو حکومتونو ترمنځ او به خړې شوې، په دغه ورځ د باندنيو چارو وزیر شاه ولي د کمونستي حکومتونو د سفيرانو په مخ کې، چې یې خپل دفتر ته غوښتي وو، له پوزانوف نه شکایت وکړ، چې د افغانستان په چارو کې لاسوهنه کوي. د پوزانوف پرځای وسيلي سفرچوک غوښتل شوی و، چې د شوروي مهم دیپلومات و. د ک.ج.ب په راپورونو کې نه دي ویل شوي، چې شاه ولي په کومو ټکو پوزانوف تورن کړ. په دغو راپورونو کې د غومره ویل شوي، چې شاه ولي په ارګ کې یواځې د خونړۍ پېښې قصه وکړه، چې په امین باندې د پوزانوف له ډاډې سره سره او په داسې حال کې، چې هغه له تره کي سره ناست و، ډزې وشوې ⁵⁹⁾. خو د سفرنچوک په روایت شاه ولي وروسته له هغه، چې هغه "څلور کسيزه ډله" په دې تورنه کړه، چې په وار وار یې د خپل صدراعظم د وژلو کوښښ کړی، له یوه مانا لرونکي ځنډ نه وروسته وویل، چې "له توطیه گرو سره د افغانستان د دوست هېواد سفیر ا.م. پوزانوف له خوا مرسته شوې." دا یې هم وویل، چې "پوزانوف له تره کي سره مرسته وکړه، چې صدراعظم په تلک کې گیر کړي." د شاه ولي بل تور دا و، چې د شوروي سفارت هغې "څلور کسيزې ډلې" ته پناه ورکړي او سفرنچوک دغه تورونه په ټینګه رد کړل او شاه ولي یې وپوښته، چې "دی ددې درک کوي چې تورونه به یې له شوروي اتحاد سره د افغانستان په اړیکو باندې په نه جبران کونکي ډول ناوړې اغېزې وکړي." ⁶⁰⁾ سره له دې

هم شاه ولي د افغانستان په چارو کې د لاسوهنې له لامله د اخطار په ډول له شوروي حکومت نه په رسمي ډول وغوښتل، چې پوزا نوف بهر ته و غواړي او پرځای يې بل سفير واستوي⁶¹. پوزانوف، چې په 1972 کې کابل ته د سفير په توګه راغلی و او د شوروي يو ډېر مهم سفير پېژندل شوی و، د نومبر په نولسمه له افغانستان څخه ووت.

پوزا نوف د تره کي له مړي نه وروسته د يوې بلې دندې په ترسره کولو کې هم پاتې راغی او هغه دا چې امين وهڅوي، چې کارمل خپل صدراعظم کړي. د زلمې خروټي په روايت ماما يې امين يوه ورځ ورته وويل، چې پوزانوف په دفتر کې يې ترڅنګه کېناست او ورنه يې وغوښتل، چې کارمل د خپل صدراعظم په توګه وټاکي، خو هغه سمدلاسه په مخ په څپېړه ووهه⁶².

دغه څه مادمخه په لږ توپير سره د يوې بلې سرچينې له مخې په خپل کتاب کې هم راوړي. راوي دا هم ويلي و، چې په هغه سربېره امين په پښتو کې مارکس، لينن او بريژنيف ته سپکې سپورې هم وويلې⁶³. د امين يو وزير هم وايي، چې امين پوزا نوف په څپېړه وهلي، خو نه غواړي چې نوم يې واخيستل شي. د ک.ج.ب يو را پور هم شايد د همدغې پېښې په اړه وي، چې پکې ويل شوي چې امين د اکټوبر په ديارلسمه د پوزانوف په اړه "د نه ليکلو ژبه استعمال کړې وه."⁶⁴

د پوزانوف قضيه د هغه تر وتلو پورې اوږده او د امين لپاره په پای کې ټاکونکې شوه، چې زر به يې بيان وشي. دلته به د غومره وويل، چې شاه ولي د افغانستان د باندنيو چارو د وزير په توګه د پوزانوف د نامطلوب کس د ښودلو لپاره د ديپلوماسۍ مقررو پر خلاف د نورو سفيرانو په مخ کې يوه ننداره جوړه کړه او د امين غبرګون، خو په واقع کې د سليم عقل پر خلاف و. د سفير پوزا نوف سپکاوی د هغه د سيالانو په مخ کې او د هغه مخ په څپېړه وهنه داسې وه، چې

لکه په خپله شوروي اتحاد سپک شوی او په څپږه و هل شوی وي. د کور به حکومت له خوا د باندنيو ديپلوما تانو و هل ناوړې پايلې لري. امين بايد لږ تر لږه په بشنې غوښتنې سره د هغه تسکين کړی وای.

شوروي اتحاد د پوزانوف وهل کېدل په رسمي ډول ياد نه کړل، خو له هغه وروسته يې د امين او د هغه د حکومت په برا بر کې خپل سياست په اساسي ډول په پټه واړوه. په افغانستان باندې د هغه نظامي يرغل تر زياتې اندازې دد غې پېښې له امله و، چې په بل اثر کې به په هغه پوره رڼا واچوم. په نامه د افغان شوروي جنگ دلته به د شوروي اتحاد په هغه غبرگون وگرېږم، چې د شاه ولي د خبرو په اړه يې وښود. درې ورځې وروسته له هغې پېښې (اکتوبر نهمه) پوزانوف پاولوفسکي، گوريلوف او بوکدانوف (د ايوانوف پر ځای) له امين سره د ماسام په شپږو بجو د هغه په دفتر کې وليدل. ددې لپاره "چې د شاه ولي په وينا اعتراض وکړي او د هغې ترديد وغواړي." شوروي خوا د شاه ولي روايت نه منه، ادعا يې کوله چې پوزانوف د سپتمبر په 14مه د تره کې له دفتر نه له امين سره په تليفون کې د ترجمان له لارې هېڅ خبرې نه دي کړي، خو امين د شاه ولي په وينا ټينگ ودرېد او د دوی ترمېنځ يو اوږد او غېر عادي بحث پيل شو، چې له هغه نه د امين شخصيت په داسې حال کې، چې د شوروي اتحاد د څلورو بېلو حکومتي څانگو له استازو سره په يواځې ځان غږېده، معلومېږي. هغه هم د هغې ليکنې له مخې، چې د شوروي استازي بوکدانوف له خوا ته يه شوې او هغه په اصل کې د امين مخالف و.

په هر حال، دغو استازو وويل چې دی "بايد په دې پوه شي چې د شاه ولي ويناوې چې حقيقت يې اړولې، نه يواځې د هغو وروري اړيکو نقص کوي، چې زموږ د گوندونو او هېوادونو ترمېنځ موجود

دي، بلکې هغه به په حتمي ډول ز موږ د د شمنانو
 له خوا وکارول شي، چې د افغان انقلاب داعيه له
 خطر سره مخامخ کړي او له هغو نه به ز موږ د
 دشمنانو له خوا د افغان شوروي د اړیکو د بې
 اعتباره کولو لپاره کار واخيستل شي. "نو "موږ
 ټينگار کوو، چې د افغان کوم صلاحيت لرونکی
 استازي د سوشلستي هېوادونو سفيرانو ته د پېښو
 رښتیني بيان وکړي او هغه ناسمه انتباه سمه
 کړي، چې د شاه ولي له وينا څخه به ارومرو
 پيدا شوې وي.⁶⁶⁾ "امین په ځواب کې وويل، چې
 دی به د پروتو کول پروا ونه کړي او له شوروي
 ملګرو سره به لکه یو ملګري وغږېږي او هيله
 کوي، چې شوروي ملګري به هم همدغسې وکړي.
 "...تاسې شکایت کوئ او اندېښنه ښکاره کوئ، خو
 هغه دمخه ويل کېدلی شول. موږ له هغه وخت نه
 تراوسه ډېر غږېدلي یو، خو تاسې دمخه ددغو
 موضع گانو په اړه هېڅ نه دي ويلې. هغه څه چې
 د شاه ولي له خوا د سوشلستي هېوادونو سفيرانو
 ته وويل شول، ددې لپاره وويل شول چې هغه د
 افغانستان خلق دموکراتیک گوند د مرکزي کمېټې
 پولتبورو ته په څرگند ډول ويل شوي و، خو
 زموږ [شوروي] ملګرو موږ ته هېڅ ونه ويل او
 حتی تاسې اوس درې څلور ورځې وروسته له هغه
 راغلي یئ، چې شاه ولي غږېدلی دی. دا د اف سوس
 ځای دی. ز موږ شوروي ملګرو باید موږ ته ويلې
 وای، چې څه ووايو او څنګه عمل وکړو.⁶⁶⁾ "وړوسته
 له هغه، چې دغه شورويان په هماغه ډول
 بیا وغږېدل، امین کړه چې "زه يقين لرم چې
 خبره دغسې نه ده. د تره کي له خوا تليفون
 وشو، پوزانوف د ترجمان په وسيله وويل، چې
 امین تره کي ته راتللی شي او دا چې په امین
 باندې به ډزې ونه شي. "لکه چې دمخه ويل شوي،
 د ک.ج.ب پخوانی چارواکی موروزوف هم د امین په
 ملاتړ وایي، چې "د تره کي ټينگار ته په
 تسليمېدو سره هغه موافقه وکړه، خو له پوزانوف

نه يې د خپل مصؤنيت ضمانت وغوښته. وروستي په تلفون کې دغه ضمانت امين ته ورکړ.⁶⁷⁾"

د ک.ج.ب په راپور کې دا هم راغلي، چې امين وويل، چې "په دفتر کې له ما سره افغان ملگري وو، چې زما خبرې يې اورېدلې. البته اوس ممکنه ده له هغه نه انکار و شي. زه اماده يم چې د شوروي ملگرو خاطر و ساتم. موږ تل حاضر يو د ديپلوماسۍ او بين المللي اړيکو په اړه د شوروي ملگرو مشورې ومنو." امين دا هم وويل، چې په دغې موضوع چې هغوی غواړي ما ووژني، ما ملگري ايوانوف او بوگدانوف خبر کړل او که دغه موضوع د هغو ملگرو له ياده وتلې وي، چې له تره کې سره ناست وو، د ترجمان به په ياد وي، ځکه چې زه له هغه سره وغږېدم. دغه شخص به د پ.ا.و.ب اوربکوف په نامه د پوزانوف ترجمان وي. امين بيا هغو شورويانو ته وويل، چې زه په خپل روايت ټينګ ولاړ يم او "شاه ولي د هېڅ څيز گرم نه دی." که زموږ گوندي پلینوم ته زما وينا رښتيا نه وي "بيا نو ټوله ملامتي په ما راځي، ځکه چې دغه ټولې پېښې ما د خپلو درکونو له مخې روانې کړي، خو که زما قسمت وي، چې مړ شم زه به په څرګند وجدان سره مړ شم، ځکه چې هر څه ما د خپلو درکونو پر بنسټ وکړل." امين بيا هغوی ته د نه باور کولو وړانديز وکړ. په دې ډول، چې "که زما د شوروي ملگرو خوښه وي، زه به د افغانستان خلق دموکراتيک گوند د مرکزي کمېټې پلینوم راغواړم او د عمومي منشي له مقام نه به ځان گوښه کړم او پرې به ږدم، چې يو بل څوک غوره شي." داسې ښکاري، چې امين غوښتل دغو شورويانو ته ليکچر ورکړي او تر تاثير لاندې يې راوړي. زياتره به خپله غږېده او هغو ته يې د خبرو کولو لږه موقع ورکوله او څه وخت، چې هغو ټينګار وکړ، چې پېښې بايد هغسې وويل شي، چې پېښې شوې وي، امين وويل چې

"زه بايد خپل ملگري راوبولم او ورته ووايم، چې هر هغه څه چې دوی اورېدلي، هغه نه و چې په رښتيا پېښ شوي وو. البته زه د خپلو شوروي ملگرو درناوی کوم. زه حاضر یم دغه کار وکړم، خو ایا هغه به سم کار وي؟ ایا دا به سمه وي، چې هغه وړې خپرونې بېرته و غواړم، چې په گوند او پوځ کې ویل شوي په نامه د تره کې له خوا د حفیظ الله امین پر ژوند باندې عمل کول او د نابریالي توب؟ په دغو خپرونو کې واقعیتونه په هماغه ډول بیان شوي. هغه به د عمومي منشي په حیث ما او ټول گوند ته زیان ورسوي." امین د خبرو په دوام کې دا هم وویل، چې "که تاسې غواړئ موږ به په دغه اړه نورو ته بل هېڅ څیز ونه وایو، موږ پوهېږو چې شوروي لویان اندېښمن شوي دي، موږ په دې کې هېڅ ستونځه نه وینو، که څه هم دغه قصه خورا مهمه ده. تېروتنې او ناسم پوهاوی به شوی وي. زه په دې باور لرم، چې زما درکونه سم دي، خو زه په عین حال کې د خپلو شوروي ملگرو د درکونو درناوی کوم. زما په نظر که تاسې غواړئ تاسې کولی شئ، خپل نظر په څرگند ډول بیان کړئ او د هغو څلورو وزیرانو وطنجار، گلابزوی، مزدوریار او سروري په اړه زموږ ویناوې رد کړئ."

امین د شوروي استازو ددغې وینا په ځواب، چې د شاه ولي له وینا نه به د افغان شوروي دوستي دښمنان استفاده وکړي، وویل چې "مه وېرېږئ! پرېږدئ، چې له واشنگتن نه خلک راشي او په خپله وويني، چې زموږ دوستي زیانمنه کولی نه شي. زموږ دښمنان خپه دي او دوی هېڅ هیله نه لري. زه تاسو ته و عده درکوم، چې موږ د کمونزم په لور درومو. د افغان او شوروي خلکو د دوستۍ او وروري او د دواړو هېوادونو د کمونستي گوندونو په اړه باید هېڅ اندېښنه نه وي." امین دا هم وویل، چې که د افغان خوا د شاه ولي موضوع بېرته واخلي، په گوند او هېواد

باندي به ناوړه اغېزه وكړي. "دوى به ووايي، چې د هغې تكذيب د شورويانو په فشار شوى دى... كه په دې اړه څه پوښتنې وي، تاسې ووايئ، امين وپوښتئ، هغه به هرڅه درته ووايي، تر هغه ځايه چې په مور پورې اړه لري، مور به رسنيو ته په خپلو خبرو ټينگ ودرېږو، خو كه مور بېرته اخیستل پيل كړل، ډېرې خبرې به بيا ترېنه راووځي. په گوند كې به هغوى ووايي، چې زه څه ډول قومندان وم، چې هغوى مې وغولول او په هغه سربېره زه به له خپلو عقيدو نه وا نه وړم او زما شوروي ملگري به دا و نه غواړي، چې زه له هغه څه نه تېر شم، چې پرې عقیده لرم. دا به د کمونست لار نه وي، خو كه ضرور شوه، زه حاضر یم تسليم شم او د خپلو عقيدو پر ضد عمل وكړم، خو دا به په دې مانا وي، چې زه له خپل وجدان نه تېر شوى یم. ددې لپاره، چې زه له خپلو عقيدو نه واوړم، بايد له مېنځه لاړ شم." په پای كې امين وويل، چې "... حاضري دى هغه څه وكړي چې شوروي ملگري يې غواړي كه څه هم هغه به د هغه د غوښتنو پر خلاف وي، خو ښه به دا وي چې شوروي ملگري د هغه امين، له نظر څخه خبر وي او د هغو پر بنسټ خپلې پريكړې وكړي." ⁶⁸ "دغو خبرو نژدې دوه ساعته وخت ونيوه. په ياد دې وي، چې كه هغه په خپله افغانانو ثبتې كړي واى، محتويات او د بيان طرز به يې متفاوت واى، خو دلته هم ليدل كېږي چې امين هم په خپل او هم د شاه ولي په روايتونو ټينگ ودرېد او مقابله خوا ته يې نه كوم امتيازونه او نه د هغې خوښ ساتلو لپاره غوړې خبرې وکړي. البته شورويانو ته يې د ښو اړيكو لرلو و عده ورکړه او په دې خامې طمع هم كړل، چې افغانستان د كمونزم په لور روانېږي. ددغې مباحثې غټه پايله شايد دا وي، چې تره كي په همدغه ورځ له مېنځه يووړل شو، بې له دې چې په دې اړه شورويانو ته څه ويل شوي وي. شورويان له دغو خبرو نه ناراضه

ووتل. دغه ناراضي توب د بوگدانوف په هغه را پور کې څرگند دی، چې يې خپل مرکز ته مخابره کړه او پکې وويل، چې "حفيظ الله امين ددغو خبرو په بهير کې بې پروا او پارونکی و. ځينې وخت يې خپل غضب په سختی سره کنټرول کولی شو. د شوروي استازو په خبرو کې به ولوېد او چانس يې ورته نه ورکاوه، چې خپل نظر په ارام ډول بيان کړي. په عين حال کې دغسې شېبې هم وې، چې ښکارېده خپل فکرو نه راټولوي او دغه انتباه يې ورکوله، چې نه غواړي [له شوروي اتحاد سره] خپل اړيکي خراب کړي.⁽⁶⁹⁾ امين هم درې کړې وه، چې شوروي لويان يې په خبرو سره ناراضه شوي او د شوروي دغو استازو له امين سره په بلې ليدنې کې د اکټوبر په ديارلسمه ويلې وو، چې شوروي مشران نه غواړي دغه موضوع په همدغه حال پاتې وي.⁽⁷⁰⁾

له بلې خوا امين د خپلو نژدې ملگرو په مخ کې پوزانوف په مشخص ډول "دروغجن" وباله، په دې ډول چې "زه پوهېږم چې دا ممکنه او ضرور وه چې د هغې تنظيم شوې توطيې ځينو اړخونو ته تفصيل ورکړم، چې زما په ژوند شوې وه، بې له دې چې زموږ د دوستۍ په خاطر چې زموږ لوی هدف دی، د شوروي اتحاد حيثيت زيانمن شي، خو څه وخت چې سفير پوزانوف ما ته په دې غه دروغ وويل او کوشن يې کاوه، چې ما قانع کړي، چې د خپل ترجمان له لارې يې نه وم غوښتي... په هغه وخت کې چې دی له تره کي او جنرالانو پاولوفسکي، گورييلوف او ايوانوف سره ناست و، بيا نو زه نه شم کولای، چې د هغه په اړه د هرڅه له ويلو نه ډډه وکړم. زه نه غواړم ورسره ووينم او وغږېږم. گرانه ده، چې پوه شم دغه دروغجن او بې تدبیره څنگه د اوږدې مودې لپاره سفير پاتې وي، ماته ښه نه ښکاري، چې د شوروي سفير... کوشن کوي چې د سپتمبر څوارلسمې پېښې په بل ډول وښيي او بيا له مانه و غواړي، چې زه دغه دروغ تاييد کړم. زه به هېڅکله دغسې ونکړم.⁽⁷¹⁾"

له هغه وروسته و، چې د ک.ج.ب پروپاګندې ماشین په خاص ډول د امین پر ضد چالان شو. دغه ماشین دغسې ویل پیل کړل، چې په افغانستان کې شوروي پلوه افغانان خپل کړې، له پاکستان او امریکې سره د شوروي اتحاد په تاوان اړیکې ښه کړې، په حکومتي هڅونې سره شوروي ضد تبلیغونه کړي او له اسلامي بنسټ پالو سره د ائتلاف خبرې هم کړې. د شوروي اتحاد حکومت سره له دې هم خپلو چارواکیو ته هدایت ورکړ، چې له امین او چارواکیو سره یې د پخوا په شان چلند وکړي او متوجه اوسي، چې امین او نور د شوروي په سیاست شکمن نشي. د هغو د غولو په مقصد شورویانو د امین ټولو هغو غوښتنو ته مثبت ځواب ورکاوه، چې یې د افغانستان ته د ډول ډول مرستو لپاره کولې، خو د دسمبر 12 نه وروسته، چې د شوروي ګوندي پولتېورو په افغانستان باندې د یرغل پرېکړه وکړه. کوشن دا شو، چې شخص امین په کوم ډول سره له مېنځه یووړل شي او که دغه کار ونه شو، بیا دې په افغانستان باندې وسله وال یرغل وشي. دغه ټولې موضوع ګانې ما په یوه بل اثر کې خپرلي په نامه د افغان شوروي جګړه. اوس به دلته په پاتې پاڼو کې له پاکستان او امریکې سره د امین د واکمنۍ په بهیر کې اړیکې تر بحث لاندې ونيول شي او دغه اثر به ختم شي.

له امریکې سره اړیکې

د امریکې متحدو دولتونو حکومت په کال 1934 کې افغانستان په رسمي ډول وپېژنده، خو په کال 1943 کې یې د دویم نړېوال جنګ په بهیر کې ور سره اړیکې ټینګ کړل او په کابل کې یې خپل سفير هستوګن کړ. امریکا د پاچا امان الله په وخت کې د هغه خاص استازي محمد ولي وړاندیز نه و منلی، چې د دواړو هیوادونو د اړیکو د ټینګولو لپاره واشنگتن ته په سفر تللی و. امریکې هغه وخت له افغانستان سره علاقه نه ښودله او افغانستان یې د برتانوي هند تر نفوذ لاندې

هېواد گانه، که څه هم افغانستان په کال 1919 کې پوره خپلواک هېواد شوی و. څنگه چې امریکا یو لوی شتمن او پرمختللی هېواد و او افغانستان د شوروي اتحاد او برتانوي هند ترمېنځ پروت و، افغان چارواکیو کوشن کاوه د امریکې علاقه افغانستان ته راواړوي او په انکشافی پروجو کې یې برخه واخلي، چې د هلمند ناوې د زراعتي انکشاف پروجې یې یوه څرگنده بېلگه ده، خو د شلمې پېړۍ په پنځوسمې لسیزې کې د دواړو هېوادونو باندني سیاستونه په بېلا بې لو لارو روان شول. په دغه وخت کې امریکې د ولسمشر ایزنهاور په دوره کې د شوروي اتحاد شاوخوا د فاعی نظامي تړونونه رامېنځ ته کړل او نوی هسک شوی پاکستان په دوو دغسې پکتونو کې ګډ شو او په دې ډول یې له امریکې سره خاص اړیکې پیدا کړل، په داسې حال کې چې افغانستان له شوروي اتحاد سره د چم ګاونډیتوب او د خپل جغرافیوي موقعیت او اقتصادي حال له امله د مثبت ناپېیلتوب سیاست غوره کړ. مطلب دا و، چې افغانستان به د شوروي اتحاد په مشرۍ او د سوشلسټي کامپ او د امریکې په سروالی له لویډیخ کامپ سره د ناپېیلو هېوادونو د غړي په توګه دوستي کوي، خو امریکې د پښتونستان په کډواله کې د پاکستان خوا ونیوله او د دغه متحد په خاطر حتی ددې خنډ شوه، چې افغانستان د امریکې له وسله جوړونکیو فابریکو نه وسلې په بیه واخلي او خپل پوځ پرې پیاوړی او عصري کړي، خو امریکې په نورو برخو کې له افغانستان سره خپلې دوستۍ ته دوام ورکړ او یو څه مرستې یې هم ور سره وکړې، په تېره د پوهنې په ډګر کې.⁷²⁾

دا هغه وخت و، چې د شوروي اتحاد سروال نګیتا خرو شچف د سوله ییز ګډ ژوند په نامه د ستالین د دورې پر خلاف یو نوی نړېوال سیاست غوره کړ او د هغه له مخې یې د درېیمې نړۍ له

پرمختیایي هیوادونو سره د سولې او همکارۍ چلند پیل کړ. ددغه نوي سیاست په رڼا کې د صدراعظم محمد داود په وخت کې د افغان شوروي په اړیکو کې څرګند انکشاف راغی. په کال 1956 کې خروشچف او صدراعظم مارشال بولګانین افغانستان ته د رسمي سفر په بهیر کې د پوځ د عصري کولو او د پرمختیایي پروجو د عملي کولو لپاره کړیدتو نه او مرستې ومندلې، چې حجم یې د وخت په تیرېدو سره وار په وار ډېرېده. شوروي چارواکیو دغه مرستې بې غرضه ښودلې، خو له هغو نه د خروشچف اصلي مقصد دا و، چې افغان حکومت به امریکې ته اجازه ورنکړي، چې هلته نظامي هدې جوړې کړي، چې په هغه حال کې به شوروي اتحاد مجبور نه وي، په منځنۍ اسیا کې متقابل ترتیبات ونیسي او که مجبور شو، بیا به دومره ډېر لګښتونه وکړي، چې له افغانستان سره د شوروي ټولې مرستې به "د سمندر د یوه څاڅکي" په اندازه وي⁷³. په هر حال، د شوروي ددغو مرستو او له افغانستان سره د شوروي اتحاد د ښو اړیکو پایله په افغانستان کې د کمونسټي حرکت ټوکېدل او د ثور کودتا شوه، چې دمخه یې بیان شوی دی.

د ثور په کودتا سره امریکا په افغانستان کې څو ګامه وروسته پاتې شوه او د هغې پر خلاف شوروي اتحاد په افغانستان کې تر هر بل وخت نه ډېر ښکېل شو. سره له دې هم د خلقي حکومت او امریکې ترمنځ اړیکې پر ځای، خو ساره وو، خو دغه ساره اړیکې هم د 1979 کال د فبرورۍ په څوارلسمه ناڅاپه خړېدلې شول. په دغه ورځ په کابل کې د امریکې سفير ادولف ډبس (Adolf Dubs)، چې د معمول په شان په موټر کې د سفارت په لور روان و، د څلورو کسانو له خوا ونیول شو د کابل هوټل په یوې کوټې کې بندي شو. دغه تښتونکي ستمي ډلې ته مذسوب وښودل شول، چې د سفير د ازادولو په بدل کې یې له حکومت نه د

خپل مشر بهرا لدين باحث ازادول غوښتل. په داسې حال کې، چې هغه کلونه دمخه د بدخشان په درواز کې د اله گولې په تور بندي شوی او 1978 کال په اوړي کې علي آباد روغتون ته د علاج لپاره بستري شوی او له هغه ځايه د ملګرو په مرسته تېښتېدلې او بيا نيول شوی او له مېنځه وړل شوی و.⁷⁴⁾

اوس پوښتنه دا ده، چې دغه دېس تېښتونکي ولې ددغې يوه کس ازادول وغواړي، چې پوهېدل هغه دمخه له مېنځه وړل شوی و؟ دغه پوښتنه په دې هم پر ځای ده، چې دغه انسان تېښتونکي د ک.ج.ب په راپورونو کې ماوستان ښودل شوي، نه ستميان.

په هر حال، د ميتروخين په روايت "امين د ک.ج.ب د مشاورو په مشوره افغان ضربتي ډلې ته، چې په کلاشنکوفونو سمباله وه او د شوروي او مرمي ضد کړتۍ يې په ځان وې، د ډزو امر وکړ. د لنډې مودې په ډزو کې، چې وشوې د بس او دوه انسان وژونکي ووژل شول، درېيم يې ونيول شو او څلورم يې وتېښتېد. ک.ج.ب بيا ددې لپاره، چې تر هغو په اغېزناک ډول ممکن وي، په پټولو لاس پورې کړ، چې په دغو عملياتو کې خپله ونډه او د دېس په وژنه کې خپل مسؤليت پټ کړي. د امريکې امنيتي ماهران، چې هوټل ته ورغلي وو، پرې نه ښودل شول چې له هغې کوټې نه د گوليو پوچاقي ترلاسه کړي. دغه کوريلايان په درې توپنگچو سمبال وو، کلاشنکوف ته ورته يو توپک چې اصل يې معلوم نه و، په کوټې کې واچول شو، چې وښيي هغو په هغه سره سفير وژلی دی. امريکايانو ته ددې لپاره چې له هغو دوو ژونديو کوريلايانو نه پوښتنې کولی ونه شي، وويل شول چې څلور واړه يې په ډزو کې وژل شوي دي. په واقع کې نيول شوي کوريلايي له تېښتوني نه وروسته په هغه شپه کې ووژل شو، لکه هسې چې هغه بندي ووژل شو، چې په غلطه يې ادعا شوې وه، چې تېښتېدلې دی. ددې لپاره چې امريکايانو

ته و ښودل شي څلور جسدونه پوره شول، په افغان ورځپاڼو کې د درېيو اصلي ماوستانو او يوه جعلی ماو ست عکسونه خپاره شول. د اوساد چې په غوښتنه چې په کابل کې د ک.ج.ب امر و، امین او وزیرانو يې د خواخوږۍ د څرګندونې په وخت کې امریکایانو ته وویل، چې دوی یواځې په خپل نوښت عمل کړی او شوروي مشاوران پکې دخپل نه وو. 75))

حقیقت چې هر څه و، په اصل کې په تښتوونکو باندې دزي کول د سلیم عقل مخالف کار و، هغوی محاصره وو او تښتېدلی نه شول. غوره لار له هغو سره د خبرو وه، نه د دزو چې په هغه حال کې د یرغل ژوند هم په خطر کې کېده، لکه چې همدغسې وشول. ک.ج.ب مګن همدغه څه غوښتل، ددې لپاره چې د سفير په وژل کېدلو سره له امریکې سره د افغان حکومت اړیکې خراب شي، نو ځکه د امریکا یانو دغه وړاندیزونه منل شو، چې له تښتوونکیو سره دې خبرې وشي. په دې اړه د امریکې یوه دیپلومات د خپل حکومت اندېښنه په دې ډول ښکاره کړه، چې "کوم څه چې د سفير ډېس د تښتولو په قضیه کې موږ ناآرام کړو، هغه ددغې کشالې په حل کولو کې د افغانستان دموکراتیک جمهوریت د پوره همکارۍ یا حتی د مشورې نه شته والی و." دغه نه همکاري شاه ولي هم تایید کړې، په دې ډول چې "ځینې پېښې وشوې، چې د افغانستان دموکراتیک جمهوریت نه غوښتل. د افغانستان دموکراتیک جمهوریت خپل نهايي کوښښ وکړ، چې ثابته کړي دغه پېښې د هغه له کنټرول نه وتلې وې." 76)) په دغې پېښې سره د ملي ستم ډله د لومړي ځل لپاره په ملي او بین المللي سطح کې وپېژندل شوه او له امریکې سره د افغانستان اړیکې خړېدلې شول... د امریکې حکومت له کابل نه خپل دیپلوماتان واپستل او وروسته ولسمشر جمي کارتر د امریکې د کانګرس دغه لایحه قانوني کړه، چې پکې ویل شوي و، چې

تر هغو چې خلقي حکومت بښنه ونه غواړي او د سفير ډېس په مرګ کې خپل مسؤليت ونه مني، ورسره به مرسته ونه شي⁷⁷). د امريکې حکومت د ثور تر کود تا پورې د افغانستان د اقتصادي او ټولنيزو چارو د پرمختيا لپاره هر کال شل ميليون ډالرو وړيا ورکول، په ټوليز ډول په دغې پېښې سره خلقي حکومت له امريکې نه ليرې او په شوروي اتحاد نور هم متکي شو.

د ډېس له مرګ نه وروسته د امريکې سفارت او خلقي حکومت ترمنځ ليدنه کتنه تر اخري حده پورې لږه شوه، خو ترمنځ يې د خبرو ور خلاص و. د امريکې سفارت د لږو غړو لپاره د افغانستان د جاري وضع او په تېره د شوروي اتحاد د چلند په اړه د معلوماتو ټولول او له افغانستان سره د باندينيو ديپلوماتانو او حکومتونو د سياستونو اندازه نيول، د دوی مهمه وظيفه شوه او دا د هغه سفارت چارچ دافر بروس امستونز مسؤليت شو. امستونز په خاص ډول له سفرنچوک او د ختيځ جرمني له سفير هرمن شوای سا سره ډېر ليدل. هرمن هم د سفرنچوک په لار په ټينګه روان و او دواړو په ديپلوماتيکي کړيو کې دغسې فکر پيدا کړی و، چې د سفرنچوک فکر په هر ډول چې وي، عملي شي حتی که په کود تا سره هم د امين ليرې کول او پرځای يې د کارمل راوستل وي.

امستونز لا د جون په مياشت کې سفرنچوک ته په ډاګه کړې وه، چې "د افغانستان په اړه د امريکې سياست له پخوا نه دا و، چې په سيمه کې ثبات خوندي وي. موږ غواړو، چې افغانستان له خپلو ګاونډيو سره په سوله کې وي، نه يواځې له شوروي اتحاد بلکې له ايران، پاکستان او چين سره هم." د هغه په راپور کې دا هم راغلي، چې "ما سفرنچوک ته وويل، چې د سيمې د ثبات د خوندي ساتلو په اړه د امريکې سياست له مخې موږ هيله لرو، چې افغانستان به زموږ دوو هېوادونو ترمنځ د مقابلي ډګر نه وي."

سفرنچوک موافقه وښودله، خو سره له دې هم امستونز د اخطار په ډول ورته څرگنده کړه، چې "که شوروي اتحاد افغانستان ته خپل پوځ واستوي، دا به د امریکې او شوروي اړیکې ډېر پیچلې او زیانمن کړي."⁷⁸ خو دا او دغسې نور اخطارونه، چې یو وخت بل وخت شورویانو ته ورکول کېدل، موثر ثابت نه شول. افغانستان د شوروي اتحاد چم گاونډی او تر ټینګ نفوذ لاندې هېواد و او په لږ وخت کې یې نظامي یرغل پرې کولی شو. د سپتمبر د پېښو په وخت کې، چې د افغانستان په چارو کې د شوروي اتحاد قوي لاس ښکاره شو، د امریکې د سي.ای.ای سروال ترنر د خپل حکومت ملي امنیت شورا ته څرگنده کړه، چې شوروي اتحاد شاید په افغانستان کې اوس تر هر بل وخت نه ډېره غټه مداخله وکړي.⁷⁹ د سپینې ماڼۍ د ملي امنیت سروال بریژنسکي هم له سپتمبر نه تر دسمبر پورې ټینګار کاوه، چې په افغانستان کې دې د شوروي اتحاد د دخپل کېدلو په اړه خبرو نې پراخې شي، خو د باندنيو چارو وزارت په دې اړه چندان علاقه نه ښودله. سره له دې هم یوه ویاند یې د سپتمبر په نولسمه څرگنده کړه، چې "د افغانستان په دننیو چارو کې امریکا د هرې مداخلې مخالف ده." نورو مامورانو یې هم "په وار وار شوروي حکومت ته د هغو خطرونو یادونه کوله، چې په افغانستان کې به جګ د نورو له دېغ دخپل کېدلو نه راولاړ شي."⁸⁰ خو لکه چې وروسته به ولیدل شي، د نومبر له اولو نه وروسته د ایران د نوي حکومت له خوا د امریکایي مامورانو برمه کول نور هر څه تر سیوري لاندې ونیول. غېر له هغه هم امریکایي چارواکي په دې فکر وو، چې له باندې نه د افغانستان په چارو کې لاسوهنه به شوروي حکومت مداخلې ته وهڅوي او حتی په حقه به یې کړي، نو یې دغه هڅه پیل کړه چې د سیمې هېوادونه په دغه نظر کړي، چې "د ورځې موضوع د

شوروي د لويې غوښتنې شنډول وي، نه له پخوانيو سيمه ييزو دښمنيو نه گټه اوچتول. " په عين حال کې د امريکې حکومت په دې فکر شو، چې په سيمې کې به "د امريکې غټ نظامي شتون مناسب وي، چې پاکستان او د خليج سيمې لپاره ملاتړ وښودل شي.⁸¹⁾ ددې مانا دا کېده، چې د شوروي حکومت په افغانستان کې د عمل آزادي لري او د امريکې حکومت به يې پر ضد عمل ونه کړي. د همدغه فکر له مخې به و، چې په افغانستان باندې د شوروي د يرغل په وخت کې د امريکې نظامي قوه د ديکوگارسيا په ټاپو کې ځای پر ځای شوه.

امين له خپل سروال کېدو نه وروسته په دغه کوشن پيل وکړ، چې په داسې حال کې چې افغانستان له شوروي اتحاد سره خاص اړيکې لري، له نورو هېوادونو سره هم بايد اړيکې ولري. ده غوښتل له ټولو هېوادونو سره انډوليز سياست پرمخ بوځي. مؤلف براد شير وايي، چې امين غوښتل په باندني ډگر کې د موسی شفيق او محمد داود په لار روان شي، چې مانا يې "غېر کمونستي گاونډي ته مخ اړول و، ددې لپاره چې د شوروي نفوذ لږ او متوازن کړي.⁸²⁾ " له "غېر کمونستي" هېواد نه مطلب پاکستان دی، چې وروسته به پرې بحث وشي.

د باندنيو چارو وزير شاه ولي، چې د ملگرو ملتو نو په عمومي اسامبلې کې د گډون لپاره د سپتمبر په 27مه نيويارک ته لاړ، هلته يې په يوې خاصې ناستې کې د امريکې د باندنيو چارو مرستيال وزير "نيوسم ته ډاډ ورکړ، چې د هغه حکومت خپلواک دی، د بل حکومت يا گوند تر نفوذ لاندې نه دی. " هغه دا هم وويل، چې "افغانستان د ناپېيلي غورځنگ رښتيني غړی دی او غواړي خپل سياست پرمخ بوځي. " نيوسم هم وويل، چې غواړي د دواړو هېوادونو ترمنځ د پوهاوي او مخابرې لار خلاصه وي او خوښ دی، چې امين په همدغه ورځ زموږ چارج دافر خپل حضور ته بللی او هيله

کوي، چې دا به د دواړو هېوادونو په اړیکو ښه اغېزه وکړي⁸³. د امستونز په وینا امین هغه ورځ "ټول سحرا او ملگرتوب" و او د امریکې له حکومت سره د ښو اړیکو په پلوي وغږېد⁸⁴. له هغه وروسته امریکې له افغانستان سره یو څو وړې مرستې هم وکړې: آریانا هوایي شرکت ته یې یوه مسافر وړونکې الوتکه ورسوله، د څو اطرافې ښوونځیو او روغتیايي مرکزونو د جوړولو د لگښتونو د بېرته تادیه کولو موده یې اوږده کړه او په کابل کې یې د عاجل ضرورت د رفع لپاره د دوه سوو تنو د غنمو د نقل ترتیب ونیول شو. وروسته د امریکې حکومت له دهلې نه د خپل سفارت نابې سفير آرچر بلد کابل ته په څرگند ډول ددې لپاره ولېږه، چې د امستونز پر ځای، چې په رخصتۍ تللی و، کار وکړي خو د هغه د سفر اصلي مقصد له امین سره خبرې کول و.

امین له بلد سره د اکتوبر په 27مه یو ځل ولیدل، دوام یې یو ساعت و. امین له امریکې سره د اړیکو ښه کیدل او له افغانستان سره د امریکې مرسته وغوښتله، خو بلد "ورته وویل چې تر هغو چې د ډېس په وژنه کې د خپل رول په اړه موږ قانع نه کړي، دوی د هغو هیله کولی نه شي." بلد ددغې ناستې په اړه وروسته وویل، چې "زه یو څه وهڅول شوم، چې د وخت په تېرېدلو سره به موږ سره جوړ شو چې که موږ د ډېس یاد له ذهن نه وباسو. هغه [امین] ټینګ ایدیالوګ نه و. ما ته دغسې یو کس معلوم شو، چې په سخت حال کې دی، ټینګ دی او کوبښ یې کاوه چې ژوندی پاتې شي.^{84الف}" امین چې هرڅه بلد ته ویلي دي، د هغه له اشارو څخه معلومېده، چې له مسکو نه وېرېده. بلد ته یې ویلي و، چې "دی فکر نه کوي تر ډېرې مودې ژوندی وي."⁸⁵ خو په دغه حال کې هم دی د افغانستان په خپلواکۍ تر دې حده ټینګ ولاړ و، چې بلد ته یې ویلي وو، چې "که په خپله

بريژنياف ورنه وغواړي چې د افغانستان د خپلواکۍ پر ضد کوم عمل وکړي.... دی به په دې کې ټکنی نه شي، چې خپل ژوند ددغسې غوښتنې پر خلاف قربان کړي.⁽⁸⁶⁾ خو د امين له کوښښونو سره سره د امريکې حکومت له ځای نه ونه سوړېد. د باندنيو چارو وزير سايريس وانس لا وويل، چې "موږ چې ډېر وکړو له افغانانو سره به په دغه جاري ديالوگ کې د لږو لانجمنو اړيکو امکانات ولټوو او موږ به دې هم باور نه لرو، چې دغه محدود مقصد به پرځای پاتې وي."⁽⁸⁷⁾ لکه چې دمخه وويل شول، د امريکې حکومت خلقي حکومت څه، چې په خپله افغانستان يې هم د شوروي تر نفوذ لاندې هېواد او په خپله امين "کمونسټ" او زورواک واکمن ګانه، نو يې نه غوښتل د شوروي له منګولو نه يې وژغوري او په اړه يې کوم عمل وکړي.

په دغه وخت کې د امريکې ټينګه توجه ايران ته وه. هلته د روح الله خميني په سروالۍ د ايران نوي حکومت، چې د 1979 په جنوري کې يې د محمد رضا شاه پهلوي پاچايي نسکوره کړې وه، د همدغه کال په نومبر کې د امريکې د سفارت 66 تنه ماموران برمه ته کړي و. د کارتر حکومت، چې په دې اړه هرڅه وکړل، خپل چارواکي يې خلاصولي و نه شول. دغه کوښښونه د ولسمشر ريګن په وخت کې د 1981 کال په جنوري کې بريالي شول او برمه ته شوي امريکايان ازاد شول، نو کابل ته د امستونز په بېرته راتګ سره د شوروي اتحاد تر يرغل پورې د امين او امريکايي چارواکيو ترمنځ د يادونې وړ ليدنه کتنه نه ده شوې، خو امين د نومبر په شلمه له مولفې ريښه ستیورت سره په کابل کې په يوې مرکې کې وويل، چې غواړي د امريکې نوي سفير کابل ته راشي. امين د نومبر په شلمه د لاس انجلس ټايمز او واشنگټن پوسټ خبريالانو ته په يوې مرکې کې دا هم وويل، چې "موږ غواړو د امريکې متحد دولتونه ددغې

سیمې چارې په واقع لیدونکي توګه تر کتنې لاندې ونیسي او پر هغه برسیږه له موږ سره دوستي وکړي. (87 الف)

امستونز د نومبر په شلمه وا شنگتن ته په یوه دیارلس مخیز تیلګرام کې د افغانستان د راتلونکي په اړه د څو احتمالي پېښو وړاندوینه وکړه، خو د شوروي د احتمالي یرغل په اړه پکې څه نه و ویل شوي. د امریکې د باندنيو چارو وزارت هم ځانله زحمت ورنکړ، چې په منځني اسیا کې د شوروي د پوځونو او وسلو په حرکتونو باندې په کابل کې خپل سفارت خبر کړي⁽⁸⁸⁾. په دغه حال کې د امین لپاره دوه لارې پاتې وې: یوه دا چې شوروي لویان قانع کړي، چې د افغانستان په اداره کولو کې دې تر ټولو وړ شخص دی او بله دا چې له پاکستان سره خپل اړیکي ښه کړي.

له پاکستان سره اړیکې

هغومره چې افغانستان له پاکستان سره ډېر اړخیز اړیکې لري، په نړۍ کې به یې بل دوه هېوادونه شاید سره ونه لري. یو دا چې د اصلي افغانستان یانې له اباسین نه تر هلمند پورې د کوېټې په ګډون غټه برخه په اوسني پاکستان کې نیول شوې، بله دا چې د ډیورنډ کرښې په دواړو خواوو کې په عمده ډول پښتانه قومونه پراته دي او دوی له لرغوني مهال نه وروسته په دغې مېنې کې او سېدلي، خو دوی په رسمي ډول د ډیورنډ په کرښې سره بېل شوي، چې په 1893 کې د برتانوي هند حکومت له خوا د افغانستان امیر عبدالرحمن باندې تحمیل شوې وه.

په پاکستان کې د اصلي افغانستان د غټې برخې نیول کېدل و، چې د افغانستان اړیکې یې له هماغه اول سر نه ورسره ترخه کړل، یانې له 1947 نه وروسته، چې د هند لویه وچه په هند او

پاکستان ووبشل شوه او پاکستان د یوه بېل هېواد په توګه سر پور ته کړ. په ملګرو ملتونو کې افغانستان یواځینی هېواد و، چې ددغې موضوع په سر یې د هغه د غړیتوب په وخت کې منفي رایه ورکړه. د ثور تر کودتا پورې د افغانستان او پاکستان اړیکې ددغې کڅالې یانې د پښتونستان په سر سره ترخه وو.

د ثور کودتا، چې په افغانستان کې یې شوروي پلوه حکومت په واک کړ، د پاکستان واکمن جنرال ضیاء الحق یې اندېښمن کړ. دی هم یو کال دمخه په 1977 کې په نظامي کودتا سره واکمن شوی و. په دغه وخت کې د سوشلسټي هېوادونو د کامپ د سروال په توګه د شوروي اتحاد وزن او حیثیت تر هر بل وخت نه لوړ شوی و. د ثور له کودتا نه دمخه د محمد داود د ولسمشرۍ په اخر وخت کې د افغانستان او پاکستان د اړیکو د ښه کېدلو په لور د لومړي ځل لپاره اساسي ګامونه اخیستل شوي وو⁽⁸⁹⁾. ضیاء الحق "...له محمد داود سره د اړیکو د ښه کېدلو د موافقې په له مېنځه تللو او د پښتونستان او بلوڅو د کڅالو په اړه د افغان تبلیغونو له سر نه نیولو اندېښمن کړی و. ضیاء پرېکړه وکړه، چې کابل ته لاړ شي او له لویانو سره یې وغږېږي." خو هغو د خبرو موضوع ځنډوله. هغه ټینګار وکړ او د سپتمبر په نهمه یې تره کې او امین په پغمان کې ولیدل. "ضیاء وړاندیز وکړ، چې په هرې موضوع به وغږېږي، چې افغانستان یې غواړي، تخنیکي مرستې ورکړي او متیقن کړي، چې د تزارزیت لارې اسانې کړي. تره کې په ځواب کې له خپل عامه ملاتړ نه زیات او د مشخصو موضوع ګانو په اړه په مجمل ډول وغږېد. ضیاء اریان دریان ستون شو او د 1979 په می کې یې افغانستان د شوروي تر لاس لاندې هېواد وباله او وویل، چې افغانستان نور نو حایل هېواد نه دی." ⁽⁹⁰⁾ "له بلې خوا کابل د پښتونستان داعیه ټینګه ونيوله، نه یواځې په خبرو، په عمل سره

هم، چې زر به يې بيان وشي، په داسې حال کې چې د افغانستان پخوانيو حکومتونو ادعا کوله، چې پښتانه او بلوڅ دې ازادي ولري، چې د خوداراديت د اصل له مخې خپل سياسي برخليک په خپله وټاکي. امين د امو او اباسين ترمېنځ د افغانانو په يووالي ودرېد، تره کي او امين په دې ډول لوی افغانستان غوښته.

تره کي دغه مسئله له بريژنيف سره هم ياده کړې او ورته ويلې و، چې افغانستان بايد د هند تر سمندر پورې ورسېږي. پاکستان د هغه په نظر يو بېگانه وجود و او ويل يې چې "موږ بايد د پاکستان پښتانه او بلوڅان د امپريليستانو په لاسونو کې پرې نه ږدو. اوس دغه امکان برابر شوی دی، ددغو قومونو ترمېنځ د ژغورنې جگړه شروع کړو او د پښتنو او بلوڅو سيمې په افغانستان کې ورکړې کړو."⁹¹ امين لا د 1978 په اگست کې پوزانوف او گوريوف ته څرگنده کړې وه، چې "د افغانستان سيمه بايد د عمان د خليج او د هند سمندر غاړو ته ورسېږي. موږ غواړو سمندر په خپلو سترگو ووينو." ده هم د تره کي په شان عمل غوښته او په بلې ناستې کې يې هغو ته وويل، چې "زموږ دنده دا ده چې خپل پوځي افسران او سرتېري او ټول افغانان د ډيورنډ د کرښې په لور چې موږ يې نه پېژنو او د اباسين په لور وهڅوو چې بايد زموږ پوله شي. زموږ لپاره حتمي ده، چې د هند سمندر ته لار ولرو."⁹² امين امريکايي ليکوال هري سن ته هم په همدغه ډول غږېدلی و، چې "تاريخ موږ ته دغه سپېڅلې رسالت را کوي. موږ نه شو کولی چې له خيبر نه اخوا خپل خپل شوي پښتانه ورو نه ترک کړو. پاکستان وايي، چې د پښتنو او بلوڅو نومونه مه اخلئ. خو موږ دا څنگه منلي شو." په داسې حال کې امين ادعا کوله، چې پاکستان او امريکا "افراطي" مسلمانان زموږ پر ضد ياغیگری

ته هڅوي، په ډاډه زړه وويل، چې "پښتانه او بلوڅان به په پاکستان کې زموږ د رجيم په دفاع کې جگ شي." امين د ثور "انقلاب" هم د پښتونستان له مسئلې سره تړلی وښود، په دې ډول چې "هېڅ څوک انکار کولی نه شي چې د افغان انقلاب او د پښتونستان موضوع سره تړلي دي."⁹³

د پاکستان لور پور چارواکي د تره کي او امين له دغو ويناوو نه خبر نه وو، خو د هغو د نورو سياستونو او څرگندونو نه په داسې حال کې چې د شوروي اتحاد حکومت يې ملاتړ کاښه، په اندېښنه کې وو. اغا شاهي د پاکستان د باندنيو چارو وزارت سکرتر د 1979 کال په اکتوبر کې په واشنگټن کې د امريکې مامورانو ته د افغانستان له خوا له نظامي خطر نه غږېدلی و، په دې ډول چې "د حایل دولت په توګه د افغانستان تاريخي رول له مېنځه تللی او پاکستان تيار نه دی او نظامي وسلې نه لري، چې له نظامي خطر سره مقابلې وکړي." خو د هغه غټه اندېښنه دا وه، چې د افغانستان له خوا به د پښتنو او بلوڅو له لارې د پاکستان پر ضد فعاليتونه وشي او څه وخت، چې حکومت ټينګ او پياوړی شي، بيا به "له خپل نوي نظامي ظرفيت نه د پاکستان پر ضد کار واخلي" هغه "دغه رجيم د پښتون شوونيزم او ايډيولوجيکي لېوالتيا يو مخلوط وګاښه، چې د پاکستان ګټو ته يې له دواړو خواوو نه خطر پېښ کړی دی." د اغا شاهي په نظر کابل ځوان پښتانه او بلوڅ او هغوی، چې مارکسستي ميلونه لري، د پاکستان پر ضد فعاليتونو لپاره هڅولي دي. د هغه په نظر "د پاکستان د خلکو عقلايي تخريب لا دمخه د بري نښې ښوولي او ډېرو پاکستانيانو خپل دريځونه د افغانستان په لور اړولي دي." ده دا هم څرګنده کړه، چې دغه ميل د ثور له کودتا نه وروسته پيل شوی او د افغانستان حکومت غواړي "دغسې موقع خلق کړي، چې دوی بيا

د پښتون نېشنلزم د اتلانو په شان ښکاره شي. " له هغه نه وروسته امريکايي چارواکي دغې نتيجې ته ورسېدل، چې پاکستانيان "تر پخواني رجم نه ډېر د امين د يوه کس له واکمنۍ نه ناراحته دي." ددغو پاکستانيو اندېښنه به رښتينې وه، خو دوی غوښتل په دغسې ويناوو سره له امريکې نه د لويو وسلو او ډاډينې ترلاسه کولو لپاره لار هواره کړي. د امريکې چارواکيو دغسې ډاډينه هم ورکړه: "د پاکستان پر ضد د افغان د تېري په مقابل کې د 1959 تړون زموږ په نظر د اعتبار وړ دی." ⁹⁴ "په دغه وخت کې له څلور لکه افغان کډوالو نه برسېره د اسلامي تنظيمونو لويان هم په پېښور کې وو او افغانستان په خپل وار له پاکستان نه اندېښمن و، چې پاکستان به هغوی د افغانستان پر ضد ولمسوي او د وسلو مرسته به ور سره وکړي. دواړو خواوو ته ښه موقع برابر وه، چې د خپلمنځي کشالو د هوارولو په اړه سره وغږېږي.

د دواړو هېوادونو مشران له يوه بل نه په اندېښنه کې وو. دغه اندېښنه په دې هم ټينگه وه، چې د دواړو حکومتونو کودتايي وو او وېرېدل، چې يو به د بل له مخالفانو سره ډول ډول مرستې وکړي، چې په هغو سره به لږ تر لږه د دوی په هېوادونو کې امنيت په خطر کې شي.

په سپتمبر کې، چې ضياء الحق او نور محمد تره کي د ناپېيلو هېوادونو د سرانو په کنفرانس کې د گډون لپاره د کيو با مرکز هوانا ته لاړل، دوه ځله يې سره په ځانگړي ډول وليدل. لومړی ځل د ضياء الحق او دويم ځل د تره کي په هستوگنځي کې. دوی په هغو مسائلو سره وغږېدل، چې د دواړو هېوادونو اړيکي يې سره خراب کړي وو. ددې لپاره لا "... د ضياء الحق له خوا څخه د بي. بي. سي له لارې څرگندونې وشوې، چې دی غواړي د کيو با د مشر فيدل کاسټرو په مينځگړتوب د افغان مشرتابه له پلاوي سره د خپلمنځي

اختلافاتو د لیږي کولو په هکله خبرې اترې وکړي. "د افغانستان د اطلاعاتو او کولتور وزیر خیال محمد کټوازی، چې په دویمې غونډې کې حاضر و، د دواړو اندېښنې په دې ډول څرگندې کړي: "کله چې تره کي ضیاء ته پوښتنې وړاندې کړې، چې ولې په افغانستان کې لاسوهنې کوي او ولې زموږ پر ضد زموږ مخالفینو ته روزنه او وسلې ورکوي؟ ضیاء په ځواب کې ورته وویل، چې په دې کې شک نشته، چې موږ دا کار کوو او دا ځکه چې موږ د تاسې له اړخه دوه تشویشونه لرو: یو دا چې تاسې پښتانه یاست او ارومرو به د پښتونستان مسئله رامېنځ ته کوئ او بل موږ له دېنه وېره لرو، چې تاسې به شوروي پلوه انقلاب یو وخت پاکستان ته هم راصادر کړئ." د تره کي ددغې وینا په برابر کې، چې د افغانستان پخواني مشران هم پښتانه وو، ضیاء الحق وویل چې "د هغوی پښتو ژبه نه وه زده او د پاکستان له پښتنو سره تفاهم ستونزمن و او کلونه کلونه موږ په عمل کې د هغوی له خوا کوم مشکل نه دی لیدلی."⁹⁵ له بلې خوا د ثور له کودتا نه وروسته پاکستان د افغان کډوالو او د درې افغان اسلامي تنظیمونو له لارې هم د افغانستان حکومت ته امنیتي ستونځې پیدا کولې شوې، چې په اړه یې لږ دمخه غږېدلی یم، خو پاکستان له یوه بل اړخ نه هم له کابل نه په اندېښنه کې و. د کټوازی په وینا کوم شی چې "ضیاء ته د تشویش وړ و، هغه په پاکستان کې د خلک دموکراتیک گوند جوړښت و، چې د نور محمد تره کي تر مشرۍ لاندې یې مبارزه کوله. ضیاء الحق [تره کي ته] دا خبره په ډاگه کړه، چې دغه گوند چې تاسې په پښتنو او بلوڅو کې نوی جوړ کړی دی، اوس ورځ په ورځ زموږ له کنټرول څخه وځي." د کندهار والي صاحبجان صحرایی، د پېښور قونسل رحیم سالارزی او د کوټې قونسل په پېښور، کوټې، پشین او نورو سیمو کې په پېسو، خپرونو او

هڅو نو سره ددغه گوڼد په پیاوړتیا کې غټ رول لوبولی دی. د کټوازي په نظر په اصل کې د همدغه گوڼد له امله و، چې ضیاء "سولې ته نژدې شو او د مذاکرو غوښتنه یې پیل کړه." کټوازي دا هم وایي، چې "په پاکستان کې د خلک دموکراتیک گوڼد دوامه چټکه وده وکړه، چې هېڅ فکر یې نه کېده. برسېره پر دې د خلق جریده په څلورو ژبو... هره هفته د پاکستان... په کلايو او بانډو کې وېشل کېدلله. همدارنگه د افغانستان په ختیځ کې د شمشاد د غره په سر باندې د تلویزیون په یوه سټېشن باندې کار روان و، چې خپرونې یې په پاکستان کې پښتنو ته په نظر کې نیول شوې وې."

په دویمې غونډې کې ضیاء الحق او تره کي د لاندې موضوع گانو په اړه په دې ډول موافقه وکړه، چې د هغو په اړه مقدماتي کارونه به د دواړو خواوو چارواکي سرته رسوي او بیا به دوی په کابل کې هغه په رسمي ډول لاسلیک کوي:

1_ پاکستان به ټول افغان مهاجران او د حکومت مخالفان، چې پاکستان ته رااوښتي دي، د هغو له مشرانو او وسلو سره د افغانستان حکومت ته سپاري.

2_ د افغانستان حکومت به ضمانت کوي، چې د هغو ژوند به خوندي وي او غچ به ترېنه نه اخیستل کېږي.

3_ د افغانستان حکومت به په پاکستان کې خپل د خلق دموکراتیک گوڼد ښکوي.

4_ د افغانستان حکومت به د شمشاد غره باندې د تلویزیون جوړولو کار بندوي.

5_ افغانستان به د خلق جریده نور نو پاکستان ته نه رسوي.⁹⁶⁾

کټوازي دا هم وایي، چې د ضیاء او تره کي ترمینځ د خبرو بله موضوع د پښتونستان وه، خو په اړه یې بحث ځکه اوږد نه شو چې تره کي وویل

چې دا "داسې یوه مسئله ده، چې یو دولتي مشر نه شي کولی د ولسونو له ارادې پرته اقدام وکړي." بیا دوی سره ومنله، چې "په اوسنیو خبرو اترو کې دا موضوع له اجندا وېستل شوې. اوس دې په نوي کړکېچ یوې پریکړې ته ورسېږي." د دوی ترمېنځ د بحث بله موضوع پاکستان ته د "سره انقلاب" صادرو او له شوروي اتحاد سره د افغانستان د دولت دریځ و. په نتیجه کې "ضیاء" په دې ډاډمن شو، چې افغان دولت یو مستقل [دولت دی] او د [بل] چا تر اغېزې لاندې فعالیت نه کوي. ددغې ډاډینې له امله ضیاء الحق "ومنله چې پاکستان ته په دې هکله هم کوم خطر نه شته."

امین هم وروسته له هغه، چې د تره کي پرځای د گوند او حکومت سروال شو، له پاکستان سره د اړیکو د ښه کولو غږ پورته کړ. د توجه وړ ده، چې امین د دولت د رییس په توګه په خپلې لومړنۍ وینا کې له شوروي اتحاد سره د افغانستان د دوستۍ دوام په لاندو او سړو کلامو کې یاد کړ، په دې ډول چې "په هېواد کې هر باخبر فرد د هغې اهمیت په ښه ډول درک کولی شي." د پاکستان په اړه یې وویل، چې علاقمند دی له هغه سره ناپوهاوی له مېنځه یوسي. هیله یې ښکاره کړه، چې ضیاء الحق او اغا شاهي، چې د هغه د باندنیو چارو وزیر په شان کار کاوه، چې څومره زر کېږي، کابل ته راشي. په عین حال کې هغه دا هم وویل، چې علاقمند دی د ایران له مسؤلو کسانو سره هم همدغسې لیدنې کتنې وکړي⁹⁷.

پاکستان بیا د ریشخورو فرقې له پاڅون نه وروسته، چې هېواد د ارامۍ په لور روان شو او نور وسله وال مخالفان حکومت ته خطر کېدلی نه شو، په دې اړه د افغانستان پلاوی منلو ته تیاری وښود. امین بیا په کومې نېټې کې خپل د

با نډنيو چارو مرستيال شاه محمد دوست پاکستان ته د يوه پلاوي په مشرۍ وليږه. په پاکستان کې د هغه تودهرکلی وشو، خو د خبرو تفصيل يې معلوم نه دی. د کټوازي په وينا پاکستان "په ټولو هغو وعدو چې په هاوانا کې يې له تره کي سره کړې وې، پابند پاتې شوی و." پاکستان ومنله، چې څه وخت چې د موافقت ليک وروستی ليکنه پوره شوه، اغا شاهي به کابل ته لاړ شي. شاه محمد دوست له پاکستانې چارواکيو سره د خپلو خبرو راپور کټ مټ حکومت ته ورکړ "او دا يې څرگنده کړه، چې پاکستانې مشرانو دوی ته دا لوز ورکړ، چې نور به د پاکستان له خوا په افغانستان کې يو ډز هم ونه شي." څنگه چې له شاه محمد دوست سره نور افغان ديپلوماتان هم وو، خبرې يې له هغو نه پټولې نه شوې، نو هغه نه شو کولی حکومت ته ناسم راپور ورکړي، که څه هم دی د خلقي حکومت مخالف و.

د کټوازي په وينا "شاه محمد دوست يو نامتو پرچمي، د شورويانو نژدې دوست او خواخوږی، د کارمل شخصي ملګری او پخوانی همصنفي و. نو موږ د بهرنيو چارو په وزارت کې يو پخوانی او باتجربه ديپلومات و... خو د خپل مهارت له مخې يې د امين په پوست کې ځان ننوېستلی و." خو له خلقي حکومت سره د هغه مخالفت او د هغه پر خلاف د پرچم گوندګي او شوروي اتحاد ته د هغه وفا د غومره ټينګه وه، چې په کابل کې يې ک.ج.ب چارواکيو ته په دغه ډول څرګنده کړه، چې د کټوازي په وينا "که د اغا شاهي له راتګ څخه مخکې حفيظ الله امين... نسکور نه شي... د سولي په شرايطو کې به د امين وهل ستونزمن کار وي."

له بلې خوا داسې پېښه شوه، چې پاکستان هم کابل ته د خپل استازي په لېږلو کې بېرته ونه ښودله. اغا شاهي مذلي وه، چې پخوا له دې چې له ضياءالحق سره د عربستان او ايران په سفر کې ملګرتوب وکړي، د دسمبر په 22مه به کابل ته

ځان ورسوي، خو د هغه په وينا د پاکستان نظامي قوې د را پور له مخې په دغه ورځ د کابل هوايي ډگر د ډبرې واورې له امله بند و. شاه ولي سره له دې هم د هغه د هرکلي لپاره ځان ميدان ته رسولی و او چې اغا شاهي له نه را تگ نه خبر شو، په تليفون کې يې ورنه په ټينگه وغوښتل، چې په بله ورځ ځان کابل ته ورسوي، خو څنگه چې هغه له ضياء سره په سفر روان و، و عده ورکړه چې د دسمبر په 29مه به کابل ته ورسېږي، خو شورويانو په هغه وخت کې کابل په پوځ سره نيولی، د امين حکومت يې نسکور کړی او په خپله امين يې وژلی⁹⁸ او په دې ډول يې د افغان شوروي جنګ شروع کړی و، چې څه باندې نهه کاله يې دوام وکړ او دغه ټولې موضوع گانې مې په يوه بل اثر کې په نامه د افغان شوروي جنګ بيان کړی دي.

دا به ساده گي وي، چې فکر وشي چې کابل ته د اغا شاهي په راتگ او د پاکستان او افغانستان ترمنځ د موافقې په کېدلو سره به شورويان په افغانستان باندې د يرغل وړلو له فکر نه اوښتي وای. شوروي واکمنو د دسمبر په دولسمه په افغانستان باندې د يرغل پرېکړه کړې وه او پاکستان ددغه يرغل په برابر کې له افغانستان سره مرسته کولی نه شوه او دا د افغانستان او پاکستان د چارواکيو ترمنځ د خبرو او موافقې موضوع هم نه وه، خو شوروي اتحاد ته د شاه محمد دوست خدمت او له افغانستان او افغانانو سره د هغه خيانت به شورويان هڅولي وي، چې د يرغل نېټه رادمخه کړي. شورويان پوهېدل، چې افغانستان په اصل کې له پاکستان سره د اختلاف له امله د شوروي اتحاد په لور کور شوی و او اوس به يې دغه دوستي له پاکستان سره نږدې او له شوروي اتحاد ليرې کړي، چې په هغه حال کې به افغانستان نور نو د دوی تر نفوذ لاندې هېواد نه وي.

يادښتونه

د ثور کودتا

1. شاه زمان وريځ ستانيزی، سهل انگاری محمد داود خان و کودتای 7 ثور، ناشر کتابفروشی فضل، پشاور، 1378، 30ز
2. عبدالقدوس غوربندی، نگاهی به تاریخ حزب دموکراتیک خلق افغانستان، ناشر مولف، سوید، 1379، 59.
3. ستانيزی، اثر یاد شده، 30
4. عطا محمد شیرزی، چشم دید واقعات و حوادث چند دهه اخیر، تاسیس حزب دموکراتیک خلق و تجاوز شوروی بافغانستان، ناشر مولف، کولن، المان، 2001، 56.
5. اثر بالا، 57
6. غوربندی، اثر یاد شده، 54
7. شیرزی، اثر یاد شده، 57
8. اثر بالا، 58
9. غوربندی، اثر یاد شده، 54
10. اثر بالا
11. دستگیر پنجشیری، ظهور و زوال حزب دموکراتیک خلق افغانستان، بخش دوم، کتابفروشی فضل، 1999/1378، پشاور، 59
12. غوربندی، اثر یاد شده، 55
13. پورته اثر، 58
14. محمد حسن کاکړ، ببرک کارمل، خپل یا پردی؟ خپلواک یا بللواک؟ درنا او دفاع کتاب، د ساپی د پښتو څېړنو او پراختیا مرکز، پېښور، 1999/1377، 146_181.
15. جنرال عمرزی، شب های کابل، ناشر سبا کتابخانه، پشاور، 1374، 3
16. پنجشیری، اثر یاد شده، 57
17. کاکړ، افغانستان، د شوروي يرغل او د افغانانو ځواب، خپرونکی د کلیفورنیا پوهنتون، برکلي، 1995، 310.
18. شاه محمود حصین، مثلث بی عیب در نوشته اردو و سیاست، ناشر و جای چاپ نامعلوم، 1380، 46_48

19. ستانیزی، اثر یاد شده، 32
20. ستانیزی، 35
21. د افغانستان د خلکو د دموکراتیک گوند لند تاریخ، د افغانستان کالنې، 1358 کابل، 33، 570
22. غوث الدین فایق، رازی را که نمی خواستم افشا گردد، کتابفروشی فضل، پشاور، 1379، 174.
23. پاینده محمد کوشانی، باور میکنی یا نه؟ مجله آئینه افغانستان، جدی 1368/جنوری 1990، 160_161
24. فایق، اثر یاد شده، 163_164
25. محمد نبی عظیمی، اردو و سیاست. در سه دهه اخیر افغانستان، جلد اول، مرکز نشراتی میوند، چاپ سوم، 1378، 133
26. نقل قول در کرباس پوشهای برهنه پا، از محمد حسن شرق، 162، عظیمی، ج 1، 133
27. لیون پولاده او لیل پولاده، د افغانستان سلطنت او د امریکې متحد دولتونه، 1928_1973، د افغانستان مطالعو لپاره د امریکې مرکز، د نبراسکا پوهنتون، لنکن، نبراسکا، 1995، 151
28. عظیمی، اثر یاد شده، 134
29. محمد نذیر کبیر سراج، رویدادهای نیمه اخیر سده بیست در افغانستان، چاپ آریانا پلورنخی فرانکفورت، 1997، 109.
30. فرهذی، اثر یاد شده، 49
31. کوشانی، مقاله یاد شده، 62
32. سراج، اثر یاد شده، 112
33. سراج، 112
34. سراج، 108، عظیمی، 132
35. عظیمی، 137
36. سراج، 113
37. عظیمی، 140
38. انتونی هایمن، افغانستان د شوروی تر لاس لاندې، خپرندوی میکمیلن، لندن، 1984، 76.
39. سراج، اثر یاد شده، 111
40. فضل الرحمن تاجیار، مدافعه ارگ جمهوری افغانستان بمقابل هجوم یاغیان خلقی و پرچمی توسط قطعه گارد در جریان کودتای هفت ثور 1357، افغان_جرمن انلاین، 26 دسمبر 2008، 6
41. تاجیار، نوشته بالا، 9
42. پنجشیری، اثر یاد شده، ج 2، 95_96

43. پنجشیری، 43
44. عبدالحق مجددی، افغانستان از امیر کبیر تا رهبر کبیر، انجمن معارف، پشاور، 1378، 597_598
45. مجددی، 598
46. سراج، 114
47. عظیمی، 143. عاصم اکرم، نگاهی به شخصیت، نظریات و سیاست های سردار محمد داود، انتشارات میزان، 1380، جای طبع الیکزاندریه، ورجنیا، امریکا، 326
48. امین الله دریغ، افغانستان در قرن بیستم، انجمن نشراتی دانش، پشاور، 2001/1379، 612. ستانیزی، اثر یاد شده، 71
49. واسیلی میتروخین، ک.ج.ب په افغانستان کې، له روسي نه انگرېزي ته ترجمه او مقدمه د کرسټلین او سنترمان او اودوستاد، خپرونکی د پوهانو لپاره د وډرو ولسن بین المللي مرکز، واشنگټن، 2002، 25
50. ج.م. کورنینکو، افغان کوشن، د نظامي لاسوهنې او د پر شا تګ حېرانتیاوې، د جنوبي اسیا او منځني ختیځ مطالعو جورنال، ژمی 1994، 2.
51. میتروخین، یاد شوی اثر، 25، اقبال وزیری، د ثور پاڅون د کې.جی.بی دسیسې او شوروي یرغل، دپښتونخوا د پوهنې دېره، پېښور، 2007/1386، 95
52. ستانیزی، یاد شوی اثر، 49
53. ستانیزی، 70
54. ج.م. را برتس، د نړۍ تاریخ، پنځون خپرونه، لندن، 1992، 693.
55. لینن، کین تملونکی ک مونزم، د ما شومانو ناروغي، مترقي خپروونکي مؤسسه، مسکو، انگریزي چاپ، 1977، 96.
- 55ب: مارشال پو، د نړۍ په تاریخ د روسیې مقام، د پرنستن پوهنتون خپرونه، پرنستن، 2003، 7. نیکولاس رای سانوفسکی، د روسیې تاریخ، خپرونه د اکسفورډ پوهنتون، 1977، نیویارک، 512.
56. کالنی، یاد شوی اثر، 667.

دویم څپرکی

د افغانستان لومړنی ایډیالوجیکي حکومت

1. د افغانستان خلق دموکراتیک ګوند د تاسیس بیان د هغه د دوو غړو په اټرونو کې شوی دی: صالح محمد زیری، د نیمې پېړۍ خاطري، د لیکونکي چاپ، پېښور،

- 2005، 89. مير صاحب کاروال، درس های تلخ و عبرت انگیز افغانستان، بنگاه انتشارات و مطبعه میوند، 1384، کابل، 20_16
2. د تره کي د قول نقل، میتروخین، ک.ج.ب په افغانستان کې، یاد شوی اثر، 22
3. په افغانستان باندې د شوروي یرغل په اړه سندونه، د وډروولسن مرکز خپرونه، واشنگتن ډي سي، 2004، 148. دغه سندونه، چې زیاتره یې د افغانستان په اړه د شوروي اتحاد د کمونستي گوند د پولتبورو پریکړې او د هغې د مهمو غړو ویناوې پکې ثبت شوي دي، د همدغه مرکز د 1996 کال په بولتبڼ کې هم په عین ترتیب خپاره شوي دي. په وروستی کې د اوډ وستیاد یوه لویه مقدماتي لیکنه هم نیول شوې، په نامه د الف [افغانستان] وضع په اړه، په افغانستان کې د شوروي مداخلې په اړه نوي روسي شواهد. دلته زما یادښتونه له سندونو څخه دي. عبدالعلي نور احراري، یو شمېر دغه سندونه د افغانستان د اتحاد شوروي تر عنوان لاندې په فارسي اړولي او چاپ کړي دي. د هرات دولتي مطبعه، 2204/1983.
4. د کارمل د وینا نقل، پورتنی اثر، 149
5. د محمود بریالي وینا، میتروخین په افغانستان کې، یاد شوی اثر، 32
6. رچرډ پایپس، د کمونزم لاندې تاریخ، ایډن فیلډ اوونکلسن خپرونه، لندن، 2001. لایمن سارجن، اوسنی سیاسي ایډیالوجي گانې، درسي خپرونه، شیکاگو، 1987.
7. میتروخین، یاد شوی اثر، 19، 22_24.
8. پاسنی اثر، 23
9. کاکړ، رڼا او دفاع، یاد شوی اثر، 160
10. الیکزاندر موروزوف، په کابل کې زموږ سړی، نډیو ټایمز، 38، 1991، 39. موروزوف له 1975 نه تر 1979 پورې په کابل کې د ک.ج.ب مرستیال و. کوزیچلکین، په کابل کې کودتاگانې او وژنې، ټایم، نومبر 22، 1982، 33
11. میتروخین، ک.ج.ب په افغانستان کې، یاد شوی اثر، 22_16
12. زیری، یاد شو اثر، 482
13. مارشال پو، یاد شوی اثر، 77
14. وزیري، 75
15. وزیري، 96
16. وزیري، 96

17. زیری، 372_374
18. الیکزاندر یاکولیف، په روسیې کې یوه پېړۍ تشدد، انگریزي ژباړونکي انټوني آستین، دیل پوهنتون خپرونه، نیوهمپتون، لندن، 2002، 21.
19. میتروخین، ک.ج.ب په افغانستان کې، 41
20. یاکولیف، یاد شوی اثر، 91
21. کالنی، 50_56
22. زیری، 410
23. کالنی، 1364
24. کالنی، 612
25. گل زرک زدران، د تاریخ له خاطرو نه، درسونه عبرتونه، لومړی ټوک، د مؤلف خپرونه؟ پېښور؟، 1367، 581_586.
26. میتروخین، یاد شوی اثر، 26
27. وزیري، 95
28. وزیري، 98
29. وزیري، 97
- 29الف: سلیک هري سن او کوردوویز، له افغانستان نه دباندې، هري سن، 280، د اکسفورډ پوهنتون خپرونه، نیویارک، 1995، 28
30. ستانیزی، 22
31. کاکړ، رڼا او دفاع، 151
32. کاکړ، افغانستان، د شوروي یرغل، یاد شوی اثر، 64
33. غوربندي، 50_53
34. وزیري، 57
35. وزیري، 58
36. زیری، 363
37. د کارمل د وینا نقل، د شوروي اتحاد سندونه، یاد شوی اثر، 134
38. یاد شوی اثر، 135
39. وزیري، 97
40. عظیمي، 156
41. عظیمي، 157
42. وزیري، 99
43. کالنی، 1285
44. میتروخین، ک.ج.ب په افغانستان کې، 33
45. ش.ن. حق شناس، د ساینس و جنايات روس در افغانستان، جمعیت اسلامی افغانستان، تهران، 1363، 386

درېم څپرکی

سور بېرغ او درې وروستي فرمانونه

1. زیری، زمین و آب به دهقانان، دغه لیکنه د پرچم د رجیم په کومې خپرونې کې راوتلې وه، په کال 1363 کې چې پوره درک یې له ما سره نه شته. 156 مخ
2. کالنی، 417
3. فضل رحیم مومند په نقل د زیری، 397_393
4. کاکړ، په افغانستان کې حکومت او ټولنه، د امیر عبدالرحمن واکمني، د تکساس پوهنتون، 1979، 81، 75
5. زیری، 399
6. زیری، 397
7. زیری، 397
8. زیری، 398
9. زیری، 399
10. زیری، 402
11. کالنی، 742_747
12. د قول نقل، زیری، 401
13. د قول نقل، زیری، 401
14. زیری، 407
15. زیری، 425
16. زیری، 407
17. زیری، 406
18. زیری، 398_409
19. زیری، 407
20. زیری، 407
21. زیری، 407
22. زیری، 402_411
23. زیری، مقاله یاد شده زمین و آب به دهقانان، 157.

څلورم څپرکی

بندي توب او جزا

1. کاکړ، د افغانستان ټولنه او حکومت، یاد شوی اثر، 38_40
2. میټروخین، ک.ج.ب په افغانستان کې، 37
3. زیری، 410
4. ن.حسینی، خاطرات زندان پلچرخي، شورای ثقافتی جهاد افغانستان، پشاور؟ 1367/1988، 1
5. احمد شاه روشن، بیست ماه در زندان پلچرخي، شخصی

- خپرونه، پېښور، 1363، 7
6. کاکړ، د افغانستان ټولنه او حکومت، یاد شوی اثر، 37
 7. سلطان علي کښتمند، یادداشت های سیاسي و رویدادهای تاریخی، جلد اول و 2، ناشر مؤلف 1381/2002، 419.
 - 7الف: محمد عثمان هاشمي، فرار از گام مرگ، چاپ شخصی، استین، تکزاس، 1999
 8. عزیز احمد عزیزی، افغان ها که دو ابر قدرت را بزانو در آورد، دارالنشر افغانستان، ج 1، پشاور، 1378، 102
 9. فرهنگ، ج 2، 96
 10. فرهنگ، 2، 72_75. د فرهنگ دغه لیکنه د رحمت الله غرزي له کتابگوټي نه نقل شوې په نامه د خاطراتي از زندان پلچرخي. رحمت الله د وکیل محمد اسماعیل نورستاني وراره و.
 11. ډورن سورو، پای ته نه رسېدونکي انقلاب، د کولمبیا پوهنتون خپرونه، نیویارک، 2005، 54
 12. پورتنی اثر، 54
 13. محمد حسن کاکړ، د پاچا امان الله واکمني ته یوه نوې کتنه، د افغانستان د کلتوري ودې ټولنه، پېښور، 2005/1384.
 14. مجددی، از امیر کبیر تا رهبر کبیر، اثر یاد شده، 604
 15. فرهنگ، 2، 75
 16. کاکړ، د افغانستان سیاسي او دیپلوماتیکي تاریخ، 1901_1963، برل، نیدرلیند، 2006، 96_105
 17. زیری، 426
 18. اسدالله نوابی، سرگذشت زندان، په افغانستان کې د سره استعمار د مظلومو څرک، شخصي چاپ، پېښور؟، 1361
 19. روشن احمد شاه، یاد شوی اثر، 60
 20. حسینی، خاطرات زندان پلچرخي، اثر یاد شده، 41_42
 21. حسینی، 50
 22. حسینی، 41_45_46
 23. محمد هاشم زماني، زنداني خاطرات، شخصي چاپ، چاپ خي؟، 2000/1379
 24. روشن احمد شاه، 74
 25. پورتنی اثر، 61
 26. هاشمي، فرار از گام مرگ، اثر یاد شده، 211
 - 26الف: سیدا گل غریبیار، د څرخي پله له زندانه د راکي

- تر غرونو، گډ هېواد نشراتي مؤسسه، چاپ ځي؟، 1380، 16
27. روشن احمد شاه، 23
28. حسيني، 71
29. روشن احمد شاه، 36
30. حسيني، 71
31. پاسني اثر، 159
32. کاکړ، افغانستان د شوروي يرغل او د افغانانو ځواب،
ياد شوي اثر، 72
33. روشن احمد شاه، 9
34. پورتنی اثر، 10
- 34الف: روشن احمد شاه، 10
- 34ب: پورتنی اثر، 12. حسيني، 5
- 34ج: روشن احمد شاه، 12
35. روشن احمد شاه، 12
36. پورتنی اثر، 45
37. پورتنی اثر، 47
38. پورتنی اثر، 48
39. هاشمي، 222
40. روشن احمد شاه، 25
41. پورتنی اثر، 54_55
42. پورتنی اثر، 27
43. پورتنی اثر، 28
44. پورتنی اثر، 28
45. پورتنی اثر، 36
46. غريبيار، 24
47. غريبيار، 20
48. غريبيار، 20
49. غريبيار، 28
50. هاشمي، 231
51. هاشمي، 231
52. هاشمي، 232
53. حسيني، 35
54. حسيني، 35
55. هاشمي، 256
56. حسيني، 77
57. حسيني، 74_86
58. حسيني، 100
59. حسيني، 267
60. روشن احمد شاه، 78

61. هاشمي، 76
62. حسيني، 131
- 62الف: هاشمي، 270. روشن احمد شاه، 78
63. زيري، 446_422
- 63الف: روشن احمد شاه، 82
64. حسيني، 80
65. روشن احمد شاه، 81
66. غريبيار، 22
67. ميتروخين، ك.ج.ب په افغانستان کې، 36
68. زيري، 382

پېنځم څپرکی د خلکو پاڅونونه

1. کاکړ، د افغانستان ټولنه او حکومت، یاد شوی اثر، 139
2. کاکړ، د څرخي پله یادښتونه
3. سید شریف یوسفی، قیام گلگون کفنان 24 حوت هرات قهرمان، خپرونکی او چاپ ځی؟، دویم چاپ، 16. کاکړ، د څرخي پله یادښتونه.
4. میر علم ساپی، د هرات د اولسمې فرقې د حق پاڅون، خورونکی، چاپ ځی او نېټه؟، 48_43. محمد علم ساپی د کونړ اوسېدونکی او د هرات په فرقه کې ډگروال او د پاڅون په وخت کې د خپلو ملگرو افسرانو له خوا د پاڅون مشر غوره شو. دی د هرات فرقې د لارښودنې په سطح کې د پاڅون په اړه دغسې مهم معلومات ورکوي، چې په نورو اثارو کې نه لیدل کېږي. له ارواښاد محمد یوسف لغماني نه مننه کوم، چې دغه مهم اثر یې ماته را کړی و. محمد یوسف لغماني په هرات کې د فرقې سرطیب و.
5. میر علم ساپی، 23_22
6. ساپی، 32
7. ساپی، 26
8. ساپی، 45
9. یوسفی، یاد شوی اثر، 28_24. د هرات پاڅون په اړه نور کتابگوټی دا دی: قیام 24 حوت هرات، شورای ثقافتی جهاد افغانستان، پشاور، 1984/1363. محمد یعقوب شاه قاضي زاده، هرات، 24 حوت و 25 هزار شهید، پشاور؟ سال و ناشر طبع؟ سید محمد خیر خواه، خاطره بیاد بود قیام شهدای 24 حوت هرات، جمعیت اسلامی، 1365، چاپ پنگوسن، احمد شاه فرزاد، قیام هرات.

انتشارات فرید، مشهد، 1374/1995.

10. قیام 24 حوت هرات، 20
11. پورتني اثر، 21
12. مير علم ساپی، 80
13. سيد شريف يوسفی، قیام گلگون کفنان، 33
14. قیام 24 حوت هرات، 27، 33
15. سيد شريف يوسفی، 77. قیام 24 حوت هرات، 37
16. يوسفی، قیام گلگون کفنان، 82_83
17. ساپی، 45
18. ساپی، 46
19. يوسفی، 99. قیام 24 حوت هرات، 44. احمد شاه فرزانه، قیام هرات، اثر یاد شده، 98.
- 19 الف: کاکړ، د څرخي پله یادښتونه.
20. قیام 24 حوت هرات، 44
21. ساپی، 70
22. ساپی، 56
23. مير احمد اکسیر، رښتینی جگړن، شهید جگړن شمشیر خان درویش، د مؤلف چاپ، کاناډا، نېټه؟، 218. د لیکونکي له درنې کورنۍ نه منډه کوم، چې دغه اثر یې له کاناډا نه ماته استولی دی.
24. ساپی، 54
25. قیام 24 حوت هرات، 49
26. وزیري، 103
27. په افغانستان باندې د شوروي د یرغل په اړه سندونه، 145_146. ددغو تلیفوني خبرو ترجمه د شوروي د نظامي سر مشاور جنرال گوریلوف او باتساتوف کوله. ددغو خبرو ټول متن چې په انگرېزي کې د جنوبي اسیا او منځني ختیځ د مطالعو په جوړنلا (اولسم ټوک دویم لمبر) 1994 ژمي گڼه (کې خپور شوی، په کال 1995 کې زما په کتاب کې د لومړي ځل لپاره نیول شوی و، په نامه د افغانستان د شوروي یرغل، یاد شوی اثر، 321_326
28. وزیري، 105
29. په افغانستان باندې د شوروي یرغل په اړه سندونه، 137
30. پاسنی اثر، 150
31. پاسنی اثر، 151
32. قیام 24 حوت هرات، 49
33. ساپی، 58
34. ساپی، 51

35. ساپی، 49
36. یوسفی، قیام گلگون کفنان هرات، 109_110 او 111
37. وزیری، 104
38. ساپی، 74
39. ساپی، 66
40. عبدالعلي نور احراري، یاد شوی اثر، 31
41. سید شریف یوسفی، 133. قیام 24 حوت هرات، 79
42. نظیف الله نهضت، د پردیو فتنې او تېرې، چاپ د دانش خپرندويې ټولنې، پېښور، 1384، 84
43. په افغانستان باندې د شوروي د يرغل په اړه سندونه، 143
44. کالني، 1364
45. سید شریف یوسفی، 128. قیام 24 حوت هرات، 50
46. نهضت، یاد شوی اثر، 75
47. ساپی، 83
48. احمد شاه فرزانه، یاد شوی اثر، 24
49. عظیمی، 191
50. شیر زمان طایزی، د ثور انقلاب، خپرونکی: د پېښور پوهنتون، پېښور، 1986، 107. کاکړ، څرخي پله یادښتونه.
51. دلاور سهری، جهاد در کنرها، اتحادیه نویسندگان افغانستان ازاد، پشاور، 1989، 3
52. اثر بالا، 3
53. اثر بالا، 4
54. دلاو سهری، 5
55. دلاور سهری، 6
56. دلاور سهری، 11. قیام اسمار، شورای ثقافتی جهاد افغانستان، پشاور، 1364/1985، 17
57. دلاور سهری، 16
58. دلاور سهری، 13
59. اثر بالا، 33
60. اثر بالا، 30
61. انتونی هایمن، افغانستان د شوروي تر لاس لاندې، یاد شوی اثر، 127
62. قیام اسمار، اثر یاد شده، 112
63. قیام اسمار، 24
64. قیام اسمار، 25
65. قیام اسمار، 29
66. قیام اسمار، 30

67. قیام اسمار، 31_32
68. قیام اسمار، 31_32
69. قیام اسماء، 34
70. قیام اسماء، 39
71. قیام اسماء، 37_38
72. دلاور سهری، جهاد در کنرها، اثر یاد شده، 22
73. اثر فوق، 23
74. وزیري، 109
75. کاکړ، څرخي پله یادښتونه
76. کاکړ، د افغانستان ټولنه او حکومت، یاد شوی اثر، 158_160
77. محمد صدیق فرهنگ، 2، 86
78. فرهنگ، 2، 90
79. فرهنگ، 2، 91. شیر زمان طاہزی، یاد شوی اثر، 110. عظیمي 191
80. انتوني هايمن، یاد شو اثر، 152
81. کاکړ، جورنال، لومړی ټوک، 1979_1982، 6
82. د قول نقل، عظیمي، 194
83. حق شناس، یاد شوی اثر، 394

شپږم څپرکی

د تره کي_امين دشمني، د اندروپوف شیطاني

1. زیری، 414
2. زیری، 384
3. وزیري، 94
4. وزیري، 96
- 4الف: میتروخين، ک.ج.ب په افغانستان کې، یاد شوی اثر، 386
5. پورتنی اثر، 393
6. وزیري، 91_93
7. زیری، 392
8. وزیري، 106
9. وزیري، 107
10. د افغانستان د جنگ په اړه د بين المللي تاريخ په لور، 1979_1989 د ودرولسن مرکز، واشنگتن، د امريکې سندونه، د کرسیتن او سترمان او ميرسي مینټين تدوين، اپريل، 2002. د سندونو دغه ډېره پڼه ټولگه د مخونو شمېرنه لري، هغه دلته ما په نښه کړې دي.

11. وزیري، 108. کاکړ، افغانستان د شوروي يرغل د افغانانو ځواب، یاد شوی اثر، 36
12. میتروخین، ک.ج.ب په افغانستان کې، 48
13. گریگوري فایز، لوی قمار، په افغانستان کې د شوروي جنگ، هارپر کالنز خپرونه، نیویارک، 2009، 38
14. عبدالقادر، شخصي پوهاوی. دی په هالنډ کې اوس یو لوی طبي ډاکټر دی. زه او دی په کال 1983 کې د څرخي پله زندان په اول بلاک کې په یوه کوټه کې وو، چې زموږ د کوټې نور ملګري یې د اعدام لپاره یووړل او د 1983 په دسمبر کې په دغه شپه د اټکل درې نیم سوو په نښه شوي بنديان له ټولو بلاکونو څخه د اعدام لپاره وړل شوي وو، چې د چمتلې په دښته کې د خاد جلادانو له مېنځه یووړل. د څرخي پله زندان کې د اعدام دغه عملیات تر ټولو ستر و. دغه غمناکه شپه په موږ دواړو ډېره ګرانه او ترخه تېره شوه.
15. وزیري، 107
16. هنري برادشیر، افغانستان او شوروي اتحاد، د ډیوک پوهنتون خپرونه، درهم، 1985، 106
17. زلمی خروټی، شخصي پوهاوی، لندن، 2007. زلمی خروټی حفیظ الله امین خوریه او موټروان و.
18. خیال محمد کټوازی، زما سترګو لیدلی حال. له کټوازي نه منډه کوم، چې زما لیکل شویو پوښتنو ته یې ځوابونه راکړي دي.
19. واسيلي میتروخین او کرسټفر اندرو، نړۍ زموږ په لور روانه وه، ک.ج.ب او د دریمې نړۍ لپاره جنگ، خپرونکی: بېسک بوکس، نیویارک، 2005، 386.
20. ریمونډ ګارتوف، دیتانت او تقابل، بروکنګز انسټیټوشن، واشنگټن، 1994، 901
21. برادشیر، یاد شوی اثر، 102
22. برادشیر، 103_104. ګارتوف، 102
23. سلیک هري سن، له افغانستان نه دباندې، یاد شوی اثر، 38
24. ګارتوف، 903
25. سلیک هري سن، 38
26. ګارتوف، دیتانت او تقابل، یاد شوی اثر، 905.
- برادشیر، 152
27. برادشیر، 108
28. گروهی از دانشمندان انستیتوت تاریخ نظامی فدراسیون روسیه، جنگ در افغانستان. ترجمه از روسی بفارسی از عزیز اریانفر، مرکز نشراتی میوند، پشاور، 1999،

238. له ښاغلي عزيز اريانفر نه مننه کوم، چې دغه اثر او خپلې يو څو نورې گټورې ترجمې يې ماته راکړې دي.

29. گارتوف، ديتانت او تقابل، ياد شوی اثر، 902
30. برادشیر، 104
31. کټوازی، زما سترگو ليدلی حال
32. ميتروخين، ک.ج.ب په افغانستان کې، 49
- 32الف: ميتروخين، 50
33. پورتنی اثر، 50
34. وزيری، 113
35. راجا انور، د افغانستان تراجيدي، ترجمه له اردو نه د خالد حسن، ورسو خپرونه، لندن، 1988، 197
36. راجا انور، 168. هري سن، له افغانستان نه دباندې، ياد شوی اثر، 40
37. راجا انور، 166
38. راجا انور، 166
39. وزيری، 116
40. وزيری، فايفر ليکي، چې "ځينو مشاورو لا دمخه په مسکو ټينگار کاوه، چې موضوع په خپل لاس کې ونيسي. دوی د افغانستان د ستونځو د هوارولو لپاره چاره سنجولې وه، چې هغه د امين وژل و. د ک.ج.ب زينت تر سپتمبر پورې يو پلان اېستلی و، چې په هغه سره لومړی وزير [امين] وتښتوي او شوروي اتحاد ته يې يوسي، چې هلته ممکن ووژل شي، خو ددغه عمل د اجرا امر ونه شو." فايفر، لوی قمار، ياد شوی اثر، 43
41. عمر ساپی، ياد شوی اثر، 164
42. عمر ساپی، 164، عظيمي، 198. کاکړ، افغانستان، د شوروي اتحاد يرغل، 38
43. ميتروخين، ک.ج.ب په افغانستان کې، 51
44. پورتنی اثر، 51
45. وزيری، 117
46. ميتروخين، ک.ج.ب په افغانستان کې، 52
47. پاسنی اثر، 52
48. پاسنی اثر، 52
49. وزيری، 117
50. ميتروخين، 52_53
51. وزيری، 118
52. وزيری، 118
53. کټوازی، زما سترگو ليدل حال
54. موروزوف، ياده شوې ليکنه، نيو ټايمز، 41، 1991، 33

55. په افغانستان باندې د شوروي د يرغل په اړه سندونه،
154
56. مورزوف، ياده شوې ليکنه، نيو ټايمز، 41، 1991، 32
57. وزيرې، 119
58. وزيرې، 119
59. ميتروخين، ک.ج.ب په افغانستان کې، 60
60. له ياد نه وتلې، په متن کې نشته
61. موروزوف، په کابل کې زموږ سپړی، نيو ټايمز، 41،
1991، 34
62. وزيرې، 119_120
63. ميتروخين، 63
- 36الف: وزيرې، 122
64. زیری، 421
65. عظيمي، 202. فرهنگ، 2، 103
66. راجا انور، ياد شوی اثر، 180
67. ميتروخين او اندرو، نړی زموږ په لور روانه وه، ياد
شو اثر، 397
68. پورتنی اثر، 387

اووم خپرکی

د امين سل او درې ورځې واکمني

1. ميل، 194
2. زیری، 410، 419
3. زیری، 374، 410، 438
4. وزيرې، 127
5. کاکړ، سياسي جورنال
6. فرهنگ، 2، 105. برادشیر، 120. کاکړ، سياسي جورنال
7. فرهنگ، 2، 105
8. کاکړ، افغانستان، د شوروي يرغل د افغانانو ځواب،
ياد شوی اثر، 72
9. مېل، 193. ارنلډ د قانون د کميسيون د غړو شمېر 95
تنه بشودلی دی. انتوني ارنلډ، د افغانستان دوه
گوندي کمونزم، سټينفورډ پوهنتون خپرونه، 1983، 94.
فرهنگ، 2، 106
10. ميل، 193
- 10الف: ميل، 195
11. برادشیر، 118
12. کاکړ (1995)، 41
13. پورتنی اثر، 41

14. عمر ساپی، د ثور نظامي پاڅون، یاد شوی اثر، 185
15. پورتنی اثر، 160
- 15 الف: براد شیر، 120
16. پورتنی اثر، 120
17. کاکړ، سیاسي جوړنال، 1، 103
18. پورتنی لیکنه، 1، 34
19. د قول نقل، زیری، 434
20. کاکړ، جوړنال، 1، 42
21. عمر ساپی، 217
22. عظیمي، 208
23. زیری، 420، 435
24. د افغانستان د جنگ په اړه د بین المللي تاریخ په لور، یاد شوي سندونه، 193 مخ شا.
25. عمر ساپی، 213. زیری، 421
26. عمر ساپی، شخصي مفاهمه، دسمبر 13، 2007. نجیب احمدزی، شخصي مفاهمه، دسمبر 15، 2007.
27. عثمان عمر ساپی، د ثور نظامي پاڅون، یاد شوی اثر، 214
28. کاکړ، سیاسي جوړنال، 1، 48
29. عثمان عمر ساپی، 213
30. کاکړ، سیاسي جوړنال، 1، 44
31. پورتنی جوړنال، 87
32. په افغانستان باندې د شوروي اتحاد د یرغل په اړه سندونه، یاد شوی اثر، 133
33. وزیري، 106
34. میتروخین او اندرو، نړۍ زموږ په لور روانه وه، یاد شوی اثر، 392. هري سن، له افغانستان نه دباندې، یاد شوی اثر، 45
- 34 الف: د قول نقل، شاه محمود حصین، مثلث بی عیب، یاد شوی اثر، 107
35. میتروخین، ک.ج.ب په افغانستان کې، 75
36. میتروخین او اندرو، نړۍ زموږ په لور روانه وه، 395
37. پورتنی اثر، 396
38. میتروخین، ک.ج.ب په افغانستان کې، 44
39. موروزوف، یاده شوې لیکنه، 38، 1991، 39
40. کاکړ (1995، 217
41. په افغانستان باندې د شوروي د یرغل په اړه سندونه، 139
42. برادشر، 90

43. د افغانستان د جنگ په اړه د بين المللي تاريخ په لور ياد شوى سندونه، 155_151_90
44. كاكړ، جورنال، 1، 106
45. وزير، 138
46. وزير، 139
47. موروزوف، ياده شوې ليكنه، 38، 1991، 39
48. پورتنى ليكنه، 39
49. زلمى خروټى، شخصي پوهاوى، لندن، جولای 2007
50. پيلامه د كرستين او سترمان او وستاد په ك.ج.ب په افغانستان كې، 2
51. وزير، 139، 141، 143
52. ميتروخين، ك.ج.ب په افغانستان كې، 62
53. ميتروخين، ك.ج.ب په افغانستان كې، 65
54. په افغانستان باندې د شوروي د يرغل په اړه سندونه، 155
55. ميتروخين، ك.ج.ب په افغانستان كې، 66
56. موروزوف، ياده شوې ليكنه، 41، 1991، 34
57. د شوروي د يرغل په اړه سندونه، 156
58. د شوروي د يرغل په اړه سندونه، 157
59. ميتروخين، ك.ج.ب په افغانستان كې، 67
60. هري سن، له افغانستان نه دباندې، 41
61. برادر، 117
62. زلمى خروټى، شخصي پوهاوى، لندن، جولای 27، 2007
63. كاكړ (1995، 39
64. ميتروخين، ك.ج.ب په افغانستان كې، 70
65. د پوزانوف له يادښت نه، چې د هغه د ترجمان اوريكوف په قلم كښل شوى دى. ميتروخين ك.ج.ب په افغانستان كې، 71
66. ميتروخين، ك.ج.ب په افغانستان كې، 67
67. موروزوف، ياده شوې ليكنه، نيو ټايمز، 41، 1991، 34
68. ميتروخين، ك.ج.ب په افغانستان كې، 67_70
69. ميتروخين او اندرو، نړى زموږ په لور روانه وه، ياد شوى اثر، 396
70. ميتروخين، ك.ج.ب په افغانستان كې، 74
71. پورتنى اثر، 70
72. د موضوع تفصيل د ليون اوليلا پولادوه په ذكر شوي اثر كې موندل كېدلى شي.
73. يوسف نوکي او رابرت ډانلډسن، له دويم نړېوال جنگ نه وروسته د اتحاد شوروي باندنۍ سياست، پرگه مان

- پرس، نیویارک، 1988، 158.
74. فرهنگ 2، 68. کاکړ (1995، 56
75. میتروخین او اندرو، نړۍ زموږ په لور روانه وه، یاد شوی اثر، 390
76. د افغانستان د جنګ په اړه د بین المللي تاریخ په لور، یاد شوي سندونه، 169
77. کاکړ (1995، 56
78. د افغانستان د جنګ په اړه د بین المللي تاریخ په لور، یاد شوي سندونه، 54
79. پورتنی سندونه، د امریکې د ملي مصونیت لپاره یادښت، 135
80. ریموندگارټوف، دیتانت او تقابل، بروکنګ انستیتوت، واشنگټن، 1994، 949
81. د افغانستان د جنګ په اړه د بین المللي تاریخ په لور سندونه
82. برادر، 122
83. د افغانستان د جنګ په اړه د بین المللي تاریخ په لور، سندونه، 97 (172
84. تاماس همنډ، د افغانستان د پاسه سور بېرغ، وسترن پرس، بولډر، 1984، 87
- 84 الف: د قول نقل، هري سن، له افغانستان نه دباندې، یاد شوی اثر، 43
85. تاماس همنډ، د افغانستان د پاسه سور بېرغ، 88
86. برادر، 118. کاکړ (1995، 42
87. د قول نقل، همنډ، د افغانستان د پاسه سور بېرغ، 87
- 87 الف: د قول نقل، هري سن، له افغانستان نه دباندې، 43
88. همنډ، د افغانستان د پاسه سور بېرغ، 88
89. ددغې موضوع پوره تفصیل په دغه اثر کې شوی، صمد غوث د افغانستان سقوط، واشنگټن، 1988
90. برادر، 86
91. میتروخین، ک.ج.ب په افغانستان کې، 112
92. پورتنی اثر، 113
93. د قول نقل، هري سن، له افغانستان نه دباندې، 29
94. د افغانستان د جنګ په اړه د بین المللي تاریخ په لور، یاد شوي سندونه، 193_194
95. کټوازی، سیاسي یادښت،
96. کټوازی، سیاسي یادښت، وزیري، 156. نهضت هم د تره کي او ضیاء الحق د سره شوو موافقو ټکي په خپل کې راوړي، خو روایت یې د کټوازي له متن نه ډېر توپیر

لري. دی ليکي، چې "د افغانستان لوري د پېنځو کلونو لپاره د پښتونستان د مسئلې په اړه د پاکستان پر ضد خپلو تبليغاتو ته د پای ټکی کېږدي." په داسې حال کې چې د کټوازي په روایت لکه چې دمخه ویل شوي، په دغې موضوع باندې هېڅ بحث نه دی شوی. نهضت، چې که څه هم په کیوبا کې د افغانستان سفیر و، د ضیاء الحق او تره کي په غونډو کې ګډون نه درلود، خو کټوازي ګډون درلود. نهضت، د پرديو فتنې او تېري، یاد شوی اثر، 89_91. د نهضت دغه لیکنه هم سمه نه ده، چې وایي په کابل کې به اغا شاهي "د دوستي او همکارۍ تړون لاسلیک کوي."

97. براد شر، 122

98. هري سن، له افغانستان نه دباندې، یاد شوی اثر، 44

پایلیک

له بده مرغه دغه اثر له اول نه تر پایه پورې د وژلو، خپلو او توطیو دا ستان دی. د ثور کودتا د افغانستان د لومړي جمهوریت سروال محمد داود په وژل کېدلو سره سرته ورسېدله او د افغانستان د دموکراتیک جمهوریت د سروال حفیظ الله امین په وژل کېدلو سره ختمه شوه. په بهیر کې یې درې صدراعظمان هر یو موسی شفیق، نور احمد اعتمادي او نور محمد تره کی او د لومړي جمهوریت یو شمېر وزیران له مېنځه یووړل شول. پر دوی سربېره هم د پخواني رجیم او هم د دموکراتیک جمهوریت ډېر پوځي افسران او ملکي چارواکي له مېنځه لاړل. ټول مرګونه په محبسونو، پاڅونونو او نورو پېښو کې شاید د پنځوس زرو په شاوخوا کې وو. دغومره ډېر انساني مرګونه هغه هم د شلویا شتو په بهیر او په یوې پېنځلس نیم ملیوني ټولنې کې د یوې ډېرې ناسالمنې فضا حکایه کوي. دغه ناسالمنه فضا څنګه په افغانستان باندې راخوړه شوه؟

دغه فضا د افغانستان د دموکراتیک جمهوریت له امله وه، چې د ثور په خونړۍ کودتا سره واک ته رسېدلی او په اساس کې غېږ قانوني او غېږ مشروع و. اول خو هغه د افغانستان د لوی پوځ د یوې ډېرې وړې برخې محصول و او ټول پوځ او ولس پکې ونډه نه لرله. دویمه دا چې د پوځ د غې وړې برخې په وچ زور یانې په کودتا سره دولتي قدرت ترلاسه کړ او برحال قانوني نظام یې نسکور کړ. درېیمه دا چې دغه غېږ قانوني دموکراتیک جمهوریت د افغانستان خلق دموکراتیک ګوند ته منحصر کړل شو، چې هغه په مارکسزم-لېنینزم

باندي ولاړ و، په داسې حال کې چې مارکسزم د لويديځې اروپا او ليننزم د روسيې د تاريخ او کلتور محصول و، چې هغه دواړه افغان ولس ته بېګانه وو. څلورمه دا چې دغه دموکراتيک جمهوريت او دغه دموکراتيک ګوند د قانون په نشته والي کې ددغسې ګونديانو له خوا چلول کېده، چې د ټولنې او دولت په اړه نور فکرونه يې بديخي ناسم او مردود ګڼل او معتقدان يې د انقلاب ضد په نامه ټکول، نو د دوی په نړۍ ليد او دولتي نظام کې د نورو ګوندونو پلويانو ته ځای نه وو، په داسې حال کې چې د افغانستان په عنعنې ييزې او ديني ټولنې کې د نورو فکرونو له مخې جوړ شوي ګوندونه ډېر او يو شمېر يې په ګډه کار کولو ته حاضر وو.

په دې ډول دغو ګونديانو د خپلې ټولنې د قوتونو او د سياسي ګوندونو په مخالفت حکومت کول پيل کړل او د خپل ولس سياسي عنعنې ته شا کړه، چې افغانان د هغې له مخې په جرګو، مرکو او ګډ کار او حشر سره چارې ترسره کوي.

هو، دوی مشاوران لرل، خو هغوی بېګانه او له شوروي اتحاد نه وو، نه له افغانستان نه. دغو مشاورانو د مشورو په ورکولو کې د ليننزم په بڼه د خپل حکومت خاص نظرونه پرمخ بېول او ځينو يې لا د خلقي نظام په مخالفت وړانې هم کاوه. سره له دې هم که د افغان دموکراتيک جمهوريت چارواکي په دولتي چارو کې د تجربو، پراخ نظر او زغم خاوندان وای، چارې به يې په مسؤليت سره د پايلو په نظر کې نيولو سره ترسره کولای، خو دوی دغسې کسان نه وو. د هغه پر خلاف دوی چې په هره سطح کې وو، زور وا کړ او دکتاتوري کوله، نو د دوی ددغه کودتايي، ايډيالوجيکي او يو ګوندي دموکراتيک جمهوريت ځانګړتيا زورواکي وه، چې پايلې يې نه يواځې ولس او نورو ګوندونو ته، بلکې په خپله د دوی نظام او ګوند ته هم ګرانې تمامې شوې. دا په

دغسې حال کې چې خلقیانو ته دغسې حکومت په لاس ورغلی و، چې د مسلکي کدرونو او منظم ولسه وال پوځ او څارندوی خاوند و او څلور سوه میلیونه ډالر په بان کې موجود وو او په خپله هم د یوه لوی گوند غړي وو.

په حکومتی ضد پاڅونونو کې د زرگونو افغانانو د وژل کېدلو له امله و، چې په ولس کې دښمني گانې لا زیاتې شوې او ملي پېوستون سخته صدمه ولیدله. له دې سره جوخت د خلقیانو او نورو سیاسي گوندیانو، ملتپالو، اخوان پالو، ماوستانو او نورو ترمېنځ موجود اختلافونه په نه پخلا کېدونکې دښمنۍ بدل شول او په نتیجه کې افغان سیاست تر دې حده افراطي شو، چې په اېتلاف سره د حکومت کولو فکر له مغزونو نه ووت.

په دغه حال کې کړکېچ د غومره زیات شو، چې رسمي گوند هم پرې لټار شو. هغه و، چې د دموکراتیک گوند د پرچم ډلې مشر ببرک کارمل د حفیظ الله امین له مخالفو خلقیانو اسدالله سروی، سید محمد گلابزوی او اسلم وطنجار سره په مسکو کې د ک.ج.ب په دستور یو موټی شو او بیا ټول د شوروي اتحاد له یرغلگر پوځ سره ملګري شول او په دې ډول قدرت ته د بیا رسېدلو په لار کې یې خپل وطن لا وران کړ. په نتیجه کې د امین په سروالی نه یواځې خلقي حکومت نسکور شو، ټول هغه څه چې حکومت د فرمانونو له لارې ترسره کړي او پرې ویارېده، لکه د ځمکو وېش، ښځو ته خدمت، سواد زده کړه او داسې نور هم لکه هېڅ داسې شول. اوس په ټول ملک کې د خلقي حکومت کوم مثبت میراث نه لیدل کېږي، کوم څه چې اورېدل کېږي، د هغه ترخه یادونه دي.

د ځينو اثرونو پېژندنه

د تاريخ ليکونکو سرچينې بايد د باور وړ وي او دوی ددې توان ولري، چې په هغو کې واقعيت له غېر واقعيت نه بېل کړي او له خپلو سرچينو څخه په صلاحيت کار واخلي. په اوله درجه سرچينې لومړنۍ نا چاپ شوي دفتري يا ارشيفي پاڼې دي، خو په افغانستان کې تراوسه هم دغسې يو مذهبي نشته، چې دغسې پاڼې د څېړونکو لپاره پکې خوندي وي. دا چې افغان تاريخ دقيق نه دی او ادبي او جورنلستيک رنگ يې قوي دی، په اصل کې د ارشيفي مذهبي نه شته والي له لامله دی. په افغانستان کې د قانوني پاچايي په وخت کې يو ارشيفي مرکز پرانيستل شو، خو په هغه کې تراوسه پورې يواځې خطي او داسې نور اثار خوندي دي، نه رسمي دفتري پاڼې او سندونه. په افغانانو کې د دغه رواج ضعيف دی، چې د پېښو په وخت کې ليکنې وکړي، خو په دې وروستيو وختونو کې د سرطان او ثور د کودتاگانو او نورو پېښو په اړه ډېر اثرونه خپاره شوي دي، چې د هغو له ډېرو نه په دغه اثر کې کار اخيستل شوی دی.

ما د خلقي حکومت په وخت کې د بالاحصار غونډ له پاڅون نه وروسته تر خپل بندي کېدلو پورې (1982) پېښې ثبتولې، چې هغه زر مخونو ته رسېږي. له هغو نه مې په کال 1995 کې په خپل يوه انگرېزي اثر کې (افغانستان، د شوروي يرغل او د افغانانو ځواب) او دا دی اوس په دغه اثر کې استفاده کړې ده. دغه جورنال د شفاهي معلوماتو او رسمي خپرونو پر بنسټ تهيه شوی دی. په هغه سربېره پېنځه کاله بندي توب موقع

په لاس راكړه، چې د څرخي پله محبس كې له
باخبرو بنديانو نه د خلقي او پرچمي رځيمونو
په اړه معلومات ترلاسه كړم.

زما د معلوماتو بله سرچينه ښاغلي خيال محمد
كټوازی او ښاغلي محمد اقبال وزيري دي. كټوازی
تر کودتا نه دمخه د يو شمېر خلقي افسرانو
رابطه گوندي غړی او تر کودتا وروسته د
اطلاعاتو او كولتور وزير شو. هم تره كې او هم
امين ته مډلی و او په مسكو كې د افغان رسمي
هيئت غړی او له تره كې سره د هاوانا د سفر
ملگري و. نو دی چې په اصل كې جوړندست او شاعر
دی، د خلقي دورې په اړه د مهمو او ډېرو
معلوماتو خاوند دی. هغه ته مې په هالېنډ كې د
خلقي دورې په اړه پوښتنې واستولې او هغه په
ورين تندي ټولو پوښتنو ته ليكلي ځوابونه
واستول، چې په دې وسيله ترېنه مډنه كوم. له
ښاغلي وزيري نه مې هم د خلقي دورې په اړه ډېر
معلومات ترلاسه كړي دي، چې د گوند پخوانی غړی
و، تر کودتا دمخه په پولي تخنيک كې استاد او
په خلقي دوره كې د ملي دفاع وزارت كې د سياسي
چارو آمر او تر کودتا دمخه ډېرو خلقي افسرانو
سره د گوند رابطه غړی و.

ده په 2007 م كال كې) د ثور پاڅون، د
ك.ج.ب دسيسې او شوروي يرغل) په نامه يو كتاب
هم خپور كړی، چې له هغه نه مې دلته پوره كار
اخيستلی دی. څنگه چې په هغه باندې مې يوه
ليكنه كړې، د هغه په اړه دلته نه غږېږم.
دغومره وايم، چې دا د خلقي دورې په اړه يو
دقيق او مهم اثر دی. د كټوازی او وزيري
معلوماتو زما دغه ليكنه ښه شتمنه كړې ده، خو
هسې مې چې له خپل جوړنال نه واقعيت ته په
درناوي سره په انتقادي ډول استفاده كړې، د
دوی له ليكنو نه مې هم په دغه ډول استفاده
كړې ده.

زما بله سرچينه په 1370 مخونو كې د خلقي

حکومت د افغانستان کالنی ده. په دغې کالنی کې د خلقي لویانو، ویناوې، رسمي سندونه، فرمانونه، حکومتي اجرات، د گوند تاریخ او نور معلومات خپاره شوي دي. د افغانستان په بلې کالنی کې دغومره ډېر معلومات نه لیدل کېږي، نو دا د خلقي حکومت ښه فرهنګي میراث دی، چې څېړونکیو ته یې پرې ایښی دی.

د خلقي دورې په هکله د ښاغلي صالح محمد زيري اثر هم یوه مهمه سرچینه ده، د نیمې پېړۍ خاطرې په نامه په اته نیم سوو مخونو کې دا یو پن اثر دی، خو ټول اثر یې د مهمو پېښو په اړه نه دی. دا په اصل کې د هغه د ژوند د خاطرو ټولګه ده، هغه هم په دې ډول چې کلونه کلو نه وروسته یې په لندن کې خپلې خپلې ژوند پېښې، لیدنې کتنې او تجربې د خپل یاد له مخې لیکلي نه د سندونو او لیکل شویو معلوماتو پر بنا، خو څنګه چې ده په خلقي دوره کې د کرنې او اوبو لګولو د وزیر او په پرچمي دوره کې د مشاور په توګه کار کاوه او د گوند یو پخوانی او مهم غړی و، د رسمي او غیر رسمي ژوند قیدې یې ډېرې پکې بیان کړي او په اړه یې دغسې سپین او زړور ګرېږدلی، چې شاید بل وخت دغسې سپین او زړه ور نه وي ګرېږدلی. دی د گوند او حکومت په سیاستونو او چلندونو انتقادي هم دی. خپلو چلندونو ته یې هم د انتقاد ګوته نیولې ده. دغه اثر له دغې ډډې نه هم مهم دي، چې په هغه کې دغسې موضوع ګانې او ټکي موندل کېدلی شي، چې په نورو اثارونو کې نه لیدل کېږي، نو ویل کېدلی شي چې دغه اثر د خلقي دورې په اړه د معلوماتو بزغلی دی، خو باید دا په نظر کې ونیول شي چې دی د غلام دستګیر پنجشيري او عبدالکریم میثاق په شان د امین په نظرونو، چلندونو او سیاستونو هم انتقادي و، چې له دې لامله د کټوازي په وینا صاحبجان صحرایي په دوی باندې د "کنجکیانو" نوم ایښی و، چې هغه بیا د

دوی په مخالفو خلقیانو کې عام شو.

د خلقي دورې په اړه نور چاپي اثرونه (درس های تلخ و عبرت انگیز افغانستان) د میر صاحب کاروال (میوند چاپ، کابل، 2005)، غمیزه څرنګه منځ ته راغله؟ د عبدالرشید جلیلي (دانش خپرندویه ټولنه پېښور، 2008)، د پردیو فتنې، د نظیف الله نهضت او د ثور نظامي پاڅون او د خلقي ګوندیانو هیلې د محمد عثمان عمر ساپي دي. دوی ټول د خلق دموکراتیک ګوند ته منسوب خلقیان او حکومتی چارواکي وو او خپل اثرونه یې د یاد له مخې لیکلي، نه د سندونو پر بنسټ. د کاروال درس های تلخ د نړۍ وال دویم جنګ نه د حامد کرزي دورې پورې د سیاسي او ګوندي پېښو بیان دی. خلقي برخه یې غټه او دده د خپلو لیدنو کتنو محصول ده. زیاتره روایتونه یې خپل او د نورو او د حفیظ الله امین پر مخالفت دي. دی تر دې حده پر امین انتقادي دی، چې حتی د ثور په کودتا کې یې هم د هغه په رول سترګې پټې کړې. کاروال زر غوني خلقي و، سره له دې هم په هغه کې ډېر معلومات شته، چې باید په احتیاط تړبڼه کار واخیستل شي، خو ماته ډېر وروسته په لاس راغی او له ښاغلي اکبر کرګر نه مننه کوم، چې له لندن نه یې رااستولی دی.

د ښاغلي جلیلي غمیزه څرنګه منځ ته راغله؟ د کاروال د اثر پر خلاف د خلقي حکومت په پلوی او د پرچمي رجیم په مخالفت د پېښو بیان دی، خو ددغه اثر روایتونه هم شخصي رنگ لري. څنګه چې لیکوال یې په خلقي دوره کې اول د پوهنتون رییس او بیا د کرنې او وروسته د پوهنې وزیر او د امین نژدې ملګری و، محتویات یې مهم او د استفادې وړ کېدلی شي، خو چې په احتیاط تړبڼه کار واخیستل شي. دغه اثر هم ماته وروسته په لاس راغی او د هغه له استونکي ښاغلي سید حسن نه په دې وسیله مننه کوم. د ښاغلي عثمان ساپي د ثور نظامي پاڅون یو پښ کتاب دی، زیاتره

پې ښې يې د خلقي دورې په اړه د ليکوال د خپلو
معلو ماتو، ليدنو کتنو او تجربو محصول دي. له
ښاغلي ساپي نه هم په دغه وسيله مڼه کوم، چې
خپل دغه اثر يې له جرمني نه رااستولی دی او
په خپل اثر کې مې ترېنه کار اخيستی دی. د
ښاغلي نهضت اثر هم د هغه د خپلو کتنو او
تجربو محصول دی، دا هم يو اړخيز اثر دی او
ګټور معلومات لري، چې بايد په احتياط سره
ترېنه استفاده وشي. له ښاغلي شاه محمود
پځماني نه مڼه کوم، چې دغه اثر يې له جرمني
نه رااستولی دی.

په دغه اثر کې د غوث الدين فايق، محمد نبي
عظيمي، محمد نذير کبير سراج، محمد حسن شرق او
عاصم اکرم له اثارو نه هم استفاده شوې ده،
چې د هغو په اړه مې په خپل بل اثر کې ليکل
کړي په نامه "د سرطان کودتا، د افغانستان د
اوږدې بې ثباتۍ پيلامه". په دغه اثر کې مې له
د برو نورو اثارو نه هم په فارسي او پښتو کې
کار اخيستی، چې نه غواړم د هريوه په اړه
وږېږم. دغومره وایم، چې د ن.حسيني خاطرات
زندان پلچرخي، د محمد عثمان هاشمي فرار از
کام مرګ، د اسدالله نوابي سرگذشت زندان، د امين
الله دريغ، افغانستان در قرن بيستم، د روشن احمد
شاه، بيدست ماه در زندان پلچرخي، د مير محمد
صديق فرهنگ، افغانستان در پنج قرن اخير (دويم
ټوک) او د سيداکل غريديار له څرخي پله نه د
راکي تر غرو پورې زه په دې قادر کړی يم، چې د
خلقي حکومت په وخت کې په زندانونو کې د
بنديانو په اړه اوږده ليکنه وکړم.

دغه برخه ماته ځکه مهمه ښکاري، چې په
افغانستان کې د امير عبدالرحمن له وخت راهيسې
د پر افغانان په زندانونو کې اچول شوي، خو په
اړه يې تراوسه هم کومه منسجمه ليکنه نه ليدل
کېږي، په داسې حال کې چې دغسې تاريخ له بندي
او بې وزلو انسانانو سره د حکومت او د هغه د

عمالو چلندونه په ډاگه کوي او د حکومت او حکومتیانو اصلي څېره روښانه کوي. په همدې ډول د میر علم ساپي د هرات د اولسمې فرقې د حق پاڅون، د سید شریف یوسفی قیام کلگون کفنان 24 حوت هرات قهرمان، د شورای ثقافتی جهاد افغانستان قیام 24 حوت هرات او د یو څو نورو لیکوالو کتابگوټو زه په دې قادر کړم، چې د هرات پاڅون په اوږد ډول بیان کړم. دا د هرات پاڅون و، چې خلقي حکومت کې یې تیرونه راوستل او شوروي اتحاد یې د افغانستان په چارو کې په اساسي ډول دخپل کړ.

د خلقي دورې په اړه په انګرېزي ژبه کې ډېرې لیکنې راوتلي دي، چې تر ټولو مهمې یې د افغانستان په اړه د شوروي اتحاد هغه رسمي او ګوندې خبرو نې دي، چې امریکا یانو ترلاسه کړي او په انګرېزي کې خپرې کړي دي. د شوروي اتحاد ټوټه کېدلو په واښتګین کې د پوهانو لپاره د ودرو ولسم بین المللي مرکز په دې قادر کړ، چې دغه کار وکړي. دغه مرکز په افغانستان باندې د شوروي یرغل سندونه په کال 2001 کې په یوې مجموعې کې خپاره کړي دي. ډېر مهم یې تر دغه سرلیک لاندې راوړي: (شوروي اتحاد او افغانستان، 1978_1989) د روسیې او ختیځ جرمني له اړشیفونو څخه سندونه، خو د افغانستان په اړه د شوروي اتحاد ټول سندونه په دغې خبرو نې کې نه لیدل کېږي. په دغو سندونو کې ډېر مهم یې د شوروي اتحاد د کمونسټ ګوند د سیاسي بیورو یا سیاسي دفتر هغه پریکړې دي، چې د افغانستان په اړه یې کړي دي. دغه سیاسي دفتر یو عادي نوم ښکاري، خو هغه په واقع کې د شوروي اتحاد تر ټولو لوړ مقام و. په دغو سندونو کې له تره کي سره د شوروي اتحاد د خبرو متونو هم خپاره شوي دي. ددغو سندونو او لیکنو یو څو یې د اول ځل لپاره په کال 1994 کې د سهيلي اسيا او منځني ختیځ مطالعو جوړنال

مجلې کې خپاره شوي و، چې ما په خپل هغه انگرېزي کتاب کې چې په کال 1995 کې خپور شو، ترېنه استفاده کړې وه. په دغو سندونو کې د کوسیکین او تره کي تليفوني مرکه هم خپره شوې ده.

په هر حال، د شوروي اتحاد دغه ارشيفي سندونه او پاڼې، چې امريکايانو ترلاسه کړي، پوره او جامعې نه دي. يو دا چې شورويانو د افغانستان په اړه مو ضوع گانو کې انتخاب کړي او بله دا چې دغه پاڼې هم ټولې ترلاسه شوي نه دي، خو دغه انتخابي سندونه که څه هم انتخابي او لږ دي، زيات ارزښت لري. اوس د هغو له مخې يانې د شوروي لويانو د خپلو پرېکړو له مخې، د افغانستان او شوروي اتحاد د اړيکو تاريخ له احساساتي او خيالي شکل نه ژغورل کېدلی شي.

ددغو سندونو متنونه د "افغانستان و اتحاد شوروي" په نامه کتاب کې موندل کېدلی شي، چې ښاغلي عبدالعلي نور احراري په فارسي اړولي او په کال 2005/1383 کې د هرات په دولتي مطبعه کې چاپ کړي دي.

د شوروي اتحاد او په خاص ډول د ک.ج.ب د راپورونو پر بنسټ د واکمنۍ سيلي ميټروخين په قلم "ک.ج.ب په افغانستان کې" ډېر مهم اثر دی، خو دا د ميټروخين د ډېرو پاڼو د يوې وړې برخې محصول دی، چې د لسو کلونو په بهير کې يې د ک.ج.ب له مرکزي ارشيف نه په مسکو کې په پټه او د مرګ د خطر په منلو سره نقل کړی دی، خو دا د افغانستان په اړه د ک.ج.ب د ټولو راپورونو او ليکنو ټولګه نه ده. "... د ټولو سندونو يوه وړه برخه [يې] ده." چې د ميټروخين په وينا "په بيره يې وليکه او په نتيجه کې ځينې يادښتونه، چې مې وليکل، ددې لپاره چې زما له بيان سره يوځای وي، جذباتي رنگ لري چې لږ څه نامتوازن بيان ترېنه جوړ شوی دی." خو دغه لاسوهنه لږه او غير مهمه ده. ميټروخين

وايي، چې ما هغه د شوروي عمالو "د جرمي نيتونو، تورونو او کړو" د رد لپاره کړي. په اصل کې دغه احساس و، چې ميټروخين يې وهڅوه چې د سندونو ټولولو ته په پټه لاس پورې کړي. د ک.ج.ب هغو دو سيو د هغه احساسونه و پارول، چې د افغانستان په اړه وو.

دی په 1956 کې د ک.ج.ب په ارشيف کې وگومارل شو، چې گوندي او حکومتي څانگو ته د هغو د غوښتنو له مخې سندونه وسپاري، خو په 1968 کې د پراک پاڅون د ځپلو دوسيو دی له ک.ج.ب نه زړه تورن کړ او په دې فکر کړ، چې شوروي اتحاد نه اصلاح کېدونکي دي. د بلې لسيزې په اولو کلونو کې يې پرېکړه وکړه، چې د ک.ج.ب د باندنيو عملياتو په اړه ځانله بېل يو بيان ولري. ددغې پروجې پرمخ بيول په کال 1972 کې ورته اسان شو، چې له مسکو نه ياسي نيوو (Yasenevo) ته تبديل شو، چې د ښار په سهيل لويديځ کې پروت دی. هلته د سندونو د ټولولو او انډکس جوړولو په پروسه کې دغه فکر ورته پيدا شو، چې په باندنيو ملکونو کې د ک.ج.ب د عملياتو په اړه ځانله يو ارشيف ولري. ددې لپاره يې په خپل رسمي ارشيف کې سندونه په ميرزايي ډول نقلول او بيا په خپل اطرافې مېنه کې تنظيمول او له سره ليکل. ميټروخين د افغانستان په اړه دغه ليکنه وروسته له هغه وکړه، چې په کال 1984 کې متقاعد شو. په 1986_1987 کې يې له سره وليکله او اصلي يادښتونه يې له مېنځه يووړل، خو دی وايي چې دغه ليکنه "يواخې د شوروي د ک.ج.ب د اطلاعاتو پر بنسټ تهيه شوې" او له بلې هېڅ سرچينې نه پکې کار اخيستل شوی نه دی. د هغه ټولې دغسې غوره شوې پاڼې د نړۍ د نورو هېوادونو په اړه وي، چې ټولې يې په شپږ، لويو بکسونو کې د برتانيې د استخباراتو په مرسته د 1992 کال

نومبر کې انگلستان ته ور سولی شوي، چې هلته میتروخین ته پناه ورکړل شوې وه.

د انگلستان حکومت د کیم برج پوهنتون د تاریخ پروفیسر کرسټوفر اندریو وروپېژنده، چې له دغو پانو نه نړېوال د کتابونو په بڼه استفاده وکړي، ځکه چې دغه پانې د نړۍ د ډېرو هېوادونو په تېره د دريې مې نړۍ هېوادونو په اړه وي، چې شوروي اتحاد تر لويديځې نړۍ نه زیات ورته اهمیت ورکاوه. د پروفیسر اندریو د څېړنو او د دواړو د گډ زیار او کار نتیجه په څوارلسو سوو مخونو کې دوه کتابونه شول، چې یو یې "توره او سپر" د میتروخین ارشیف او د ک.ج.ب پټ تاریخ (1999) او بل یې نړۍ زموږ په لور روانه وه، ک.ج.ب او د دریمې نړۍ لپاره جگړه (2005) نومېږي. میتروخین او اندریو د دواړو کتابونو مؤلفان دي، له دغو کتابونو نه دمخه نړېوال په خپلو هېوادونو کې د ک.ج.ب له دغومره پراخو فعالیتونو نه خبر نه وو. میتروخین وايي، چې په دغو پانو کې "ما ترمیمونه، زیاتونې، پریکونې او د موادو له سره تنظیمول هېڅ نه دي کړي" ددې لپاره چې د ک.ج.ب "... درواغ برېښي، جرمونه لوڅ او حقیقت بېرته پرځای شي."

خو دا به معجزه وي، چې د ک.ج.ب له رپوټونو څخه د شپږو بکسونو په حجم د میتروخین د غوره شویو پانو محتویان هغه وي، چې په اصلي پانو کې وو، خو په دې کې هېڅ شک نه شته چې که دی د انسان په اړه د لوړ احساس او په شخصي لحاظ د ټینګ همت خاوند نه وای، دغه خطرناک کار ته به یې هېڅ لاس نه وای اچولی.

د افغانستان په اړه د میتروخین لیکنه په 2002 کال کې په واشنگټن کې د پوهانو لپاره د ودرولسن د بین المللي مرکز له خوا په 176 مخونو کې د څلوېښتمې خپرونې په نامه د خاصو

علاقمندو لپاره خپره شوې، نه د معمولي کتاب په بڼه د عامه لوستونکیو لپاره. په همدغه کال کې، چې په دغه مرکز کې د افغانستان په اړه یو سیمینار جوړ شوی و، دغه خپرونه له نورو خپرونو سره ماته هم راکړل شوه. دغه لیکنه ښاغلي رحمت آر یا پښتو کړې او دانش خپرندويي ټولنې په 2008م کال کې خپره کړې ده. د دانش خپرندويي ټولنې تراوسه پورې په پښتو او فارسي کې اول په پېښور او وروسته په کابل کې د غومره ډېر اثرونه خپاره کړي، چې بېلې شخصي افغان خپرندويي ټولنې د غومره ډېر اثرونه چاپ او خپاره کړي نه دي. دغه غټ فرهنگي خدمت د هغې د سروال ښاغلي اسدالله دانش د نوښت، زیار، علاقمندی او تنظیم نتيجه ده. د خوشي خای دی، چې ښاغلي دانش او داسې هم زرین انځور د افغان کلتوري ودې ټولنې سروال د قدر وړ فرهنگي خدمتونو نه کړي دي. د ښاغلي انځور او ملګرو ټولنې یې تراوسه 116 کتابونه خپاره کړي، چې نژدې یې ټول په پښتو کې دي. په دې ډول د غو ښاغلیو او د هغو د ملګرو په کوښښ سره پښو اوس ښه شتمنه شوې ده. د دوی او داسې هم د پښتنو لیکوالو، پوهانو، ژباړونکیو او نورو خپرندویو ټولنو ددغسې خدمتونو له برکته اوس څوک نشي ویلي، چې پښتو خواره ژبه ده، که څه هم د پښتو شعري ژبه له پخوا نه شتمنه وه. د دوی ټولو په زیار سره اوس په پښتنو کې د پښتو په اړه یو غټ غورځنګ لیدل کېږي، چې یوه ښه بڼه یې د هیواد په هر ولایت کې د ادبي او فرهنگي ټولنو منظمې خپرونې دي.

ښاغلي رحمت آریا د افغانستان په اړه د میټروخین لیکنه په پښتو اړولې، په نامه د (ک.ج.ب په افغانستان کې). چا چې ترجمې کړي دي، پوهېږي چې په پښتو کې د کتاب ژباړه ډېر دقت غواړي. ددغسې لیکنې پښتو ژباړه، چې هغه هم ترجمه وي او اصلي لیکنه یې د خاصو چارواکیو لپاره وي، لکه دغه لیکنه چې ده لا خاص دقت

غواړي. زه د ښاغلي آريا دغه خدمت ته د قدر په سترګه ګورم، خو په عين حال کې رښتين توب ته د درناوي له امله غواړم د ژباړې په ځينو هغو برخو چې بايد هغسې نه وای، لکه چې دی، رڼا واچوم. دې لپاره چې په بل چاپ کې هغه په نظر کې ونیول شي.

ددغه اثر له نامه نه د هغه د پيلامه لیکونکيو او چاپ ته چمتو کوونکي نومونه حذف شوي دي. ژباړونکي د حذف حق نه لري، خو چې حذف کوي بايد يادونه يې وکړي. پيلامه لیکونکيو او شايد له روسي ژبې نه انګرېزي کوونکيو کړستين او سترمان او اوډ و ستاد ددغه اثر په ښه کولو، د ناڅرګندو نومونو په څرګندولو او په لمنليک کې د شرح په ورکولو سره دغه اثر نور هم ګټور کړی دی. دواړه يې په دغسې موضوع ګانو کې متخصصان وو، يو يې د ودروولسن په مؤسسه کې د ساره جنګ د تاريخ په بين المللي پروژه کې د مدير او دويم يې د لندن پوهنتون د اقتصاد په پوهنځي کې د استاد په توګه. په دغې پوهنځي کې سياسي تيوري او فکرونه هم تدریسېږي، چې لیکچرونو ته يې زه هم څه وخت، چې په لندن پوهنتون کې مې زده کړه کوله، ورته لم. بله دا چې د ژباړې په متن کې په لسو مخونو کې د ښاغلي بروس رچرډ ليکنه هم نيول شوې، چې لکه هغه د متن يوه برخه وي. بېخبره لوستونکي به ارومرو دغسې فکر کوي.

دېره مهمه دا ده چې د متن ځينې خاصې اصطلاح ګانې په دغسې کلمو اړول شوي، چې د متن له اصلي مفهوم نه توپير لري، لکه شفري يا مستعار نومونه چې په جاسوس ترجمه شوي دي، په داسې حال کې چې هر شفري نوم د جاسوس په مانا نه دی او يواځې ځينې شفري نومونه د ايجنټ يا جاسوس مانا وي.

د بېلګې په ډول حفيظ الله امين د "کاظم" په شفري نوم (مخ 26)، محمود بريالي د "شير" په

مستعار نوم (مخ 32) او دستگیر پنجشيري د
 "رچرډ" په شفري نوم ياد شوی دی (41 مخ). په
 دوی کې هېڅ يو د ايجنټ په نامه ياد شوی نه
 دی، خو د دستگیر په هکله د غومره ويل شوي، چې
 د کابل ک.ج.ب والو "... د رچرډ اطلاعاتو ته
 ډېر ارزښت ورکاوه." (42 مخ) په ژباړې کې دغه
 درې واړه نومونه په "جاسوس" ترجمه شوي
 دي. (64_77_95 مخونه). دېته توجه نه ده شوې، چې
 ک.ج.ب والو شوروي چارواکي او ادارې هم په
 شفري نومونو ياد کړي، لکه مرکز (Center)، په
 مسکو کې د ک.ج.ب د ادارې لپاره،
 هستوګنځی (Residency)، په کابل کې د ک.ج.ب
 څانګې لپاره، استازي (Representatives) (له افغان
 حکومت سره د شوروي مشاورانو لپاره،
 دسنيډ (Desnin) د اګسا سر مشاور بوګدانوف
 لپاره او داسې نور... که ژباړونکی ددغو شفري
 نومونو مانا ګانو ته ملتفت نه وو، د امين په
 اړه يې بايد لږ تر لږه ويلې وای، چې دا څنګه
 کېدلې شي چې هغه چې د کارمليانو د پروپاګانډ
 له مخې د سي.ای.ای ايجنټ و، ک.ج.ب ته هم
 جاسوسي وکړي، يا ک.ج.ب دغسې "جاسوس" استخدام
 کړي. حقيقت دا دی، چې امين د شوروي اتحاد په
 هېڅ هغه سند او رسمي راپور کې چې مالوستلي،
 د ک.ج.ب ايجنټ په نامه ياد شوی نه دی. حقيقت
 ته ژمن کسان هم نشي مدلي، چې امين به د ک.ج.ب
 جاسوس وي. په واقع کې هغه يو وطنپال او په
 خپلواک افغانستان هغه هم لوی افغانستان معتقد
 افغان و، چې غوښتل يې په خپله په خپلواک ډول
 پرې واکمني وچلولي. امريکايي چارواکيو هم دغه
 اواز رد کړې، چې امين د دوی سړی و. دغه بې
 بنسټه اواز د کارمليانو کار و لکه چې په
 ميوندوال غوندې يو لوی ملي شخص يې هم دغه تور
 لګولی وو. د ميتروخين د ليکنې له مخې دا
 کارمل، تره کی او يو شمېر نور ګونديان وو، چې

د ک.ج.ب ایجنټان شوي وو. شوروي اتحاد له خپل هسکېدلو نه راهیسې په افغانستان کې ایجنټان لرلي، خو میتروخین د هغو نومونه، نه دي ورکړي. د ایجنټ کلمه تر جاسوس نه زیات د عامل، استازي او ګو مارلي په مانا کارول کېږي، خو د میتروخین د متن افغان ایجنټانو د ک.ج.ب چارواکیو ته د افغانستان په اړه اطلاعات ورکول یانې جاسوسي یې ورته کوله.

لا مهمه دا ده، چې ژباړه دقیقه نه ده، پښتو یې ګرانه او غېر معیاري ده او نا عام شوې کلمې پکې لیدل کېږي، لکه "اکر و کر" د حالت، "پالیان" د وفادار او ول د "و" او "وو" لپاره.

په 183 مخ کې امپریلزم په پانګه والي اړول شوی، په داسې حال کې چې هغه سره بېل مفهومونه دي. داسې هم د ساواک پرځای موساد کارول شوی (63 مخ)، په داسې حال کې چې ساواک د ایران او موساد د اسراییل د استخباراتي ادارو نومونه دي.

د ژباړې د نادقیق توب په اړه بس یوه بېلګه وړاندې کوم:
انګریزي متن:

The failure to remove Amin sorely hurt the pride of the Kremlin elders and the KGB. They feared an unexpected turn of events. The character of Amin did not fit into the usual mould of a leader of a friendly country. P 82
پښتو ژباړه:

"د امین د کمبلې په راټولولو کې ناکامي د کریمین او د ک.ج.ب د مشرانو ویارلي مخونه سخت ورتپي کړل. هغوی د پېښو له ناڅاپي اوښتني څخه کلکه وېره درلودله، هغوی ته د یوه دودیز دوست هېواد د مشرتابه په سیاسي انځور کې د امین کرکټر نه ځایېده." (182 مخ)

دقیقه ژباړه:

"د امین د لیرې کولو ناکامي د کریمین
 لویانو او ک.ج.ب غرور سخت ټپي کړ. دوی د پېښو
 له نه فکر کیدونکي او ښتون څخه وېرېدل. د امین
 کرکټر د یوه دوست هېواد د مشر په معمولي قالب
 کې نه ځایېده."

په پای کې ښاغلي آریا د دغه مهم اثر په پښتو
 کولو سره لوی خدمت کړی، خو ښه به دا وي چې په
 راتلونکي کې د هر مهم نوي اثر او ژباړې له
 خپرېدلو نه دمخه د کوم صاحب نظر، نظر وغوښتل
 شي.

پای

